



५ ई/१९८

203 Rewarded

Duplication F

इंग्लंडचा इतिहास.

चवथे जार्ज व चवथा विल्यम.

(१७१५-१८२७)





Received on 24 May 1905.  
Registered No  $\frac{6}{1}$  of 1905/6

ग्रंथमाला

ई १९८

मासिकपुस्तकांत छापलेलें प्रकरण.

# इंग्लंडचा इतिहास.

( १७१५—१८३७ )

हा ग्रंथ

रा. रा. नारायण लक्ष्मण फडके, बी. ए.

यांनी लिहिला

तो


रा. रा. विष्णु गोविंद विजापूरकर, एम. ए.,

संपादक ग्रंथमाला, यांनी

कोल्हापूर, ' श्रीसमर्थप्रसाद ' छापखान्यांत छापून प्रसिद्ध केला.

१९०५.

किंमत ३६७.





## अनुक्रमणिका.

प्रकरणे.	पृष्ठ.
१ अँन राणीचा मृत्यु व पहिल्या जार्जाचें राज्यारोहण. ....	१८
२ जेम्स स्टुअर्ट याचें बंड. ....	३३
३ कांहीं किरकोळ गोष्टी. ....	४१
४ सौथ-सी-बंड. ....	४९
५ वालपोलची कारकीर्द. ....	५३
६ दुसऱ्या जार्जाच्या कारकीर्दीची पहिलीं वर्षे. ....	७३
७ कौटुंबिक कलह. ....	८६
८ धर्मविषयक जागृति. ....	९१
९ जॅकिनसचा कान व इंग्लंडची अब्रू. ....	९९
१० १७४९ चें बंड. ....	१०८
११ मोठ्या पिटचा उदय. ....	१२१
१२ तिसरा जार्ज व लॉर्ड ब्यूट. ....	१३९
१३ विल्कस प्रकरण. ....	१४६
१४ अमेरिकेंतील वसाहती. ....	१६१
१५ एडमंड बर्क व बेंजामिन फ्रांकलिन. ....	१७३
१६ विल्कस प्रकरणाची पुनः उचल. ....	१८८
१७ अमेरिकेशीं तंटा. ....	२०३
१८ अमेरिकेचें स्वातंत्र्य. ....	२१७
१९ गार्डन दंगे ....	२२८
२० पिट, फॉक्स व शेरीडन. ....	२४७
२१ वारन हेस्टिंग्सवरील खटला. ....	२५९
२२ फ्रान्सांतील राज्यक्रांति. ....	२६९
२३ आयर्लँडचें बंड. ....	२८८
२४ नेपोलियन बोनापार्ट. ....	२८८

प्रकरणें.	पृष्ठें.
२५ चवथ्या जार्जाच्या कारकीर्दीस सुरवात. ....	२९४
२६ जार्ज क्यानिंग. ....	३०३
२७ अखेरच्या जार्जाची अखेरची वर्षे. ....	३२३
२८ चवथ्या विल्यमच्या कारकीर्दीस आरंभ. ....	३४०
२९ पार्लमेंताय सुधारणेचें विल. ....	३५०
३० सुधारणेचा विजय. ....	३६६
३१ गुलामांची बंधमुक्तता. ....	३७९
३२ आयर्लंडांतलें सरकारी धर्मसंस्था. ....	३९०
३३ गरीबाच्या कायद्याची सुधारणा. ....	३९९
३४ म्युनिसिपालिट्यांची सुधारणा. ....	४०७
३५ आणखी सुधारणा. ....	४२०
३६ अखेरची वर्षे. ....	४२९



# इंग्लंडचा इतिहास.

चवथे जार्ज व चवथा विल्यम्.

## प्रकरण पहिलें.

अँन राणीचा मृत्यु व पहिल्या जार्जाचें राज्यारोहण.

अँन राणी ही ता. ८ मे १७०२ रोजीं तिसऱ्या विलियमाच्या तिच्या अंगीं बुद्धिसामर्थ्य बेताचें होतें, व निश्चयसामर्थ्यहि फारसें. तिचें खासगी वर्तन शुद्ध असे व अंगीं ग्य नव्हती; पण राजकीय बाबतींत ती ना त्या कोणत्या तरी एका बाईच्या सदा वागे. जोंपर्यंत डचेस अँन तोंपर्यंत ड्यूक आफ मार्लबरो व एरमारांत प्रमुखत्व होतें. पुढें जेव्हां म हिचें प्रस्थ माजलें, तेव्हां ड्यूक स्थिति होती.

१७१४मध्ये जेव्हां एरमोठी काळजी उत्पन्न झाली, ती प्रीति होती हें नव्हे; तर तिच्या बसणार व त्यामुळें पुढें झाले मुळें मुळींच झालीं नव्हतीं. जार्ज ह्याशीं लग्न झालेलें असें ह्मणतात. पण तीं सर्व मागून गादीवर कोण येणार फार विघडली तेव्हां लोकांस कारण, लोकांची तिजवर मोठी सल्यामुळें गादीवर पुढें कोण येणार, हेंच होतें. तिचें डेन्मार्कचा राजा १८ किंवा १९ मुळें झालीं असतांच निवर्तलीं. झणून तीं हा प्रश्न होता.

प्रकरणे.	पृष्ठे.
२५ चवथ्या जार्जाच्या कारकीर्दीस सुरवात. ....	२९४
२६ जार्ज क्यानिंग. ....	३०३
२७ अखेरच्या जार्जाची अखेरची वर्षे. ....	३२३
२८ चवथ्या विल्यमच्या कारकीर्दीस आरंभ. ....	३४०
२९ पार्लमेंतिय सुधारणेचे बिल. ....	३५०
३० सुधारणेचा विजय. ....	३६६
३१ गुलांमांची बंधमुक्तता. ....	३७९
३२ आयर्लंडांतिले सरकारी धर्मसंस्था. ....	३९०
३३ गरीबांच्या कायद्याची सुधारणा. ....	३९९
३४ म्युनिसिपालिटीयांची सुधारणा. ....	४०७
३५ आणखी सुधारणा. ....	४२०
३६ अखेरची वर्षे. ....	४२९



# इंग्लंडचा इतिहास.

चवथे जार्ज व चवथा विल्यम्.

## प्रकरण पहिलें.

अँन राणीचा मृत्यु व पहिल्या जार्जाचें राज्यारोहण.

अँन राणी ही ता. ८ मार्च १७०२ रोजी तिसऱ्या विल्यमाच्या मागून गादीवर बसलेली होती. तिच्या अंगी बुद्धिसामर्थ्य बेताचें होतें, व निश्चयसामर्थ्यहि फारसें नव्हतें. तिचें खासगी वर्तन शुद्ध असे व तिच्या दरबारांतीलही चालरीत अयोग्य नव्हती; पण राजकीय बाबतींत तिचें वर्तन निश्चयाचें नसे. ती ह्या ना त्या कोणत्या तरी एका बाईच्या कक्षांत असे व तिच्या धोरणानें ती सदा वागे. जोंपर्यंत डचेस अँन मार्लबरोचें तिच्यावर वर्चस्व होतें, तोंपर्यंत ड्यूक आफ मार्लबरो व त्याच्या पक्षाचे लोक ह्यांचेंच राज्यकारभारांत प्रमुखत्व होतें. पुढें जेव्हां तिचें वर्चस्व कमी होऊन मिसेस मेशाम हिचें प्रस्थ माजलें, तेव्हां ड्यूक व त्याचा पक्ष हे हुसकले गेले. अशी स्थिति होती.

१७१४मध्ये जेव्हां राणीची प्रकृति फार बिघडली तेव्हां लोकांस मोठी काळजी उत्पन्न झाली. त्याचें कारण, लोकांची तिजवर मोठी प्रीति होती हें नव्हे; तर तिला मूल नसल्यामुळें गादीवर पुढें को बसणार व त्यामुळें पुढें काय प्रसंग येणार, हेंच होतें. तिमुळें मुळीच झाली नव्हती असें नव्हे; तिचें डेन्मार्कचा राजा जार्ज ह्याशी लग्न झालेलें असून तिला १८ किंवा १९ मुलें झालीं असें ह्मणतात. पण ती सर्व लहान असतांच निवर्तलीं. मागून गादीवर कोण येणार हा मोठा प्रश्न होता.



१६८८ च्या राज्यक्रान्तीनंतर लवकरच, स्टुअर्ट घराण्यास पुनः गादी प्राप्त होऊन नये एतदर्थ पार्लमेंतानें बंदोबस्त करून ठेविला होता. विलियम व मेरी ह्यांच्या कारकीर्दीच्या पहिल्याच वर्षी 'बिल आफ राइट्स' नांवाचें बिल पास करून त्यांत असें ठरविलें होतें कीं, मेरी व विलियम यांच्या पश्चात् गादी प्रथम मेरीच्या मुलांकडे जावी, नंतर तिची बहीण अँन व तिचीं मुलें ह्यांकडे जावी, आणि नंतर विलियमनें मेरीच्या पश्चात् दुसरें लग्न करून त्यास त्या लग्नाची संतति झाल्यास त्या संततीकडे जावी. पण मेरीला मूल मुळीं झालेंच नाहीं. पुढें १६९९ त ती मेल्यावर विलियमचीहि प्रकृति बिघडल्यामुळें त्यानें पुनः लग्नच केलें नाहीं, व नंतर १७०२त तो मेला; तेव्हां वरील कायद्याप्रमाणें अँन राणी गादीवर बसली. तत्पूर्वीं बाळपणांतून निभावून अमळ मोठा झालेला जो ड्यूक आफ ग्लोस्टर नामक तिचा मुलगा तोहि अकराव्या वर्षी निवर्तला. म्हणून १७०१ त स्टुअर्ट घराण्यांतील पुरुष गादीवर बसूं नयेत असा पक्का बंदोबस्त करण्यासाठीं पार्लमेंतास नवा कायदा पसार करणें भाग पडलें. त्याचें नांव 'आक्ट आफ सेटलमेंट.' त्या कायद्यानें असें ठरलें कीं, दुसऱ्या जेम्सचे मुलगे किंवा इंग्लंडच्या गादीवर हक्क सांगणारे इतर कोणीहि क्यॅथलिक लोक ह्यांना इंग्लंडची गादी मिळूं नये; आणि त्यावेळीं एकटा राज्य करीत असलेला तिसरा विलियम किंवा त्याच्यामागून गादीवर बसणारी जेम्सची मुलगी अँन ह्यांस मूल नसल्यास, अगदीं जवळची अशी जी प्रोटेस्टंट वारसदारीण इलेक्ट्रेस सोफाया आफ हॉनोवर तिजकडे गादीचा हक्क जावा. अँनच्या मागून गादीवर बसणाऱ्या पहिल्या जार्जची ही आई. इंग्लंडचा राजा पहिला र्जस ह्याची बहीण व बोहिमियाची राणी जी इलिझाबेथ तिची ती ग्गी असून इलेक्टर आफ हॉनोवर याच्याशीं तिचें लग्न झालेलें होतें. १७१४ च्या जून महिन्यांतच ८४ वर्षांची होऊन निवर्तली. ती आणखी कांहीं दिवस जगती तर कदाचित् स्वतःच इंग्लंडची बनली असती.



तिचा पुत्र इंग्लंडचा भावी राजा जार्ज याचा जन्म १६६० त झालेला असल्यामुळे त्यास त्यावेळी ९४ वें वर्ष लागलेलें होतें. त्याला इंग्रजी भाषेचा गंधहि नव्हता. त्याला इंग्लिशांच्या रीतीभाती किंवा दंतकथा किंवा इतिहास ह्यांचेहि विलकुल ज्ञान नव्हतें. त्याला लहानपणीं शिक्षण वेताचेच मिळालेलें होतें. त्याचा बाप त्याच्या शिक्षणाबद्दल मुळीच काळजी करीत नसे. त्यामुळे तो अगदीं स्वच्छंदपूर्वक वागत असे. त्याच्यामध्ये गुण एवढाच होता की, तो मुद्दाम होऊन कोणाचें अकल्याण करीत नसे. त्याचें बाविसाव्या वर्षींच प्रिन्सेस सोफाया डोरोथिया आफ झेल नामक राजकन्येशीं लग्न झालेलें होतें, पण तिजवर त्याचें मुळीच प्रेम नव्हतें. त्याचें लक्ष्य इतर स्त्रियांवर असे व विशेषतः कुरूप स्त्रियांवर असे. त्याचें पहिलें प्रियपात्र डचेस आफ केंडल, व नंतरचें कौंटेस आफ डार्लिंग्टन, ह्या दोन्ही बाया बेढब होत्या. त्याला स्वदेशाचें, ह्मणजे हानोव्हरचें, प्रेम मात्र फार असे; पण ही गोष्ट इंग्रजांस आडवण्यासारखी नव्हती. सन १६९८ त त्याचा बाप मेल्यामुळे तो तेथील इलेक्टर झाला असून पुढें जेव्हां अँन राणी आजारी पडली, तेव्हां आतां आपणास इंग्लंडास राजा होऊन जावें लागणार ह्याबद्दल त्यास अमळ काळजीच पडली.

इंग्लंडच्या गादीवर हक सांगणारा दुसरा माणूस झटला ह्मणजे दुसऱ्या जेम्साचा मुलगा एडवर्ट स्टुअर्ट हा होय. यासच पुढें ओल्ड प्रिटेडर ( वृद्ध तोतया ) असें नांव त्याच्या शत्रूंनीं दिलें होतें. हा अँन राणीचा सावत्र भाऊ होय. ह्याचा जन्म १६८८ त झाला होता. त्यावेळीं इंग्लिश लोक त्याचा बाप दुसरा जेम्स ह्याच्या जुलमी कारभारास कंटाळलेले असल्यामुळे हा त्याचा खरा मुलगा नव्हे, तर कोणा गरीबाचा धरून आणलेला आहे, अशी कंडी कांहींकांनीं पिकविली होती; पण ती अर्थात् अगदीं खोटी होती. तो जन्मल्यानंतर लवकरच त्याची आई फ्रान्सांत पळून गेली व नंतर जेम्सही लवकरच तिच्या मागून तिकडे गेला हें सर्वविश्रुत आहेच. जार्जप्रमाणें हाहि स्त्रियांचा नादी असे, व भावळेपणानें त्यांस तो कधीं कधीं आपल्या गुप्त मसलतीहि सांगे.

आणि अशा रीतीने त्याचें काम फिसकटे. यावेळीं त्यास सन्विसावें वर्ष लागलेलें असून त्याचें अद्यापि लग्न झालेलें नव्हतें; पण पुढें लग्न झालें तरी त्याच्या वर्तनांत सांगण्यासारखा फरक पडला नाहीं. आतां येथें इतकें सांगणें इष्ट दिसतें कीं, तो असा होता तरी जर तो प्राटेस्टंट धर्म स्वीकारण्यास कबूल झाला असता तर त्यास इंग्लंडची गादी बहुधा प्राप्त झाली असती. त्याचे अनुयायी, व आक्सफर्ड आणि बोर्लिंग्मोक ह्यांसारखे टोरी मुत्सद्दीदेखील, त्यास असा आग्रह करीत होते कीं, तूं निदान प्राटेस्टंट झाल्याचें ढोंग तरी कर, ह्मणजे तुझें काम झालें; पण तो गादीसाठीं असलें नीच कृत्य करण्यास कधींही कबूल झाला नाहीं.

असो. पण ह्या दोन हक्कदारांच्यासंबंधानें स्वतः अर्न राणीचें मत काय होतें बरें? साहजिकरीत्या ह्मटलें ह्मणजे तिचें मत तिच्या भावाला अनुकूल असेंच असावयाचें. आणि तसें असण्यास दुसरें एक असें कारण होतें कीं, तिनें तिचा बाप पदच्युत झाला तेव्हां त्याच्या शत्रूंंस जें साहाय्य केलें होतें तें तिच्या मनाला खात होतें. तिला वाटे कीं आपलीं सर्व मुलें गेलीं यास कारण या कृत्यावद्दल ईश्वराचा आपल्यावर कोप हेंच असावें. ह्मणून जर तिला साधलें असतें तर ती कदाचित् आक्ट ऑफ सेटलमेंटचा कायदा फिरविण्यासदेखील तयार झाली असती. पण ती स्वभावतःच मित्र्या अंतःकरणाची होती आणि तिची प्रकृति चांगली नव्हती. पण जर ती आणखी कांहीं वर्षें जगली असती, आणि शिवाय बोर्लिंग्मोकसारखे टोरी मुत्सद्दी जर अधिकारारूढ असते, तर इंग्लंडच्या दृष्टीस कदाचित् तिसरा जेम्सही पडला असता.

ह्यावेळीं इंग्लंडांत व्हिग व टोरी हेच दोन मुख्य पक्ष होते. शिवाय पुष्कळ लोक असे होते कीं, ते ह्या किंवा त्या कोणत्याही पक्षास निश्चित-रीतीनें मिळालेले नसून, प्रसंगानुसार वागणारे होते. आणि ह्यांखेरीज दुसरे पुष्कळच लोक असे होते कीं ते मुकाट्यानें श्रम करून उदरनिर्वाह करणारे असून त्यांना राजकारण ह्मणजे काय व राजकीय पक्ष ह्मणजे काय ह्याची मुळीच माहिती नव्हती व पर्वाहि नव्हती. व्हिग



आणि टोरी ह्या दोन पक्षांमध्ये केवळ राजकीय मतांच्यासंबंधानेच भेद होता असें नाही, तर एक प्रकारचा स्वभावभेदही होता. कांहीं लोकांच्या मनाचा स्वाभाविकच कल असा असतो कीं, त्यांस राजकीय सत्तेपेक्षां राजकीय स्वातंत्र्य जास्त प्रिय असतें, आणि दुसरे कांहीं लोक असे असतात कीं, त्यांस राजाची सत्ता अगोदर कायम ठेवून मग कायतें व्यक्तीस स्वातंत्र्य द्यावयाचें असें वाटत असतें. ह्मणून सामान्यतः असें ह्मणतां येईल कीं, टोरी लोक सत्तापक्षीय होते आणि व्हिग लोक स्वातंत्र्यपक्षीय होते. ह्याच कल्पना कान्सर्व्हेटिव्ह व लिबरल ह्या दोन शब्दांनीं हल्लीं जास्त चांगल्या व्यक्त होत असतात. मात्र एवढें लक्षांत ठेविलें पाहिजे कीं दोन शतकांपूर्वीं ह्या दोन पक्षांचीं जीं विशिष्ट मते होती तींच आतां आहेत असें नाही. तर प्रगतीच्या प्रवाहांत ह्या दोन्ही पक्षांची सुधारणा होत गेल्यामुळे तदनुसार त्यांचीं विशिष्ट मते बदलत गेलेलीं आहेत. तथापि त्यांच्यांतील वर दर्शविलेला सामान्यभेद कायमच आहे, कारण तो भेद कृत्रिम नसून स्वभावजन्य आहे. असो.

असा ह्या दोन पक्षांमध्ये भेद असल्यामुळे टोरी पक्षाला राजसत्ता आणि सरकारी धर्मसंस्था कायम असावी असें वाटे; आणि व्हिग पक्षाला पार्लमेंटाचें वर्चस्व आणि एक प्रकारचें धर्मस्वातंत्र्य असावें असें वाटे. ह्या वेळापर्यंत तरी टोरी पक्षाची अशी समजूत असे कीं, राजाचा अधिकार हा देवदत्त आहे; आणि व्हिग पक्षाला ह्यावेळींदेखील असें वाटावयास लागलेलें होतें कीं, राजाची सत्ता ही प्रजादत्त आहे. तात्पर्य एका पक्षाला राजा देवानें नेमिलेला ह्मणून वाटे आणि दुसऱ्याला तो वंशपरंपरेनें आलेला असून त्याच्या अधिकाराचें मूळ लोकांची निवड असें वाटे. टोरी लोक रोमन कॅथलिकांचा जितका द्वेष करीत त्यापेक्षांही डिसेंटर लोकांचा (सरकारी धर्मसंस्थेपासून विभक्त झालेल्या प्राटेस्टंट लोकांचा) जास्त द्वेष करीत. अन्यपक्षां, व्हिग लोक सरकारी धर्मसंस्था ही एक दिवाणी राज्यकारभाराची शाखा समजण्यास, आणि डिसेंटर लोकांस पूर्णपणें आणि रोमन कॅथलिकांस कांहीं अंशीं धर्मस्वातंत्र्य

देण्यास तयार होते. ह्मणूनच अंन राणीच्या कारकीर्दीत हाय् चर्च व लो चर्च, ह्मणजे स्थापित धर्मसंस्थेच कडक अनुयायी व नरम अनुयायी असे जे दोन तट उत्पन्न झाले, त्यांत टोरी हे पाहिल्या तटाचे व व्हिग हे दुसऱ्या तटाचे सहजच अनुयायी वनले. सामान्यतः हल्लीप्रमाणेच त्यावेळीं टोरीपक्षाचें प्राबल्य खेडेगांवांतून असे आणि व्हिग पक्षाचें शहरांतून असे. त्यावेळीं लंदनशहरांत हल्लीपक्षां व्हिग पक्षाचें वर्चस्व जास्त असे. कारण, व्यापारी, पेढीवाले आणि धनवान लोक बहुधा व्हिगपक्षीय असत. पुष्कळ लार्ड लोक व विशप लोक त्याच पक्षाला होते, कारण त्यांच्या नेमणुका तिसऱ्या विलियमानें केलेल्या होत्या. विश्वविद्यालयांमध्ये टोरीपक्षाचें प्राबल्य आक्सफर्ड येथें होतें आणि व्हिगांचें केंब्रिज येथें होतें.

तथापि प्रस्तुत समयीं कोणताहि पक्ष आपलीं मतें अगदीं कडेलोटास नेण्यास तयार नव्हता. १९८८ च्या महाक्रांतीनंतर राज्यकारभाराला जी सामान्य शिस्त लागलेली होती ती दोघांनाहि स्थूल मानांन पसंत होती. आतां टोरी पक्षांत असे कांहीं लोक होतेच कीं, जे जेम्सचें घराणें पुनः गादीवर बसावें ह्मणून पाहिजे तें कारण्यास तयार झाले असते. त्यांस जाकोबाईट असें ह्मणत. आणि ते पुढें सरसावते तर बरेच धिम्मे टोरीदेखील कदाचित् त्यांस मिळाले असते; पण सध्या तरी हानोव्हरचें घराणें अंनमागून राज्याधिरूढ होण्यास ह्मणण्यासारखा अडथळा करण्याइतकें सामर्थ्य त्यांच्या ठायीं नव्हतें.

इकडे व्हिग पक्षाची सरशी होण्यासारखीं ह्या वेळीं त्यांजपाशीं साधनें होती. स्टुअर्ट घराण्यांतील राजांनीं कायद्याविरुद्ध व स्थापित धर्माविरुद्ध जें वर्तन केलेलें होतें, त्यावरून इंग्लिश लोकांची सामान्यतः अशी खात्री झालेली होती कीं, व्हिग लोकांचीं धर्मविषयक व राजविषयक स्वातंत्र्यासंबंधानें जीं दोन तीन तत्वे आहेत तीं बरोबर आहेत. ह्मणून बहुपक्ष त्यांच्या वाजूचा होता. असें होतें तरी कारभार आपल्या हातीं रद्दावा ह्मणून लांच देण्यास, आंतून खटपटी करण्यास, मोह पाडण्यास



आणि भीति घालण्यास ते कमी करीत नसत. तात्पर्य, राष्ट्राच्याच कामासाठी खरा, पण ते गर्ह्य साधनांचा उपयोग करण्यास तयार होते.

शिवाय, ह्या वेळीं हे दोन पक्ष एकमेकांचा द्वेष अगदीं मनागसून करीत. हल्लीं असें आहे कीं, ह्या दोन पक्षांच्या लोकांमध्ये राजकारणासंबंधानें काय तो मतभेद आहे. पण एरवीं ते एकमेकांशीं स्नेहसंबंधानें रहाण्यास कमी करीत नाहींत. त्यावेळीं तशी स्थिति नसे, तर ह्या दोन पक्षांचे लोक एकमेकांचा खासगी द्वेषहि करीत. त्यामुळे संधि साधल्यास ते एकमेकांस तुरुंगांत पाठविण्यास किंवा स्वर्गास पाठविण्यासहि तयार असत. ह्याचें एक कारण तेव्हांची वेळच तशी होती. घटकेमध्ये माणूस मुख्य प्रधान होत असे किंवा मोठा गुन्हेगार होत असे. ह्यानंतर लवकरच बोलिंग्ब्रोक हद्दपार झाला, आणि वालपोल मुख्य प्रधान झाला; पण कदाचित् कांहीं आकस्मिक गोष्ट घडून ह्याच्या उलटदेखील स्थिति झाली असती.

ह्यावेळीं इंग्लिश लोकांचे डोळे मुख्यत्वेकरून दोन माणसांवर लागलेले होते. एक ड्यूक आफ मार्लबरो आणि दुसरा लॉर्ड बोलिंग्ब्रोक. मार्लबरो हा त्या वेळचा अत्यंत मोठा शिपाई होता. अँन राणी जेव्हां त्याचा हुद्दा काढून घेऊन त्यास छळण्यास उद्युक्त झाली, तेव्हां त्यानें विदेशगमन केलें होतें; पण ह्यावेळीं तो व्हिगपक्षीय पुढाऱ्यांच्या निमंत्रणावरून हानोव्हरच्या घराण्यास मदत करण्यासाठीं इंग्लंडास यावयास निघालेला होता. तो देखणा, शूर व बुद्धिवान् असा असून प्रारंभापासून त्याला पुढें आणणारे त्याचे मित्र होते. पहिल्यापासून तो दुसऱ्या जेम्सच्या वाड्यांत लागलेला होता. त्याच्यावर जेम्सनें पुष्कळ मेहेरवानी केलेली होती आणि त्यास मोठ्या पदास चढविलेलें होतें. तरी जेम्सवर प्रसंग आला तेव्हां त्यानें त्यास सोडून दिलें आणि तो विलियमास जाऊन मिळाला. तरी आंतून त्याची विलियमाविरुद्ध खटपट चाललीच होती. तात्पर्य, तो विश्वासघातकी होता, दुसरा एक मोठा दुर्गुण त्याजमध्ये असा होता कीं, तो अत्यंत द्रव्यलोभी होता; आणि

अनच्या कारकीर्दीत ' वॉर आफ स्पॅनिश सक्सेशन ' नामक युद्धांत त्याने एवढी कीर्ति मिळविल्यावर तो जो अधिकारच्युत झाला, त्यास कारण हा त्याचा द्रव्यलोभच झालेला होता.

लार्ड वोलिंग्ब्रोक हाहि मार्लबरोप्रमाणेच एका दृष्टीने मोठा माणूस होता. ह्यावेळीं जरी त्याला नुक्तें ३६ वें वर्ष लागलेलें होतें, तरी आधींच त्याने पुष्कळ दिवसपर्यंत निरनिराळीं कामें करून त्यांत नांव मिळविलेलें होतें. पण अशा रीतीने त्याच्या कारकीर्दीस अल्पवयांतच प्रारंभ झालेला असल्यामुळे, आतां अल्पवयांतच तिचा शेवट होण्याची वेळ आलेली होती. तो हल्लीं इंग्लंडचा मुख्य प्रधान असून त्याचा पूर्वीचा साथीदार व प्रतिस्पर्धी जो अर्ल आफ ऑक्सफर्ड त्याला त्याने अधिकारच्युत केलें होतें. त्याच्या अंगी बुद्धि, सौंदर्य, विद्वत्ता आणि सदभिरुचि हे गुण होते. कामन्ससभेमध्ये तो पहिल्या प्रतीचा वक्ता होता व त्याच्या वाह्य चालीरीतीहि चांगल्या होत्या; पण एका मोठ्या गोष्टीची त्याच्या ठायीं अगदीं वाण होती. ती कोणती ह्मणाल तर त्याच्या सार्वजनिक वर्तनांत आणखी खाजगी वर्तनांत नीतीचा लवलेखही नसे. शिवाय यावद्दल त्याला लाजहि वाटत नसे, तर उलट तो त्याचा मोठा दिमाख करी. एकादी सुंदर स्त्री दृष्टीस पडल्यास तो मोठ्या महत्वाचेंदेखील राजकीय काम एकीकडे ठेवून तिच्या नादीं लागावयाचा. हीच गोष्ट त्याच्या नाशास अखेरीस कारण झाली.

वर आह्मी ज्या अर्ल आफ आक्सफर्डचा उल्लेख केला, त्याचें सरदार होण्याच्या पूर्वीचें नांव हार्ले असें होतें; लार्ड वोलिंग्ब्रोकचें पूर्वीचें नांव सेंट जॉन् असें होतें. हार्ले हा वेताचाच बुद्धिवान् होता, आणि वोलिंग्ब्रोकप्रमाणें जरी तो दुराचारी होता तरी तो त्यावद्दल शेखी मिरवीत नसे; तर तो चोरून दुराचरण करी. त्याला खरें बोलणें ह्मणजे कायतें ठाऊकच नसे. बाकी हा दोष त्यावेळीं बहुतेक सर्वच मुत्सद्यांमध्ये असे. प्रधानांनीं पार्लमेंटास फसविणें किंवा परराष्ट्राच्या वकी-



लांस इंग्लंडच्या वकीलांनीं फसविणें ह्याचें कोणांसच कांहीं वाटत नसे. खुद्द तिसरा विलियमदेखील खोटें बोलण्यास कमी करीत नसें. मार्लबरो जितके वेळां त्याच्याशीं खोटें बोलला असेल तितके वेळां तो बहुधा त्याच्याशीं खोटें बोललेला होता. हॉलें हा १६८९त पार्लमेंटांत शिरलेला असून १७००त कॉमन्स सभेचा स्पीकर झालेला होता. १७०४त तो मुख्य स्टेटसेक्रेटरी बनला. स्पीकर असलेला माणूस हल्लीं असला हुद्दा क्वचित् पत्करितो. पण तेव्हां असें होत असे. हें काम त्यानें १७०८त सोडिलें, आणि नंतर लवकरच टोरीपक्षाचा तो अग्रणी बनला. नंतर त्यानें सरासरी दोन वर्षांत व्हिग प्रधानमंडळास पदच्युत केलें आणि स्वतः मुख्य प्रधान बनला. पण पुढें वर सांगितल्याप्रमाणें त्यास हुसकून बोलिंग्ब्रोकरनें त्याची जागा पटकाविली होती.

ह्याच्यापेक्षां पंधरा वर्षांनीं लहान असा एक दुसरा माणूस ह्यावेळीं हळू हळू पण खात्रीनें पुढें येत होता. ईटन येथील प्रसिद्ध शालेंत तो बोलिंग्ब्रोकरचा सहाध्यायी असून त्याचें नांव रॉबर्ट वालपोल असें होतें. ज्याप्रमाणें बोलिंग्ब्रोकर हा पार्लमेंटरीय वावटूकामध्ये पहिला आणि अत्यंत हुषार माणूस होता, त्याप्रमाणें वालपोल हा कॉमन्स सभेतून वर चढून पुढें मुख्य प्रधान झालेल्या मुत्सद्यांपैकीं पहिला होता. तात्पर्य पदवांनें आणि प्राबल्यानें तो पील आणि ग्लंडरटन ह्यांचा पूर्वगामी होता. वर्तन आणि विद्या ह्या गोष्टींत त्यांजमध्ये आणि ह्याच्यामध्ये जमीनअस्मानाचें अंतर होतें. तिसऱ्या विलियमच्या मरणाच्या पूर्वीं दोनच वर्षे तो पार्लमेंटांत शिरलेला होता. त्याच वर्षीं त्याचें लग्न झालेलें असून त्याचा बापही त्याच वर्षीं मरून तो त्याच्या इस्टेटीचा मालक झाला. यावेळीं त्यास नुकतें २४वें वर्ष लागलेलें होतें. ह्या सुमारास लॉर्डच्या सभेचें वर्चस्व कमी व्हावयास लागून कामन्स सभेचें वाढावयास लागलेलें होतें. ह्याणजे प्रधानांनीं कामन्स सभेतील बहुमताप्रमाणें वागण्यास तयार झालें पाहिजे अशी स्थिति येत चालली होती. ह्या स्थित्यंतारास दुसरा चार्ल्स गादीवर आला तेव्हांच जरा जरा सुरवात झाली होती. १७०८त वालपोल

युद्धखात्याचा सेक्रेटरी झाला त्यावेळींच हा उत्तम कामगार, हुपार वावदूक आणि मोठा युक्तिवान् माणूस झणून त्याची प्रसिद्धि झालेली होती. यावेळीं तो कॉमन्स सभेचा अग्रणीहि झाला. ह्या सुमारास डा. साशीव्हेरेल नामक एका धर्मोपदेशकावर लार्डीपुढें चाललेल्या खटल्यांत ह्यानें पुढारीपण घेतलें होतें; आणि त्यामध्ये व्हिग प्रधानांना अपेश आल्यामुळें त्यांजबरोबर तोहि अधिकारच्युत झालेला होता. त्यास हालेंनें टोरीमंडळांत प्रधान होण्याविषयीं विचारलें, पण तें त्यानें नाकारिलें. पुढें त्यांनीं त्याजवर युद्धखात्याचा सेक्रेटरी असतां पैशाची अफरातफर केल्याचा आरोप आणून १७१२त कामन्स सभेंतून त्यास हांकलून लावून तुरुंगांत पाठविलें होतें. नंतर त्या सेशनाच्या अखेरीस त्यास सोडून दिलें होतें; आणि आतां अँन राणी मृत्युपंथास लागली तेव्हां नव्या घराण्याचा एक आधारस्तंभ झणून लोकांचे डोळे त्याजकडे लागलेले होते.

जोन्थान स्विफ्ट हा जरी केवळ धर्माध्यक्ष असून ग्रंथकारच होता, तरी त्याचीहि गणना ह्यावेळच्या राजकारणी पुरुषांमध्ये करणें जरूर दिसतें. त्यानें टोरीपक्षाची आपल्या राजकीय प्यांफ्लेटांनीं किंवा चुरचुरीत छोट्या लेखांनीं आजपर्यंत बरीच सेवा केली होती व पुढेंहि तो करणार होता. त्यास हल्लीं ४७वें वर्ष लागलेलें असून तो आयर्लंडांतील सेंट प्येट्रिक नामक धर्मसंस्थेचा डीन किंवा मुख्य अधिकारी होता. “गलिव्हर्स ट्रव्हल्स” हा त्याचा प्रसिद्ध ग्रंथ अद्यापि व्हावयाचाच होता. वोलिंगब्रोक व हालें यांचें विनसलें तेव्हां त्यांचें पुनः जुळवण्याची खटपट यानें केलेली होती; पण ती फुकट गेली. त्याची लेखणी फार तिखट असून त्याचें श्लेषयुक्त लिहिणें फार चुरचुरीत असे. त्याचें ह्या इतिहासांत पुनः नांव यावयाचेंच आहे. ही केवळ प्रस्तावना होय.

टोरी पक्षाकडे जसा स्विफ्ट तसा व्हिगपक्षाकडे अँडिसन हा ग्रंथकार राजकारणांत पडलेला होता. त्यानें केवळ राजकीय लेखच



लिहिलेले होते असें नाहीं, तर मोठमोठ्या हुद्यांचीहि कामें केलेलीं होती. बरेच वेळां आयर्लंडाच्या लार्ड लेफ्टेनंटचा तो सेक्रेटरी झालेला होता आणि पहिल्या जार्जनें इंग्लंडास येण्यापूर्वीं राज्यकारभार पाहण्यासाठीं जे कमिशनर नेमिले होते त्यांचाहि तो सेक्रेटरी होता. तो ह्यावेळीं पार्लमेंताचा सभासद असून अंडर सेक्रेटरी आफ् स्टेट झालेला होता व पुढें लवकरच मुख्य स्टेटसेक्रेटरीपैकीं एक होणार होता. त्याच्या स्पेक्टर नामक प्रसिद्ध निबंधमालेचा शेवटचा अंक १७१४च्या शेवटीं प्रसिद्ध झालेला होता. तात्पर्य, ह्यावेळीं ग्रंथकारांस मोठमोठीं राजकीय हुद्यांचीं कामें मिळत असत. असो.

वर सांगितल्याप्रमाणें हल्लेला हुसकून जेव्हां बोलिंगब्रोक मुख्य प्रधान झाला, तेव्हां तो स्टुअर्ट घराण्यास परत गादी मिळावी ह्मणून मसलती करूं लागला. तो जाकोबाइट लोकांना मोठमोठ्या हुद्यांवर नेमूं लागला; आणि डचूक आफ् आर्मंड यास त्यानें 'सिंक पोर्टस' नामक इंग्लंडच्या दक्षिण किनाऱ्यावरील पांच मुख्य बंदरांचे वार्डन किंवा मुख्य अधिकारी नेमिलें; अशासाठीं कीं, जेम्स स्टुअर्टनें गादीसाठीं इंग्लंडवर हल्ला करण्याचें मनांत आणिल्यास त्यास साहाय्य करणारा माणूस तेथें असावा. तद्वत्च अर्ल आफ् मार नामक एक जेम्साचा स्नेही होता त्यास त्यानें स्काटलंडचा लार्ड लेफ्टेनंट नेमिलें होतें. त्यांतही त्याचा उद्देश हाच असावा. कारण स्टुअर्ट हे मूळचे स्काटलंडचे राजे असल्यामुळे तेथेंहि त्यांच्या वतीनें व हॉनोवर घराण्याच्या विरुद्ध बंड होण्याचा संभव होता.

अशी तयारी चालली होती तरी स्टुअर्ट घराणें यावें एतदर्थ तो आपलें सर्वस्व खर्च करण्यास तयार नव्हता. तसें असतें तर कदाचित् ते घराणें परत आलेंहि असतें. इकडे व्हिग मुत्सद्दी हॉनोवर घराणें राज्यावर यावें ह्मणून ज्यारीनें खटपट करीत होते. आणि योग्य वेळीं योग्य गोष्ट करण्यास त्यांची तयारी होती. ती गोष्ट त्यांनीं पुढील रीतीनें घडवून आणिली. तारीख ३० जुलई सन १७१४ रोजीं राणी एकदम फार

आजारी पडली. त्या दिवशीं केन्सिंग्टन नांवच्या राजवाड्यांत प्रिव्हि-  
कौन्सिलची सभा भरावयाची होती. हल्लीप्रमाणें तेव्हांहि त्या सभेस  
ज्या कौन्सिलरांस मुद्दाम निमंत्रण येईल त्यांनींच जावयाचें असें होतें.  
त्यावेळीं ही सभा ह्मणजे हल्लींच्या कॅबिनेटच्या सभेसारखीच असे.  
ह्मणजे तिला मुख्य मुख्य कौन्सिलरांना निमंत्रण असे. तथापि अनिमं-  
त्रित कौन्सिलरनें तीस जाऊं नये असाहि कायद्याचा प्रतिबंध नसे. यावेळीं  
टोरी अधिकारारूढ असल्यामुळें वोलिंग्टोक, ड्यूक आफ आर्गंड, ड्यूक  
आफ थ्रुस्वरी वगैरे टोरी प्रधान हजर होते. पैकीं पहिले दोघे हे  
जाकोबाइट असून तिसरा हॉनोवर घराण्याला अनुकूल असा होता. पूर्वी  
व्हिग पक्षाला असून १७१०त टोरीपक्षास जरी तो मिळालेला होता,  
तथापि स्टुअर्ट घराण्याला तो अनुकूल होण्याचा मुळींच संभव नव्हता.  
तो फार प्रामाणिक आणि शहाणा मुत्सदी होता.

कौन्सिलच्या कामास सुरवात होण्यापूर्वीच दरवाजा उघडला आणि  
पहातात तों ड्यूक आफ आर्गंडल आणि ड्यूक आफ सामरसेट हे सभा-  
गृहामध्ये शिरले. ड्यूक आफ आर्गंडल हा शिपाई, मुत्सदी, वक्ता,  
चतुर आणि आपमतलबी असून स्काटलंडच्या व्हिगांचा तो अग्रणी होता.  
ड्यूक आफ सामरसेट हा प्रामाणिक, स्वाभिमानी आणि भक्ता करणारा  
असा असून तो इंग्लंडच्या व्हिगांचा पुढारी होता ह्या दोघा आगंतुकांनीं  
( कारण तेथें हजर असलेल्या बहुतेकांस ते तसेच वाटले असावे )  
येऊन असें बोलून दाखविलें कीं, राणीची स्थिति ऐकून आम्ही आपण न  
बोलावतांच आपल्यास सद्धा व मदत देण्याकरितां आलों आहों. ड्यूक  
आफ सामरसेट हा फार मोठ्या पदवीचा पण मोठा गर्विष्ठ माणूस असे.  
त्याला अकल बेताचीच असे; पण तो फार प्रामाणिक असल्यामुळें या  
प्रसंगाला ठीक होता. ड्यूक आफ आर्गंडलनें वॉर आफ स्पॅनिश-  
सक्सेशन ह्या युद्धांत नांव मिळविलें असून तो आपल्या वक्तृत्वानें  
लार्डीच्या सभेस दणाणून टाकीत असे. पण तो अत्यंत आपत्तार्थी  
असून स्वार्थासाठीं पाहिजे तें करण्यास तयार असे.



हे दोन सरदार शिरलेले पाहून तेथील मंडळी अर्थात् चकित झाली. याचा परिणाम काय होणार हें त्यांच्या लक्षांत एकदम आलें नाहीं. इतक्यांत ड्युक आफ थ्रुस्वरीनें उठून असें ह्मटलें ह्मणून ह्मणतात कीं, तुम्हीं आला याबद्दल आम्हीं तुमचे आभारी आहों. आम्हीं तुमची सल्ला-मसलत घेण्यास तयार आहों. त्याप्रमाणें ते कौन्सिलांत येऊन बसले. तेव्हां बोलिंग्ब्रोक् आणि आर्मंड यांच्या तोंडचें पाणी पळालें. त्यांना वाटलें कीं, आतां आपला इष्ट हेतु साधण्याचा संभव मुळींच नाहीं; तेव्हां आपण त्या गांवचेच नाहीं असें दाखवावें हें बरें. नंतर सामरसेट व आर्गाइल यांनीं राणीच्या प्रकृतीच्यासंबंधानें डाक्टरचें मत मागवून व तें वाचून असें सुचविलें कीं, ड्युक आफ थ्रुस्वरी यास लार्ड हाय ट्रेझरर नेमण्याविषयीं राणीकडे शिफारस करावी. यास बोलिंग्ब्रोक्ला आक्षेप घेववेना. तेव्हां त्याप्रमाणें थ्रुस्वरी व दुसरे कांहीं सरदार राणीकडे गेले आणि तिनें त्यांची त्या हुद्यावर नेमणूक पसंत केली, व त्यास आपल्या अधिकाराचा उपयोग लोककल्याणार्थ करण्याची आज्ञा केली.

हल्लीं हा अधिकार एकापेक्षां अधिक प्रधानांमध्ये वांटून दिलेला असतो व त्यांमध्ये फर्स्ट लार्ड आफ धि ट्रेझरी आणि चॅन्सलर आफ धि एक्चिकर हे मुख्य असतात. हल्लीं फर्स्ट लार्ड आफ धि ट्रेझरी हा बहुधा मुख्यप्रधान असतो; ह्मणून तेव्हांचा लार्ड हाय ट्रेझरर हा बहुतेक त्याच दर्जाचा प्रधान असे. तात्पर्य, थ्रुस्वरी हा आतां मुख्य प्रधान झाला आणि त्यामुळें प्राटेस्टंट राजा गादीवर खचीत येणार अशी खात्री उत्पन्न झाली.

कोणी ह्मणतात थ्रुस्वरीचें नांव सुचविलें तें नव्या आंगंतुकांनीं नव्हे तर बोलिंग्ब्रोक्नेच होय. हीहि गोष्ट असंभवनीय नाहीं. आपली आतांपर्यंतची मसलत फसली असें पाहून, साधेल तेवढें साधून घ्यावें असा विचार करून बोलिंग्ब्रोक्ने तसें केलें असेल.

तें कसेंहि असो, थ्रुस्वरीच्या नेमणुकीनें जाकोबाइट राजा येण्याची भीति नाहींशी झाली यांत विलकुल शंका नाहीं. विंग मुत्सद्यांनीं

लंदनच्या आसपास असणाऱ्या सर्व मुत्सद्यांस निमंत्रण केलें आणि त्याच दिवशीं संध्याकाळीं प्रिव्हिकौन्सिलची पुनः सभा भरविली. तीस वृद्ध व्हिग मुत्सदी अर्ल आफ सोमर्स हाहि हजर होता. लंदनांत व आसपास लष्कर आणून ठेवावें, ह्मणून कौन्सिलनें हुकूम सोडिला. जाकोवाइट लोक गडबड करावयास लागल्यास त्यांस टावरमध्ये अडकवून टाकण्याची तयारी केली. इकडे मार्लबरो मार्गे सांगितल्याप्रमाणें इंग्लंदला येण्यास निघालाच होता. तात्पर्य, जार्जाची इंग्लंदचा राजा ह्मणून द्वाही फिरविण्यास राणी मरण्याचीच कायती फुरसत होती.

राणीनें विचारीनें फार विलंब लाविला नाहीं. ती आगस्ट १ सन १७१४ रोजीं मरण पावली. तेव्हां लागलाच जार्जाच्या नांवाचा जाहिरनामा लागला. हा पाहून बोलिंग्ब्रोक्ने व्हिग लोकांना हाणून पाडण्याची नवीच शकल काढली. ती अशी की, तेच लोक जेम्सला आणण्याविषयी खटपट करीत आहेत अशी कंडी पिकविली. तात्पर्य, जेम्सचा पक्ष सोडून नव्या राजाकडून स्वहित करून घेण्याचें त्यानें आतां मनांत आणिलें. एक माणूस मात्र जेम्सच्या वतीनें अद्यापि खटपट करण्यास तयार होता. तो कोण ह्मणाल तर राचेस्टरचा बोलका बिशप आटरबरी हा होय. तो बोलिंग्ब्रोक्कडे गेला, आणि लंदनांत चेरिंगक्रास येथें जेम्सच्या नांवानें द्वाही फिरविण्याचा त्यानें त्यास आग्रह केला. पण अर्थात् आपरवार्थी बोलिंग्ब्रोक्नें त्याचें बिलकुल ऐकिलें नाहीं.

नंतर पार्लमेंट भरलें आणि तारीख ५ आगष्ट रोजीं कामन्स-सभेच्या सभासदांस लार्डाच्या सभेपुढें हजर राहण्याची आज्ञा झाली. तेव्हां लार्ड चॅन्सलर सोमर्स ह्यानें दोन्ही सभांस असें कळविलें कीं, जार्जानें नेमिलेल्या कौन्सिलानें तो आपला कायदेशीर राजा होय ह्मणून त्याच्या नांवची द्वाही फिरविली आहे. नंतर मग नव्या राजाकडे राजनिष्ठाप्रदर्शक मानपत्रें पाठविण्याचें ठरविलें आणि कामन्स सभेनें अंन



राणीस खाजगी खर्चाकरितां जें उत्पन्न लावून दिलेलें होतें, तेंच जार्जाला देण्याचा ठराव केला. ज्या लार्ड चान्सलरानें वरील संभाषण केलें, त्याचा पूर्वेतिहास जरा चमत्कारिक आहे. त्याचें नांव लार्ड हार्कोर्ट हें असून तो टोरीपक्षीय होता. शिवाय तो मनांतून पूर्ण जाकोबाइट असावा. असें असून तोहि आतां जार्जच्या वतीनें वरील भाषण करण्यास कबूल झाला.

यावेळीं लार्डांच्या सभेंत २७० सभासद असून कामन्स सभेंत ५५८ होते. पैकीं इंग्लंडांतील ५१३ असून बाकीचे ४५ स्कॉटलंडांतील होते. ते अर्थात् नुकत्याच ( १७०७त ) पास झालेल्या आक्ट आफ स्कॉटिश युनियन नामक कायद्याच्या अनुरोधानें नेमिलेले होते. आयर्लंडांत यावेळीं स्वतंत्र पार्लमेंट होतें, त्यामुळें तेथले सभासद इकडे मुळींच येत नसत.

ड्यूक आफ मार्लबरो राणी मेली त्याच दिवशीं लंडन येथें येऊन पोहोंचला. लोकांनीं फार उत्साहानें त्याचें आगतस्वागत केलें. पण जार्जनें आपण येईपर्यंत राज्यकारभार चालविण्यासाठीं जे कारभारी नेमिले होते, त्यांमध्ये त्याचें नांव नव्हतें. त्यांत श्रुस्बरी, सामरसेट व आर्गाइल हे ड्यूक, आणि कौपर, हॉलिफाक्स व टौनशेंड हे लार्ड, यांचीं नांवें होती. पण मार्लबरो किंवा त्याचा जांबई लार्ड संडर्लंड किंवा वृद्धकपि लार्ड सोमर्स यांचीं नांवें त्यांत विलकुल नव्हतीं. तथापि पुढें जेव्हां जार्ज इंग्लंडास आला तेव्हां त्यानें ह्या तिघांसही आपल्या मर्जीत घेतलें आणि मार्लबरोला त्याचे पूर्वींचे सर्व हुद्दे पुनः परत दिले; तथापि त्यानें आतां पूर्वींप्रमाणें प्रस्थ चालावयाचें नाहीं असेंही राजानें त्याच्या लक्ष्यांत आणून दिलें.

ता. ५ आगस्ट रोजीं, ह्मणजे राणी मेल्यावर ४ दिवसांनीं, हॉनोवर येथें नवीन नेमिलेला इंग्लिशांचा वकील लार्ड क्लारेंडन हा इंग्लंडच्या नवीन राजास अंन राणीच्या मृत्यूची वार्ता कळविण्यास गेला. राजास ती ऐकून वाईट वाटल्याचें किंवा आपण राजा झाल्याबद्दल आनंद

झाल्याचें त्याच्या चेहऱ्यावर कांहीं एक चिन्ह दिसलें नाहीं. त्यानें इंग्लंडास निघण्यावद्दल हि घाई केली नाहीं. हॉनोवर येथें राहतां येईल तितके दिवस तो राहिला; आणि तारांख ३१ आगस्ट रोजीं निघून रस्त्यांत विश्रांति घेत घेत ता. १८ सप्टेंबर रोजीं ग्रीनीच येथें येऊन पोहोंचला. लंदनला आल्यानंतर त्याची जो जो भेटेल त्याच्याशीं अशी कुरकुर चालली होती कीं, मला आपला देश सोडल्याव्दल कितीतरी वाईट वाटत आहे, आणि इंग्लंड, तेथील लोक व त्यांच्या रीतीभाती ह्या मला कितीतरी नावडतात? सुदैवाची गोष्ट अशी होती कीं, जार्जला यावेळीं भेटावयास फारच थोडे लोक येत होते. त्याला स्वतः इंग्लिश येत नव्हतें व त्याला भेटावयास जाणागंना जर्मन येत नसे. वरें, त्याच्या कांहीं प्रधानांना फ्रेंचहि येत नव्हतें. सर राबर्ट वालवोल त्याच्याशीं ल्याटिन भाषेंत बोलण्याचीच खटपट करी. जार्जला पोट फुटेपर्यंत खाण्याची व पिण्याची फार हौस असे. तो वालपोलकडे वरचेवर जेवावयास जाई. तेथें इतकी दारू पिई कीं, डचेस आफ केंडाललादेखील त्याची भिति वाटे व ती त्यास आवरावयासही जाई, आणि त्यावद्दल तिला जर्मन-मध्ये चांगल्या शिब्या मिळत. तात्पर्य, नव्या राजामध्ये रूपाच्या-संबंधानें किंवा गुणांच्यासंबंधानें किंवा रीतीभातीच्यासंबंधानें लोकांचें चित्त वेधेल असें कांहीं नव्हतें. असें असूनही लोकांनीं त्यास मुकाट्यांनीं राजा मानून कसें घेतलें, ह्याचें प्रथमदर्शनी मोठें आश्चर्य वाटतें. पण याचें कारण स्टुअर्ट घराण्यांतील राजांचें विलक्षण वर्तन होय. त्या राजांच्या बेकायदेशीर वागण्यास, प्राटेःप्टंट धर्म उलटून पाडण्याच्या खटपटीस आणि आपण देवाकडचे राजे आहों अशा दिमाखास, लोक इतके कंटाळले होते कीं, त्यांस धर्मांत व राज्यकारभारांत फारसा हात घालणार नाहीं आणि प्रजेच्या कामांत ढवळाढवळ करणार नाहीं, असा राजा पाहिजे होता; मग तो कोणीही असो आणि कसाही असो. असा राजा त्यांस जार्जच्या ठिकाणीं सांपडला; ह्मणून ते त्यास मुकाट्यांनीं कबूल झाले. तात्पर्य, इंग्रजांच्या राजनिष्ठेस ह्यावेळीं अंमळ निराळें स्वरूप आलेलें होतें. राजा छटला ह्मणजे तो आपला



वरील देव, त्याच्यासाठी जीवदेखील द्यावयास तयार व्हावयाचें ही मनोवृत्ति जाऊन, राजा ह्मणजे आपल्या सोईकरितां आपणच उभारिलेलें बाहुलें होय, तेव्हां त्यास योग्य तो मान दिला पाहिजे, त्याच्याशीं योग्य अदबीनें वागलें पाहिजे, अशी मनोवृत्ति उत्पन्न झालेली होती. पहिल्या प्रकारची मनोवृत्ति अद्यापि कांहीं लोकांमध्ये स्तुअर्ट घराण्यां-तील पुरुषांसंबंधानें होती, पण हॉनोवरच्या घराण्यांत व्हिक्टोरिया राणीच्या कारकीर्दीपर्यंत तसली मनोवृत्ति उत्पन्न झाल्याचें चिन्ह दिसत नाहीं. व्हिक्टोरिया राणीबद्दल मात्र तशी बुद्धि इंग्लिश लोकांत निःसंशय जागृत झालेली होती व आलीकडे आलीकडे ती फारच वृद्धिंगत झालेली होती.

---

## प्रकरण दुसरें

जेम्स स्टुअर्ट याचें वंड.

जार्ज राजा गादीवर बसल्यावर टोरी लोकांस खुश करण्याची खटपट त्यानें मुळींच केली नाहीं. टोरी लोकांमध्ये कांहीं असे होते कीं, त्यांना स्टुअर्ट घराणें पुनः गादीवर यावयास पाहिजे होतें; आणि ज्यांचा असा आग्रह नव्हता त्यांच्यांत फारसें पाणी नव्हतें. झणून तो त्यांच्या नादास लागलाच नाहीं. वरें, व्हिग लोकांना प्रधान नेमण्याचा जरी त्यानें निश्चय केला तरी ते जुन्या वजनदार घराण्यांपैकीं नेमावयाचे नाहींत असेंहि त्यानें ठरविलें; तर नुक्तेच उदयास येऊं लागणारे जे होतकरू व्हिग त्यांचें त्यानें आपलें क्यॅबिनेट बनविलें. तात्पर्य, या गोष्टींत त्यानें आपल्या सामान्य अकलेचा उपयोग चांगला केला. हें व्यावहारिक ज्ञान हॉनोवर घराण्यांतल्या सगळ्याच माणसांमध्ये दृष्टीस पडतें.

युट्रेच्चा तहानें टोरी पक्षांची लोकांत फार नाचकी झाली होती. कारण ज्या उद्देशानें वॉर आफ् स्पॅनिश सक्सेशन हें युद्ध सुरू केलें होतें तो उद्देश या तहानें मुळींच साध्य झाला नव्हता. त्या युद्धाचा उद्देश असा होता कीं, फ्रान्सांत राज्य करणारें जें बोबोर्न घराणें त्यांतील पुरुषांस स्पेनच्या गादीवर बसूं देऊं नये; अशासाठीं कीं, तसें झाल्यास कदाचित् त्या दोन राज्यांचा पुढें मागे एकच राजा होऊन तो यूरोपांतील इतर राष्ट्रांस भारी होऊन बसेल. तथापि या तहानें हें अनिष्ट कांहीं टळलें नाहीं. कारण चवदाव्या लुईचा नातू फिलिप स्पेनच्या गादीवर तसाच राहिला. शिवाय हा तह इंग्लिश लोकांस न आवडण्याचें कारण असें झालें कीं, त्यानें फ्रेंच राजा जो चवदावा लुई त्याचें नुकसान मुळींच झालें नाहीं. तें त्यांस बहावयास पाहिजे होतें. कारण दुसरा जेम्स मेल्यावर त्याचा मुलगा जो जेम्स स्टुअर्ट त्यास आपण इंग्लंडचा खरा राजा सम-



जतो असें लुईनें जाहीर केलें होतें, आणि तें तर इंग्लिशांस मुळींच नको होतें. शिवाय टोरी प्रधानांनीं हा तह कसा तरी करण्यासाठीं मार्लबरोस कसें तरी हुसकून लावावें एतदर्थ राणीशीं मिसेस मेशाम नामक एका वाईच्या द्वारा खटपट केली होती, ह्याचाहि लोकांस विशेष राग आला होता. कारण मार्लबरोनें या युद्धांत अनेक मोठमोठाले जय मिळविल्यामुळे तो अत्यंत लोकप्रिय झालेला होता. त्याच्यावर असा आरोप आणिला कीं, ह्यानें फौजेला पावांचा पुरवठा करणाऱ्या कंठाटदाराकडून वक्षीस घेतली आहेत, आणि परदेशाच्या सैन्याला जो पगार इंग्लंड देत होतें, त्यापैकी शेंकडा अडीच टक्के ह्यानें कापून घेतले आहेत. ह्यावर मार्लबरोचे असें ह्मणणें पडलें कीं, हें मी सर्व लष्करी अम्मलदारांच्या मामूल वहिवाटीस अनुसरूनच केलें आहे आणि त्या पैशाचा विनियोग सरकारचीं गुप्त रीतीनें कामें करणारांस पगार देण्याच्या कामीं केला आहे. हल्लीं असलें उत्तर कोणी कधीं देणार नाहीं व कोणी कबूलहि करणार नाहीं हें खरें आहे; पण त्यावेळच्या एकंदर चालीरीतीस अनुलक्षून पहातां तें फारसें गैर होतें असें नाहीं. तथापि या आरोपावरून त्याचे सर्व अधिकार अंन राणीनें काढून घेतले आणि त्यास हद्दपार केलें, हें मागे सांगितलेंच आहे. ही गोष्ट इंग्लिश लोकांस बिलकुल खपली नाही. शिवाय टोरींनीं दुसरी एक अशी गोष्ट केली होती कीं, कामन्स सभेप्रमाणें लार्डांच्या सभेत ह्या तहाला अनुकूल असें मताधिक्य व्हावें आणि व्हिग सरदारांचा न्यूनपक्ष व्हावा एतदर्थ राणीकडून नवे वारा टोरी सरदार त्यांनीं बनविले होते ही गोष्ट राजकीय दृष्ट्या फार महत्वाची होती. कारण तेणेंकरून लार्डांच्या सभेस कामन्स सभेच्याविरुद्ध जातां येत नाहीं असें ठरल्यासारखें झालें होतें; पण हीहि गोष्ट इंग्लिश लोकांस रुचली नाही; आणि अशा रीतीनें टोरी प्रधान लोकांमध्ये अगदीं अप्रिय होऊन गेले होते. ह्या सर्व गोष्टी ध्यानांत आणतां जार्ज राजानें केलें तें योग्यच केलें असें ह्मणावें लागतें.

त्यानें लार्ड टौनशेंड यास मुख्य सेक्रेटरी आफ् स्टेट नेमिलें. तेणेंकरून तो मुख्य प्रधानासारखाच झाला. कारण ड्यूक आफ्

श्रूस्वरीने आपल्या जाग्याचा राजीनामा दिला होता. जेम्स स्टानहोप यास दुय्यम सेक्रेटरी नेमिलें. वालपोल यास यावेळीं पेमास्टर जनरल ह्या खालच्या प्रतीच्याच हुद्यावर नेमिलें, व त्यास कॅबिनेटांत बसण्याचा अधिकार नव्हता. पण पुढें लवकरच तो आपल्या हुशारीमुळे वर चढला. श्रूस्वरीने राजीनामा दिल्यामुळे लार्ड संडर्लंड यास आयर्लंडचा व्हाइसराय नेमिलें, आणि त्याची लार्ड हाय ट्रेझरची जी जागा ती एका इसमासच न देतां तिचीं कामें अनेक प्रधानांमध्ये वांटून दिलीं. प्रधानमंडलांत वालपोलच्याशिवाय पुढें फार प्रसिद्धीस आलेला माणूस झटला झणजे पुलटेनी हा होता. तो यावेळीं अगदीं तरुण होता; त्यास नुक्तें ३२ वें वर्ष लागलेलें होतें. तो व्हिग घराण्यापैकीं असून त्या पक्षाचा हुशार व धीट प्रतिपादक झणून कामन्स सभेंत त्याची ह्याच्या अगोदरच प्रसिद्धि झालेली होती. लार्ड कौपर यास पुनः लार्ड चान्सलर नेमिलें. ह्या हुद्यावर अॅन राणीच्या वेळीं तो पूर्वी होताच, आणि त्या नात्यानें साशीव्हेरेलच्या खटल्याच्या वेळीं त्यानें अध्यक्षस्थान स्वीकारिलेलें होतें. ड्यूक आफ् आर्गाइल यास स्काटलंडचा कमान्डर इन् चीफ नेमिलें. आयर्लंडांत सर कान्स्टन्टाइन फिप्स यास तो जाकोवाइट आहे असा संशय आल्यावरून चान्सलरच्या हुद्यावरून काढून टाकिलें; पण चमत्कार असा कीं, त्याला आक्सफर्ड युनिव्हर्सिटीनें नंतर थोड्याच दिवसांनीं एक सन्मानाची पदवी देण्याचें बहुतेकांशीं ऐकमत्यानें ठरविलें. यावरून त्यावेळची युनिव्हर्सिटीच्याची स्थिति कशी होती याचें अल्प निदर्शन होतें.

मुख्य प्रधान लार्ड टौनशेंड हा कांहीं विलक्षण सामर्थ्याचा मुत्सद्दी होता असें नाही. तो सामान्य प्रतीचा अधिकारी होता. मुत्सद्दीपणाचा धंदा शिकावयास त्यावेळीं ज्या गोष्टी कराव्या लागत त्या त्यानें केलेल्या होत्या; झणजे तो परराष्ट्रांकडे वक्रील या नात्यानें गेलेला असून येथें त्यानें तह केलेले होते. तो वालपोलचा मेव्हणा होय. ह्यावेळीं त्यांचें वरें होतें; पण पुढें विघडलें. त्या प्रसंगीं



टौनशेंड यांन फार धिमेपणांचें, सहनशीलतेचें आणि मोटेपणाचें वर्तन केलें. तो प्रामाणिक आणि सभ्य माणूस असून, बोलण्यांत स्पष्ट आणि सामान्य बुद्धिमत्तेचा असा होता.

दुय्यम सेक्रेटरी जेम्स स्टानहोप, जो पुढें अर्ल स्टानहोप बनला, तो फार निराळ्या प्रतीचा माणूस होता. त्यानें सैन्यामध्ये नांव मिळविलें असून स्पेन व फ्लँडर्स या देशांत त्यानें जय मिळविलेले होते. शिवाय तो मोठा विद्वान् माणूस होता. पण आपण ह्मणूं तसेंच झालें पाहिजे अशा मनाचा तो माणूस होता, ह्मणजे तो गर्विष्ठ आणि स्पष्टवक्ता असा होता. तथापि त्याच्यामध्ये एक मोठा गुण हा होता कीं, त्याला द्रव्य-लोभ नसे. हा गुण त्यावेळीं जरा दुर्लभच असे.

यावेळीं एक नवें प्रिव्हिकौन्सिल नेमण्यांत आलें. त्यांत मार्लबरोची नेमणूक झाली. पण त्याशिवाय त्यास प्रधानमंडळांत दुसरा कोणताच हुद्दा दिला नाहीं. तेव्हां ही पोकळ पदवी आपण स्वीकारूं नये असें त्याच्या बायकोनें त्यास सांगितलें, पण तें त्यानें ऐकिलें नाहीं. त्याचा त्याला पुढें पश्चात्ताप झाला. बोलिंग्ब्रोक आणि आक्सफर्ड यांची यापेक्षांहि जास्त मानखंडना झाली. बोलिंग्ब्रोकला त्याच्या सेक्रेटरी आफ स्टेटच्या हुद्यावरून काढावें असा हुकूम राजानें इंग्लंडास येऊन पोहोचण्याच्या अगोदरच सोडिला होता. आक्सफर्डला तर राजाची भेट घेण्याचीहि मारामार पडली. आधीं राजा त्यास भेटेना व पुढें भेटला तेव्हां त्याच्याशीं एकहि शब्द बोलेना. आतां त्यांचें प्रत्यक्ष संभाषण होण्याचा संभवच नव्हता हें खरें आहे; कारण राजास इंग्रजी येत नव्हतें आणि यास जर्मन येत नव्हतें. तथापि दुभाष्याच्या द्वाराहि त्यांचें भाषण झालें नाहीं.

फ्रान्सच्या राजाला लढाईचा कंटाळा आला असल्यामुळें त्यानें जार्जस इंग्लंडचा राजा ह्मणून मुकाट्यानें कबूल केलें. राजास राज्याभिषेक ता. २० ऑक्टोबर १७१४ रोजी झाला. त्यावेळीं आक्सफर्ड व बोलिंग्ब्रोक हे दोघेही हजर होते. पूर्वदिक्शीं पाऊस पडत होता ह्मणून जाकोबाईटलोक अशी प्रार्थना करीत होते ह्मणून ह्मणतात कीं, असाच

पाऊस पडो आणि राज्याभिषेक समारंभास विघ्न येवो. परंतु तसें कांहीं झालें नाहीं.

नंतर लवकरच प्रस्तुत पार्लमेंट वरखास्त करण्याबद्दल व नवें बोलावण्याबद्दल सरकारनें जाहिरनामा काढिला. नव्या निवडणुकींत विहिग पक्षास फारच जबरदस्त बहुमत मिळालें. राजा पार्लमेंट उघडण्यास स्वतः आला. मात्र त्याचें भाषण त्याच्या चान्सलरनें वाचिलें, कारण त्यास इंग्रजी येत नव्हतें. त्यांत त्यानें असें बोलून दाखविलें कीं, आपला उद्देश, धर्म व कायदा शाश्वत ठेवावयाचे असा आहे. नंतर राजास द्यावयाच्या मानपत्राचा जो मसुदा लार्डांच्या सभे-पुढें आला त्यांत असे शब्द घातले होते कीं “ ह्या राष्ट्राची अब्रू परत मिळविणें ” ह्या शब्दांना बोलिंग्ब्रोकरनें आक्षेप घेतला, हें त्याचे पार्लमेंट सभेंतील शेवटचें भाषण होतें. तो ह्मणाला राजास असें सांगणें ह्मणजे अँनराणीच्या राज्यास दोष देणें आहे; करितां, “ ह्या राष्ट्राची अब्रू कायम राखणें ” असे शब्द मानपत्रांत घालावे. ही त्याची उपसूचना ३३ला ६६ या बहुमतानें नापसंत झाली.

कामन्स सभेंत मानपत्राचा मसुदा वालपोलनें पुढें आणिला. त्याच्यांत ह्याच्यापेक्षांही जास्त स्पष्ट शब्द होते. कारण त्यांत जेम्स स्टुअर्टनें लोकांस बंडास प्रवृत्त करण्याची खटपट केली होती असें ह्मटलें अमून शिवाय असें ह्मटलें होतें कीं, गत कारकीर्दीतील ज्या कृतींवरून अशी खटपट करण्याची त्यास उमेद आली, त्या कृतींची व त्या करणारांची चवकशी करणें हें आमचें ( कामन्स सभेचें ) कर्तव्य आहे. यावरून गतप्रधानांची चवकशी करण्याचें प्रस्तुत प्रधानांचे मनांत आहे असें स्पष्ट झालें. नंतर जो वादविवाद झाला, त्यांत हा प्रधानांचा उद्देश स्टानहोपनें जास्त स्पष्टपणेंच बोलून दाखविला. इतकें झालें तरी बोलिंग्ब्रोकरनें निदान बाह्यतः तरी घाबरल्यासारखें मुळींच दाखविलें नाहीं. तो नाटकांना जात होता व संभाषणें करीत होता, आणि प्रधानकीची दगदग गेल्यामुळें आपण सध्यां सुखी आहों अशी शेखी मिरवीत होता.



पण तो पुढें लवकरच एका नोकराचें सोंग घेऊन लंदनांतून पळाला आणि डोव्हर येथें सुखरूप पोहोचून तेथून क्यॅलेस व तेथून पारीसास गेला आणि जेम्स स्टुअर्ट यास जाऊन मिळाला.

बोलिंगब्रोकच्या ह्या पळापळीस मार्लबरो कारण झाला असें दिसतें. बोलिंगब्रोकनें ह्या प्रसंगीं त्यास जुन्या स्नेहाची आठवण देऊन काय करूं ह्मणून विचारिलें. तेव्हां मार्लबरोनें त्यास अंतस्थ ह्मणून अशी वातमी सांगितली कीं, तुला फांशी देण्याचें प्रधानांनीं ठरविलें आहे; तेव्हां तूं पळशील तर जगशील. ह्मणून बोलिंगब्रोक अशा घाईनें पळाला आणि त्यानें आपल्यावर संशय ओढून घेतला. अशा रीतीनें मार्लबरोनें त्याच्यावर सूड उगवून घेतला. तें कसेंहि असो; पण बोलिंगब्रोकच्या ह्या पळण्यानें त्याच्या साथीदारांवर जास्त संकट ओढवलें.

नंतर प्रधानांनीं गतप्रधानांच्या कारस्थानाची चवकशी करण्यासाठीं २१ जणांची एक गुप्त कमिटी नेमिली. त्या कमिटींत अर्थात् सर्व जण विहिगपक्षीय असून त्यांचा अध्यक्ष वालपोल होता. प्रथम टोरी लोकांस असें वाटलें कीं, या कमिटीपासून कांहींएक निष्पन्न व्हावयाचें नाहीं; पण ही त्यांची चूक त्यांच्या लवकरच लक्षांत आली. कारण तारीख ९ जून १७१९ रोजीं वालपोलनें कामन्स सभेंत उठून असें सांगितलें कीं, मला कमिटीचा रिपोर्ट आपल्यापुढें ठेवावयाचा आहे; पण तसें करण्यापूर्वीं मी कांहीं जणांचीं नांवें वाचीन त्यांस पकडण्याकरितां वारंटें सोडावीं व सभेंतून कोणास बाहेर जाऊं देऊं नये. त्याप्रमाणें बंदोबस्त केल्यावर वालपोलनें प्रायर व हालें यांचीं नांवें घेतलीं. तेव्हां त्यांस लागलेंच पकडिलें. पैकीं प्रायर हा कवि असून बोलिंगब्रोकचा स्नेही होता. त्याचें युट्रेच्टच्या तहांत अंग असून त्याला त्या कामांत बकील ही पदवी दिलेली होती. तो पारीस येथून नुक्ताच आला होता. हालें हा लार्ड आक्सफर्डचा नातेवाईक असून त्याचा त्या तहाशीं गुप्त संबंध होता.

नंतर वालपेलने कमिटीचा रिपोर्ट वाचला. तो अध्यक्ष या नात्याने त्यानेच लिहिला होता. त्यांत युट्रेक्टचा तह करण्याच्या कामी टोरी प्रधानांनी नीच साधनांचा उपयोग केला होता हें व्यक्त केलें असून, जेम्स स्टुअर्टशी त्यांचें कारस्थान चाललें होतें असें मानण्यास काय आधार आहे हेंहि दाखविलें होतें. तथापि ह्या सर्व पुराव्यावरून बोलिंगब्रोक व त्याचे साथीदार अपराधी ठरावे अशा प्रकारचा नव्हता. झणून तो ऐकून बोलिंगब्रोकनें पळून जाण्यांत मोठी चूक केली असें त्याच्या मित्रांस सहजच वाटलें असावें.

नंतर बोलिंगब्रोक, आर्मंड, आक्सफर्ड वगैरे मंडळीवर राजद्रोहाचे खटले करावे, अशा प्रकारच्या सूचना वालपोल इत्यादिकांनीं कामन्स सभेपुढें आणिल्या. पैकीं बोलिंगब्रोक व आक्सफर्ड ह्या दोघांविरुद्ध आणिलेल्या सूचना सर्वांनुमतें पसार झाल्या; पण ह्यावरून ते दोघी ठरले असें मुळींच होत नाहीं हें उघडच आहे. आर्मंडविरुद्ध तशी सूचना पास करणें वरेंच कठीण गेलें; तथापि त्यानें फ्रान्सदेशीं पलायन केलें. तेथें तो पुढें ३० वर्षेपर्यंत होता. बोलिंगब्रोक आधीं पळालेला होताच.

१ अशा रीतीनें दोघां मुख्य आरोपींचा निकाल लागल्यावर बाकी राहिला लॉर्ड आक्सफर्ड. त्याच्यावर ता. ९ जुलई १७; ९ रोजी असलेच आरोप आणून त्यास त्याबद्दल टावरमध्ये कोंडून ठेवावें अशी सूचना आणिली. या आरोपांतहि फारसा जीव नव्हता. उदाहरणार्थ, त्याच्यावर एक आरोप असा होता कीं, १७११ सालीं युट्रेक्टचा तह पास करण्याकरितां जे १२ टोरी सरदार नवे बनविले ते बनविण्याचा अंन राणीस ह्यानेंच आग्रह केला, व हें त्याचें करणें अगदीं गैर होतें. त्यानें एकंदर आरोपांच्यासंबंधानें असा जबाब दिला कीं, प्रधान या नात्यानें जें कांहीं मी केलें तें राणीच्या हुक्मावरून केलें. त्यानें उलटून सभेस असें विचारिलें कीं, राजाच्या प्रत्यक्ष हुक्मावरून केलेल्या कृत्यांबद्दल प्रधानांस जर अशा रीतीनें तुझी जबाबदार धरूं लागलां तर मग काय होणार नाही! अशा रीतीनें



शिक्षा करितां येईल. हल्लीं असा आरोप इंग्लिश प्रधानांवर कोणी सहसा आणणार नाही आणि आणल्यास त्यावर असा जबाब कोणी प्रधान सहसा द्यावयाचा नाही. असो. तथापि त्याच्या विरुद्ध सूचना पास झालीच आणि त्यास टावरमध्ये पाठविलें. तेथें तो बरीच वर्षे तसाच राहिला. नंतर त्यानें आपली चवकशी व्हावी क्षणून अर्ज केल्यावरून त्याची लार्डांच्या सभेपुढें चवकशी होऊन तो दोषमुक्त झाला. नंतर त्यानें आपलें आयुष्य पुस्तकांमध्ये घालविलें. तो १७२४त मरण पावला. तेव्हां त्यास काय तीं १३ वर्षे झालीं होती.

बोलिंगब्रोकनें फ्रान्सांत गेल्यावर जेम्स स्टुअर्टची नोकरी एकदम पत्करिली नाही. कांहीं वेळ तो काय करावें ह्याच विचारांत होता. पण इंग्लंडला परत जाण्यांत कांहींच फायदा नाही असें पाहून शेवटीं तो त्याच्या गळ्यांत पडला व त्याचा सेक्रेटरी आफ स्टेट बनला. त्याच्यासारख्या विलक्षण बुद्धीच्या आणि महात्वाकांक्षेच्या माणसास अशा ह्या बुद्धिवळांतील राजाचा प्रधान होणें कसेसेंच वाटें असेल. मोठमोठी व कृतवानें भरलेलीं भाषणें करावीं आणि टाळ्यांवर टाळ्या घ्याव्या ही त्याला हौस, तेव्हां त्यास येथें कोंडल्यासारखेंच झालें असावें. शिवाय ह्या सुमारास असें झालें कीं, फ्रान्सचा चवदावा लुई जो प्रसिद्धपणें नाही तरी चोरून जेम्स यास मदत करण्यास तयार होता, तोहि या सुमारास निवर्तला. त्याच्या मागून राज्यकारभार पहाणारा जो ड्यूक आफ आर्लीन्स त्यानें जेम्सचा पक्ष पडता आहे असें पाहून त्यास मदत करण्याचें नाकारिलें. तेव्हां बोलिंगब्रोकची अगदींच गाळण उडाली. अशा प्रतिकूल वेळींच जेम्सनें इंग्लंडवर स्वारी करण्याचें मनांत आणिलें. ही खटपट त्यास करावयाचीच होती तर अमळ आधीं क्षणजे अंन राणी मरावयास टेंकली तेव्हां किंवा अमळ मागून क्षणजे आणखी कांहीं वर्षींनीं करावयास पाहिजे होती. ही खटपट यशस्वी होण्यास तीन गोष्टी व्हावयास पाहिजे होत्या. एक, जेम्सनें स्काटलंडवर स्वारी करावी; दुसरी, त्याचेवळीं ड्यूक

आफ आर्मंडने इंग्लंडच्या नैऋत्य भागावर हल्ला करावा, कारण तेथील लोकमत जेम्स यास अनुकूल होतें; आणि तिसरी गोष्ट ही कीं, फ्रान्सानें ह्या कामीं द्रव्य, माणसें आणि हत्यारें यांची मदत करावी. पण यापैकीं दुसऱ्या दोन गोष्टी यावेळीं मुळींच अनुकूल नव्हत्या. कारण फ्रान्साचें तंतू कसें विघडलें होतें तें वर सांगितलेंच; आणि इयूक आफ आर्मंड हा फ्रान्सांत पळून गेला होता हेंही मागें सांगितलेंच. तेव्हां हें पाहून बोलिंगब्रोकेनें स्काटलंडांतील जेम्सचा स्नेही जो अर्ल आफ मार त्यास सध्या गडबड करूं नको झणून ताबडतोब कळविलें. पण तो आधींच उठला होता. जेम्सनेंही आपल्या नशीबाची परीक्षा पहाण्याचाच निश्चय केला. त्यानें बोलिंगब्रोकास ह्मटलें कीं, दिवसेंदिवस आपल्या अडचणी वाढत आहेत, सहा महिन्यांपूर्वी स्थिति होती ती आज नाहीं, आणि पुढें कदाचित् आणखी जास्तच वाईट स्थिति होईल तेव्हां आतांच कायतें करून पाहवें. झणून ता. २८ आक्टोबर १७१९ रोजीं वेष बदलून तो निघाला आणि आर्मंड हा नार्मंडीच्या किनाऱ्यावरून निघून इंग्लंडाच्या दक्षिणेस डेव्हनशायर प्रांतांत उतरला. तेथें पाहतो तो बंडाची तयारी त्यास दिसेना. कारण पारीसमध्ये चाललेले यांचे सर्व वेत इंग्लंडमध्ये पारीसमधील इंग्लिशांचा वकील लार्ड स्टेअर याच्याकडून सरकारास ताबडतोब समजत होते. तेव्हां त्यांनीं चांगला बंदोबस्त केला होता. झणून आर्मंड परतला आणि जेम्स ह्यास ब्रिटनीमध्ये गांठून त्यास त्यानें सर्व वर्तमान सांगितलें. तरी तो डंकर्क येथून थोड्याशा बंदुका व पांच सहा अनुयायी यांसह एक लहानशा जहाजांत बसून स्काटलंडकडे निघालाच.

याच्या पूर्वी इंग्लंडांत पुष्कळ ठिकाणीं त्याच्या बतीनें लोक-मताचें जणू काय एकदम आविष्करण झालें होतें व त्यास कांहीं ठिकाणीं दंग्याचेंहि स्वरूप आलें होतें. १० जून हा जो त्याचा जन्म दिवस त्यानिमित्त पुष्कळ ठिकाणीं उत्साह झालेले होते आणि पुष्कळ ठिकाणीं त्यानिमित्त ज्यांनीं दीपोत्साह करण्याचें नाकारिलें,



त्यांच्या घरांच्या खिडक्यांची तावदानें फुटलीं होती. खुद्द लंदनांत देखील तिसऱ्या विलियमाचे पुतळे करून जाळले होते व तसेंच दुसऱ्या पुष्कळ शहरींहि केले होते. ही लोकांच्या मनोवृत्तीची उच्चल जेम्सच्या वतीनें एका वेळीं इतकी मोठी झाली होती कीं, हाइडपार्क-मध्ये बरीच फौज गोळा करून ठेवणें हें बरें असें प्रधानमंडळास वाटलें होतें.

इकडे स्काटलंडांत वर सांगितल्याप्रमाणें दंगा मुरू झालाच होता. तेथें अर्ल आफ मार यानें जेम्सच्या वतीनें शस्त्र उचललें होतें. हा अर्ल फार शूर व बराच हुशार असा माणूस होता. त्यानें अँन राणीच्या कारकीर्दीत मोठ्या हुद्यांची बरीच कामे केलीं होती. जार्ज राजानें त्याचा संशय घेऊन त्यास काढून टाकिलें होतें व झगून तो जेम्सच्या पक्षास मिळाला होता.

स्काटलंडच्या पहाडी प्रदेशांतील लोकांस त्यानें ब्रीमार या गांवीं जमा केलें. त्यांच्या साहाय्यानें त्यानें इन्व्हर्नेस हा किल्ला घेतला आणि जेम्सच्या नांवाची द्वाही कित्येक ठिकाणीं फिरली. नंतर त्यानें पर्थ शहर घेतलें. मारचे सैन्य दिवसेंदिवस वाढूं लागलें. प्रथम त्याच्यापाशीं कायतीं मूठभर माणसे होती. त्यांची आतां एक लहानशी फौजच बनली आणि अशा रीतीनें ते नदीच्या उत्तरेकडील स्काटलंड प्रदेश त्यानें काबीज करून घेतला.

हें पाहून ड्यूक आफ आर्गाइल यास सरकारी फौजेचा मुख्य नेमिलें; आणि तो १७१५ च्या सप्टेंबरच्या १५ तारखेच्या सुमारास स्काटलंडांत जाऊन पोहोचला. तो स्टर्लिंग येथें गेला आणि तेथें कसेबसे १५०० लोक त्यानें गोळा केले; पण त्यास यश येईलसें दिसेना. ग्लासगो, डंप्रीस वगैरे शहरे शत्रूंच्या हातीं जातात कीं काय, अशी भीति उत्पन्न झाली. स्टर्लिंग येथें खुद्द आर्गाइल हाच चेढला जाण्याचाहि संभव उत्पन्न झाला; पण स्टुअर्टच्या दुर्दैवानें मार यास मोहिनी पडल्यासारखें झालें. त्यानें यावेळीं इंग्लंडावर स्वारी केली असती तरीहि बहुधा

साधलें असतें. कारण तेथें सरकारापाशीं सैन्य फार थोडें होतें; पण तो दिरंगाई करूं लागला आणि कांकू करूं लागला; आणि जसजसा एकेक दिवस जास्त जाईल तसतसें आर्गाइलचे सैन्य व इंग्लंडांतील सैन्य हीं वाढूं लागलीं. शेवटीं आर्गाइलनें त्याजवर शेरिफ म्यूर येथें हल्ला केला. तेथें सांगण्यासारखा जय कोणत्याच पक्षास मिळाला नाही. आर्गाइलचे लोक कदाचित् जास्त मेले. पण त्यानें मारच्या फौजेच्या पुष्कळ बंदुका व निशानें काबीज करून घेतलीं.

या लढाईनंतर जेम्स स्टुअर्ट स्काटलंडांत येऊन दाखल झाला. पण त्याच्या येण्यानें तेथील लोकांची हुरूप मुळींच वाढली नाही. जेम्सचा चेहरा नेहमीं उदास व निराश असा दिसे. शिवाय तो स्वतः जरी धीट होता तरी त्याच्या अंगीं निश्चय नव्हता. त्याच्या तोंडांतून शब्द निवण्याचीदेखील मारामार पडे. तेव्हां अशा माणसाकडे पाहून लोकांस हुरूप कशी यावी ? बरें, त्याला मंत्री भेटले तेहि त्यांतलेच. ते प्रत्येक काम दिरंगाईवर टाकूं लागले. शेवटीं स्काटलंडांतील ते मावळे लोक उतावीळ होऊ लागले. त्यांच्यांतील एका टोळीच्या मुख्यानें असेंदेखील सुचविलें क्षणतात कीं, ह्याला ह्या मंत्र्यांपासून दूर काढून, लढाईस तयार अशा शूर माणसांत नेऊन सोडा. तसेंच हा राजपुत्र जर समरांगणांत मरण्यास तयार असेल तर याच्याबरोबर मरण्यास दहा हजार लोक स्काटलंडांत तयार आहेत.

इकडे आर्गाइलहि लढण्यास उतावीळ झालेला नव्हता. शेवटीं त्यास तसें करण्याविषयी इंग्लंडांतून निखालस हुकूम आला. तें समजतांच जेम्सचे मंत्री यांनीं पिछेहाट करण्याचा निश्चय केला. तो दिवस ३० जानेवारी १७१६ हा होता. हादिवस स्टुअर्ट घराण्यास अशुभ होता. कारण १६४९ च्या ३० जानेवारीस पहिला चार्लस यास फांशी दिलें होतें. त्या दिवशीं ते पर्थ शहराहून परतले व तेव्हांच त्यांच्या एकंदर साहसाची घडी विघडली. जेम्स फ्रान्सांत परत निघून गेला.



त्याचे अनुयायी तेथच्या तेथे विरघळले. नार्थम्बर्लंड प्रांतांतील कांहीं रोमन कॅथलिक लोक दंगा करून उठले. मार्सच्या सैन्यापैकी कांहीं लोक त्यांच्या मदतीस येत होते त्यांस जाऊन मिळण्याचा त्यांनी यत्न केला. पण त्यांचा प्रेस्टन येथे पराभव होऊन त्यांस सरकारच्या स्वाधीन व्हावे लागले. जेम्स स्टुअर्ट ता. ८ फेब्रुवारीला फ्रान्सच्या किनाऱ्यावर मुखरूप उतरला. त्याच्या ह्या एकंदर स्वारीत त्याचे पुरे सहा आठ-वडेहि खर्च झाले नव्हते.

तो फ्रान्सांत सेंट जर्मेन्स येथील आपल्या वाड्यांत पोहोचल्यानंतर दुसरे दिवशीं त्याला बोलिंग्ब्रोक येऊन भेटला. त्याने त्यास या भानग-डींत पडून नको झणून अगोदरच सांगितले होते; पण जेम्सने ते ऐकिले नव्हते. तथापि त्याने यावेळेस त्यास योग्य तो सल्ला दिलाच. त्याने त्यास असे सुचविले की, तूं आतां फ्रान्सच्या राजाच्या मुलखांत राहून नको, तो कदाचित् तुला जार्जच्याहि स्वाधीन करील; करितां येथून तूं लारेन प्रांतांत निघून जा. जेम्सने हा त्याचा उपदेश मनः-पूर्वक स्वीकारण्याचा आव घातला व तेथून जातांना त्याने त्याच्याशीं मोठ्या सलगीचे भाषण केले. पण त्याचे पुनः तोंड पहावयाचे नाही असा त्याने निश्चय केला होतासे दिसते. कारण लवकरच त्याने त्यास सेक्रेटरी आफ स्टेट या हुद्यावरून दूर केले. तेव्हां बोलिंग्ब्रोकने जार्जची मर्जी सुप्रसन्न करून पुनः लंदनांत आपला प्रवेश व्हावा एतदर्थ लागलीच खटपट आरंभिली.

येथे आम्ही बोलिंग्ब्रोकचा अगदी शेवटचा निरोप घेतो. कारण तो जरी आणखी ४० वर्षे जगला तथापि मुत्सद्दी या नात्याने त्याची कारकीर्द आतांच संपली असें झणण्यास हरकत नाही. त्याच्या विलक्षण बुद्धीचा कोणत्याहि राजाच्या पदरीं प्रकाश पडण्याची संधि पुनः केव्हांच आली नाही. मध्यम वयांतच मोठ्या मुत्सद्द्याची कारकीर्द एकदम संपल्याचे अशा प्रकारचे दुसरे उदाहरण इतिहासांत कचित्च असेल.

इकडे लंदनमध्ये व सर्व इंग्लंडभर जेम्सच्या वतीने मोठ्या जोराची चळवळ चाललीच होती. सर्वत्र अर्थात् दोन पक्ष होते; जेम्सचे अनुयायी आणि जार्जाचे अनुयायी यांच्यामध्ये रस्त्यांतून भांडणे होत असत व त्यांत बायकांचेहि अंग असे. ही चळवळ सुरू असतां राजा आणि त्याच्या कुटुंबांतील इतर माणसे ह्यांचे वर्तन फार धिमेपणाचे व शांतवृत्तीचे असे. तीं पाहिजे तिकडे बाहेर फिगवयास भीत नसत. एकदां मूर नांवाचा एक माणूस खुद्द प्रिन्सेस आफ वेल्स हिच्या तोंडावर थुंकला. शेपर्ड नांवाच्या एका माणसास राजाचा खून करण्याचा प्रयत्न केल्याबद्दल फाशी दिले. नंतर राजा जास्त सावधगिरीने वागू लागला.

जेम्स स्टुअर्टचे वंड मोडल्यावर वंडांत सामील असलेल्या पुष्कळजणांस पकडण्यांत आले. त्यांत कित्येक मोठमोठे सरदारही होते. त्यांमध्ये लॉर्ड विडिंग्टन, अर्ल आफ् निथिस्डेल, अर्ल आफ् विंटन, अर्ल आफ् कार्नराथ, लॉर्ड केनमूर, लॉर्ड नेर्न आणि अर्ल आफ् डवेंटवाटर हे प्रमुख होते. ह्यांच्यावर लॉर्डच्या सभेपुढे खटले केले व त्यांच्यापैकी लॉर्ड विंटन खेराजकरून बाकी सर्वांनीं आपला अपराध कबूल केला आणि ते जीवदान मागू लागले. त्यांना माफी मिळावी म्हणून पुष्कळांनीं पुष्कळ प्रकारचे प्रयत्न केले. शेवटीं लॉर्ड नेर्न, लॉर्ड कार्नराथ व लॉर्ड विडिंग्टन यांस फांशीची शिक्षा माफ केली आणि माफीबद्दल जास्त अर्ज येऊं नयेत म्हणून बाकीच्या तिघांस लागलेच फांशी देण्याचे ठगविले. पैकीं लॉर्ड निथिस्डेल याची त्याच्या बायकोने मोठ्या युक्ताने सुटका केली. प्रथम ती जार्जाकडे जाऊन त्याच्या हातापायां पडली पण त्याने तिचे ऐकिले नाही. तेव्हां तिने तुरंगांत जाऊन तेथे आपल्या नवऱ्यास स्त्रीचा वेग देऊन मोठ्या शिताफीने तुरंगाबाहेर लावून दिले, आणि मागून ती निसटली. नंतर व्हेनिसचा वकील लंदनांत होता त्याच्या नोकरास वश करून त्याच्या गाडीतून नोकराचा पोषाख करून तो डोव्हर येथे पळाला व तेथे त्याची बायको त्यास मागून येऊन मिळाली. तेथून ती व्हेनिस पळाली. मग बाकीच्या दोघांस फांशी



दिलें. त्यांनीं मरतांना आपण जेम्सलाच खरा राजा झगून समजतो असें धिटार्हिनें ह्मटलें.

नंतर असलीं बंडें पुनः होऊं नयेत असा बंदोबस्त करण्यासाठीं रोमन कॅथलिक लोकांविरुद्ध कडक कायदे केले. शिवाय पार्लमेंटाच्या मुदतींत फेरफार केला. यावेळीं एकदां पार्लमेंट भरलें झगजे तें तीन वर्षे अस्तित्वांत असे. १६४१त असा कायदा पसार केला होता कीं, पार्लमेंट तीन वर्षांतून एकदां तरी भरावें. हा कायदा १६६४त रद्द केला होता. नंतर १६९४त वर सांगितलेला कायदा पसार झाला होता. तेंणेकरून दर तीन तीन वर्षांनीं नवें पार्लमेंट भरलेंच पाहिजे असें ठरलेलें होतें. त्याचा उद्देश असा होता कीं, सभासदांची थोड्या थोड्या अवधीनें निवड झाली झगजे मतदारांस खुश ठेवण्यासाठीं ते आपलीं कामें जबाबदारी नीट ओळखून करतील. पण तसें कांहीं झालें नव्हतें. लांच वगैरे खाण्याचे प्रकार पूर्वींप्रमाणेंच जारीनें सुरू असत. तरी पण ह्यावेळीं जो ह्या कायद्यांत फेरफार केला तो निराळ्या कारणासाठींच केला. त्याचा उद्देश असा होता कीं, असल्या ह्या धाम-धुमीच्या प्रसंगीं प्रधानांस नव्या निवडणुकी करण्याचा प्रसंग इतक्यांत येऊं नये. झगून असें ठरविलें कीं, सध्याचें पार्लमेंट व ह्यापुढील पार्लमेंटें एकदां निवडलीं झगजे तीं सात वर्षेपर्यंत अस्तित्वांत राहण्यास हरकत नाही; त्याच्या आधीं पार्लमेंट बरखास्त करणें ही राजाच्या व प्रधानांच्या मर्जीची गोष्ट आहे. ह्या विलास कामन्ससभेंत शिपेन नामक सभासदानें आणि लार्डांच्या सभेंत बिशप आर्टबरी यानें, फार जोरानें विरोध केला. त्यांचें झगणें सध्याच्या तीन वर्षांच्या मुदतीच्या पार्लमेंटानें आपली स्वतःची मुदत सात वर्षांची करणें अगदीं गैर आहे असें होतें. हे दोघेहि निःसीम जाकोबाइट होते. उलटपक्षीं ग्रंथकार स्टील यानें विलाचें फार जोरानें मंडन केलें व तें शेवटीं इ०स० १७१९ पास झालें. तेंच हल्लीं आहे. मध्यें एकदां १७३४त हा कायदा फिरविण्याबद्दल खटपट झाली होती पण तीस यश आलें नाही.

हैं विल पास होते न होते इतक्यांत लार्ड सोमर्स निवर्तला. त्याला प्रस्तुत विल पसंत होते. त्याला कायती ६६ वर्षे होती. पण तो रोगांनीं पीडलेला होता. तो फार विद्वान्, प्रामाणिक आणि शूर असा माणूस होता. अँडिसनने आपल्या स्पेक्ट्रेचे पहिले पहिले अंक त्यासच अर्पण केले होते. दुसऱ्या जेम्सच्या कारकीर्दीत ७ विशपांवर जो खटला झाला त्यांत त्याची वकिली ह्यानेच केलेली होती. तो पहिल्यापासून निःसीम व्हिगपक्षीय होता, आणि त्याच्या अंगी वक्तृत्वशक्तिहि फार मोठी होती.

---



## प्रकरण तिसरें.

### कांहीं किरकोळ गोष्टी.

जार्ज राजा इंग्लंडांत येऊन कांहीं महिने लोटल्यावर, हॉनोवर येथे पुनः केव्हां जाईन असे त्यास झालें होतें. कारण त्याचें इंग्लंदपेक्षां आपल्या जन्मभूमीवर जास्त प्रेम होतें. इतके दिवस इंग्लंडच्या राजास इंग्लंड सोडण्यास कायद्याची आडकाठी असे; सलगून १७१६त तो कायदा रद्द करून टाकिला व नंतर जार्ज हॉनोवर येथें गेला. पण राजास निघतेवेळीं एक मोठी अडचण चाटली, ती ही की, आपल्या गैरहजेरींत इंग्लंडचा राज्यकारभार आपल्या मुलाच्या हाती देणें त्यास भाग पडलें, आणि मुलाशीं तर त्याचें विव्याइतकें चाकडें होतें. त्याची अत्यंत द्वेषाचीं माणसें ह्मटलीं ह्मणजे त्याची राणी डोरोथिया व तिचा पक्ष घेऊन भांडणारां तिचा मुलगा प्रिन्स जार्ज. पण निरुपायास्तव त्याला त्यास ( रीजंट ) राजप्रतिनिधि नेमणें भाग पडलें; आणि तो ता. ९ जुलई रोजीं सेक्रेटरी स्टॅनहोप याच्याबरोबर जाऊन ता. १४ नोव्हेंबरला इंग्लंडास परत आला.

१७१६च्या हिवाळ्यांत सर्व टेम्स नदी बर्फामय होऊन गेली. आणि लंडनच्या लोकांना ती एक मजाच झाली. नदीच्या पात्रावर व्यापाऱ्यांनीं सर्व प्रकारच्या जिनसांचीं दुकानें उघडिलीं. तसेंच बर्फावर काफीगृहें व उपहारगृहेंहि कांहींकांनीं सुरू केलीं. एकीकडे पाहवें तों कुस्त्यांचा आखाडा दृष्टीस पडे आणि दुसरीकडे पाहवें तों सगळींच्या सगळीं जनावरें लोक भाजीत आहेत असा देखावा नजरेस येई. बर्फावरून लोक स्केट्स किंवा लोखंडी जोडे घालून घसरत गाड्यांतून जात किंवा बोटींतूनहि जात. आणि ही सर्व मजा पाहण्यास नदीच्या दोन्ही कांठांनीं लोकांचे थवेच्या थवे जमत.

या वेळेपासून इंग्लंडचा यूरोपांतील इतर राष्ट्रांशीं बरचेवर संबंध येऊ लागला. कारण, हॉनोवरचा राजा तोच आतां इंग्लंडचा राजा झाला

होता. आणि हॉनोवर तर यूरोपच्या अगदीं मध्यभागीं आहे. यावेळीं फ्रान्स, आस्ट्रिया व स्पेन हीं तीन राष्ट्रे यूरोपांत मुख्य होती. रशिया नुक्तें उदयास येऊं लागलें होतें. इटाली हा केवळ भूगोलांत एक देश होता. कारण त्याचे लहान लहान तुकडे झालेले असून त्यांजवर लहान लहान राजे किंवा संस्थानिक असत; ते कधीं कधीं राजकीय कामांत पोपच्या धोरणानें वागत आणि कधीं कधीं त्यास एकीकडे गुंडाळून ठेवीत. टर्कीची सत्ता एव्हांच मोडकळीस आली होती व तो देश पुनः कधीं सांवरलाच नाही. व्हेनिस येथील लोकसत्ताक राज्यही याचवेळीं बुडावयास लागलें होतें.

स्पेनची स्थिति जरा चमत्कारिक होती. आज पुष्कळ वर्षे तें राष्ट्र अगदीं दुर्बल, खालावलेलें व त्यास कोणी विचारीत नाही असें झालेलें होतें. तेव्हां पुष्कळांस वाटलें कीं, तें व्हेनीस व टर्की यांच्याच पंथास लागणार. पण इतक्यांत एकाएकीं त्यानें वर डोकें काढिलें आणि तें सगळ्या यूरोपची शांतता भग्न करण्याची भीति घालूं लागलें. आणि यूरोपची शांतता मोडली कीं, इंग्लंडची मोडलीच. कारण जार्जनें निश्चय केला होता कीं, इंग्लंडापाशीं खर्चावयास पैसे आणि पाठवावयास सैन्य जोंवर आहेत, तोंपर्यंत हॉनोवरला धक्का लागूं नये झणून पाहिजे तें करावयास कमी करावयाचें नाही.

यावेळीं फ्रान्स देशाचा कारभार एका विलक्षण माणसाच्या हातीं होता. ड्यूक आफ् आर्लॅन्स हा फार दुराचारी होता खरा, पण त्याचें डोकें थंड होतें, त्याची छाती जबर होती आणि नव्या कल्पना ग्रहण करण्याची त्याच्या अंगीं विलक्षण शक्ति होती. शिवाय तो वचनाचा धड होता; त्याच्या वचनावर भरंवसा टाकितां येत असे. त्याचा मुख्य मंत्री लुवाइस आब्रे, जो पुढें कार्डिनल झाला व मुख्य प्रधानहि झाला, तोहि असाच विलक्षण माणूस होता. तो मूळचा फार गरीब असून त्यानें स्वतःच्याच हुशारीवर धर्मखात्यांत आणि राजकीय खात्यांत हे मोठमोठे हुद्दे मिळविले होते. ही गोष्ट



फार चमत्कारिक आहे कीं, यावेळचे यूरोपांतील तिघेहि महाराज-  
कारणी पुरुष धर्मखात्यापैकी होते. इंग्लंडांत स्विफ्ट, फ्रान्सांत डुबाइस  
आणि स्पेनांत आल्वगेनी, ज्यांच्याविषयी आह्मी जास्त उल्लेख  
करणार आहों. असो.

व्हिग प्रधानांनीं असें धोरण ठेविलें होतें कीं, युट्रेक्टच्या तहाच्या  
कलमांप्रमाणें वागून साधेल तोंपर्यंत यूरोपांत शांतता कायम ठेवावयाची.  
परंतु त्या तहानें केलेली व्यवस्था स्पेनदेशास फायदेशीर नव्हती.  
स्पेनचा नवा राजा जो फिलिप त्यानें फ्रान्सच्या गादीवर बसण्याचा  
आपला हक्क सोडला असून इटालींतील जे स्पेनचे प्रांत तेहि त्यानें  
सोडून दिले होते. त्यामुळें फ्रान्सच्या गादीवर बसण्याचा हक्क राज-  
प्रतिनिधि जो ड्यूक आफ् आर्लीन्स, त्याच्याकडे आला होता,  
आणि इटालींतील स्पेनिश प्रांत आस्ट्रियाच्या ताब्यांत गेले होते. पण  
ह्या दोन्ही गोष्टीबद्दल फिलिप यास आतां वाईट वाटूं लागलें  
होतें, आणि ते दोन्ही हक्क परत मिळावे ह्यागून त्यास हाव  
सुटली होती. त्याच्या अंगीं जरी मोठेंसं सामर्थ्य नव्हतें तरी त्याचा  
मुख्य प्रधान जो आल्वरोनी हा मोठा मुत्सद्दी असून धीटही होता. तो  
गरीबीत वाढलेला होता. त्याचा बाप माळी असे आणि तोहि स्वतः  
प्रथम एका लहानशा खेड्यांत धर्मोपदेशकाचें काम करीत होता. पण  
त्यानें प्रथम ड्यूक आफ् पार्माची मर्जी संपादन करून नंतर पांचवा  
फिलिप यांची संपादन केली होती. त्यास फिलिपानें १७१५त आपला  
मुख्य प्रधान केलें आणि पोपनें कार्डिनल ही पदवी दिली. मग त्यानें  
स्पेनचे गेलेले प्रांत पुनः मिळविण्याकरितां खटपट आरंभिली. पण  
वास्तविक ह्यामध्ये चूक होती. कारण हे प्रांत देशाबाहेर असल्यामुळें  
त्यांच्या संरक्षणार्थ स्पेनदेशास मोठें सैन्य ठेवावें लागत असे, आणि  
इतर राष्ट्रांशीं वारंवार युद्धाचा प्रसंग येई. असो. गेलेले प्रांत परत  
मिळविण्याचा हेतु मनांत धरून त्यानें इंग्लंडशीं सख्ख केलें आणि  
तेथील व्यापाऱ्यांस स्पेनशीं व्यापार करण्याच्या योळ्या सवलती दिल्या.

त्यानें स्वीडनचा पराक्रमी राजा जो बारावा चार्लस त्याच्याशींही सख्य केलें होतें. आणि हा राजा टीर्कीमध्ये गेला असतां डेन्मार्कनें ब्रेमेन, व्हर्डेन आणि रलेविग हाव्हिटन हे त्याचे जर्मनीतील प्रांत हिसकावून घेतले होते ही गोष्ट अर्थात् चार्लसच्या मनांत सलत होनी. झणून त्यानें १७१४त एकदम स्ट्रालसंड याच्यावर हल्ला केला. तेव्हां डेन्मार्कच्या राजानें घाबरून पहिले दोन प्रांत हॉनोवरचा राजा जार्ज यास देऊन त्याच्याशीं सख्य केलें. हे प्रांत हॉनोवर संस्थानास फार फायद्याचे होते. कारण तेणेंकरून त्यास समुद्राचा मार्ग खुला होत होता. असो.

आल्बेरोनीनें स्वीडनचें सख्य संपादन केल्यावर त्याच्या मदतीनें इटालीतील गेलेले प्रांत परत मिळविण्याची खटपट आरंभिली. त्यानें सार्डिनिया वेट काबीज करून घेतलें आणि सिसिलीवर हल्ला करण्याचा घाट घातला. तेव्हां युरोपांतील इतर राष्ट्रे, घाबरली, आणि त्यांपैकी इंग्लंड, फ्रान्स आणि हॉलंड ह्या तिघांनीं एकमेकांशीं सख्य केलें. त्यांत त्यांनीं असें ठरविलें कीं, हॉनोवरचें घराणें इंग्लंडांत कायम रहावें आणि फ्रान्सचा बालराजा पंधरावा लुई मेल्यास आर्लीन्सचें घराणें फ्रान्सांत कायम रहावें, व ह्याकरितां ह्या तिघा दोस्तांनीं एकमेकांस मदत करावी. नंतर आस्ट्रियाचा बादशहा ह्या त्रिकूटांत येऊन मिळाला आणि अशा रीतीनें हें त्रिकूटाचें चौकुट बनलें. इंग्लिशांचीं जहाजे मेसिनाच्या सामुद्रधुनींत शिरलीं आणि त्यांनीं स्पॅनिश जहाजांचा अगदीं पराभव करून टाकिला. तेव्हां आल्बेरोनीनें नवीं जहाजे तयार करून जेम्स स्टुअर्टच्या वतीनें स्कॉटलंडावर हल्ला करण्याची खटपट केली. पण तीस इल्लिझाबेथ राणीच्या वेळच्या स्पेनच्या खटपटीपेक्षां जास्त यश आलें नाहीं. त्या आरमारानां विजेच्या उपसागरांत सप्पा उडाला. इकडे फ्रान्सनें स्पेनच्या उत्तर किनाऱ्यावर हल्ला केला. तेव्हां स्पेनच्या राजास आल्बेरोनास अधिकारावरून काढावें लागलें आणि फ्रान्सच्या गादीवरील व इटालीतील प्रांतांवरील आपला हक्क सोडून द्यावा लागला. इकडे १७१८च्या दिसेंवरांत स्वीडनचा पराक्रमी राजा बारावा चार्लस



नार्वेमध्ये फ्रेडरिकशालच्या वेढ्यांत अकस्मांत गोळी लागून पडला, आणि अशा रीतीने हॉनोवरचे आणि ह्मणून इंग्लंडचे दुपरे विघ्न टळले.

इंग्लंडच्या एवढ्या ह्या घोट्याळ्यांत प्रधानमंडळामध्येही थोडासा घोंटाळा उडाला. संडर्लँड हा फार महत्वाकांक्षी माणूस होता. त्याला त्याचा सध्याचा हुद्दा पुरेसा वाटेना. ह्मणून राजा हॉनोवर येथे चालला असता त्याने त्याच्या मनांत असे भरवून दिले की, टौनशेंड, वालपोल वगैरे मंडळी आंतून प्रिन्स आफ वेल्स यास अनुकूल आहेत; करितां आपल्या गैर-हजिरीत ते कदाचित् आपल्या विरुद्ध खटपटी करतील. जार्जस हे ह्मणणे खरे वाटून त्याने टौनशेंडचा अधिकार काढून लॉर्ड स्टानहोप यास दिला. तेव्हां वालपोलने आपण होऊनच राजीनामा दिला.

१७१८च्या डिसेंबरच्या तेराव्या तारखेस प्रधानमंडळाने लॉर्डच्या सभेपुढे एक बिल आणिले. त्याचा उद्देश डिसेंटर लोकांवर अन्नच्या कारकीर्दीत घातलेली कांहीं बंधने सैल करावी व त्यांस इतर प्राटे-स्टंट प्रमाणेंच नोकरीचे वगैरे सर्व हक्क द्यावे हा होता. तेव्हां अर्थात् प्राटेस्टंट धर्मखात्यांतील बिशप, आर्चबिशप, इत्यादि अधिकाऱ्यांनी विलाच्या दुसऱ्या वाचनाचेवेळी त्याचा जोराने निषेध केला. त्यांत यार्क व क्यांटरबरीचे आर्चबिशप, आणि लंदन, ब्रिस्टल, चेस्टर वगैरे शहरांतील बिशप हजर होते. पण लिंकन, ग्लोस्टर, नॉरिच, पीटरबरो वगैरे ठिकाणच्या बिशपांनी त्यांस अनुकूल मत प्रदर्शित केले. शेवटी २३ डिसेंबराला ते बिल लॉर्डच्या सभेत पास होऊन दुसरे दिवशीं कामन्स सभेकडे गेले. तेथे वालपोलने त्यास विरोध केला. तरी ते शेवटीं ता. १० जानेवारी १७१९ रोजी तेथेहि पास झाले. नंतर ता. २८ फेब्रुवारी १७१९ रोजी पीरेज बिल नांवाचे एक नवे बिल लॉर्डच्या सभेपुढे प्रधानांनी आणिले. त्याचा उद्देश असा होता की, हल्ली देशांत जितके सरदार आहेत त्यांत सहपेशां जास्त सरदारांची भर घालण्याचा राजास अधिकार असू नये. जुन्या सरदारांचा निर्वेश वगैरे होऊन तीं घराणीं बुडाल्यास त्यांच्या ऐवजीं राजाने नवे सरदार

पाहिजे तर वनवाचे, पण अगदी नवे असे सरदार सहापेक्षां जास्त वनवूं नयेत. ह्या विलांत दुसरी एक सूचना अशी घातली होती कीं, स्काटलंडांतून हल्लीं जे सोळा निवडलेले सरदार येतात, त्यांच्या ऐवजीं २९ वंशपरंपरेचे सरदार यावे. पण हा भाग गौण होता. पहिला भाग विशेष महत्वाचा होता. राजाचे अधिकाराचें अशा रीतीनें नियंत्रण करण्याचें बाह्यतः असें कारण दाखविण्यांत येत होतें कीं, इंग्लंड व स्काटलंड एकत्र झाल्यापासून सरदारांची संख्या फार मोठी झाली आहे तेव्हां ती आणखी वाढविणें रास्त नाही. शिवाय या विलाच्यासंबंधानें असें कळविण्यांत आलें होतें कीं, राजा अशा रीतीनें आपला अधिकार नियंत्रित करून घेण्यास तयार आहे. ह्याचें प्रथम पुष्कळांस आश्चर्य वाटलें, ह्मणून ते त्याबद्दल अंमळ जास्त खोल विचार करूं लागले. तेव्हां विलाचा खरा हेतु त्यांच्या लक्षांत बरोबर आला; तो असा. युट्रेक्टच्या तहास व्हिग सरदार प्रतिकूल होते आणि त्यांचा लार्डीच्या सभेंत त्यावेळीं बहुपक्ष होता. कामन्स सभेंतील बहुपक्ष तहास अनुकूल होता. तेव्हां त्या पक्षाच्या मताप्रमाणेंच लार्डीचेंहि मत तहास अनुकूल करण्यासाठीं त्यावेळीं वारा नवे सरदार अंन राणीनें वनविले होते हें वाचकांच्या लक्षांत असेलच. तेव्हां अशी गोष्ट राजास पुनः करतां येऊं नये आणि लार्डीच्या सभेचें महत्त्व कायम राहवें, हा ह्या विलाचा खरा उद्देश होता. तेव्हां ह्या विलावर लोकांत गवगवा होऊन वादविवाद माजला. त्यांत अँडिसन ह्यानें विलाचा पक्ष घेतला व स्टीलनें विरुद्ध पक्ष घेतला. त्यामुळें त्या सेशनान्त तें विल मागें ध्यावें लागलें; पण पुढच्या सेशनान्त पुनः सभेपुढें आणून तें पास करून घेतलें.

नंतर जेव्हां तें कामन्स सभेपुढें आलें तेव्हां त्याम जोराचा विरोध झाला. त्यांत वालपोलचें प्रमुख अंग होतें. तेथें असा प्रश्न निघाला कीं, एकादें विल जर लोकांस पसंत अमून कामन्स सभेनें पास केलें व नंतर लार्डीच्या सभेनें तें नापसंत केलें, तर त्या ठिकाणीं लोकांच्या



हातीं काय उपाय राहणार? त्यांनीं बंड करावें हाच राहणार. कारण नवे सरदार बनवून लोकमताला अनुकूल असें लार्डींचें मत करण्याचा जो राजाचा अधिकार तो ह्या विलानें निघून जाणार आणि अशा रीतीनें लार्डींची सभा तिनें मनांत आणिल्यास सर्व राष्ट्र आणि राजा ह्या दोघांसहि एकीकडे गुंडाळून ठेवणार. असा ह्या विलाचा परिणाम होण्याचा संभव असल्यामुळे तें त्या सभेंत मोठ्या बहुमतानें नापसंत झालें.

१७२० च्या मार्चांत दुसरें एक विल पास झालें. त्याचा उद्देश आयर्लंडांतील लार्डींच्या सभेला त्या देशांतील कोर्टांचे निकालांत हात घालण्याचा अधिकार नाही असें ठरविण्याचा होता. हा कायदा करण्यास असें कारण झालें होतें कीं, शार्लक आणि आनस्ले ह्या दोघांमध्ये कांहीं मालमत्तेच्यासंबंधानें वाद पडून आयर्लंडांतील कोर्ट आफ एक्स्चिक्युटिव्हनें प्रतिवादीच्या तर्फे निकाल दिला होता. त्यावर वादीनें आयर्लंडांतील लार्डींच्या सभेकडे अपील केलें. त्यांत त्या सभेनें वादीला अनुकूल असा निकाल दिला. तेव्हां प्रतिवादीनें इंग्लंडांतील लार्डींच्या सभेकडे अपील केलें. त्यांनीं कोर्ट आफ एक्स्चिक्युटिव्हनें दिलेला निकाल बरोबर ठरवून प्रतिवादीस तंट्यांतील मालमत्ता मिळावी ह्मणून ठराव केला. पण आयर्लंडांतील लार्डींची सभा आपलेंच ह्मणणें धरून बसली. तेव्हां ह्या वादाचा निकाल करण्यासाठीं वरील विल पास केलें. तेणेंकरून त्या सभेला अगदीं गौण स्वरूप आलें. वास्तविक पाहिलें तर ह्यापासून आयरिश लोकांस वाईट वाटण्याचें कांहीं एक कारण नव्हतें. कारण आयर्लंडांतलें पार्लमेंत इंग्लंडच्या पार्लमेंताप्रमाणेंच केवळ प्राटेस्टंट लोकांचेंच होतें. त्यांत कॅथलिक लोकांना प्रवेश मुळींच नव्हता. तरी केवळ आयरिश पार्लमेंत ह्या नांवावरूनच आयरिश लोकांना ह्मणजे कॅथलिक धर्माच्या आयरिश प्रजेला त्या पार्लमेंताबद्दल एकप्रकारचा अभिमान वाटत असे. ह्मणूनच त्यांस ह्या कायद्याचें वाईट वाटलें.

ह्या सुमारास बरेच मोठमोठे लोक निवर्तले. ड्यूक आफ श्रूम्बरी ता. १७ फेब्रुवारी १७१७ रोजीं निवर्तला. पेन्सिलव्हेनिया नामक

अमेरिकेंतील एका प्रसिद्ध वसाहतीचा स्थापक विलियम पेन हा १७१८त निवर्तला. अँडिसन १७ जून १७१९ रोजी निवर्तला, तेव्हां त्याचें वय फारसें झालेलें नव्हतें.

यावेळीं इंग्लंडची आंतील व बाहेरील एकंदर स्थिति सामान्यतः बरी दिसत होती. इंग्लंडच्या विरुद्ध झालेलें सर्व तट मोडून गेले होते आणि जेम्स स्टुअर्टच्या वतीनें हि कट व्हावयाचें बंद झालें होतें. इंग्लंड आणि फ्रान्स या दोन राष्ट्रांमध्ये झालेल्या सख्यावरून जेम्सची शेवटची आशा तुटलेली दिसत होती. त्यास आतां फ्रान्सांत थारा नाहींसा झाला होता.

इकडे खुद्द इंग्लंडांतहि एकंदर स्थिति बरी होती. वालपोल, प्रिन्स आफ वेल्सची मर्जी जास्त जास्त संपादन करित होता, आणि तो आतां त्याचा मुख्य मंत्री बनला होता. त्याच्या सल्ल्यानें प्रिन्स राजास शरण गेला आणि स्टॅनहोपच्या सल्ल्यानें राजानें ती गोष्ट मान्य केली. नंतर वालपोल पुनः राज्यकारभारांत जाऊन मिळाला व पुनः तो सैन्याचा पेमास्टरच झाला. हा हुद्दा लहान असल्यामुळें त्यास क्याबिनेटांत बसण्याचा अधिकार नव्हता. पण त्याला माहीत होतें कीं, आपण लवकरच पुढें येऊं. टौनशेंडहि पुनः प्रधानमंडळांत आला व त्यास प्रेसिडेंट आफ कौन्सिल हा अधिकार दिला. अशा रीतीनें घरी व बाहेर तेंटे मिटलेले दिसू लागले. यूरोपांतील कोणत्याही राष्ट्रांशीं इंग्लंडचें भांडण नव्हतें, आणि स्टुअर्ट घराण्याचीहि भीति नाहींशी झालेली दिसत होती. प्रधानांचीं आपसांतील भांडणें मिटलीं होती, आणि राजाचें व त्याच्या मुलाचें जें फारा दिवसांचें भांडण तेंहि मिटल्यासारखें दिसत होतें. तेव्हां देशांत शांतता राहून भरभराट होणार असें सहज कोणाहि इंग्रजास वाटलें असतें. पण राष्ट्रांच्या इतिहासांत बहुधा असें दिसून येतें कीं, जेव्हां अगदीं शांतता झाली क्षणून भास होतो, तेव्हां पुढें लवकरच होणाऱ्या मोठ्या वादळाची ती बहुधा सूचना असते.



## प्रकरण चवथें.

### सौथ-सी-ववल.

जॉन लॉ नांवाचा एक रकॉच गृहस्थ पुष्कळ दिवस फ्रान्सांत जाऊन राहिलेला होता. तो फार हुषार माणूस असून सावकारीच्या व्यापाराचें त्याला चांगलें ज्ञान होतें. त्यानें ह्या सुमारास उत्तर अमेरिकेंतील मिसिसिपी नदीवरील फ्रेंचांच्या वसाहतींशीं व्यापार करण्याकरितां एक कंपनी काढिली. फ्रान्स देशाचें राष्ट्रीय कर्ज त्यानें फेडोवें या अटीवर त्यास तेथील सरकारानें त्या वसाहतींशीं व्यापार करण्याचा एकट्यासच सर्व हक्क दिला; ह्मणजे तेथें फ्रान्सांतील इतर कोणीही व्यापाऱ्यानें व्यापार करूं नये असें ठरविलें. हा व्यापार जर त्यानें वेतानें चालविला असता तर त्यांत सगळ्यांसच किफायत झाली असती. पण त्यानें तो वेतावाहेर करण्याचा आव घातला. भागीदारांस ह्या व्यापारापासून फार मोठी किफायत होईल असें त्यानें प्रसिद्ध केलें आणि त्याप्रमाणें त्यांस मोठें व्याज देण्याचें त्यानें आरंभिलें. तेव्हां जो तो मिसिसिपी कंपनीचे भाग विकत घेण्याची खटपट करूं लागला. तेव्हां अर्थात् त्यांची किंमत विलक्षण वाढली; आणि लॉ सगळ्या फ्रान्सचा मोठा चाहता माणूस होऊन बसला. पण हें दोंग किती दिवस चालणार? अर्थात् त्याचा भ्रमाचा भोंपळा लवकरच फुटला आणि हजारों लोक भिकेस लागले. असो. पण लॉ साहेबानें काढिलेल्या पैसे उत्पन्न करण्याच्या या अजब युक्तीची लाट जेव्हां इंग्लंडांत पसरली, तेव्हां तेथें १७१० त दक्षिण अमेरिकेशीं व्यापार करण्याकरितां 'सौथ-सी-कंपनी' नांवाची एक मंडळी स्थापन झालेली होती तिच्याहि अंगांत वारें भरलें. ह्या कंपनीचें आजपर्यंत बरें चाललें होतें व तिचा व्यापारहि वेतावाताचा होता. पण आतां तिचें डोकें फिरल्यासारखें झालें. तिचे व्यवस्थापक सरकारास असें ह्मणूं लागले कीं, तुम्हीं आह्मांस दक्षिण

आफ्रिकेशीं व्यापार करण्याचा सर्व हक्क व दुसऱ्या कांहीं विशेष सवलती देत असल्यास आर्ली सरकारचें सर्व कर्ज फेडण्याचें आपल्या शिरावर घेतों. त्यावेळीं एस्लावी हा चॅन्सेलर आफ धि एक्स्चीकर किंवा फडणीस होता. त्याला हें त्यांचें ह्मणणें पसंत पडलें ह्मणून त्यानें त्या कंपनीला तसा अधिकार देण्यासाठीं १७२०त पार्लमेंतापुढें बिल आणिलें. वालपोल हा ह्यावेळीं अधिकारस्थ नव्हता. त्याला ह्या त्यांच्या ह्मणण्याचा पोकळपणा कळून आला; कारण तो फडणिशीच्या कामांत फार हुषार होता. ह्मणून त्यानें लहान लहान पुस्तकें लिहून व पार्लमेंतांत भाषणें करून या बिलाला जबर विरोध केला. हा विषय ता. २२ जानेवारी १७२०रोजी कामन्स सभेपुढें आला. तेव्हां व्यांक आफ् इंग्लंड या गेडीच्या व्यवस्थापकांनीं आपणास कांहीं विशेष हक्क मिळाल्यास आपणहि राष्ट्रीय कर्ज अंगावर घेण्यास तयार आहों असा पार्लमेंताकडे अर्ज केला; आणि त्या व्यांकेच्या हितचिंतक सभासदांनीं, तिचें ह्मणणें कबूल करणें जास्त शहाणपणाचें होईल अशी तिची कामन्स सभेपुढें शिफारस केली. वालपोलचेंहि ह्मणणें तसेंच पडलें. पण एस्लावीनें सौथ—सी—कंपनीचा पक्ष धरिला आणि त्याचें ह्मणणें सभेस पसंत पडून त्या अर्थाचें बिल त्या सभेंत पास झालें. नंतर तें अर्थात् लार्डीच्या सभेकडे गेलें. तेथें पुष्कळ लार्डींनीं त्याजवर पुष्कळ आक्षेप घेतले आणि त्यापासून राष्ट्राचा फायदा होईल किंवा नाहीं याजबद्दल जबरदस्त शंका प्रदर्शित केली. लार्ड नार्थ व लार्ड ग्रे यांनीं त्याचा फारच निषेध केला. डचूक आफ् व्हार्टन असें ह्मणाला कीं, या कंपनीच्या शेअरांची किंमत हल्लीं फार वाढली आहे हें एक मला दुश्चिन्हच दिसतें. लार्ड कौपर ह्मणाला, हें बिल मोठ्या दिमाखानें व टाळ्यांच्या गजरांत पुढें आणिलें जात आहे; पण ह्यांत कांहीं तरी लुचेगिरी दिसते व हें बहुधा पुष्कळांच्या नाशास कारण होणार. पण लार्ड संडर्लंड त्याच्या वतीनें बोलला. शेवटीं त्या सभेंतही तें बिल ता. ७ एप्रिल रोजी बहुमतानें पसार होऊन ता. ११ जून रोजीं त्यास राजाची संगति मिळाली.



या कंपनीस याप्रमाणें पार्लमेंटानें विशेष अधिकार दिल्याचा तत्कालिक परिणाम असा झाला कीं, दुसऱ्या पुष्कळ कंपन्यांकडून पार्लमेंटाकडे असले अनेक अर्ज येऊं लागले. त्यांत निरनिराळ्या कंपन्यांचे निरनिराळे उद्देश असत. त्यांपैकी कांहींचे संयुक्तिक उद्देश असत व कांहींचे फार विलक्षण असत. सर्वांचा हेतु लोकांकडून कसे तरी पैसे काढावे हा असे.

सौथ-सी-कंपनीला पहिला जो धक्का बसला तो स्वतः त्या कंपनीच्याच हातून बसला. ह्या कंपनीला आश्रय मिळालेला पाहून तसल्या दुसऱ्या पुष्कळ कंपन्या उत्पन्न झाल्या होत्या; त्यांपैकी एकीवर आपल्या हक्कांचे ती अतिक्रमण करिते अशी ह्या कंपनीनें फिर्याद केली. अर्थात् हिचें मोठमोठ्या अधिकाऱ्यांशीं वजन असल्यामुळे हिच्या ह्मणण्याप्रमाणें त्या फिर्यादीचा निकाल लागला. पण तेणेंकरून असल्या कंपन्यांच्या अव्यवस्थित व्यवहाराकडे लोकांचें लक्ष गेलें आणि स्वतः सौथ-सी-कंपनीचाही व्यवहार कसा काय आहे हेंही लोक तपासून पाहूं लागले. तेव्हां त्यांतही संशयास जागा दिसूं लागली. मग काय विचारता? कंपनीच्या शेअरांची किंमत लागलीच उतरूं लागली. पूर्वीं जशी ह्यांच्या आफिसांत शेअर विकत घेणारांची गर्दी दृष्टीस पडत असे तशी आतां ते किणारांची गर्दी दृष्टीस पडूं लागली. अर्थात् शेअरांची किंमत जी शेंकडोपट वाढलेली होती ती भराभर कमी होऊं लागली. आणि अखेरीस ह्या कंपनीचा अभावचा भोंपळा फुटला. पुष्कळ लोक व बायाबापड्या भिकेस लागल्या आणि पुष्कळ श्रीमान् व्यापारीही ठार बुडाले. हें पाहून देशांत सर्वत्र गवगवा व अस्वस्थता उत्पन्न झाली. जे जाकोबाइट होते त्यांना वाटलें कीं, येणेंकरून व्हिग प्रधानांची पच्ची होऊन ते अधिकारच्युत होतील आणि टोरी पुनः अधिकारावर येतील. आणि असें झालें ह्मणजे स्टुअर्ट घराण्याच्या वतीनें पुनः चळवळ सुरू करण्यास ठीक पडेल. याच सुमारास, ह्मणजे ता. ३० नवंबर १७२० रोजीं जेम्स स्टुअर्ट यास चार्लस एडवर्ड ह्मणून एक मुलगा झाला. त्यामुळे जाकोबाइट लोकांस जास्तच उत्तेजन आलें.

अशी गडबड उडाल्यामुळे राजा हॉनोवर येथे गेला होता त्यास ताबडतोब परत बोलाविले; आणि पार्लमेंटाचे सेशन तहकूब करतेसमयी ता. ८ दिसेंबर १७२० रोजी जे त्याचे संभाषण झाले त्यांत त्याने असे बोलून दाखविले की, सौथ सी कंपनी बुडाल्यामुळे सगळ्या राष्ट्रांचीच जी पत गेली आहे ती परत मिळविण्याकरितां सर्वजण मनःपूर्वक मदत करतील अशी मला आशा आहे.

वालपोलहि यावेळीं नार्फक प्रांतात हौटन नामक आपल्या खेड्यांतील इस्टेटीवर जाऊन राहिला होता. परंतु लंदनांत काय होत आहे याची तो नेहमीं खबर आणवीत असे. त्याने सौथ—सी—कंपनीची अशी भंवरी उडाली हें ऐकून लागलेच लंदनास प्रयाण केले. त्यानेहि सौथ—सी—कंपनीचे भाग विकत घेतलेले होते; पण तो असल्या व्यापाराच्या कामांत फार हुशार असल्यामुळे धोरण पाहून त्याने ते विकून टाकिले होते. तो पहिल्यापासून या कंपनीला विशेष हक्क देण्याच्या विरुद्ध होता. झणून आतां त्याच्या बोलण्यास विशेष जोर आला व त्याचे वजन विशेष पडूं लागले.

पुढे कंपनीच्या हिशेवांची विशेष बारकाईने चवकशी सुरू झाली. तिजवरून फडणीस एस्लाबी, पोस्ट मास्तर जनरल मि. क्रागस, त्याचा मुलगा सेक्रेटरी आफ् स्टेट जेम्स क्रागस, आणि तिजोरीवरील एक सेक्रेटरी चार्लस स्टानहोप, एवढ्या प्रधानांचे कंपनींत अंग असून त्यांनीं कंपनीच्या लुचेगिरीच्या व्यापारानें आपला पुष्कळ फायदा करून घेतला आहे असे दृष्टीस आले. तेव्हां एस्लाबीच्या विरुद्ध कामन्स समेंत सूचना येऊन त्याचा अधिकार काढून घेतला आणि त्यास टावरमध्ये कैद करून पाठविले. लार्ड स्टानहोप यांचे या कंपनीच्या व्यवहारांत कांहीं एक अंग नव्हते. तथापि एकंदर प्रधानांकर यावेळीं जे हल्ले झाले, त्यांत याजवरहि हल्ला झाला. त्याबद्दल त्याला अत्यंत राग येऊन त्या झपाट्यांत त्याची एक रक्तवाहिनी फुटली व त्याने तो दुसरे दिवशीं झणजे ता. ९ फेब्रुवारी



१७२१ रोजी मरण पावला, नंतर मग लार्ड संडर्लंड याच्या-  
वरहि असाच आरोप आला व तो खराहि होता. पण पार्लमेंतांत  
त्याचे पुष्कळ मित्र असल्यामुळे तो निभावला. चार्लस स्टानहोपहि  
त्याच कारणांमुळे बचावला.

नंतर वालपोलने पैशाच्या कामांत लोकांचा जो अगदीं  
भरंवसा गेला होता, तो पुनः उत्पन्न करण्याचें काम हातीं घेतलें.  
सौथ—सी—कंपनीस ज्यांनीं कर्ज दिलें होतें ते अगदींच बुडूं नयेत  
झणून अशी योजना केली कीं, त्या कंपनीचें जें एकंदर कर्ज होतें  
त्याच्या तीन वांटण्या केल्या. पैकीं एक भाग व्यांक आफ इंग्लंड  
या पेढीच्या मार्फी मारिला, दुसरा ईस्ट इंडिया कंपनीच्या मार्फी  
मारिला आणि तिसरा सौथ—सी—कंपनीच्या मार्फी मारिला. तो कंपनी-  
पासून वसूल करण्यासाठीं ज्या डिरेक्टरांनीं लुच्चेगिन्या केल्या होत्या,  
त्यांचीं इस्टेटें जप्त करून टाकिलीं. अशा रीतीनें कंपनीच्या भागी-  
दारांस शंभर पौंडांस सव्वातेतीस पौंड दिले. ह्या व्यवस्थेनेंहि  
पुष्कळांस समाधान वाटलें नाहीं. झणून त्यांनीं वालपोलची ही  
सूचना पास करूं नये झणून पार्लमेंतास पुष्कळ अर्ज केले. परंतु  
त्याचा कांहीं एक परिणाम न होतां ती कामन्स सभेंत पास झाली.  
नंतर ता. ७ आगस्ट रोजीं लार्डीकडे तें विळ गेलें व त्यानींहि तें  
जसेंच्या तसेंच पास केलें.

लार्ड संडर्लंड यास कॉमन्स सभेनें जरी दोषमुक्त ठरविला होता, तरी  
त्याची त्यासच लाज वाटून त्यानें आपल्या प्रधानकीचा राजीनामा दिला.  
त्याचा वालपोलच्या मदतीनें जरी बचाव झालेला होता तरी त्यानें वाल-  
पोलचें नुकसान करण्याची खटपट करण्यास कमी केलें नाहीं. तो  
जरी अधिकारावरून दूर झाला होता तरी राजाशीं त्याचें चांगलें वजन  
होतें. झणून त्यानें राजास असें सुचविलें कीं, वालपोलला त्याच्या काम-  
गिरीबद्दल कायम पोस्टमास्तर जनरल नेमावें. अर्थात् असें झालें झणजे  
त्याला प्रधानमंडळांत शिरण्याची आशा नको. राजानें त्यास असें

विचारिलें कीं, तूं ही सूचना वालपोल यास विचारून करीत आहेस कीं काय, व तसें असल्यास त्याची तशी इच्छा आहे काय? अर्थात् संडलॅंड यास दोन्ही प्रश्नांस नाहीं क्षणून उत्तर द्यावें लागलें; तेव्हां तें प्रकरण तेथेंच मिटलें. संडलॅंड नंतर लवकरच मरण पावला.

संडलॅंडपेक्षां फारच मोठा माणूस त्यानंतर लवकरच मरण पावला. त्याचें नांव मार्लबरो. त्याला आज बरेच दिवस पक्षघात झालेला होता. ता. २७ नवंबर १७२१ रोजीं लार्डीच्या सभेस तो शेवटचा गेलेला होता. त्याची घोड्यावर किंवा गाडींत बसून हवा खावयास जाण्याची संवय शेवटपर्यंत कायम होती. १७२२ च्या प्रारंभीं त्यास पुनः पक्षघाताचा झटका बसला व तोच शेवटचा ठरला. त्यामुळें तो ता. १६ जून रोजीं मरण पावला. त्यावेळीं त्याचें वय ७२ वर्षांचें होतें. त्यास पुत्रसंतान मुळींच नव्हतें क्षणून त्याची इष्टे व त्याच्या पदव्या त्याची वडील मुलगी कौंटेस आफ गोडाल्फिन हिच्या वंशाकडे गेल्या. मोठ्या मुत्सद्दी वापांना मोठे मुत्सद्दी पुत्र झालेले कधीं कधीं दृष्टीस पडतात. पण मोठ्या शिपाई वापांना मोठे शिपाई पुत्र झालेले दृष्टीस पडत नाहीत. आलेक्झांडर, हॉनिबाल, ज्युलियस सीझर, बारावा चार्लस, क्लाइव्ह, फ्रेडरिक, वेलिंग्टन, नेपोलियन, वारिंग्टन, शिवाजी, यांपैकीं कोणालाही त्याच्या योग्यतेचा पुत्र झाला नाही. डचूक आफ् मार्लबरोचा प्रेतविधि झाला तेव्हां उपाध्यायाचें काम करण्यास राचेस्टरचा बिशप व वेस्टमिन्स्टरचा डीन आटवरी हा होता. मार्लबरोप्रमाणें हाहि एका अर्थी मोठाच माणूस होता; आणि मार्लबरोच्या मागून लवकरच ह्याचीहि धर्माध्यक्षाची कारकीर्द शेवटास जाईल असें त्या वेळीं कोणास वाटलें नव्हतें. पण ता. २४ आगस्ट रोजीं, क्षणजे मार्लबरोच्या प्रेतविधीनंतर दोनच दिवसांनीं त्यास अंडर सेक्रेटरी आफ् स्टेट यानें कैद केलें; आणि त्याच्या घरीं सांपडले तेवढे कागदपत्र जप्त करून त्यांनिशीं त्यास प्रिव्हीकौन्सिलपुढें आणिलें. तेथें त्याचा जबाब घेतला, त्याजवरून राजास पदच्युत करून स्टुअर्ट घराण्यास गादी देण्याच्या कटांत सामील असल्याचा त्याजवर आरोप ठेवून त्यास टावरमध्ये पाठवून दिलें, तेथें तो बरेच दिवस कुंथत राहिल्यानंतर पुढें मग त्याच्या खटल्याची चौकशी झाली.



त्यास कैद केल्यानंतर मग नवें पार्लमेंट उघडतांना राजानें आपल्या भाषणांत असें बोलून दाखविलें कीं, स्टुअर्ट घराण्यास पुनः आणण्याकरितां व मला पदच्युत करण्याकरितां भयंकर गुप्त कट चाललेले आहेत. कटांत सामील असलेल्या लोकांपैकी काहींस पकडलेले आहेत व काहींना पकडावयाचें आहेत. राजाचें असें भाषण झाल्यावर आयर्लंडचा लार्ड लेफ्टेनंट आफ ग्राफ्टन यानें असें विल आणिलें कीं, हेविस कार्पेस आक्ट ह्या कायद्याची अम्मलबजावणी एक वर्ष तहकूब ठेवण्याची प्रधानांस परवानगी असावी. या विलाचा उद्देश पाहिजे त्यास संशयावरून चवकशी न करितां एक वर्षपर्यंत तुरुंगांत ठेवितां यावें हा होता. त्यावर लार्डांच्या सभेंत पुष्कळ भवति न भवति होऊन शेवटीं तें बहुमतानें पास झालें. लार्डींनीं त्याच्यावर मुख्य आक्षेप घेतला, तो हा कीं, आजपर्यंत असली परवानगी सहा महिन्यांवर कधीं मागितलेली नव्हती; आज एक वर्षाची परवानगी दिल्यास उद्यां दोन वर्षांची मागू लागतील.

तारीख १९ आक्टोबर १७२२ रोजीं हें विल वालपोलनें कामन्स सभेपुढें आणिलें. नवीन झालेल्या निवडणुकींत वालपोल याच्या पक्षास मोठें बहुमत मिळून तो अधिकारारूढ होऊन आला होता. क्षणून तेथें जरी विलास विरोध झाला, तरी तो लार्डांच्या सभेइतका निकराचा झाला नाहीं, व तें गोठ्या बहुमतानें पास झालें. नंतर १७ तारखेस असें जाहीर केलें कीं, राजद्रोहाच्या आरोपावर डाकर आटवरी, लार्ड नार्थ आणि अर्ल आफ आरनी यांस कैद केलें आहे. नंतर थोड्या दिवसांनीं ड्यूक आफ नार्फकलाही त्याच आरोपावर कैद केलें. नंतर चवकशी केली तींत आटवरी खेरीज सर्वांच्या विरुद्ध गुन्ह्याची शास्त्रीती होण्यासारखा पुरावा नसल्यामुळें त्यांस सोडून दिलें; आणि नंतर कटांत सामील असलेल्या काहीं सामान्य प्रतीच्या माणसांस कैद केलें. तेव्हां आटवरी आणि फ्रान्स व इटाली या देशांतील जेम्स स्टुअर्टचें अनुयायी यांच्यामध्ये झालेला क्षणून पत्रव्यवहार पकडण्यांत आला.

आटर्वरीच्या विरुद्ध कोर्टापुढें खटला चालविण्याच्या ऐवजीं पार्लमेंतापुढें त्यास शिक्षा करण्यासाठीं झणून एक विल आणिलें. कारण तो एकंदर कटांत सामील होता ही गोष्ट जरी निःसंशय होती, तरी ती कोर्टांत सिद्ध करितां येईल इतका पुरावा सरकारापाशीं नव्हता. हें विल दोन्ही सभांत पास होऊन आटर्वरीचे सर्व हुद्दे काढून घेतले आणि त्यास जन्मभर हद्दपार केलें. याच सुमारास वोलिंग्टोन् हा क्षमा मिळवून इंग्लंडास परत आला होता. त्याची वाटेंत गांठ पडली. त्यास अनुलक्षून आटर्वरीचा मित्र पोप कवि यानें असें ह्मटलें कीं, इंग्लंडास विलक्षण बुद्धीचे दोन माणूस एका कालीं सहन होत नाहींत; झणून ही अशी अदलावदल केली. पुढें आटर्वरी हद्दपार असतांच १७३१ त मेला, तेव्हां त्याचें प्रेत खासगी रीतीनें आणून वेस्टमिन्स्टर आवे या ठिकाणीं पुरिलें.

---

## प्रकरण पांचवें.

### बालपोलची कारकीर्द

( पहिल्या जाजीच्या मृत्यूपर्यंत ).

यावेळीं बालपोल हा मुख्य प्रधान झाला होता. त्यानें केलेली काम-गिरी ध्यानांत आणून राजा त्यास सरदार वनविषयाच्या विचारांत होता; पण बालपोल त्या गोष्टीस कबूल होईना. त्यास माहित होतें कीं, दिवसेंदिवस लार्डांच्या सभेचें महत्त्व कमी होऊन कामन्ससभेचें वजन राज्यकारभारांत वाढावयाचें आहे. तेव्हां आपला अधिकार कायम ठेवण्यास आपल्यास कामन्स सभेत राहणें जरूर आहे व फायद्याचेंही आहे, ह्मणून त्यानें आपल्या वडील मुलाला ब्येरन बालपोल ही पदवी देवविली व आपण मिस्तर बालपोलच राहिला. बालपोलइतकी पुष्कळ वर्षेपर्यंत मुख्य प्रधानकी दुसऱ्या कोणत्याही मुत्सद्यास भोगावयास सांपडली नाहीं. त्याच्या ह्या लांब कारकीर्दीत सांगण्यासारख्या मोठमोठ्या गोष्टी फारशा झाल्या नाहींत. तथापि या मुदतीत इंग्लंडची शांतपणानें फार भरभराट झाली. त्याच्या अंगीं स्वराष्ट्रीय नीतीप्रमाणेंच परराष्ट्रीय नीतीचेंही धोरण फार शहाणपणाचें होतें. त्याची मोठी महत्वाकांक्षा अशी होती कीं, इंग्लंडास होतां होईल तों परराष्ट्रांशीं लढाई करावयाचा प्रसंग येऊं द्यावयाचा नाहीं. ह्याकरितां त्यानें फ्रान्स व इतर राष्ट्रे यांशीं सख्य करण्याचा क्रम सुरू केला.

युट्रेक्टच्या तहानें इंग्लंडास जिब्राल्टरचा किल्ला व मिनोर्का बेट अशीं स्पेनकडून मिळालीं होती. त्याबद्दल स्पेन देशास वार्डंट वाटत होतें; व तीं परत मिळविण्याची संधि कधीं येईल ह्याची स्पॅनिश लोक वाट पहात होते. ह्यावेळीं आस्ट्रियाचा बादशहा सहाबा चार्लस ह्यास पुत्रसंतान नसल्यामुळे त्यानें असें ठरविलें होतें कीं, आपल्या मागे आपलें आस्ट्रिया, हंगारी व बोहिमिया येथील राज्य आपली मुलगी मराया थेरेसा हीस मिळावें. ह्या ठरावास युरोपांतील इतर राष्ट्रांनीं अद्यापि



आपली संमति किंवा आश्वासन दिलें नव्हतें. झणून स्पेननें आतां त्या वादशहाशीं असें बोलणें सुरू केलें कीं, तुम्ही जर आम्हांस आमचा गमावलेला मुलूख परत मिळाविण्याच्या कामीं मदत कराल, तर आम्हीही तुमची व्यवस्था अमलांत आणण्याबद्दल आश्वासन देऊं आणि तुम्हांस आमच्या देशाशीं व्यापार करण्याच्या कांहीं विशेष सवलतीही देऊं. ह्यावेळीं रशियांत पीटर धि ग्रेटची वायको क्यॅथराइन ही राज्य करीत होती. तीही स्पेन व आस्ट्रिया यांच्याशीं गुप्त तह करण्याच्या विचारांत होती. हें जाणून टौनशेंड व वालपोल ह्यांनीं फ्रान्स, हालंड व प्रशिया ह्यांच्याशीं एकमेकांच्या संरक्षणार्थ झणून सख्य केलें. पण प्रशिया त्या सख्यांतून लवकरच निघाला. त्यामुळें स्पेन देशास इतका जोर आला कीं, १७२७ सालीं तेथील राजा फिलिप यानें जिब्राल्टरला वेढा घालण्याची धिड्वाई केली. पण इंग्लंड, फ्रान्स व हालंड ह्यांनीं आपलें सख्य कायम राखिलें. इकडे रशियाची राणी क्यॅथराइन एकाएकीं निवर्तली, आणि चार्लस वादशाह स्पेनसाठीं आपलें फारसें नुकसान करून घेण्यास तयार नसल्यामुळें त्या देशास इंग्लंड व त्याचे दोस्त ह्यांच्याशीं त्यास तह करणें भाग पडलें.

अशा रीतीनें बाहेरची पीडा टाळल्यानंतर वालपोल देशाची अंतःस्थिति सुधारण्याच्या कामास लागला. राष्ट्राची स्थिति सुधारणें, कराच्या ओझ्याची वांटणी बरोबर व न्याय्य रीतीनें करणें आणि तें ओझे होईल तेवढें कमी करणें, हें खऱ्या मुत्सद्याचें अत्यंत महत्वाचें काम होय हें प्रथम त्याच्याच लक्षांत आलें झटलें तरी चालेल. ह्या त्याच्या धोरणामुळें लोकवस्ति वृद्धिंगत व्हावयास लागली. भरभराटीस येणाऱ्या कांहीं नवीन शहरांची त्याच्या कारकीर्दीत दुप्पट लोकसंख्या झाली. शेतीचीहि सुधारणा व्हावयास लागली आणि शेतावर खपणाऱ्या कुळंब्यास पोटभर खावयास मिळूं लागलें. ह्या सर्व गोष्टींना केवळ वालपोलचाच राज्यकारभार कारण होता असें आम्ही झणत नाहीं. पण त्यानें जी सर्वत्र शांतता व शांततेबद्दलची खात्री लोकांच्या मनांत उत्पन्न केली, त्यामुळें राष्ट्राची

भरभराट झाली ह्यांत विलकुल संशय नाही. त्याच्या जमाबंदीच्या पद्धती-मुळें कराचें ओझें हलकें झालें व तें सगळ्या वर्गावर योग्य रीतीनें वाटलें गेलें, आणि कर गोळा करण्याचें काम फाजील खर्चाशिवाय व श्रमाशिवाय व्हावयास लागलें.

१७२१च्या आक्टोबरच्या १९व्या तारखेस पार्लमेंत उघडतांना राजाचें जें भाषण झालें त्यामध्येच वालपोल काय कंगार ह्या गोष्टीचा उल्लेख केला होता. त्यास अनुलक्षून, इंग्लंडांत तयार होत असून बाहेर देशीं जाणाऱ्या शंभरांहून जास्त वस्तूंवरील निर्यात कर काढून टाकिले; आणि इंग्लंडांत बाहेरून येणाऱ्या सरासरी ४० कच्च्या जिनसांवरील आयात कर काढून टाकिले. कच्चे जिनस ह्मणजे ज्यांचे पुढें कारागिरीचे पदार्थ बनावयाचे ते; उदाहरणार्थ, कापूस, रेशीम इत्यादि. हे अप्रत्यक्ष कर अशा रीतीनें वसूल करण्याच्यासंबंधानें वालपोलचा असा चेत होता की, जकात दिल्याशिवाय चोरून माल देशांत आणल्यानें किंवा देशांतून बाहेर नेल्यानें जें नुकसान होतें तें होईल तितकें बंद करावें. त्याचें तत्त्व असें होतें की, कारागिरीचे कच्चे पदार्थ आणि खाण्यापिण्याचे बगैरे प्रत्येकाच्या जरूरीचे पदार्थ, यांजवर होतां होईल तों कर बसवूं नये. हेंच धोरण पुढें सर राबर्ट पील व ग्लॅडस्टन ह्यांनीं कायम ठेविलें होतें. अशा रीतीनें इंग्लंडांत अनिर्वध व्यापाराची पद्धत वालपोलनें सुरू केली.

आतां एका बाजूस पील व ग्लॅडस्टन व दुसऱ्या बाजूस वालपोल ह्यांचमध्ये फरक हा होता की, पहिले दोघे चांगली गोष्ट चांगल्या रीतीनें न साधल्यास वाईट रीतीनें करण्यास तयार नसत आणि वालपोल इष्ट कार्य करण्याकरितां पाहिजे त्या मार्गाचें अवलंबन करण्यासही मागे सरणारा नव्हता. त्याला स्वतः पैशाचा लोभ नव्हता; कारण त्याजपाशीं पुष्कळ पैसा होता. पण आपले इष्ट व योग्य हेतू सिद्धीस नेण्यासाठीं पार्लमेंताच्या सभासदांस लांच बगैरे देण्यास त्याची तयारी असे. त्याच्या कारकीर्दीत पार्लमेंताच्या सभासदांना लांच देण्याची जणूं काय एक प्रकारची शिस्तच ठरून गेली होती.

त्याच्या वेळीं कामन्स सभेचें महत्त्व फार वाढलें. त्यामुळें जो तो त्या सभेचा सभासद होण्याची खटपट करूं लागला. मग अर्थात् मतदारांस लांच देण्याचा प्रघात सुरू झाला; आणि लांच देऊन वनलेले सभासद लांच खाणें ह्मणजे केलेला खर्च भरून काढणें असेंच समजत असत. इकडे वालपोल यास कोणतीहि गोष्ट करावयाची ह्मणजे सभेच्या बहुमताशिवाय करतांच येत नसे. ह्मणून तो लांच देण्यास तयार असे. हा लांच अनेक स्वरूपांनीं दिल जात असे. कोणाला मोठ्या पगाराच्या जागा दे, कोणाला बिनकामाच्या जागा दे, कोणाला पेन्शन दे, तर कोणाला रोख पैसे दे, असा प्रकार चालत असे. कोणी सभासद स्वतः लांच घेण्यास कचूल नसला तर त्याच्या वायकोला लांच देण्याची वालपोलची तयारी असे. सारांश, कोणत्या ना कोणत्या तरी रीतीनें तो सभासदांस वश करून घेई. तो असें ह्मणे ह्मणून ह्मणतात कीं, प्रत्येक माणसाची ठरीव किंमत आहे. याचा अर्थ असा कीं, कोणी कमी लांच दिल्यानें वश होतो, तर कोणी जास्त मागतो; पण लांच घेणारच नहीं असा कोणी मनुष्य मिळणार नाही. आतां असें त्याचें मत असो वा नसो, प्रत्येकास आपल्या कक्षांत आणण्याची त्याची खटपट अगे यांत संशय नाही. आणि त्याचे हेतू जरी योग्य असत, तथापि ते साध्य करून घेण्याचा क्रम योग्य असे असें ह्मणतां येत नाही.

दुसरी एक गोष्ट अशी असे कीं, वालपोलच्या वेळीं सर्वत्र शांतता असल्यामुळें माणसांचीं मनें क्षुब्ध होतील असे प्रश्न त्यावेळीं फारसे निघत नसत. असे प्रश्न निघाले ह्मणजे बहुतेक माणसें आपापल्या समजाप्रमाणेंच मत देत असतात, लांच देईल त्यासच मत द्यावयाचें असें बहुधा करीत नाहीत; पण अशा प्रश्नांचा वालपोलच्या वेळीं उणेपणा असल्यामुळें त्यास मते विकत घ्यावयास सांपडत व विकत घ्यावीहि लागत. कारण त्याची प्रतिस्पर्धा करणारे दुसरे मुत्सद्दी यावेळीं होतेंच. नाही तर त्यांच्याकडे तीं मते जाग्याचा संभव असे. अशा प्रकारचा एक प्रतिस्पर्धी यावेळीं पुढें पुढें येत होता. त्याचें नांव लार्ड कार्टरेट, जो पुढें



अर्ल आफ ग्रॅनव्हिली या नांवानें प्रसिद्धीस आला. ह्याचें जन्म तारीख २२ एप्रिल १६२० रोजीं झालें असून तो पांच वर्षांचाच असतां त्याचा बाप वारला. तेव्हांपासूनच तो लार्डीच्या सभेचा सभासद झालेला होता. त्यानें ऑक्सफर्ड युनिव्हर्सिटींत मोठें नांव मिळविलें असून तो लहानपणापासूनच सार्वजनिक कामांत शिरलेला होता. त्यास जर्मन भाषा चांगली येत असल्यामुळें व अन्य गुणामुळें तो पहिल्यापासूनच पहिल्या जार्जाचा आवडता होता. स्टॅनहोपच्या वशिल्यानें त्यानें परराष्ट्रांशीं व्यवहार करणाऱ्या वकिलांच्या पुढ्यांत लहान मोठीं कामें केलीं होती. १७२१ त त्याला फ्रान्स देशांत इंग्लंडचा वकील नेमिलें होतें. पण इतक्यांत क्राम्स मरून सेक्रेटरी आफ् स्टेटची जागा रिकामी झाल्यावर त्याच्या अंगची हुषारी पाहून वालपोलनें ती जागा त्यास दिली. तो फार विद्वान् होता. त्यास जर्मन, फ्रेंच वगैरे पांच सहा परकी भाषा येत होत्या. त्याचें शास्त्रीय ज्ञानहि, त्या काळाकडे नजर देतां विलक्षण होतें. त्याला मार्गील आणि चालू स्थितीचा इतिहासही चांगला अवगत होता. त्यास राजकीय पद्धतीच्या इतिहासाचें तर वेडच होतें आणि त्यास धर्मसंस्थेचाहि इतिहास चांगलाच माहीत होता. तो मोठा पार्लमेंटरीय वायदूक होता. कोणी ह्मणतात वक्ताच होता. तो धीट व निश्चयी होता. त्याला कोणत्याही धोक्याच्या कामाची भीति वाटत नसे. काम फसलें तर तो लाजत नसे किंवा उदास होत नसे. तो दैवाचे प्रसाद घेण्यास व लत्ताप्रहारहि सोसण्यास तयार असे. डिझरायलीसाहेब ह्मणत कीं, सार्वजनिक कारकीर्दींत यश येण्यास बुद्धि मोठी पाहिजे व मनोविकार लहान पाहिजेत. कार्टरेटचें अगदीं तसें होतें. त्याचा कोणाशीं स्नेह नव्हता व कोणाशीं वैरही नव्हतें. त्याला पुस्तकें, मदिरा आणि मदिरानयना यांचा मोठा नाद असे. त्याकाळीं इंग्रज लोकांत दारू पिण्याचें मान हल्लीपेक्षां फारच मोठें असे; अशा काळांत-देखील तो मोठा दारूवाज ह्मणून समजला जात असे.

वालपोल व तत्कालीन इतर मुत्सद्दी यांच्यावर वरचढ करण्यास कार्टरेटच्या अंगीं दुसरा एक मोठा गुण होता, तो हा कीं, त्यास जर्मन

भाषा चांगली बोलतां येत असे. त्यामुळे सहजच राजाचें व त्याचें तासचें तास भाषण चाले. बालपोल यास आपले विचार व आपल्या मसलती हीं वाईटसाईट ल्याटिन भाषेंत व इतर प्रधानांस फ्रेंच भाषेच्या द्वारा राजास समजवाचीं लागत. त्यामुळे सहजच राजाची त्याजवर मर्जी असे. कार्टरेट हा सार्वजनिक कामाची शिस्त संडलँड व स्टॅनहोप ह्यांच्या हाताखाली शिकलेला होता. त्यामुळे बालपोल व टौनशेंड ह्यांचे व त्याचे या वावर्तीत एक विचार नसत. कार्टरेटचें मुख्य ह्मणणें असें होतें कीं, टोरी लोक आणि हायचर्चमेन ह्यांना सरकारी नोकरींतून वगळण्याचे दिवस आतां गेले. त्यांच्यामध्ये जरा सुधारणाभिमुख टोरी असतील त्यांसच कारभारांत घ्यावें. शिवाय त्याची अशी इच्छा होती कीं, बालपोलनें राज्यकारभारांत आपलें मत घ्यावें, आपणास केवळ कारकुनाप्रमाणें वागवूं नये. बालपोलला तर मनापासून असें वाटे कीं, इंग्लंडचा कारभार कोणत्या धोरणावर चालवावयाचा हें आपल्यालाच तेवढें समजतें. अशी स्थिति असल्यामुळे ह्या दोघांमध्ये एक प्रकारचा कलह नेहमीं चालत असे आणि ह्या कलहांत तेव्हांच्या पद्धतीस अनुसरून कांहीं क्षियांचेंहि अंग असे. राजाच्या एका प्रियपात्राचें बालपोलला मोठें पाठवळ असे व दुसरीचें कार्टरेटला असे. हॉनोवरसंबंधी जें राजाच्या मताचें धोरण तें कार्टरेटला संमत असे व त्यामुळे हॉनोवरसाठीं रशियाशीं भांडण्यास तो तयार होता. इकडे बालपोल आणि टौनशेंड हे हॉनोवरच्या फायद्यासाठीं इंग्लंड देशाची शांतता मोडण्यास तयार नव्हते. अशी स्थिति असतां कांहीं एका शुल्लक कारणावरून कार्टरेटची मसलत फसली व बालपोलची साधली. तिचा संबंध फ्रान्स देशांतील इंग्लिश वकीलाकडे होता. कार्टरेटच्या मध्यस्तीनें नेमिलेल्या वकीलाचें फ्रान्सच्या दरबाराशीं जमेना आणि बालपोलनें नेमिलेला जो त्याचा भाऊ होरेस बालपोल याचें जमलें. तेव्हां अर्थात् कार्टरेट राजाच्या मर्जीतून उतरला; परंतु त्याजवर मेहरबानी करून बालपोलनें त्यास आयर्लंडचा लॉर्ड लेफ्टेनंट नेमिलें.

लॉर्ड कार्टरेट जेव्हां आयर्लंडांत जाऊन पोहोंचला तेव्हां तेथें एक मोठें राजकीय वादळ उठलें होतें. सर्व आयर्लंडांत व विशेषतः डब्लिन

येथे मोठी चळवळ उडाली होती. तिचा नायक विफ्ट हा होता व तिचा विषय “ ड्रेपियरची पत्रे ” हा होता. ती कथा अशी:—आज पुष्कळ वर्षेपर्यंत आयर्लंड देशांत तांब्याचे नाणे कमी होतें. त्यामुळे व्यापाऱ्यांना व धंदेवाल्यांना आपल्या कामकऱ्यांस मजुरी देतांना मोठी पंचाईत पडे. याकरितां संडलँडच्या अमदानींत ह्या विषयाकडे सरकारचे लक्ष गेलें आणि त्यांनीं आयर्लँदास तांब्याचे नाणें पुरविण्याबद्दल टेंडरें मागविलीं. त्यांमध्ये विलियम बुड नांवाच्या एका तांब्याच्या व लोखंडाच्या खाणीच्या मालकाचे टेंडर पसंत केलें व त्यास एक लक्ष आठ हजार पौंड किमतीचीं अर्धी पेनी व फार्दिंग हीं नाणीं पाडण्याचा पेटंट दिला. हीं दोन नाणीं इंग्लंडांत चालणाऱ्या नाण्यांपेक्षां जरा कमी वजनाचीं असावीं असें ठरविलें होतें. असें करण्याचें कारण हुंडणावळीचें मान त्या देशांत जरा जास्त होतें हें होय. ही गोष्ट वालपोल व टौनशेंड ह्यांनीं न्यूटनसारख्या महागणित्याच्याच सल्ल्यानें केलेली होती. तेव्हां तींत प्रथमदर्शनीं तरी गैर असें कांहींच नव्हतें. तरी पण आयर्लंडांतील पार्लमेंत व प्रिव्हि कौन्सिल ह्यांस ही गोष्ट बिलकुल पसंत पडली नाहीं. त्यांनीं राजाकडे असा अर्ज पाठविला कीं, हीं बुडचीं नाणीं आयर्लंडांत सुरू केल्यास त्या देशाच्या व्यापारास मोठा धक्का बसणार आहे व तेथील उत्पन्न फार कमी होणार आहे. या अर्जास वालपोलच्या सल्ल्यानें राजानें त्यांचें मन शांत होईल असें सामोपचाराचें उत्तर पाठविलें व तेणेंकरून आयरिश पार्लमेंताची समजूत झाली असावी असाहि संभव दिसूं लागला. पण यासंबंधानें लवकरच अगदीं निराशा झाली.

सामान्य आयरिश लोकांना हें नवें नाणें नापसंत होण्यास दुसरे एक कारण असें झालें होतें कीं, हें कंत्राट आपणास मिळावें ह्मणून बुड यानें राज्याच्या एका प्रिय पात्रास, ह्मणजे डचेस आफ् केंडाल हीस, हें काम फत्ते झाल्यास मोठा लांच देण्याचें अभिवचन दिलें होतें. पण आयरिश पार्लमेंत व आयरिश अधिकारी ह्यांना तें नापसंत होण्यास मुख्य कारण असें झालें हातें कीं, हें कंत्राट देतांना इंग्लिश प्रधानांनीं



त्यांची संमति घेतली नव्हती. शिवाय वुड हा आयरिश लोकांमध्ये अगदीं अप्रिय झालेला होता. तो मयूर असून आयरिश लोकांस असें ह्मणे कीं, तुझी कांय समजतां ? वालोळ माझ्या मुठींत आहे ; माझीं नाणीं तुझीं मुकाऱ्यांनीं न घेतल्यास मी तीं तुमच्या घशांत कोबीन. हे सर्व आक्षेप कदाचित् दूर झाले असते ; पण इतक्यांत एक नवीच गोष्ट अकस्मात् घडून आली आणि तेणेंकरून सर्व विन-सलें. एके दिवशीं सकाळीं डब्लिनच्या व्यापाऱ्यांस, उद्योग्यांस, शेत-च्यांस व इतर धंद्याऱ्यांस उद्देशून ह्मणून लिहिलेलें एक पत्र प्रसिद्ध झालें. त्याच्या खालीं एम्. बी. ड्रेपियर अशी सही होती. त्या मध्ये हीं नवीं नाणीं इंग्लंडच्या नाण्यापेक्षां कमी किंमतीचीं असल्यामुळे आयरिश लोकांनीं तीं घेतल्यास त्यांचें कपें नुकसान होणार आहे हें तिखटमीठ लावून उत्तम रीतीनें वर्णिलें होतें. पुढें अशीं दुसरीहि अनेक पत्रें प्रसिद्ध झालीं व त्यांच्यायोगानें आयरिश लोकांमध्ये फारच मोठा गवगवा उडून गेला. हीं पत्रें स्विफ्ट याचीं होती.

लार्ड कार्टरेट आयर्लंडांत आला तेव्हां या चळवळीला अगदीं ऊत आलेला होता. त्यानें त्या पत्रांविरुद्ध जाहिरनामा काढिला व तीं लिहि-णारास जो धरून देईल त्याला तीनशें पौंडांचें इनाम देण्याचें प्रसिद्ध केलें. तीं छापणारास धरून एकदम कैद केलें ; पण तेथील ग्रॅडज्युरी नामक मोठ्या पंचसभेनें त्यास दोषमुक्त करून सोडून दिलें. लोकांनीं असा जाहिरनामा काढिला कीं, वुडचीं नाणीं जो आयर्लंडांत चालवूं पाहील त्यास गुन्हेगार समजलें जाईल. हें पाहून कार्टरेट शुद्धीवर आला व त्यानें प्रधानांस असें कळविलें कीं, वुडचीं नाणीं जुलमानें सुरू केल्यास आयर्लंडांत मोठा दंगा होणार आहे, ह्मणून तीं परत घ्यावीं. त्यावरून प्रधानांनीं वुडला दिलेला पेटंट परत घेतला आणि त्याचें नुक-सान भरून देण्याकरितां ह्मणून त्यास पेनशन दिलें. तें पाहून आय-रिश लोकांस मोठा आनंद झाला व ते स्विफ्टचे मोठे आभारी झाले.

आयर्लंडांतील ही चळवळ निवते न निवते तों स्काटलंडांत एक चळवळ उत्पन्न झाली. इंग्लंडांत माल्ट दारूवर कर असून स्काटलंडांत मुळीच नसे, ह्मणून पार्लमेंटानें असें सुचविलें कीं, तेथें त्या दारूच्या प्रत्येक पिपावर ६ पेन्सांचा कर बसवावा. वालपोल या सूचनेस अनुकूल नव्हता. शेवटीं त्यानें असें सुचविलें कीं, तो कर तीन पेन्सच घ्यावा. ह्यावेळीं लार्ड रॉक्सबर्ग हा स्काटलंडचा सेक्रेटरी आफ् स्टेट होता. तो कार्टरेटचा स्नेही असल्यामुळें त्यानें स्काटलंडांतील माल्टची दारू तयार करणारांस आंतून असें सुचविलें कीं, राजा ह्या करास प्रतिकूल आहे. करितां तुम्ही चळवळ केल्यास हा कर बसावयाचा नाही. वालपोल यास ती गोष्ट समजतांच त्यानें हॅनोवर येथें राजावरोवर टौनशेंड गेला होता त्यास ती कळविली व त्याच्या पाठीस लागून राजाकडून लार्ड रॉक्सबर्ग यास राजीनामा घावयास लाविलें; आणि अशा रीतीनें वालपोलवरचें एक विन्न टळलें.

एक प्रधान दुसऱ्या प्रधानाविरुद्ध अशा खटेपटी कशा करी ह्याचें हल्लींच्या लोकांस मोठें आश्चर्य वाटेल. पण त्यावेळीं अशी चाल असे कीं, राजा आपलें प्रधानमंडळ बनवितांना मुद्दामच निरनिराळ्या पक्षाचे मुत्सद्दी निवडी; अशासाठी कीं, अशा रीतीनें सर्व पक्षांनीं ऐकमत्यानें वागावें. त्याचा हा असा परिणाम होत असे. हल्लीं कामन्स सभेंत जो पक्ष प्रबल असेल त्याच्या अग्रणीस राजानें बोलावून मुख्य प्रधान नेमावयाचें व बाकीच्या नेमणुका करण्याचें काम त्याच्यावरच संपवावयाचें, ही जी हल्लींची पद्धति ती त्यावेळीं अमलांत आलेली नव्हती. त्यामुळें असें कधीं कधीं होत असे.

ह्या कराच्या कामीं वालपोल यास यश आलें पाहून राजा फार खुष झाला व त्यानें त्यास नाईट आफ् धि वाथ ही बहुमानाची पदवी १७२९ त दिली. तेव्हांपासून तो सर राबर्ट वालपोल या नांवानें प्रसिद्ध झाला.

पण एव्हांपासून त्याच्याविरुद्ध कामन्स सभेंत एक फार मोठा व जबरदस्त पक्ष उत्पन्न झाला. या पक्षानें त्यास नको नकोसें करून टाकिलें. या विरुद्ध पक्षाचा पुढारी पुल्टेनी हा होता. हा गृहस्थ एका वेळीं वालपोलचा अगदीं निःसीम भक्त व शिष्य होता. पण वालपोलच्या अंगीं असा एक दोष असे कीं, त्यास आपल्या कारभारांत आपल्या तोडीचे इतर लोक खपत नसत. त्यास असले ह्मणार लोक वागवूनच घेतां येत नसत. त्याला वाटे कीं, वाकींचे सगळे प्रधान केवळ कारकून असावे. आपण सांगूं तें त्यांनीं मुकाट्यानें ऐकवें. पुल्टेनीला त्यानें सुचविलें कीं, मी तुला पाहिजे तर सरदार बन-वितों. पुल्टेनीला माहीत होतें कीं, सरदारी पत्करावयाची ह्मणजे आपल्यास शून्य करून घ्यावयाचें, ह्मणून त्यानें ती पत्करिली नाहीं. तेव्हांपासून तो वालपोलचा द्वेष करूं लागला. पुल्टेनी हा मोठा षक्ता होता व त्याचें वक्तृत्व कामन्स सभेस फारच रुचेल असें होतें. त्याची भाषणपद्धति दिमाखाची, कापून काढणारी व झोंबणारी अशी होती. तो वेळेस पाहिजे त्या विषयावर बोलूं शके. तो कधीं पूर्वीं तयारी करून बोलत नसे. तो जन्मतःच पार्लमेंतीय वावडूक होता. त्यानें पुष्कळ विषयांवर पुष्कळ वाचलेलें होतें व तें मनःपूर्वक वाचलेलें होतें. तो विनोदी आणि चतुरस्र बोलणारा होता. तो लिहिणाराहि तसाच होता. अँनराणीच्या वेळीं जेव्हां वालपोल यास टावरमध्ये पाठविलें होतें, तेव्हां पुल्टेनीनें त्याच्या वतीनें जोराचें भाषण केलेलें होतें. १७१७ त टौनशंड व वालपोल यांनीं जेव्हां राजानामा दिला, तेव्हां त्यानेंही दिला होता. आतां वालपोल जेव्हां पुनः अधिकारारूढ झाला तेव्हां अर्थात् तो आपणास कांहीं मोठें काम सांगेल अशी पुल्टेनी यास सहजच आशा होती. पण ती आशा तृप्त झाली नाहीं व तो वालपोलचा द्वेष करूं लागला. यानंतर त्यानें वालपोलचा सारखा विरोध करण्यास सुरवात केली आणि कामन्स सभेंत वालपोलच्या विरुद्ध पक्ष बनवून त्याचा तो पुढारी झाला. तेव्हांपासून पार्लमेंतांत अधिकारारूढ पक्ष व अधिकारभ्रष्ट पक्ष किंवा विरुद्ध पक्ष, असे दोन पक्ष व त्यांचे दोन ठरीव अग्रणी ही शिस्त मुरू झाली. ती



अद्यापहि कायम आहे. या कामीं पुल्टेनीला कांहीं बड्या घेंडांची मदत होती. राजा आणि प्रिन्स आफ् वेल्स एकमेकांचा द्वेष करित असत, हें मागें आह्मीं सांगितलेंच आहे. तेव्हां प्रिन्स आफ् वेल्सचें पुल्टेनीला साहाय्य होतें. कामन्स सभेंत जणू काय दोन पक्षच बनले होते. एक राजाचा पक्ष आणि एक राजपुत्राचा पक्ष. पैकीं राजाच्या पक्षास अर्थात् प्रधान व त्यांचे अनुयायी असून राजपुत्रपक्षास जाकोबाइट नव्हत असे सर्व टोरी आणि वालपोलची नीति पसंत नसलेले किंवा वालपोलवर रुसलेले पुल्टेनीसारखे विद्वांसपक्षीय लोक, हे असत.

वालपोल यास यावेळीं पुल्टेनीपेक्षाहि जास्त भयंकर असा प्रतिस्पर्धी उत्पन्न झाला होता. त्याचें नांव बोलिंग्ब्रोक. त्यास वालपोलच्याच मध्यस्थीनें माफी मिळालेली होती हें आह्मीं मागें सांगितलेंच आहे. त्यानें परत आल्यानंतर आपली पदवी व इस्टेट हीं परत मिळावीं झणून खटपट चालविली होती. त्या कामींहि वालपोलनेंच त्याच्या वतीनें पार्लमेंतांत भांडून त्या अर्थाचें लार्ड फिच यानें आणिलेलें विल पास करून घेतलें. तरी तेवढ्यानें बोलिंग्ब्रोकची तृप्ति होईना. त्याला आतां अशी हांव सुटली कीं, आपणास पुनः लार्डीच्या सभेंत पूर्ववत् बसूं द्यावें व तेथें आपल्यास आपलें वक्तृत्व फिरून गाजवितां यावें. या गोष्टीस वालपोल कबूल होईना; पण यांत त्याची चूक होती. कारण असल्या उलाढाली माणसांस तोंडाची वाफ दवडण्याची सवड दिल्यास तीं कमी भयंकर होतात. पण हें वालपोलच्या लक्षांत आलें नाहीं. या बाबतींत तो त्यास अनुकूल होईना झणून बोलिंग्ब्रोक पुल्टेनीच्या पक्षास जाऊन मिळाला. दोघे हुपार लेखक होते. झणून त्यांनीं कॅफ्टस्मन नांवाचें एक नवें वर्तमानपत्र १७२६ सालीं सुरू केलें, व त्यामध्ये वालपोलवर सणसणीत हल्ले सुरू केले. वालपोल हा देशाचा विघातक आहे, तो सार्वजनिक पैशाची लूट करित असतो, त्याच्या अंगीं प्रामाणिकपणा मुळींच नाहीं व तो पार्लमेंतास लाज आणणारा आहे, अशा प्रकारचीं शेलकीं विशेषणें त्यास या पत्रांत मिळूं लागलीं. हें पत्र त्यावेळीं फार लोकप्रिय झालें.

व एका वेळीं त्याचे वर्गणाद्वार अडिसनच्या स्पेक्टेटर पत्रापेक्षांहि जास्त झाले होते.

याच सुमारास लार्ड मॅक्लीसफील्ड याच्यावर कामन्स सभेने लार्डीच्या सभेपुढे खटला केला. हा मोठा नामांकित न्यायाधीश होना. तो अगदी लहान दर्जापासून क्रमाक्रमाने चीफ जस्टिस ह्या पदवीस चढलेला होता, आणि यावेळीं तर तो लार्ड चॅन्सलरच्या जाग्यावर होता. आजपर्यंत त्याची प्रामाणिकपणाबद्दल व औदार्याबद्दल मोठी ख्याति होती. त्याच्या घर आतां असा आरोप आणिला की, ह्याने मास्टर्स इन चॅन्सरी ह्या जबाबदारीच्या जागा अडाणी व भिकारी अशा लोकांस पैसे घेऊन दिल्या आहेत. ह्या कामदारांकडे कोर्टांत फिर्याद करणारांच्या आणि विधवांच्या व अज्ञानांच्या मोठमोठ्या रकमा रहात असल्यामुळे ते श्रीमान् व ऐपतवाले असावे लागतात. हा खटला ता. ६ मे १७२५ रोजी सुरू झाला व ता. २९ मे पर्यंत चालला. लार्ड मॅक्लीसफील्ड याला कांहीं आरोपांवर जबाबच देतां येईना व इतर आरोपांच्यासंबंधाने त्याने एवढाच जबाब दिला की, मी केलें तें पूर्वापार बहिवादीस अनुसरून केलें. लार्डीच्या सभेने त्यास ऐकमत्याने दोषी ठरविलें व त्यास तीस हजार पौंड दंड केला, व तो भरीतोंपर्यंत त्यानें टावरमध्ये रहावे असा ठराव केला. त्याच्या विरुद्ध दुसरीहि अशी एक सूचना लार्डीच्या सभेपुढे आणिली होती की, यास पुनः कोणतीहि जागा मिळू नये किंवा यास पुनः पार्लमेंतांत बसू देऊं नये. पण ही सूचना पसार झाली नाहीं. यास कारण त्यास राजाश्रय होता हें होय. राजास असा संशय आला की, हें सर्व काहूर प्रिन्स आफ् वेल्स यानें उठविलेलें आहे. ह्मणून मॅक्लीसफील्डनें जेव्हां आपली इस्टेट गहाण ठेवून दंडाची भरपाई केली तेव्हां त्यास ते पैसे परत देण्याचें राजानें आपल्या शिरावर घेतलें व त्याप्रमाणें त्यानें हजार पौंडांचा एक हप्ता दिला असें देखील ह्मणतात. पण इतक्यांत मॅक्लीसफील्डनें संसारत्याग करून एकांतवास पत्करिला, आणि आपलें बाकीचें आयुष्य शास्त्रीय विषयांचें अध्ययन आणि धार्मिक विषयांचें मनन करण्यांत घालविलें, तो १७३२ सालीं मरण पावला.



जार्ज राजाचा अंत आतां जवळ आला होता. त्यास हल्लीं ६८वें वर्ष होतें; आणि ह्यापेक्षांही जास्त वर्षे जगावें असा त्याचा आयुष्यक्रम नव्हता. खाण्यापिण्याचा अतिरेक आणि पुष्कळ प्रियपात्रें. यांनीं त्याची मूळची मजबूत प्रकृति ढांसळून गेली होती. अलीकडे त्याची प्रकृति अगदीं विघडलेली होती. पण पुनः एकदां हॉनोवरचें दर्शन घ्यावें असें त्याच्या मनांत आलें. त्याप्रमाणें तो ता. ३ जून १७२७ रोजीं निघाला आणि हॉलंडपर्यंत सुखरूप गेला. नंतर त्यास एकाएकीं एक प्रकारच्या पक्षघाताचा झटका बसला आणि आपल्या भावाकडे जाऊन पोहोंचण्याच्या पूर्वीच तो त्यांत मरण पावला, त्यावेळीं डचेस आफ् केंडार हिला फार दुःख झालें, अगर तिनें फार दुःख झाल्याचें दाखविलें झणून झणतात. तिनें आपले केंस तोडिले, निदान बळकट धरून ओढिले, आपली रुंद छाती बडवून घेतली, आणि आतां एकटें कसें रहावें झणून झणूं लागली असें झणतात. तरी पण ती दुःखानें कांहीं मेली नाहीं. पुढें सोळा वर्षे ती जगली.

यापूर्वीं सात महिने, झणजे ता. १३ नवंबर १७२६ रोजीं जार्जची दुर्दैवी बायको प्रिन्सेस सोफाया जर्मनींत मरण पावली होती. ती आज बत्तीस वर्षे तिकडे कैदेत होती; आणि हा इकडे पैसे गोळा करीत होता, दारू पीत होता आणि कुरूप बायकांच्या झनानखान्यांत लोळत होता. मी निरपराधी आहे असें शेटपयंत ती याच्या कानीकपाळीं ओरडतच होती; पण यास तिची कधीं दया आली नाहीं.

पहिल्या जार्जचे अंगीं झणण्यासारखे चांगले गुण फारसे नव्हते. त्याच्या अंगीं एक प्रकारचा प्रामाणिकपणा होता आणि तो मितव्ययी होता. कधी कधीं तो एखादी औदार्याची गोष्ट करीत असे. युनिव्हर्सिटीची सुधारणा करावी असेंहि त्याच्या मनांत कधीं कधीं येत असे. तरी पण त्याला शास्त्र, कला किंवा वाङ्मय ह्यांची बिलकुल पर्वा नसे. त्याचा खरा स्नेह कोणाशीं होता असें दिसत नाहीं. तो आपल्या मुलाचा द्वेष करीत असे आणि आपल्या मुनेला शिव्या देत असे.



तरी पण प्रसंगी त्याचे गुण दृष्टीस पडत. त्याला जरी दूरदृष्टि नव्हती, तरी स्वच्छदृष्टि होती यांत संशय नाही. वालपोलची किंमत ओळखून त्याने त्यास अधिकार दिला ही लहानसहान गोष्ट नव्हे. त्याच्या कारकीर्दीत इंग्लंडची एकंदरीत भरभराटच झाली. त्याची इंग्लंडवर विशेषशी भक्ति नसून हॉनोवरवर होती हें मागे आम्ही सांगितलेंच आहे. तरी आपल्या लष्त्राच्या राणीपेक्षां आपल्या राजकीय राणीशीं क्षणजे आंग्लभूमीशीं, त्याचें वर्तन पुष्कळ चांगलें होतें ह्यांत विळकुल संशय नाही. राज्यकारभाराचें काम आपण स्वतः केव्हां करावें आणि दुसऱ्यांवर केव्हां सोपवावें हें त्याला चांगलें समजत असे; क्षणूनच त्याचें घराणें इंग्लंडांत कायम झालें. पुढें आपल्या असें नजरेस येणार आहे कीं, ह्या जार्जइतके वाईट नव्हत अशा राजांनीं इंग्लंडचा राज्यकारभार ह्याच्यापेक्षां फारच वाईट रीतीनें चालविला आहे. तेव्हां त्या मानानें पाहतां हा बरा होता असें क्षणण्यास हरकत नाही.

---

## प्रकरण सहावें.

दुसऱ्या जार्जाच्या कारकीर्दीची पहिली वर्ष.

पहिला जार्ज ज्या वर्षी मेला तें वर्ष त्याच्यापेक्षां फारच मोठ्या अशा एका माणसाच्या मृत्यूनें संस्मरणीय झालें आहे. वुडचे नाणें जेव्हां आयर्लंडांत सुरू करावयाचें होतें तेव्हां सर ऐझाक न्यूटन ह्याचें मत घेतलें होतें असें मागें आहीं सांगितलेंच आहे. महत्वाच्या सार्वजनिक कामाच्यासंबंधानें तेंच त्याचें शेवटचें घेतलेलें मत होय. तारीख २० मार्च १७२७ रोजीं हा महातत्त्ववेत्ता मरण पावला. त्यानें गुरुत्वाकर्षण-तत्त्व शोधून काढिल्यामुळे त्याचें नांव अजरामर झालें आहे.

दुसऱ्या जार्जाचा जन्म तारीख ३० आक्टोबर १६८३ रोजीं झालेला असल्यामुळे त्यास हल्लीं ४४ वें वर्ष लागलेलें होतें. त्याचें बुद्धिसामर्थ्य त्याच्या बापापेक्षांही कमी होतें. तो कवडीचुंवक व लोभी असून त्याला क्षुल्लक कारणावरून राग येई. त्याचा द्वेष गरम असे. त्याचा स्नेह थंड असे. तो अत्यंत आपलपोठ्या होता. राजास शोभणारा असा एकच गुण त्याच्या अंगी होता तो धैर्य हा होय. त्यानें १७०८ सालीं मार्लबरोच्या हाताखालीं शिपाइगिरीचें काम केलें होतें. शिवाय औडिनार्डच्या लढाईत त्यानें आपल्या अंगचें शौर्य दाखविलें होतें. यानंतर तो डेंटिजेन येथें लढणार होता. यानंतर इंग्लंडच्या राजपैकी जातीनें कोणताही राजा स्वतः लढाईस अद्यापि गेलेला नाहीं. त्याला त्याच्या बापाच्या इतकेंदेखील शिक्षण मिळालेलें नव्हतें. त्याला पुस्तकांचा अगदीं तिटकारा असे. त्याच्या अंगीं धर्मश्रद्धाही वेताचीच होती. त्याला लष्करी कामाची मात्र मोठी आवड असे. त्याच्या बापा-प्रमाणेंच त्याला सुरूष किंवा कुरूष प्रियपात्रें गोळा करून त्यांच्या अंगावर लोळत राहण्यांत मोठें सुख वाटे. तो आपल्या बापाचा नेहमीं द्वेष करीत असे. वालपोलच्या मध्यस्थीनें बापलेकांत समेट

झाला झणून मागे सांगितलें आहे, तो अगदीं वरवर होता. वालपोल आज कितीक वर्षे पहिल्या जार्जाच्या अगदीं विश्वासांतला होता. झणून दुसरा जार्ज आठ्यावरोवर त्याचें प्रस्थ अगदीं मोडेल असें सर्वीस वाटत होतें, त्याप्रमाणें प्रथम कांहीं दिवस झालेही.

पहिला जार्ज मेल्याची वार्ता जेव्हां वालपोल यास कळली, तेव्हां तो ती घेऊन दुसऱ्या जार्जाकडे गेला. त्यावेळीं त्यास गाढ झोंप लागलेली होती व त्यास उठवावयास मोठे प्रयास पडले. त्यास जागे केलें तेव्हां तो रागावला व झणूं लागला कीं, मला मुद्दाम कशास उठवितां? वालपोलनें जेव्हां त्यास त्याचा बाप मेल्याचें कळविलें तेव्हां त्यास तें खरेंच वाटेना व तो पुनः कुशीस वळला. पण वालपोलनें तें कांहीं ऐकिलें नाहीं. आपण आतां इंग्लंडचे दुसरे जार्ज राजे झाला असा तो एकसारखा त्याच्या कानांत ओरडूं लागला. त्याची खात्री व्हावी झणून जर्मनीतून टौनशेंडनें पाठविलेलें पत्र जेव्हां त्याला त्यानें दाखविलें, तेव्हां त्याची खात्री झाली. नंतर प्रिव्हिकौन्सिलपुढें नव्या राजास जी शपथ घ्यावी लागते त्याचा मसुदा कोणास तयार करावयास सांगावयाचा झणून वालपोलनें त्यास विचारिलें. तें काम जार्ज आपणांस सांगेल अशी वालपोल यास आशा होती; पण त्याची निराशा झाली. राजानें “काण्टनला” झणून हटलें आणि त्यास जा झणून सांगितलें. वालपोलला अर्थात् वाटलें कीं, आपलें वैभव संपलें.

हा काण्टन सर हेनरी काण्टन असून १७१९ त तो कामन्स सभेचा स्पीकर निवडला गेला होता. तो पूर्वीपासूनच जार्जाच्या मर्जीतला होता. तो आपला साधारण माणूस होता, आणि त्याच्या अंगीं मुत्सद्याचें सामर्थ्य मुळींच नव्हतें. झणून वालपोल जेव्हां राजाचा निरोप घेऊन त्याच्याकडे आला, तेव्हां तो असें झणाला झणतात कीं, हा मसुदा कसा तयार करावयाचा हें आपल्यास विलकुल माहित नाहीं, तुझीच तो मला तयार करून द्या झणजे मी राजाकडे नेऊन देतों. तेव्हां वालपोलनें तो त्यास करून दिला.



वालपोलला राज्यकारभारांत न घेण्याचा जार्जानें आग्रह कायम ठेविला असता तर त्याच्या कारकीर्दीचा इतिहास निराळ्याच रीतीनें लिहावा लागला असता. राजा इतर देशांच्या भानगडीत सांपडला असता आणि कदाचित् कर्जबाजारी होऊन बसला असता. त्याची बायको जी कॅरोलाईन जिला तो ती आपल्या अगदीं हुकुमांत आहे झणून समजे, पण जिनें त्याला आपला खरोखर बंदा गुलाम करून ठेविलें होतें, तिच्या शहाणपणामुळें हें विघ्न टळलें. ही कॅरोलाईन राणी मोठी विलक्षण स्त्री होती. ती तरुणपणीं सुंदर दिसे व हल्लींही तिचा चेहरा मोहक होता. ती चांगली शिकलेली होती. ती नेहमीं लिहित वाचीत असे. तिला पुस्तकें, कला, राजकारण आणि तात्त्विक विचार ह्यांचा नाद असे. पण तिच्या सर्व गुणांमध्ये तिला व देशाला अत्यंत महत्वाचा गुण तिच्यांत हा होता कीं, तिला आपल्या नवऱ्यास आपल्या कक्षांत ठेवण्याचें सामर्थ्य होतें. ती त्याच्या मर्जीप्रमाणें वागून व त्याच्या अगदीं हुकुमांत राहिल्यासारखें करून खरोखर त्याला आपल्या हुकुमांत ठेवीत असे. तिच्या खटपटीनें वालपोल अधिकारावर कायम राहिला किंवा पुनः अधिकारारूढ झाला असें झटलें तरी चालेल. राजा लोभी आहे हें तिला माहीत होतें झणून तिनें त्याच्या मनांत असें भरवून दिलें कीं, तूं वालपोलला कायम ठेवशील तर तो तुला पार्लमेंताकडून चांगले पैसे देववील; तितके कांष्टन देणार नाही. तें राजास रुचलें आणि कांष्टनचा लवकरच अस्त होऊन वालपोलचा पुनः उदय झाला.

पहिला जार्ज मेल्यावर तारीख १९ जून रोजीं पार्लमेंत भरलें; पण ती बैठक नांवाचीच होती झणून ती लागलीच बरखास्त होऊन पार्लमेंत पुनः २७ तारखेला भरलें. तेव्हांचा कायदा असा असे कीं, एखादा राजा मेला झणजे त्यानें भरलेलें पार्लमेंत त्याच्या मरणानंतर सहा महिन्यांच्या आंत बरखास्त करावें. नंतर रीतीप्रमाणें राजाचें भाषण झालें. राजास इंग्रजी येत होतें, झणून तें भाषण त्यानें स्वतःच वाचिलें. बाप मेल्याबद्दल मला जितकें दुःख झालें आहे, तितकें तुझालाहि झालें

असेलच असें तो ह्मणाला, आणि तें निःसंशय खरें होतें. कारण दोघांसहि सारखेंच ह्मणजे बहुतेकांशीं शून्य दुःख झालेचें होतें. ह्या भाषणानंतर रीतीप्रमाणें पार्लमेंतानें राजास मानपत्र दिलें. नंतर राजास खाजगी खर्चाकरितां वर्षाची नेमणूक किती करून द्यावयाची याजवर बराच वादविवाद होऊन ती आठ लाख तीस हजार पौंड, ह्मणजे पहिल्या जार्जपेक्षां एक लाख तीस हजार पौंड जास्त असावी, असें ठरलें. या प्रसंगीं शिपेन नांवाच्या एका प्रामाणिक व धीट टोरीनै ही रकम वाढविण्याचें कांहीं कारण नाहीं असें जोरांनै प्रतिपादन केलें; पण त्याचा कांहीं उपयोग झाला नाहीं. पुढें ७ आगष्ट रोजीं हें पार्लमेंत बरखास्त होऊन नव्या निवडणुकी झाल्या.

नवें पार्लमेंत २३ जानेवारी १७२८ रोजीं भरलें. त्यांत वालपोलच्या प्रक्षाला पूर्वीपेक्षांही जास्त सभासद निवडून आले. कांण्टन यास सरदार बनविलें असल्यामुळें नवा स्पीकर निवडण्याची अवश्यकता उत्पन्न झाली. तदनुसार आर्थर ऑन्सलो या सभासदाची त्या हुद्यावर निवड झाली. ऑन्सलो हा १६९१ त जन्मला असून १७१९ पामून तो पार्लमेंताचा सभासद होता. नंतर जुलईत त्यास प्रिव्हि कौन्सिलचा सभासद केलें. ह्याच्या अंगीं स्पीकरास लागणारे गुण उत्तम आहेत असें मागून नजरेस आलें, व त्यामुळें स्पीकर ऑन्सलो या नांवानेंच तो प्रसिद्ध झाला. तो फारच निःपक्षपाती व निस्पृह होता.

पुल्टेनी आणि बोलिंगब्रोक ह्यांनीं ऐकमत्य करून वालपोलला विरोध करण्याचा क्रम आरंभिला. त्यांनीं कॅफ्टस्मन् नांवाचें पत्र काढिलें हें आह्मीं मार्गे सांगितलेंच आहे. ह्या दोघांशिवाय शिपेन व सर विलियम विंडहॅम हे आणखी त्यास विरोधी होते. पुल्टेनी हा वालपोलवर रुसलेल्या व्हिग लोकांचा अग्रणी होता आणि शिपेन हा जाकोबाइट लोकांचा पुढारी होता. इतर टोरी लोक विंडहॅमच्या धोरणानें चालत असत. पुल्टेनी व त्याचे व्हिग अनुयायी यांनीं “घिपेट्रियट्स” किंवा देशाभिमानी, अशी संज्ञा घेतलेली होती. या देशाभिमानी ह्मणविणाऱ्या टोळींत



पुष्कळ मंडळी तरुण असल्यामुळे वालपोल त्यांस “ धि बॉइज ” किंवा पोरे ह्मणून ह्मणत असे. १७२९ साली प्रधानमंडळावर हल्ला करण्यास पुल्टेनी यास चांगली संधि सांपडली. ता० ७ फेब्रुवारी रोजी प्रधानांनीं अशी सूचना पार्लमेंतापुढे आणिली कीं, हेसियन नामक १२,००० जर्मन सैन्य राजानें आपल्या पदरी ठेविलें आहे त्याच्या खर्चासाठीं दोन लाख पन्नास हजार पौंडांची मंजुरी मिळावी. पुल्टेनीनें रागानें प्रधानांस असें विचारिलें कीं, तुम्ही जे हें परराष्ट्रीय सैन्य नोकरीस ठेविलें आहे ते काय ह्मणून ? इंग्लिश लोकांचें धैर्य आजच गळलें कीं काय, कीं ते फौजेत राहत नाहींत ? तो ह्मणाला हे लोक इंग्लंडसाठीं ठेविलेले नाहींत, तर हॉनोवरसाठीं आहेत; आणि असें जर आहे तर इंग्लंडनें त्यांचा खर्च काय ह्मणून द्यावा ? ह्या त्याच्या बोलण्यास विंडहॅमनें दुजोरा दिला. तेव्हां वालपोल यास उत्तर देण्यास उठणें भाग पडलें. त्याच्या आषणाचा मुख्य आशय असा होता कीं, हेसियन लोकांचें मोठें सैन्य ठेविल्यामुळे आपल्यास युद्ध टाळण्याचें सामर्थ्य आलें आहे. तो ह्मणाला आस्ट्रियाचा बादशाह स्पेनच्या मदतीनें लढाईची तयारी करीत होता, तो हें मोठें सैन्य पाहूनच तहास कबूल झाला, एरवीं झाला नसता; इ० इ०. तेव्हां त्याची बाजू सांवरली आणि वरील सूचना मोठ्या बहुमतानें पसार झाली. विरुद्ध पक्षाचें सांत्वन करण्यासाठीं प्रधानांनीं एवढीच प्रतिसूचना कबूल केली कीं, या परकी फौजेनें कपडे वापरावयाचे ते इंग्लंडचे वापरावे, आपल्या देशचे वापरूं नयेत.

या सालीं पुष्कळ इंग्रज व्यापाऱ्यांचे स्पॅनिश लोकांविरुद्ध पार्लमेंताकडे अर्ज येऊं लागले. त्यांचा मुख्य मुद्दा असा होता कीं, आझी अमेरिकेंतील आपल्या वसाहतीशीं व्यापार करीत असतां स्पॅनिश लोक आपल्यास हरकत आणितात व तेणेंकरून आपलें नुकसान होतें, ह्मणून सरकारनें याचा बंदोबस्त करावा. दक्षिण व उत्तर अमेरिका ह्यांचे दरम्यान युक्टेनच्या द्वीपकल्पानजीक क्यॉपीची नांवाच्या उपसागरांत लागवुड नांवाचें लांकूड तोडण्यासाठीं इंग्लिशानीं लहान लहान



वसाहती केल्या होत्या. हा व्यापार बंद करण्याचा आपल्यास हक्क आहे असे स्पॅनिश लोक क्षणत होते. त्यावरून इंग्लंड व स्पेन ह्यांचा तंटो होतो कीं काय अशी शंका उत्पन्न झाली.

पण हीच वेळ पुल्टेनी व त्याचे अनुयायी ह्यांनीं वालपोलला त्रास देण्यासाठीं साधून घेतली. वरील अर्जाच्यासंबंधानें लार्डांच्या समेत वाद चालला असतां असें दिसून आलें कीं, पहिल्या जार्जानें स्पेनच्या राजास असें लिहिलें होतें कीं, जिब्राल्टरचा किल्ला परत मिळावा अशी जी आपली इच्छा आहे, तीस मी अनुलूल आहे व पार्लमेंताच्या संमतीनें मी त्या प्रश्नाचा लवकरच निकाल करून घेईन. हें ऐकून इंग्लिश लोकांस मोठा राग आला आणि पेट्रियट लोक प्रधानांस असा दोष देऊं लागले कीं, तुम्ही गतराजास असें लिहिण्याविषयी सल्ला कसा दिला? नंतर मग दोन्ही सभांत यासंबंधानें पुष्कळ जोराचा वाद-विवाद होऊन शेवटीं दोघांनीं मिळून राजास मानपत्ताच्या रूपानें असा अर्ज केला कीं, स्पेनचा राजा जिब्राल्टर व मिनोर्का यांसंबंधानें आपलें मागणें अगदीं टाकून देईल अशी खटपट आपण करावी. त्याप्रमाणें ता. २९ मार्च १७२९ रोजीं राजानें तसें करितों क्षणून आश्वासन दिलें तेव्हां तें प्रकरण तितक्यापुरतें मिटलें. प्रधानांनीं स्पेनशीं सेव्हिली येथें इ. स. १७२९मध्ये नवीन तह केला, त्यांत फ्रान्सदेशासही गोांविलें होतें. त्या तहानें अमेरिकेसंबंधी इंग्लंड व स्पेन यांचे तंटे तितक्यापुरतें मिटले. स्पेननें जिब्राल्टरसंबंधानें आपलें मागणें, अपत्यक्षरीत्या तरी, मागें घेतलें. या एकंदर ओरडींत वालपोलला त्रास देण्यापलीकडे विशेषसा अर्थ नव्हता. जिब्राल्टर व मिनोर्का बेट हीं १७०४च्या सुमारास इंग्लंडनें घेतलीं. पैकीं पहिलें परत देण्याविषयीं आज बरेच दिवस विचार चाललेला होता. खुद्द पेट्रियट लोकांपैकींदेखील कांहीं वालपोलच्या विरुद्ध होण्यापूर्वी या गोष्टीस बहुशः अनुकूल होते. मिनोर्का बेट पुढें एमिनेन्सच्या तहानें १८०२ सालीं स्पेनदेशास परत दिलेंच. तेव्हां या ओरडींत काय राहिलें? वालपोलला त्रास घाबयाचा इतकेंच.

आजपर्यंत वालपोलच्या नांवाबरोबर टौनशेंडच्या नांवाचा उल्लेख आलाच आहे. हा लार्ड असून राज्यकारभारांत आजपर्यंत त्याचें नांवाचें तरी महत्त्व जास्त होतें. पण आतां वालपोलचें प्रस्थ फार माजत चाललें. क्यॅरोलाईन राणी त्यासच जास्त महत्त्व देऊं लागली; अर्थात् राजाही त्यासच महत्त्व देऊं लागला. हें टौनशेंड यास खपेना. तेव्हां या मेव्हण्यामेव्हण्यामध्ये विनसत चाललें आणि अखेरीस एकदां उघड तंटा झाला. नंतर लार्ड टौनशेंडनें राजीनामा दिला व लार्ड हॅरिंग्टन याची सेक्रेटरी आफ् स्टेट याचे जागीं नेमणूक केली. तेव्हांपासून वालपोलला प्रधानमंडळांत कोणीच प्रतिस्पर्धी राहिला नाही.

१७३१ सालीं इंग्लंडच्या न्यायखात्यांत एक महत्त्वाचा फेरफार घडून आला. आजपर्यंत कोर्टांतून फिर्यादी वगैरे सर्व काम ल्याटिन भाषेच्या द्वारा केलें जात असे. तें आतां इंग्लिश भाषेच्या द्वारानें करावें असें ठरलें. ह्यास पुष्कळ लोकांनीं प्रथम जबर विरोध केला. त्यांचें मुख्य ह्मणणें असें होतें कीं, असें केल्यास ल्याटिन भाषेचा अभ्यास लोक करणार नाहीत व त्यामुळें त्या भाषेमध्ये असलेल्या ग्रंथांतील ज्ञानाच्या फायद्यास इंग्लिश लोक अंतरतील; पण अर्थात् ही भीति अगदीं निष्कारण होती.

१७३२ सालीं अमेरिकेंतील इंग्लिश वसाहतींबद्दल त्या कामावर नेमिलेल्या कमिशनरांनीं आपला रिपोर्ट प्रसिद्ध केला. त्यावरून वसाहतींची त्यावेळची व्यापाराच्या वगैरेसंबंधानें स्थिति कशी होती आणि वसाहती कशासाठीं असाव्या असें तेव्हांच्या इंग्रज लोकांस वाटे, ह्याची चांगली कल्पना आपणास होते. त्यावेळीं ह्या वसाहतींच्या कारभाराचे तीन प्रकार असत. कांहींवर खुद्द गादीचा कारभार चाले. उदाहरणार्थ:—नोव्हा-स्कोशिया, न्यूहॅम्पशायर, न्यूयार्क, व्हर्जीनिया, बर्मुडा, जमेका इत्यादि. कांहींवर खाजगी मालकांचा ताबा असे. उदाहरणार्थ, पेन्सिल्वेनिया व मेरिलंड. कांहींमध्ये मिश्रकारभार असे; ह्मणजे लोक कायदेसभा निवडीत व गादीकडून गव्हर्नराची नेमणूक होई. असो. ह्या सर्व



वसाहतीतून कारागिरीचे पदार्थ फारच अल्प उत्पन्न होत असत. कारण इंग्लिश लोकांची इच्छा अशी असे कीं, ह्या वसाहतीनीं स्वतः कोणतेहि कारागिरीचे पदार्थ उत्पन्न न करतां ते इंग्लंडापासून विकतच घ्यावे व अशा रीतीनें इंग्लंडची तुंबडी भरावी. सारांश, वसाहती ह्मणजे इंग्लंडच्या दुभत्या गाई होत ; त्यांनीं स्वतः मिळवून खावें व इंग्लंडाकरितां दूध द्यावें, अशी तेव्हांच्या लोकांची कल्पना असे.

वालपोल हा जमाबंदीच्या कामांत मोठा निष्णात होता हें आर्हो मार्गे सांगितलेंच आहे. तसेंच इंग्लंडच्या कलाकौशल्यास व व्यापारास उत्तेजन येऊन सरकारला कर मुखानें मिळावे, एतदर्थ त्यानें कशा खटपटी चालविल्या होत्या याचेंहि मार्गे दिग्दर्शन केलेंच आहे. त्याच प्रकारचा कांहीं उद्योग त्यानें यासमयीं आरंभिला होता. त्याच्या उद्योगाचें मुख्य धोरण हें होतें कीं, आयात मालावरील जकात कमी करावी. असें कीं, तेणें करून जकात बुडवून चोरून माल देशांत आणण्याचा मोह व्यापाऱ्यांस पडतो तो कमी व्हावा. आणि अशा रीतीनें सरकारी तिजोरीचें जें नुकसान होईल तें भरून काढण्यासाठीं जिन्नस देशांत येऊन तो गिन्हाइकांमध्ये खपू लागला ह्मणजे त्याच्यावर व देशांत उत्पन्न होणाऱ्या जिनसावर कर बसवावा. ह्याप्रमाणें त्यानें अगोदरच चहा, काफी व चोकोलेट ह्या जिनसांवरील आयात जकात काढून त्यांवर ही अंतर्जकात बसविली होती. १७३२ सालीं त्यानें मिठावरील कर पुनः सुरू केला. ह्यासाठीं ता. ९ फेब्रुवारी १७३२ रोजीं जें बिल त्यानें पार्लमेंतापुढें आणिलें त्यास दोन्ही सभांत जबर विरोध झाला. वालपोल ह्मणाला, हा कर मी बसावितों ह्याचें कारण तो सर्वांस त्यांच्या त्यांच्या स्थितीप्रमाणें द्यावा लागतो आणि अशा रीतीनें कराचें ओझें सर्वांवर शक्तीप्रमाणें पडतें हें होय. पण ही अर्थात् चूक होती. मीठ श्रीमान् व गरीब यांस बहुधा सारखेंच लागतें. श्रीमान् झाला ह्मणजे तो जास्त मीठ खातो असें नाहीं. तेव्हां ह्या कराचें ओझें सर्वांवर शक्तीच्या मानानें सारखें न पडतां गरीबांवर जास्त पडतें व श्रीमंतांवर कमी पडतें.



झगून पुल्टेनीला वालपोलचा बरील कोटिक्रम हाणून पाडण्यास मुळीच श्रम पडले नाहीत. त्याने त्याचा अगदी चेंदामेंदा करून टाकिला. तो झणाला प्रत्येक माणसामागे हा कर निदान एक शिलिंग द्यावा लागेल; झणजे चार पांच माणसांच्या गरीब कुटुंबाला वर्षाचे चार पांच शिलिंग द्यावे लागतील; ही रक्कम श्रीमंतास क्षुल्लक वाटते, पण तीच गरीबास फार जड जाते; इत्यादि इत्यादि. सर विलियम विंडहॅमने दुसरा एक जबर आक्षेप या बिलाविरुद्ध आणिला. तो झणाला, हा कर गोळा करण्याकरितां सरकारास कर वसूल करणारांची एक फौजच ठेवावी लागेल. आणि हे प्रधानांचे मिंदे लोक गांवोगांव पसरलेले असल्यामुळे पार्लमेंताचे सभासद निवडण्याच्या कामी प्रधानांच्या वतीने खटपटी करतील आणि अशा रीतीने लोकस्वातंत्र्यास धक्का बसेल. इतका विरोध झाला तरी शेवटीं कामन्स सभेत हें बिल पसार झालें, आणि ता. २२ मार्च १७३२ रोजी लार्डांच्या सभेकडे गेलें. तेथें ता. २७ रोजी त्या बिलाच्या दुसऱ्या वाचनाच्यावेळीं मोठा कडाक्याचा वादविवाद झाला; आणि नुक्ताच आय-लॅदांतून परत आलेला जो लार्ड कार्टरेट त्याने त्याजवर प्रतिकूल टीका करण्याच्या कामी पुल्टेनी व विंडहॅम यांजवरहि ताण केली. पण तेथेंहि तें पास झालें. तथापि या वादविवादावरून लोकांचा असा गैरसमज झाला कीं, करांच्यासंबंधाचें वालपोलचें धोरण सर्वच चुकलेलें आहे.

वालपोलच्या मनांत आज पुष्कळ दिवस एक नवीन गोष्ट धोळत होती. ती ही कीं, तंत्राकू व मद्य यांजवरील जकातीत फेरफार करावे. ह्या विषयासंबंधानें तो कांहीं तरी बिल तयार करित आहे, अशी पुष्कळ दिवस कुणकुण होती. शेवटीं तारीख ७ मार्च १७३३ रोजी वालपोलनें अशी सूचना आणिली कीं, ह्या दोन जिनसांवरील जकातीच्या संबंधानें मी कांहीं फायदेकारक फेरफार सुचविणार आहे; तर त्याचा विचार करण्याकरितां तारीख १४ रोजी सगळ्या सभेची कमिटी बसावी. त्याप्रमाणें त्या तारखेस कमिटी भरली आणि वालपोलनें आपली सूचना तिजपुढें ठेविली. तंत्राकूच्यासंबंधानें त्याची सूचना अशी होती कीं, त्याजवरील आयात जकात फार कमी करावी व अंतर्जकात वाढवावी.

त्यासाठी देशांत जिकडे तिकडे तंबाकू सांठवून ठेवण्यासाठी सरकारी वखारी ठेवाव्या; आणि तेथून देशांत विकण्यासाठी किंवा बाहेर पाठविण्यासाठी जे व्यापारी तंबाकू विकत घेतील त्यांजवर अंतर्जकात ध्यावी. तो झणाला, अशा रीतीने देशांत तंबाकू येण्यास उत्तेजन येईल; आयात जकात न देतां चोरून तंबाकू आणण्याची प्रवृत्ति कमी होईल; कराचें उत्पन्न वाढेल आणि लोकांचा फायदा होईल. ही त्याची सूचना २०९ विरुद्ध २३६ या बहुमतानें पसार झाली. पण त्यावरून विरुद्ध मताचा जोर केवढा आहे हें स्पष्ट दिसून आलें. कारण आजपर्यंत वालपोलला फारच दांडगें बहुमत मिळत असे. तें यावेळीं नाहींसें झालें. ता. १४ एप्रिल रोजीं वरील सूचनेला अनुरूप असें बिल कामन्स सभेपुढें त्यानें आणिलें खरें; पण लोकांनीं जिकडे तिकडे त्याच्या विरुद्ध मोठीच चळवळ आरंभिली. कामन्स सभेच्या गृहासभेवर्ती लोकांच्या झुंडीच्या झुंडी जमूं लागल्या. जे सभासद विलास अनुकूल होते त्यांस शिव्या व लाथाडुक्याही मिळू लागल्या. खुद्द वालपोल यासही मार खाण्याचे प्रसंग येऊ लागले. इकडे पेट्रियट लोक व जाकोबाईट लोक हे लोकांना जास्त चिथवीतच होते. ते झणाले, आज हे कर वसवूं दिल्यास उद्यां वालपोल अन्न, वस्त्र वगैरे प्रत्येक चिजेवर कर वसवूं लागेल व सर्वांस मोठा उपद्रव होईल. लोकांस हें सर्व खरें वाटलें व ते जास्तच पिसाळले. तें पाहून ता. ११ एप्रिल रोजीं त्यानें असें जाहीर केलें कीं, मी आपलें बिल परत घेतां. तेव्हां सर्वत्र आनंदच आनंद झाला. लोक देवळांतून घंटा वाजवूं लागले, घरांतून दीपोत्सव करूं लागले, रस्त्यांतून होळ्या पेटवूं लागले आणि आनंदांनं ओरडू लागले. सारांश, एखाद्या मोठ्या शत्रूवर जय मिळविला असतां जसा लोकांस आनंद व्हावा तशी यावेळीं स्थिति झाली. पण वालपोलचें तत्त्व बरोबर होतें. हल्लीं करांची रचना त्याच पद्धतीवर झालेली आहे. पण त्यावेळीं लोकांचीं मते यासंबंधानें फार आकुंचित होती. सारांश, वालपोल हा अनिर्बंधव्यापारतत्त्व ओळखीत होता व तेव्हांच्या सामान्य जनांस त्याचा गंधहि नव्हता.

## प्रकरण सातवें.

### कौटुंबिक कलह.

मागच्या प्रकरणांत सांगितल्याप्रमाणें वालपोलनें आपलें अंतर्जकातीचें किंवा अपकारीचें विल परत घेतल्यावर ज्यांनीं ज्यांनीं ह्मणून त्यास विरोध केला होता त्यांचा त्यांचा तो समाचार घेऊं लागला. यापैकीं लार्ड चेस्टरफील्ड हा एक होता. ही एक विलक्षण मूर्ति होती. ह्याचा जन्म १६९४ त झालेला असल्यामुळें ह्यावेळीं त्यास ३९ वें वर्ष होतें. तो पुष्कळ देश फिरलेला असून त्यानें पुष्कळ प्रकारचे अनुभव घेतलेले होते. तो मोठा महत्वाकांक्षी आणि धीट असे. आपण दुराचरण करितों असें ह्मणण्यांतच त्यास फुशारकी वाटे. पहिला जार्ज मरून दुसरा गादीवर बसला तेव्हां राजास मानपत्र देण्याची जी लार्डाच्या सभेपुढें सूचना आली ती ह्यानेंच आणिलेली होती. त्यानंतर त्यानें परराष्ट्रांकडील वकिली खात्यांत नोकरी केलेली होती. ह्याबद्दल त्यास मोठी पदवी देऊन राजांनें आपल्या खाजगी खात्यांत घेतलें होतें. वालपोलनें त्याची यावेळीं ती नोकरी काढून घेतली. नंतर लार्डाच्या सभेंत आपली वाजू वळकट करण्याकरितां त्यानें आपल्या दोन मित्रांस सरदार बनविलें. अटर्नी जनरल फिलिप यार्क ह्यास लार्ड हार्डविक बनवून चीफ् जस्टिसची जागा दिली आणि सालिसिटर जनरल टाल्बट यास लार्ड टाल्बट बनवून लार्ड चान्सलरची जागा दिली. पैकीं दुसरा पुढें लवकरच मेला आणि पहिला त्याच्या जागीं लार्ड चान्सलर झाला. तो त्या जागेस फारच योग्य होता.

ता. १३ मार्च १७३४ रोजीं विलियम् ब्रान्ली नामक एका सभासदानें कामन्स सभेपुढें असें विल आणिलें कीं, पार्लमेंताच्या सभासदांच्या निवडणुकीबद्दल सात वर्षांचा जो कायदा आहे तो रद्द करावा आणि यापेक्षां कमी मुदतीनें नवीं पार्लमेंतें भरवावीं. या विलाचा खरा हेतु



वालपोलला अधिकारावरून दूर करावा हा होता. विरुद्ध पक्षास असे वाटे कीं, पार्लमेंताची आयुर्मर्यादा सात वर्षांची असल्यामुळे वालपोल यास सभासदांस लांच देऊन आपलेसे करून ठेवण्यास चांगलें फावतें; करितां पार्लमेंताची मुदत कमी करावी. या विलावरील वादविवादांत सर विलियम विंडहॅम याचें भाषण फार झणझणीत झालें. तो वालपोल यास अप्रत्यक्ष रीतीनें फार टोंचून बोलला. त्याच्या बोलण्याचा आशय असा होता :—समजा कीं, एखादा राजा निरनुभवी आहे आणि त्याचा मुख्य प्रधान श्रीमान् असून तो सभासदांस भरपूर लांच देऊन आपलेसे करून घेणारा आहे. तर अशा प्रधानास पाहिजे तें करितां येईल. तो कदाचित् राष्ट्राचें नुकसान करील, व्यापाऱ्यांस लुटील, भलभलते कर वसवील, पाहिजे तें करील. त्यास काढून टाकणें अशक्य होणार. कारण पार्लमेंत पडलें त्याच्या मुठीत. आतां अनुभवी राजा मिळविणें किंवा असल्या माणसास प्रधान होऊं न देणें हें आपल्या स्वाधीनचें नाहीं. पार्लमेंत दीर्घायुषी असल्यामुळे सभासदांस लांच देऊन हळू हळू त्यांस वश करून घेण्याची जी असल्या माणसांस संधि सांपडते ती, पार्लमेंत अल्पायुषी करून त्याच्या हातून काढून घेणें आपल्या स्वाधीन आहे; तेवढें तरी आपण करून घेऊंया. या बोलण्याचा अर्थ स्पष्ट होता. तो कोणाच्या चिथावणीवरून हें बोलत आहे हें वालपोलच्या लक्ष्यांत ताबडतोब आलें. त्याला पाठिवा अर्थात् बोलिंग्ब्रोक्चा होता. तो वालपोलचा द्वेष कां करित होता हें मागे सांगितलेंच आहे. तो आतां वालपोलचा सूड उगवून घेत होता. तो पार्लमेंताचा सभासद नसल्यामुळे त्यास असें दुसऱ्याच्या तोंडानें पाणी प्यावें लागत होतें. वालपोलनें हें सर्व एकदम ताडिलें आणि आपल्या भाषणांत अशीच कल्पना करून बोलिंग्ब्रोक् ह्याचीं एकंदर विंगें अशीं बाहेर काढिलीं कीं, इंग्लिश लोकांस तो अगदीं तिरस्कार्य वाटूं लागला. कारण त्या लोकांस आपल्या देशाविरुद्ध खटपटी करणारा माणूस एरवीं कितीही हुपार असला तरी बिलकुल खपत नसे. त्यामुळे बोलिंग्ब्रोक् यास मुकाट्यानें पुनः देशत्याग करावा लागला. याप्रमाणें वालपोल शेवटीं विजयी झाला. याच-

वेळीं नव्या निवडणुकी करण्याची वेळ नजीक येऊन ठेपली होती. जुने पार्लमेंत ता. १६ एप्रिल १७३४ रोजी वरखास्त केलें. दोन्ही पक्षांनीं मताधिक्य आपल्या बाजूचें करून घेण्याकरितां आपली शिकस्त केली. वालपोलनें केवळ हातानें नव्हे तर जणूं काय पोत्यानें पैसे पेरिले. त्यामध्ये त्यानें आपले खासगी पैसेदेखील खर्चण्यास मागेपुढें पाहिलें नाहीं. इकडे पेट्रियट लोक वालपोलवर शिव्यांचा वर्षावही भरपूर करीतच होते. पण त्यांस जरी पूर्वीपेक्षां जरा जास्त मते मिळालीं, तरी एकंदरीत वालपोलचीच सरशी झाली.

नवें पार्लमेंत तारीख १४ जानेवारी १७३५ रोजी भरलें. आर्थर आनस्लो यासच पुनः स्पीकर निवडिलें. राजाचें भाषण २३ तारखेस झालें. त्यांत परराष्ट्रीय गोष्टींचा सर्व उल्लेख होता. इंग्लंडच्या गृहस्थितीबद्दल किंवा नव्या कायदेकानूंबद्दल एकही शब्द नव्हता. यावेळीं यूरोपांत एक लढाई बरेच दिवस रेंगाळत चालली होती. या लढाईचा पोलंडशी संबंध होता. तेथील राजा दुसरा ऑगस्टस हा १७३३ च्या फेब्रुवारींत मेला. तेव्हां फ्रान्सचा राजा पंधरावा लुई याला असें वाटलें कीं, आपला सासरा स्टानिस्लास यास त्या गादीवर पुनः बसविण्यास ही संधि बरी आहे. 'पुनः' झणण्याचें कारण पूर्वीं दोनदां हे राजश्री तेथें विराजित झालेले असून दोन्ही वेळां पदच्युत झालेले होते. पोलंडची राज्यव्यवस्था लोकायत्त असून तेथील राजा निवडला जात असे; पण ती व्यवस्था अशी चमत्कारिक होती कीं, तेणेंकरून आणीबाणीच्या प्रसंगीं निवड करणाऱ्या कोणत्याही एका तटास इतरांस सपशेल हाणून पाडितां येत असे, व यामुळे यूरोपांतल्या इतर राजांस पोलंडच्या कारभारांत हात घालण्यास फावत असे; आणि त्यांमध्ये जो बलिष्ठ असेल त्याच्या धोरणानें नव्या राजाची निवड होत असे. असो.

फ्रान्सचा राजा स्टानिस्लासच्या वतीनें खटपट करीत होता हें वर सांगितलेंच आहे. इकडे आस्ट्रिया व रशिया यांची खटपट मृत राजाचा पुत्र ऑगस्टस याच्या वतीनें चालली होती. हा यावेळीं साक्सनीचा



राजा किंवा इलेक्टर होता. ह्मणून फ्रेंच राजानें ऑगस्टस यास जरी पुनः गादीवर विराजमान केलें तरी साक्सन पक्षांनं त्यास पोलंडची राजधानी वार्सा येथून पुनः हाकलून देऊन ऑगस्टस याची तिसरा आगस्टस या नांवानें द्वाही फिरविली. हें पाहून फ्रेंच राजानें आस्ट्रियाचा बादशहा फ्रेडरिक याच्याशी युद्ध सुरू केलें. दुसऱ्या जेम्साचा दासीपुत्र मार्शल बेरिक यानें व्हाइन नदी ओलांडून केलचा किल्ला सर केला. शिवाय फ्रान्सनें स्पेन व सार्डिनिया यांच्याशीं सस्य केलें होतें; फ्रान्स व स्पेन या देशांतील राजांचें तर १७३३ सालीं गुप्त संगनमत झालेलें होतें; हें पुष्कळ वर्षांतीं मागाहून बाहेर पडलें. त्यास पयमिली काँफेड असें ह्मणतात. कारण हें दोन्ही राजे एकाच वंशाचे ह्मणजे बोर्बोन घराण्यांतील होते. बादशहाचा मुख्य सेनापति प्रसिद्ध प्रिन्स युजीन हा होता; पण त्याचें ह्या सैन्यापुढें कांहीं चालेना. तेव्हां बादशहा इंग्लंडजवळ मदत मागूं लागला. राजा व राणी दोघेहि मदत देण्यास उत्सुक होती. कारण जार्जस लढाईची मोठी हौस वाटे. पण वालपोल विरुद्ध होता. त्याचें मत असें होतें कीं, देशांत शांतता राखून जी त्याची भरभराट होते ती लढाईत कधीही होत नाही. शिवाय त्यास असें वाटत होतें कीं, पोलंडच्या गादीसंबंधाच्या तंट्यांत इंग्लंडनें शिरण्याचें मोठेंसें प्रयोजन नाही. त्यास हें गुप्त संगनमत झाल्याचें माहीत नसावें. कारण त्या संगनमताचा उद्देश इंग्लंडपासून जिब्राल्टर परत घ्यावें, इटालीमध्ये लढाई करून बोर्बोन वंशाचा प्रवेश करवावा, इंग्लंडचें होईल तितकें नुकसान करावें, अशा प्रकारचा होता. पण हें त्यांस माहीत असतें तरी त्यानें आपलें धोरण बदललें असतें असें खात्रीनेंच ह्मणतां येत नाही. कसेंहि असो तो युद्धांत शिरला नाही. मात्र शिरावयाचें नाही असें न ह्मणतां मध्यस्तीची ह्मणून खटपट करूं लागला; आणि शेवटीं त्यांत त्यास यश आलें. कारण १७३८ त असें ठरलें कीं, ऑगस्टस यास पोलंडचा राजा कबूल करावें, स्टानिस्लास यानें राजा ही पदवी कायम ठेवून लारेन प्रांतावर राज्य करावें; आणि त्याच्या पश्चात् तो प्रांत फ्रान्सास



मिळाला. १८७० च्या रणानंतर हाच प्रांत पुढे जर्मनीस फ्रान्साकडून परत मिळाला! स्पेनचा राजपुत्र डान कॉर्लास ह्यास सिसिली बेटाचा राजा केला. अशा रीतीने हा तंटा इंग्लंडास युद्धांत पडावयास न लागतां मिटला.

दुसऱ्या जार्जाचे कुटुंब अमळ मोठेच होते. त्यास दोन मुलगे व पांच मुली होत्या. वडील मुलांचे जन्म १७०७ च्या आरंभीच झालेले असून त्यांचे नांव फ्रेडरिक असे होते. ह्यास १७२७ त प्रिन्स आफ् वेल्स ही पदवी मिळालेली होती. दुसरा मुलगा आगस्टस, ड्यूक आफ् कम्बर्लंड याचे जन्म १७२१ झालेले होते. मुली पांच होत्या. त्यांचीं नांवां अँन, आमीलिया क्यॅरोलाईन, मेरी व लुइसा अशीं होती. वडील पुत्र प्रिन्स आफ् वेल्स हा बाप गादीवर वसल्यावरच इंग्लंडास आलेला होता. त्याला पुस्तकांचा व गायनवादनाचा कांहीं नाद होता असें ह्मणतात. पण इंग्लंडांत आल्यावर त्यानें बापाचा व आज्ञाचा किता गिरविण्यास सुरवात केली. कधीं ह्या स्त्रीकडे तर कधीं त्या स्त्रीकडे तो आपला रुमाल फेंकू लागला व त्यापैकीं कांहीं स्त्रिया तो मोठ्या उत्सुकतेनें झेलू लागला. कांहीं लोक असें ह्मणतात कीं, यानें जो हा मार्ग स्वीकारिला तो त्यास आवडत होता ह्मणून नव्हे, तर त्याला वाटे कीं, आपल्यासारख्या योग्यतेच्या माणसांनें असें केलेंच पाहिजे ; नाहीतर आपणास कदाचित् कमीपणा येईल.

प्रिन्स फ्रेडरिक इंग्लंडास आल्यावर थोड्याच दिवसांनीं प्रिन्सेस अँन हिचे लग्न झालें. ती चोवीस वर्षांची होईपर्यंत अविवाहितच राहिली होती. आठ वर्षांपूर्वी फ्रान्सचा राजा पंधरावा लुई याच्याशीं लग्न करण्याची तीस चांगली संधि आली होती, पण ती साधली नाही. कारण तो कॅथलिक धर्माचा असल्यामुळे व त्या देशाचाही धर्म तोच असल्यामुळे तिलाही तोच स्वीकारावा लागेल ही गोष्ट तिच्या मागून लक्षांत आली त्यामुळे तो बूट तितकाच राहिला. पुढें मग वर्षेच्यार्षे लोटली तरी कोणीच वर तिच्या मनास येईना. पुढें तिच्या मनांत प्रिन्स आफ्

आरेंज याच्याशीं लग्न करण्याचें आलें, तोही लग्न करण्यास कबूल होता. तिनें त्यास कधीं पाहिलेंही नव्हतें. तो कुरूप होता. त्यामुळें राजा ह्यासंबंधास तयार नव्हता. पण अॅननें तो कसाहि असला तरी त्यास वरण्याचा आपण निश्चय केला आहे असें सांगितलें. नंतर तो १७३३च्या नवंवरांत इंग्लंदास आला. थोड्या दिवसांतच तो फार आजारी पडला. त्यामुळें लग्नसमारंभ पुढें १७३४च्या मार्चपर्यंत लांबणीवर पडला. या लग्नासाठीं पार्लमेंतानें ८०,००० पौंडांची रक्कम मंजूर केली होती. नंतर कांहीं काळानें ह्मणजे १७३६च्या एप्रिलांत प्रिन्स फ्रेडरिक याचें ड्यूक आफ् साक्सगोथा ह्याची मुलगी प्रिन्सेस आगस्टा हिच्याशीं लग्न झालें. ही राजकन्या फार गोड स्वभावाची, शिकलेली सवरलेली व सामान्यतः देखणी अशी होती. प्रिन्स आफ् वेल्स यास ती हळू हळू आवडूं लागली व तिच्या सहवासांत त्यास सुख वाटूं लागलें. तरी त्यानें आपलीं प्रियपात्रें कायमच ठेविलीं होती. पूर्वीं त्याचें व त्याच्या आईचें बरें होतें; पण पुढें त्याचें फारच विनसलें. जार्ज राजा तर मुलाचा द्वेषच करीत होता. पुढें त्याची आईही त्याचा तितकाच द्वेष करूं लागली असें दिसतें.

दुसऱ्या जार्जाला पहिल्या जार्जइतकेंच हॉनोवरचें वेड होंतें. तो तिकडून परतला कीं त्याची तब्येत लागलीच विघडत असे. शिवाय नुक्केंच तेथें त्यास एक नवें प्रियपात्र सांपडलें होतें. तिचें नांव मॅडम वालमोडेन. ही स्त्री विवाहित होती. तरी तिच्यावर राजा विचार न करितां फिदा झाला. नंतर त्यानें तिचें मन आपला नवरा सोडून त्याच्या पदरीं राहण्याकडे वळविलें. हें करण्यास बहुधा त्यास फार प्रयास पडले नसावे, कारण राजाला तिच्या नवऱ्यास एक हजार डालरांपेक्षां जास्त रक्कम द्यावी लागली असेल असें दिसत नाहीं. नंतर मग त्यांनीं कांहीं दिवस तेथें चैन केली आणि नंतर राजा एकटा इंग्लंदास परत आला. कारण तीस इंग्लंदांस एकदम आणण्याचा त्यास धीर होईना. पण इकडे आल्यावर तो रुसल्यासारखा झाला व वायकोला व मुलांना

विनाकारण शिब्या देऊं लागला. मग त्यास हॉनोवरला परत जाण्याची मोठी हांव सुटली, पण वालपोल त्यास जाऊं देईना. तरी शेवटीं तो गेलाच. आपल्या गैरहजिरींत त्यानें आपल्या राणीस रीजंट (राज्यकर्त्री) नेमिलें. पण राजाचा वाढदिवस नर्जाकच आला होता. त्या दिवशीं राजानें दूरदेशीं असावें हें राणीस आवडेना. तेव्हां काय करूं ह्मणून तिनें वालपोलास विचारलें. तो ह्मणाला, आपण आतां वयस्क होत चाललां आहां, तेव्हां राजावरचें आपलें वजन जर कायम ठेवावयाचें असेल, तर मॅडम वालमोडेन हिला घेऊन आपण इंग्लंडांस यावें असें राजास लिहावें. ह्या गोष्टीचें तिला फार कठीण वाटलें. तरी शेवटीं ती तसेंहि करण्यास कबूल झाली. एके दिवशीं ती वालपोल यास ह्मणाळी कीं, त्या बाईस मी आपल्या तैनातींतील बायांमध्ये आणून ठेविलें तर कमें होईल? वालपोल ह्मणाला, तें वरें दिसणार नाही. एखादी बाई अगोदर आपल्या तैनातींत असून मग राजा तिजवर फिदा झाला असता तर गोष्ट निराळी होती. पण राजा जीवर अगोदरच फिदा झाला आहे अशा स्त्रीस आपली दासी करणें शोभणार नाही.

इकडे राजपुत्राचे व या दोघांचे तंटे वाढतच चालले होते. राजपुत्र पेट्रियट लोकांस आपल्या मर्जींत घेऊं लागला. जो जो ह्मणून त्याच्या मर्जीतील असेल त्याचें तोंडच पहावयाचें नाही असा राजाराणीनें निश्चय केला. राणीच्या तर मनांत एकदां असेंदेखील आलें कीं, हॉनोवरचें राज्य वेगळें करून तें ड्यूक आफ् कॅवर्लंड यास द्यावें. इकडे लोकांत राजपुत्रच प्रिय होता. ह्याचें कारण तो राजपुत्र होता राजा नव्हता, याहून दुसरें असेल असें वाटत नाही. तो नाटकगृहांत वगैरे गेला कीं, त्यास टाळी मिळावी व तिला आपण जणूं काय पात्रच आहों अशा रीतीनें त्यानें तिचा स्वीकार करावा.

ता. २९ एप्रिल १७३६ रोजीं कामन्स सभेंत एक महत्वाची गोष्ट घडली. ती कोणती ह्मणाल तर ओल्डसेरम ह्या खेड्याचा प्रतिनिधि ह्मणून नुक्ताच निवडून आलेला जो विलियम पिट त्यानें त्या सभेंत पहिल्यानें



भाषण केलें. तो एकदम पुल्टेनीच्या पक्षास जाऊन मिळाला व तो लवकरच उद्यास येणार अमें धोरण दिसूं लागलें. त्याचें पहिलेंच भाषण फार चांगलें वठलें. पुढें मोठे वक्ते निपजणाऱ्या सभासदांचें पहिलें भाषण क्वचित्च उत्तम वठतें आणि ज्यांचें पहिलें भाषण चांगलें वठतें ते पुढें क्वचित्च मोठे वक्ते होतात. पण ह्याचें उलट झालें.

पिटचा जन्म चांगल्या कुळांत झालेला होता. त्याचा आजो मद्रासचा गव्हर्नर होता. त्यानें तेथून एक मोठा हिरा आणिला होता व तो फ्रान्सच्या राजानें आपल्या मुकुटांत घालण्यासाठीं विकत घेतला होता. पिट हा आपल्या बापाचा वडील मुलगा नव्हता ह्मणून त्याच्या वाढ्यास फारशी संपत्ति आलेली नव्हती. तो लष्करांत शिरलेला होता. त्याचा वडील भाऊ थामस हाहि पार्लमेंताचा सभासद होता. विलियम लवकरच प्रधानांचे दोष काढण्याच्या कामांत पुल्टेनीवरहि ताण करूं लागला. तें पाहून वालपोलनें त्याची लष्करांतील जागा काढून घेतली. तेव्हां प्रिन्स आफ् वेल्सनें त्यास आपल्या पदरीं ठेविलें.

यावेळीं जिन नांवाची मादक दारू पिण्याचें व्यसन मध्यम प्रतीच्या इंग्लिश लोकांत फारच वाढलें होतें. ह्मणून १७३६ सालीं सर जोसेफ जेफिल नामक एका सभासदानें असें विल पुढें आणिलें कीं, ती दारू विकण्याची अगदीं सक्तमनाई करावी किंवा तिजवर फार मोठी जकात बसवून गरीबांस ती फारच महाग पडेल असें करावें. हें विल प्रधानांनीं पुढें आणिलेलें नसल्यामुळें वालपोल त्याच्याविषयीं अगदीं उदासीन होता. शेवटीं तें पास झालें. पण त्यावरून लोक इतके कांहीं दंगे करूं लागले व चोरून ती दारू विकण्याचा असा कांहीं क्रम मुरू झाला कीं, त्या कायद्याची अंमलबजावणी सरकारानें मुकाय्यानें बंद करून टाकिली.

इतक्यांत एडिंबरो शहरीं कांहीं विलक्षण गोष्टी घडून आल्याः— राबर्टसन व विलसन नांवाचे, जकात दिल्याशिवाय माल आणणारे, दोन असामी होते त्यांस पकडिलें व त्यांस देहान्त शिक्षा देण्याचें ठरविलें. पण या

दोघांस धरून नेत असतां त्यांनीं जीवावर उदार होऊन पळून जाण्याचा प्रयत्न केला. विल्सन हा फार मजबूत असल्यामुळे त्यानें दोन शिपायांस दोन हातांनीं पकडिलें व तिसऱ्यास दातांनीं पकडिलें. तेव्हां राबर्टसन त्यांस हिसका देऊन पळाला आणि गर्दीत नाहीसा झाला. तें पाहून तेथील म्येजिस्ट्रेटांनीं विल्सन यास फांशी देण्यासाठीं मोठी कडेकोट तयारी केली. तो पळून जाऊं नये ह्मणून शहरचे सर्व रखलवालदार पोलीस फांशी देण्याच्या ठिकाणीं गोळा केले; त्यांचा मुख्य क्येपटन पोर्टियस हा होता. हा माणूस रानटी स्वभावाचा व दुराचारी असल्यामुळे लोकांस तो मुळींच आवडत नसे. फांशीच्या ठिकाणीं नेहमीं प्रमाणें गांवांतल्या लोकांची मोठी गर्दी जमली. विल्सनशीं पोर्टियस याचें उद्दामपणाचें वर्तन पाहून त्यांस मोठें वाईट वाटलें. कारण त्यानें शौर्यानें आपल्या सोबत्याची सुटका केलेली असल्यामुळे त्याच्याबद्दल लोकांना एक प्रकारची कीव वाटत होती. तथापि विल्सन यास फांशी देईपर्यंत कोणी कांहीं गडबड केली नाही. पण तो फांशीं जातो न जातो इतक्यांत जमलेल्या लोकांच्या मनांत एक प्रकारचें स्फुरण उत्पन्न झाल्यासारखें झालें व त्यांनीं त्यास सोडविण्याकरितां एकदम धांव केली. तो मेलाच होता तथापि त्याचें प्रेतच पोलीसांपासून हिसकून घेण्याचा लोकांनीं यत्न चालविला, तेव्हां पोर्टियसचें डोकें फिरल्यासारखें झालें. त्यानें जमलेल्या घोळक्यावर बंदुका सोडण्याचा आपल्या शिपायांस हुकूम केला. असें ह्मणतात कीं, त्यानें स्वतः जवळच्या एका शिपायाची बंदूक हिसकून घेऊन स्वतःच गोळीबार करण्यास प्रारंभ केला आणि एकास ठारहि केलें. तें कसेंहि असो. या झटापटींत जमलेल्या गर्दीपैकीं सहा सात असामी ठार झाले व पुष्कळ लोक जखमी झाले यांत संशय नाही. याचा एडिंबरो येथील लोकांस मोठा राग आला. तेव्हां तेथील अधिकाऱ्यांस पोर्टियस याजवर खटला करणें भाग पडलें. त्या खटल्यांत त्याच्यावर खुनाची शाबिती होऊन त्यास फांशीची शिक्षा ठरविली. ती ऐकून एडिंबरोच्या लोकांस अत्यंत आनंद वाटला. पण राजा हॉनोवर येथें गेला असल्यामुळे, लंडनमध्ये यावेळीं क्येरो-

लार्डन राणी अधिकार चालवीत होती; तीस हें ऐकून बरें वाटलें नाहीं. ती झणाली कीं, पोर्टियस कसें झालें तरी सरकारी काम करीत होता; त्यामध्ये त्याच्या हातून कदाचित् अधिकारांचा अतिक्रम झाला असेल; झणून त्यास त्याबद्दल फांशी देणें योग्य नाहीं. करितां तिनें ही शिक्षा सहा आठवडे अमलांत आणूं नये झणून एडिंबरो येथें हुकूम पाठविला. हें ऐकून एडिंबरोच्या लोकांस अशी भीति पडली कीं, राणी कदाचित् त्यास अजीवाद सोडून देईल; परंतु तो सुटूं नये अशी तर एडिंबरो येथील लोकांची बळकट इच्छा होती. झणून त्यांनीं ज्या तुरुंगांत त्यास ठेविलें होतें त्यास वेढा घातला. तुरुंगाचा दरवाजा मजबूत होता, तो उघडेना किंवा फुटेना, तेव्हां शेवटीं त्यांनीं त्यास आग लाविली. नंतर तुरुंगांत प्रवेश केला आणि त्यास पकडून त्यांनीं एका रंगाच्या बाम्बूला टांगून त्यास फांशी दिलें आणि लोक मुकाट्यांनीं आपापल्या घरां चालते झाले. त्यांनीं दुसऱ्या कोणालाहि किंवा कोणाच्याहि मालमतेला कोणत्याहि प्रकारची इजा केली नाहीं. हें वर्तमान ऐकून राणीस अत्यंत राग आला व एडिंबरो शहराच्या लोकांना याबद्दल काय शिक्षा करूं व काय न करूं असें तीस झालें. झणून तिच्या आज्ञेवरून प्रधानांनीं १७३७ च्या एप्रिलांत लार्डांच्या सभेपुढें यासंबंधानें एक विल आणिलें. त्याचा मतलब असा होता कीं, एडिंबरोचा प्रोव्होस किंवा मुख्य मॅजिस्ट्रेट यास तुरुंगांत टाकावें व त्यास पुनः कोणताहि सरकारी अधिकार देऊं नये; त्या शहराच्या संरक्षणार्थ ठेविलेली फौज काढून टाकावी व त्या शहराच्या नेदरपोर्ट नामक बंदराचे दरवाजे काढून टाकून तें उघडें करावें. या विलावर अर्थात् मोठ्या कडाक्याचा वादविवाद झाला; त्यांत लार्ड कार्टरेट यानें सरकारची बाजू उचलून धरिली होती व डयूक आफ् आर्गाइल हा एडिंबरोच्या तर्फे भांडत होता. तरी शेवटीं मेच्या ११ तारखेस तें लार्डांच्या सभेंत पाम झालें. नंतर तें अर्थात् कामन्स सभेपुढें गेलें. तेथें त्यास इतका जबरदस्त विरोध झाला कीं, एका प्रसंगीं तें अध्यक्षीय मतामुळेच निभावलें; आणि जूनच्या १३ तारखेस जरी तें अखेरीस पास झालें तरी त्याचें स्वरूप आतां अगदीं बदलून गेलें होतें. आतां



इतकेंच ठरलें कीं, एडिंबरो शहरानें दोन हजार पौंड दंड द्यावा आणि विल्सन यास पुनः सरकारी नोकरी देऊं नये. अशा रीतीनें ह्या प्रकरणाचा अखेरीस निकाल लागला.

इकडे राजा व राजपुत्र यांचीं भांडणें सुरू होतीच. राजा आजपर्यंत त्यास वर्षाचें ९० हजार पौंड देत होता. पण आतां राजपुत्र त्याजपाशीं एक लाख पौंड मागूं लागला. यास राजा मुळींच कबूल होईना. तेव्हां हें प्रकरण पार्लमेंतापुढें नेण्याचा प्रिन्स आफ् वेल्सनें बेत केला. तेथें त्यास पेट्रियट पक्ष अनुकूल होता. वालपोल यास हें बरें वाटलें नाहीं. राजाच्या घरांतील भांडण प्रसिद्धपणें पार्लमेंतापुढें जावें हें अयोग्य होय असें त्याचें मत होतें. ह्मणून या प्रकरणांत कांहीं तडजोड करण्याविषयी तो राजास विनंति करूं लागला. राजा प्रथम मुळींच कबूल होईना, पण शेवटीं प्रिन्सेस आफ् वेल्स हिला कांहीं स्वतंत्र नेमणूक करून देण्यास तो तयार झाला व राजपुत्रास ती गोष्ट कळविली. पण राजपुत्र त्या गोष्टीस मान्य होण्याच्या ऐवजीं असें ह्मणूं लागला कीं, ही गोष्ट पार्लमेंतापुढें जाणें किंवा न जाणें हें माझ्या स्वाधीन नाहीं. तें ऐकून राजास फारच राग आला व वालपोलनें हें तडजोडीचें प्रकरण उगीच पुढें आणिलें असें समजून त्याच्यावर त्याची इतराजी झाली. इकडे वालपोल यासही आपण या प्रकरणांत कोठले पडलों असें झालें. सरतेशेवटीं ता. २२ फेब्रुवारी १७३७ रोजीं तें प्रकरण कामन्ससभेपुढें आलें. पुल्टेनीनें अशी सूचना सभेपुढें आणिली कीं, राजानें राजपुत्रास एक लाख पौंडांची नेमणूक करून द्यावी. राजा तडजोड करावयास जेव्हां तयार झाला, तेव्हां हें प्रकरण पुढें नेऊं नये असें पुल्टेनीचें मत असतां त्यानेंच ही सूचना सभेपुढें कशी आणिली ह्याचें अमळ आश्चर्य वाटतें. यासंबंधानें मोठा कडाक्याचा घादविवाद झाला. पुल्टेनी व तत्पक्षीय इतर सभासद यांनीं पहिल्या एडवर्ड राजापासून प्रत्येक प्रिन्स आफ् वेल्स यास त्या त्या राजानें कशा मोठ्या नेमणुका दिल्या होत्या तें सविस्तर सांगितलें; आणि जे उलट बोलले त्यांनीही राजपुत्राचे गुण

अमूण असल्यामुळे त्याला नेमणूक द्यावी तेवढी थोडी आहे, पण काय करावें, राज्याचा खर्च मोठा आहे त्यामुळे निरुपाय आहे असे सांगितले. शेवटीं वालपोलचें भाषण झालें. त्याचाहि आशय असाच होता; पण त्यानें राजा तडजोड करण्यास तयार होता ही गोष्ट जास्त सांगितली. तिचा समेच्या मनावर मोठा परिणाम झाला. राजा जर तडजोडीस तयार होता, तर राजपुत्रानें त्याचें ऐकावयास पाहिजे होतें असें पुष्कळांस वाटलें. यामुळे ती सूचना नापसंत ठरली. तरी राजपुत्राच्या मित्रांनीं तीच सूचना लार्डीच्या समेपुढें आणिली. त्या ठिकाणीं लार्ड कार्टरेट आणि लार्ड चेस्टरफील्ड हे राजपुत्राच्या वतीनें बोलणारामध्ये प्रमुख होते. पण तेथेंही तिचा निकाल तसाच लागला.

याचा परिणाम अर्थात् असा झाला कीं, राजपुत्र राजाचा व राणीचा जास्तच द्वेष करूं लागला. आपण त्यांची पर्वा वाळगीत नाही असें मोठ्या दिमाखानें दाखवूं लागला. ही गोष्ट लोकांच्या नजरेस आणून देण्याची त्यास लवकरच उत्तम संधि सांपडली. त्याची बायको यावेळीं गरोदर होती व तिचे महिने बहुतेक भरत आले होते. ती लंदनमध्ये सेंट जेम्सच्या वाड्यांत वाळंत व्हावी असें राजपुत्राच्या मनांत होतें. आपली सून गर्भार असेल ही गोष्ट राणी मुळीं कबूलच करीना. राजा व राणी लंदनपासून कांहीं अंतरावर हॅम्प्टन कोर्ट पॅलेसमध्ये रहात होती. राजपुत्र आणि त्याची बायको हीहि यावेळीं तेथेंच होती. तेव्हां राणीस असा संशय आला कीं, आपल्या बायकोस लंदनला वाळंतपणास न्यावयाची असें ह्मणण्यांत राजपुत्राचा हेतु कोणाचें तरी पोर आणून तेंच आपल्या बायकोस झालें ह्मणून ह्मणावयाचें असा असावा. ह्मणून त्यास तसें करावयास द्यावयाचें नाही असा तिनें निश्चय केला. नंतर लवकरच एके दिवशीं प्रिन्सेस आफ् वेल्सचे पोटांत दुखूं लागलें. तें राजपुत्रास समजतांच त्यानें तीस एका गाडींत घालून त्याच स्थितींत लंदनमध्ये आणिलें. तेथें ती सेंट जेम्सच्या पॅलेसमध्ये लागलीच वाळंत झाली. तेथें तिच्यासाठीं कांहीं एक तयारी केलेली नव्हती. त्यामुळे

प्रथम तिचे वरेच हाल झाले. राणीस ही बातमी समजतांच ती लागलीच मागोमाग धांवत आली व मनांतून जरी तीस अत्यन्त राग आला होता तरी ती यावेळीं कांहीं एक बोलली नाहीं. ह्यावेळीं राजपुत्रास मुलगी झाली. हें वर्तमान राजास समजलें, तेव्हां त्यानें राजपुत्रास हॅम्पटन कोर्ट व सेंट जेम्स या दोनही वाड्यांत येण्याचा प्रतिबंध करून टाकिला. शिवाय परराष्ट्रीय वकीलांस त्यानें असें कळविलें कीं, तुम्ही जर यापुढें राजपुत्रास भेटावयास जाण्याचें बंद कराळ तर तेणेंकरून तुम्ही माझा मोठा सन्मान केला असें मी समजेन ; आणि सरदार, सरदारणी व प्रिव्हिकौन्सिलचे सभासद ह्यांस त्यानें असा हुकूम सोडिला कीं, ज्या कोणास राजपुत्राच्या दरबारीं जाणें असेल त्यानें आमच्या वाड्यांत पाऊल टाकूं नये.

असें चाललें असतां एक दिवस राणी अत्यंत आजारी असल्याची बातमी आली. तिला आज वरेच दिवस एक भयंकर रोग झालेला होता. पण राजाची आपल्यावरची मर्जी कमी होऊं नये व्हाणून तिनें तो तसाच चोरून ठेविला होता. तो यावेळीं विकोपास गेला ; आणि ता. २० नवंबर १७३७ रोजीं ती मरण पावली. ती मेल्यामुळें आपल्यावरची राजाची मर्जी खप्पा होते कीं काय अशी बालपोल यास मोठी काळजी पडली. कारण त्याला आजपर्यंत राणीचाच मोठा आधार होता. तो आतां गेला. तरी पण तसें न होतां बालपोलचा अधिकार कायमच राहिला.



## प्रकरण आठवें.

### धर्मविषयक जागृति.

१७३८ साली जॉन वेस्ले हा उत्तर अमेरिकेंतील जार्जिया नामक वसाहतींतून लंदनास परत आला. तेथें तो आज दोन वर्षे जाऊन राहिलेला होता. त्यामध्ये त्याचा हेतु असा होता कीं, तेथील इंडियन लोकांस किंवा मूळच्या रहिवाशांस वाटवून ख्रिस्ती बनवावे आणि तेथील ख्रिस्ती वसाहतकारांची स्थिति सुधारावी. त्याला या दोहोंपैकीं एकाहि कामांत फारसें यश आलें नाहीं. वसाहतकार तेथें चैनीनें रहावयास शिकलेले होते. त्यांना याचा साध्या व शुद्ध रहाणीविषयींचा उपदेश मुळींच रुचेना. तसेंच तेथील इंडियन लोक ख्रिस्ती होण्यास कबूल होतना. इंडियन लोकांचा एक नाईक तर त्यास असें झणाळा कीं, येथील ख्रिस्ती लोक खोटें बोलतात, दारू पितात आणि पुरुषांना व बायकांना मारितात; तेव्हां आम्हांस असल्या लोकांचा धर्म नको. तेव्हां निराश होऊन जॉन वेस्ले हा इंग्लंडास परत आला यांत नवल नाहीं. जॉन वेस्ले हा फार विलक्षण माणूस होता. त्याचा जन्म १७०३ सालीं लिकन प्रांतांत एपवर्थ शहरीं झालेला होता. त्याच्या घराण्यापैकीं पुष्कळांनीं धर्मखात्यांतच नोकरी केलेली होती. त्याचा बाप व आज्ञा दोघेही त्याच खात्यांत होते. ह्याचा बाप मोठा कडक स्वभावाचा माणूस होता. तिसऱ्या विलियमाला गादीवर बसण्याचा हक्क आहे असें त्याचें ठाम मत होतें; पण एके दिवशीं बोलतां बोलतां असें बाहेर पडलें कीं, त्याच्या बायकोचें मत या गोष्टीच्यासंबंधानें तितकें ठाम नाहीं. तें ऐकून त्यानें तिच्यापासून वेगळें राहण्याचा निश्चय केला आणि त्याप्रमाणें तो वेगळा राहूं लागला. पुढें वर्षाच्या आंतच विलियमराजा निवर्तल्यामुळें नवराबायको पुनः एकत्र राहूं लागलीं; पण यावरून जॉन वेस्लेचा बाप किती करारी होता तें सहजी लक्षांत येतें.

मुलाची वृत्ति अगदी वापाप्रमाणेंच होती. वरील गोष्ट झाल्यानंतरच त्याचा जन्म झाला. वापाचे सगळे गुण त्याच्यामध्ये बरोबर उतरलेले होते. त्याला आणखी भावंडे होती. त्यांपैकी चार्लस हा पुढे त्याचाच साथीदार बनला. ह्या दोघांचें शिक्षण ऑक्सफर्ड येथें झालेलें होतें. त्या ठिकाणी त्यांचा धर्मविषयक उत्साह व कडक आचरण यांबद्दल त्यांची प्रख्याति असे. त्यावेळचे तेथले दुसरेहि कांहीं मुलगे पुढें यांचेच साथीदार झाले होते. उदाहरणार्थ, जॉर्ज व्हॉइटफील्ड व जेम्स हॉवें. ह्या तरुणांनी ऑक्सफर्ड येथें एक धर्मविषयक सभा स्थापन केली होती. या ठिकाणी ते आपली धर्मविषयक सुधारणा करण्यासाठीं झणून एकत्र जमत असत. त्यांनीं सर्व प्रकारच्या कर्मणुक्तींना रजा दिली होती. व्यावहारिक कामासाठीं वगैरे ते इतर विद्यार्थ्यांशीं मुळींच मिसळत नसत. तेव्हां तेथील इतर विद्यार्थी त्यांस हंसत व त्यांना नांवें ठेवीत. या थड्केच्या नांवापैकींच पुढें त्यांनीं एक नांव आपल्यास घेतलें. तें मेथाडिस्ट किंवा शिस्तवार वागणारे हें होय.

वेस्ले व त्याचे मित्र यांच्या डोक्यांत प्रारंभी किंवा पुढें पुष्कळ दिवसपर्यंत इंग्लिश चर्च किंवा स्थापित धर्मसंस्था सोडून देण्याची कल्पना मुळींच नव्हती. त्यांना एवढें मात्र खचित वाटत होतें कीं, त्या धर्मखात्यांतील लोक आपलें काम करावें तसें करीत नाहीत. त्यांचीं अशी समजूत झाली होती कीं, या लोकांनीं आठवड्यांतून एकदांच देवळांत जाऊन उपदेश करून स्वस्थ वसूं नये, तर ज्यांच्यामध्ये धर्मबुद्धि वसत नसेल त्यांजकडे वारंवार जाऊन त्यांस उपदेश वगैरे करून त्यांच्या मनांत धर्माबद्दलची आस्था उत्पन्न केली पाहिजे. गरीब, दरिद्री, व्यसनाधीन, अशा लोकांमध्ये खपून त्यांस सुधारण्याचा यत्न सरकारी धर्मोपदेशकांनीं केला पाहिजे, पण तो त्यांच्या हातून बहुतेक मुळींच होत नाही. तेव्हां या दिशेने आपण खटपट करावी. पण ते जेव्हां असें करूं लागले तेव्हां आपोआपच त्यांस त्या धर्मसंस्थेंतून काढून लाविल्याप्रमाणें झाले. पण जॉन वेस्ले व त्याचे साथीदार यांनीं आपली वृत्ति सोडिली

नाहीं. ते प्रत्येक बुधवारी व शुक्रवारी उपवास करीत आणि धर्मा-  
करितां पैसे शिल्लक पडावे ह्मणून कांही दिवस वेस्लेनें हजामासदेखील  
रजा दिली होती. तुरुंगांतून व दवाखान्यांतून जाऊन तेथील कैद्यांस  
व रोम्यांस उपदेश करावा असा क्रम त्यांनीं धरिला. वेस्लेचा बाप  
एषवर्थ येथें रेक्टर किंवा धर्मोपदेशक असून तो आतां वृद्ध होत  
चालला होता. तेव्हां आपल्या मार्गे आपल्या मृलानें आपली  
जागा पत्करावी असें त्याच्या मनांत होतें; पण मुलगा मुळींच ऐकेना.  
यानंतर तो जार्जिया येथें १७३९ सालीं उपदेश करण्यासाठीं ह्मणून  
गेला होता; पण तेथें त्याचें न जमल्यामुळे मार्गे सांगितल्याप्रमाणें  
तो परत आला. नंतर त्यानें लग्न केलें. पण त्याला बायकोपासून  
सुख झालें नाहीं. त्याच्याकडे धर्मोपदेशासाठीं इतर बायका येत  
तें तीस खरेना. तिला त्यांचा संशय येऊं लागला. ह्मणून ती त्याच्या-  
वर रागावूं लागली, त्यास शिष्या देऊं लागली, कधीं कधीं त्यास  
मारावयासदेखील धांवत असे व कधीं कधीं ती घरांतून निघूनच  
जात असे. तिला परत बोलावून आणतां आणतां त्यास पुरे पुरे होई.  
शेवटीं एके दिवशीं जेव्हां ती घरांतून बाहेर पडली, तेव्हां तिनें  
अशी शपथ घेतली कीं, मी पुनः परत येणार नाहीं. त्यानेंही तीस  
परत बोलाविलें नाहीं; आणि अशा रीतीनें त्यांची कायमची ताटातूट  
झाली.

इकडे लोकांस उपदेश करण्याचा व त्यांच्याबरोबर प्रार्थना कर-  
ण्याचा वेस्लेचा क्रम चालूच होता. व्हाइटफील्ड व चार्लस वेस्ले  
हेहि तेंच काम करीत असत. चार्लस हा नवीं स्तोत्रें रचीत असे  
आणि ती सुरावर ह्मणतही असे. त्यांच्या सभांना दिवसेंदिवस जास्त  
लोक जमूं लागले. त्यांच्यामध्ये धर्मसंबंधानें जास्त जास्त उत्साह  
दिप्त लागला. जॉन वेस्ले ह्याच्या अंगीं जशी विलक्षण उत्साहबुद्धि  
दिप्त असे तशीच शरीरशक्तिहि असे. कितीहि श्रम झालें तरी तो  
थकत नसे. कोणतेंहि काम करावयाचें असलें ह्मणजे पाऊस, वारा,



वर्फ यांची तो बिलकुल पर्वा करीत नसे. अशा रीतीने कांहीं वर्षे लोटल्यानंतर व्हाइटफील्ड व वेस्ले यांजमध्ये मतभेद उत्पन्न झाला. तो कालव्हिनचें जें दैवविषयक मत त्यासंबंधानें होय. नशीबी लिहिलें असेल त्याप्रमाणें होतें या मताला वेस्ले विरुद्ध होता आणि व्हाइट-फील्ड नव्हता. त्यांनीं त्याजवर पुष्कळ विचार केला, पण त्यांचें मतैक्य होईना. तेव्हांपासून वेस्लेच्या अनुयायांची संख्या जास्तच वाढली. मग तो आपल्या हाताखालीं नवे धर्मोपदेशक नेमू लागला, ते त्यास धर्मविषयकखात्याच्या वाहेरचे नेमावे लागत असत. कारण धर्मखात्यांतील लोकांची व यांची सर्वच मते जमेनात. अशा रीतीने त्यांचा हा एक नवाच पंथ बनत चालला, आणि तो इंग्लंड व अमेरिका या दोन देशांतील शहरोशहरीं पसरत चालला. त्याच्या हाताखालचे धर्मोपदेशक त्याच्या अगदीं अध्या वचनांत असत. त्यांच्यामध्ये त्यांच्या गुरूचें धैर्य, उत्साह, आत्मत्याग व निष्ठा हीं बऱ्याच प्रमाणावर दृष्टीस पडत. आतां त्यांच्यामध्ये दोष नव्हते असें नाहीं. त्यांच्यापैकीं बरेच धर्मोपदेशक वेताचेच शिकलेले असत. त्यांचे श्रोतेही अर्थात् त्यांच्योपेक्षांहि बहुधा जास्त अशिक्षित असत. कारण त्यांनीं जें हें धर्मोपदेशकाचें काम सुरू केलें होतें तें खाणींतून काम करणारे, शेतांतून खपणारे कुळंबी वगैरे लोकांमध्ये सुरू केलें होतें. नंतर तो या धर्मोपदेशकांस स्वतःच दीक्षा देऊं लागला. तात्पर्य, तो आतां इंग्लंडच्या धर्मखात्यापासून अगदीं विभक्त झाला. तथापि शेवटपर्यंत तो असें ह्मणत असे कीं, तसा माझा कधींहि हेतु नव्हता व अजूनही नाहीं.

सामान्य जनसमूह व बरच्या दर्जाचा लोकसमाज ह्यांमध्ये किती भेद असतो हें या मेथाडिस्ट लोकांच्या चळवळीवरून फार स्पष्ट रीतीने दिसून येतें. यावेळीं इंग्लंडांत बड्या समाजांत धर्मास मुळींच मान नाहींसा झाला होता. स्वतः राजाचा तर धर्मावर वास्तविक विश्वास मुळींच नव्हता. पुरुषांची इश्रत किंवा बायकांचें पातिव्रत्य यांजवर जितका

त्याचा अल्प विश्वास असे तितकाच देवावरहि असे. राणीचेंहि सामान्यतः तसेंच असे. मुख्यमुख्य मुत्सद्यांमध्येहि ह्यासंबंधानें फारशी सुस्थिति नव्हती. आपला अधिकार कायम राखणें, आपल्या मित्राचें कल्याण करणें आणि शत्रूंचें नुकसान करणें, ह्यापेक्षां उच्चतर विषयांचा वालपोल बहुधा विचारच करीत नसे. वोलिंगब्रोक तर नास्तिकवादीच होता. लार्ड चेस्टरफील्ड ह्या माणसांत धर्मजागृति व्हावयाचा संभवच नव्हता. तात्पर्य, धर्म हा विषय हल्लीं फ्येंशनच्या बाहेर गेलेला होता. असें असूनहि वेस्लेनें सुरू केलेली चळवळ लोकांमध्ये फारच जलदीनें पसरली. यावरून इंग्लिश लोकांचें अंतःकरण कांहीं विघडलेलें नव्हतें असें स्पष्ट होतें.

वेस्ले जीवंत होता तोंपर्यंत त्याच्या चळवळीस कांय स्वरूप आलें तें इतका वेळ सांगितलें. तो मेल्यानंतर ती चळवळ सारखी पसरतच गेली. हल्लीं यूरोप व अमेरिका ह्या दोन देशांमध्ये तिचा प्रसार सर्वत्र झाला आहे. युनैटेड स्टेट्स्मध्ये तर ख्रिस्ती धर्माचे जे एकंदर मुख्य पंथ आहेत त्यांपैकी हा एक पंथ होऊन बसला आहे. त्या पंथामध्येहि बरेच पोटपंथ झाले आहेत. पण त्यानें मुख्य कार्य केलें तें हें कीं, तेणेंकरून इंग्लंडच्या स्थापित धर्मसंस्थेस जरा लाज वाटून ती कांहीं दिवस जागी झाल्यासारखी दिसूं लागली. दुसरा एक फायदा असा झाला कीं, तिनें लोकांच्या परोपकारवृत्तीस जरासा चेंव आणिला. लोकांस शिकवावें व त्यांना सद्गुणी करावें, ह्याकडे लोकांची नजर जास्त लागली.

## प्रकरण नव्वे.

### जेंकिन्सचा कान व इंग्लंडची अब्रू.

वालपोलला लढाई मुळींच आवडत नव्हती हें मागें सांगितलेंच आहे. लढाई पासून नुकसान कसें होतें हें त्यास चांगलें समजत असे. पण दुर्दैवानें त्याच्या अंगी वृद्धनिश्चय नसे. त्याची नेहमीं तडजोड करण्याकडे प्रवृत्ति असे. त्याला शांततेची जरी आवड असे तरी त्याहिपेक्षां अधिकाराची आवड जास्त असे. हें त्याच्या विरुद्ध पक्षाच्या लक्षांत आलेंलें नव्हतें. त्यांना वाटे कीं, ह्याला शांतता इतकी आवडते कीं, लढाई करण्याचें जर ह्यास भाग पाडिलें तर हा राजीनामा देण्यास तयार होईल. ह्मणून पेट्रियट लोक एकसारखे त्याच्या मागें लागलेले होते. ते स्पेनशीं लढाई करण्यास त्याला सांगत, त्यांचे कारण मागें आलेंच आहे. स्पेनच्या अमेरिकेंत वसाहती होत्या, त्यांना गुलाम पुरविण्याचें काम इंग्रज लोक त्यावेळीं करीत असत. स्पॅनिश लोकांनीं त्यांना अशी सवलत दिली होती कीं, पांचशें टन मालाचें एक गलबत त्यांनीं वर्षांतून एकदां तेथें न्यावें. पण या सवलतीचा इंग्लिश लोक दुरुपयोग करीत असत. ते एक गलबत पुढें व त्याच्या मागें दुसरीं गलबतें लावून ठेवीत आणि त्यांतील माल त्याजवर चढवून तें वरचेवर त्या वसाहतींतून पाठवीत. शिवाय जकात दिल्याशिवायहि चोरून माल पाठवीतच असत. अर्थात् स्पॅनिश सरकारचें नुकसान होऊं लागलें. ह्मणून त्या सरकाराचे कामगार इंग्लिश व्यापाऱ्यांचीं गलबतें पकडून त्यांवरील लोकांना कैद करूं लागले. हें इंग्लिश लोकांस खपेना. तेव्हां स्पेनशीं लढाई करावी ह्मणून पेट्रियट लोक वालपोलच्या कार्नीकपाळीं ओरडूं लागले. स्पेनची ह्यांत विशेष चूक नाहीं हें त्याला कळत होतें. ह्मणून तो स्पेनशीं तडजोड करण्याची खटपट करीत होता. पेट्रियट लोकांस वालपोलवर हल्ले करण्यास एवढें कारण पुरे होतें. ते ह्मणूं लागले कीं,



इंग्लिश लोकांचे स्पॅनिश लोकांनीं इतके हाल केले आणि इंग्लंडचा इतका अपमान केला तरी ह्याला लाजच नाही. ह्याला कशी तरी शांतता ठेवावयाची, मग इंग्लंडची अन्न गेली तरी हरकत नाही. अशा प्रकारचे हल्ले वरचेवर चालत असत. त्यांमध्ये एकदां वालपोल असें बोलून गेला कीं, लढाई करा, लढाई करा, ह्मणून हे लोक ओरड करितात, पण लढाईचें कारण बरोबर असलें ह्मणून नेहमींच जय येतो असें आहे काय? इतकें त्यानें ह्मटलें मात्र; लागलेच पेट्रियट लोक त्याच्यावर बुद्धन पडले. इंग्लंडला आणि अपजय; हें होईल तरी कसें? विष्णवे नमः ! असें ह्मणेल तोच घरभेद्या? असे वालपोलवर लागलेच हल्ले सुरू झाले.

अशा रीतीनें वालपोलच्या व पेट्रियट लोकांच्या वरचेवर झटापटी चालल्या असतां कॅप्टन जॅकिन्स नांवाचा एक गृहस्थ आपली तक्रार घेऊन पेट्रियट लोकांस जणूं काय मदत करण्यासाठींच आला. त्यानें तिखटमीठ लावून पुढील आशयाचें आपलें चरित्र रेखाटलें. तो ह्मणाला — मी आपल्या रेबेका नामक जहाजावर बसून जमेका बेटांतून इंग्लंडास येत होतो. तेव्हां स्पॅनिश लोकांनीं वाटेत हाव्हाचा येथें माझे गलबत पकडलें, आणि तें ते धुंडाळूं लागले. नंतर त्यांनीं मला टांगिलें आणि मी अर्धमेला झालों तेव्हां मला सोडिलें. शिवाय त्यांनीं माझा डावा कान कापिला, आणि तो माझ्या अंगावर फेंकून मला ह्मणाले हा आपल्या राजाकडे घेऊन जा. तेव्हां मी ह्मणालों, कांहीं चिंता नाही, मी मेलों तरी वेहेत्तर ! माझे देशबांधव तुमचा समाचार घेतील. मग काय विचारितां, हें वर्तमान ऐकून सभेंत मोठीच चळवळ उडून गेली. इतक्यांत त्यानें त्यांस जास्तच चेव आणण्याकरितां कापिलेला कान खिशांतून काढून त्यांच्यापुढें फेंकिला. तेव्हां स्पॅनिश लोकांनीं ह्याचे हाल केले असतील, ह्याबद्दल त्यावेळेस तरी कोणास काडीभरही संशय राहिला नाही. मागून मग कांहींकांस शंका आली कीं, जॅकिन्सचा हा कान स्पॅनिश लोकांनीं कापिला किंवा ह्यानें कांहीं अपराध

केला असल्यामुळे ह्याला एकाद्या इंग्लिश न्यायाधीशानेच कान कापण्याची सजा दिली होती! कसेंहि असो. त्यावेळीं ह्या त्याच्या नाटकानें पेट्रियटांचें काम झालें.

वालपोलची आतां खात्री झाली कीं, लोकांचीं मनें तृप्त करण्यासाठीं कदाचित् लढाईहि करावी लागेल. तरी पण सामदामानें कार्य होईल तर पहावयाचें, झणून तो खटपट करित होता. त्याप्रमाणें त्यानें १७३९ सालच्या प्रारंभी स्पॅनिश लोकांशीं एक तूर्तातूर्त तह किंवा कान्व्हेंशन केला. पण त्यामध्ये इंग्लंडला अमेरिकेशीं व्यापार करण्याची सर्वत्र मोकळीक असावी किंवा नाही ह्या महत्वाच्या प्रश्नाचा विचार मुळींच केलेला नव्हता. मोघम इतकेंच ठरलें होतें कीं, इंग्लंडला स्पेननें कांहीं रकम कांहीं मुदतीच्या आंत द्यावी आणि महत्वाच्या प्रश्नांचा विचार करण्यासाठीं दोघांनीं दोन दोन वकील नेमावे. हा हंगामी तह इंग्लिश लोकांस मुळींच पसंत पडला नाही. दोनही सभांतून त्याच्या विरुद्ध जरी बहुमत पडलें नाही, तरी वजनदार मत पडलें आणि लोकांचा राग वालपोलविरुद्ध व स्पेन-विरुद्ध जास्तच चेतावला. इकडे स्पेनच्या लोकांसहि इंग्लिश लोकांच्या शिन्व्या ऐकून फार राग आला व तेहि सामदामाच्या गोष्टी कबूल करीनात. कान्व्हेंशनप्रमाणें कबूल केलेले पैसे देण्याचें त्यांनीं कांहीं निमित्त काढून साफ नाकारिलें. तेव्हां मग वालपोलचा निरूपाय होऊन त्यानें १७३९च्या आक्टोबर महिन्यांत स्पेनशीं इंग्लंड युद्ध करणार असें जाहीर केलें. तें ऐकून इंग्लिश लोकांस परमावधीचा आनंद झाला. ते आनंदाच्या आरोळ्या ठोकूं लागले आणि घंटानाद करूं लागले. वालपोलनें हें ऐकून काय झटलें तें सुप्रसिद्धच आहे. तो झणाला “ त्यांना आतां घंटानाद करूं द्या, पण लवकरच त्यांस शंखनाद करावा लागणार आहे. ” स्पेनच्या मदतीस फ्रान्स येईल व आपणास लढाई जड जाईल अशी त्यास भीति होती आणि स्टुअर्ट घराण्यांतले लोक कदाचित् पुनः वंड करतील, असेंहि त्यास स्वप्न पडलें होतें. तें कसेंहि असो; अशा रीतीनें लढाईस रुकार देण्यांत वालपोलनें मोठी चूक केली यांत विलकुल

शंका नाही. लढाई जर त्यास पसंत नव्हती आणि तिजमध्ये जय येईल किंवा नाही याबद्दल जर त्यास शंका होती तर त्याने लोकांचा लढाईसंबंधाने अत्यंत आग्रह पाहून आपल्या अधिकाराचा राजीनामा द्यावयास पाहिजे होता; पण तो अधिकारतृष्णेने अत्यंत पीडित झाला होता, म्हणून त्याच्याने योग्य ते कृत्य करवले नाही.

पुढे युद्ध सुरू झाले. त्याचे फारसे बारीक वर्णन देण्याचे कारण नाही. इंग्लंडला समुद्रावर कांहीं लहानसहान जय मिळाले व त्यांचे लोकांनी मोठे कौतुक केले, इंग्लंडच्या आरमाराचे कांहीं ठिकाणी पराजयही झाले. तसेच इंग्लिश नौकाधिपतीच्या हातून कांहीं मोठाल्या चुकाही झाल्या. नंतर लवकरच आस्ट्रियाच्या गादीबद्दलची लढाई 'वार आफ् आस्ट्रियन सक्सेशन' सुरू झाली आणि त्या लढाईत ही लढाई मिसळून गेली. ह्या लढाईस इंग्लंडने हातभार लाविलाच होता, पण तिचा इंग्लंडच्या इतिहासाशी फारसा संबंध पोहोचत नाही. तरी पण दुसरा जार्ज ह्या लढाईवर स्वतः गेला होता आणि डेटिजेनच्या लढाईत तो रणांगणांत हजर असून तेथे फ्रेंचांचा पराजय झाला होता. ही गोष्ट ध्यानांत ठेवण्यासारखी आहे.

ही लढाई सरासरी पुढे दहा वर्षांनी बंद होऊन जेव्हा तह झाला तेव्हा इंग्लंडने ज्या हेतूने ती केली होती तो हेतु कांहीं साध्य झाला नाही. स्पेनने आपली गलबते धुंडाळू नये हा जो इंग्लंडचा मुख्य उद्देश त्याबद्दल तहनाम्यांत एक अक्षरदेखील नव्हते. एडमंड बर्क असे म्हणतो की, ज्या पेट्रियट लोकांच्या ओस्डीमुळे ही प्रथम सुरू झाली होती, त्यांच्याशी माझे पुढे बोलणे झाले; पण त्यांपैकी एकानेदेखील ती योग्य होती असे म्हटले नाही.

असो. युद्ध सुरू झाल्यावर वालपोल यास असा प्रत्यय येऊ लागला की, आपण लढाई सुरू केल्याने पेट्रियट लोकांची तोंडे मुळीच बंद झाली नाहीत. कोठेहि इंग्रजांचा पराजय झाला की, एकंदर कागद मागवावे, चवकशी करावी किंवा प्रधानांवर गैरविश्वासाबद्दल ठराव



पास करावा अशा सूचना येऊं लागल्या. या हल्ल्यांच्या कामी लार्डच्या सभेत लार्ड कार्टरेट आणि लार्ड चेस्टरफील्ड यांचें, आणि कामन्स सभेत सॅम्युएल सांडिस याचें, प्रमुखत्व असे. ता. १३ फेब्रुवारी १७४१ रोजीं तर दोनही सभांतून अशा सूचना आल्या कीं, वालपोल यास अधिकारावरून काढून टाकण्याबद्दल राजास विनंति करावी. त्या सूचना बहुमतानें गपास झाल्या हें खरें, पण वालपोल या जयानें अंध झाला नाहीं. त्याला माहीत होतें कीं, आतां लवकरच नवें पार्लमेंत भरणार आहे. कारण लोक लढाईत येणाऱ्या अपजयांनीं नागुष झालेले आहेत, तेव्हां आपली पुढें धडगत दिसत नाहीं, आणि निवडणुकींत तसेंच झालें. वालपोलच्या वतीचे सभासद पूर्वीपेक्षां कमी निवडून आले.

नवें पार्लमेंत ता. १ दिजंबर १७४१ रोजीं भरलें आणि आनस्लो यास पुनः स्पीकर निवडिलें. राजाच्या भाषणांत अर्थात् लढाईचा उल्लेख केलेला होता, पण तो फारसा हुरूप आणण्याजोगा नव्हता. तेव्हां त्याच्यावर जो वादविवाद झाला त्यांत वालपोलवर आणखी भडीमार झालेच. लार्ड चेस्टरफील्ड ह्मणाला, आपलें या लढाईत जें नुकसान झालें आहे तें नवे प्रधान नेमून नवे उपाय योजिल्याशिवाय कधींहि भरून यावयाचें नाहीं. बाकीच्या भाषणाचा रोंख असाच होता. ता. २१ जानेवारी १७४२ रोजीं पुल्टेनीनें अशी सूचना पुढें आणिली कीं, लढाईसंबंधानें जे कागदपत्र प्रधानांनीं आपल्यापुढें ठेविले आहेत त्यांची तपासणी करण्यासाठीं एक कमिटी नेमावी. ह्या सूचनेस २९० अनुकूल मते पडलीं, व २९३ काय तीं प्रतिकूल पडलीं. ह्मणजे वालपोलच्या अंगावर आलेझी ही घोरपड तांनच मतांनीं काय ती निभावली. यावरून वालपोलचें वजन किती कमी झालें होतें हें स्पष्ट दिसतें. तेव्हां पेट्रियट लोक आनंदानें टिऱ्या पिटूं लागले यांत नवल नाहीं. वालपोलची प्रकृति या व अन्य कारणांनीं आतां विघडूं लागली. त्याची प्रकृति फार मजबूत होती; पण ती आतां नाजूक झाली. त्याचा मुलगा हेरेस वालपोल यानें या गोष्टीचें फार हृदयद्रावक वर्णन केलें

आहे. तो क्षणतो, “ पूर्वी माझ्या बापाला उशीवर डोके टेंकल्याबरोबर झोंप लागत असे. मच्छरदाणी खाली ओढल्याबरोबर तो घोरुं लागत असे; पण हल्ली त्यास एक तासभरदेखील सारखी झोंप लागत नाही. पूर्वी माझा बाप जेवावयास बसला क्षणजे आपण प्रधान आहों, ह्याचें त्यास विस्मरण होत असे. पण हल्ली तो एक शब्दही न बोलतां डोळे कोठें तरी एके ठिकाणीं लावून तासच्या तास स्तब्ध बसतो. ” ही स्थिति पाहून त्याच्या पुष्कळ मित्रांनीं तूं आतां ही प्रधानकी सोडून दे, असा त्यास उपदेश केला; पण तो प्रधानकीस तसाच चिकटून राहिला, इतकेंच नव्हे तर आपणास अधिकारावरून निघावयास लागूं नये क्षणून नव्या खटपटी करूं लागला. त्यानें राजास असेंदेखील सुचविजे कीं, प्रिन्स आफ् वेल्स आपणास विरोध करण्याचें जर सोडून देईल तर त्यास आपण ९० हजारांची जास्त नेमणूक करून द्यावी. पण प्रिन्स आफ् वेल्स नेमणूक वाढवून घेऊन स्वस्थ बसण्यास कवूल होईना. पुढें त्याचे सांथीदारहि त्यास सोडूं लागले. न्यूकॅसलचा ड्यूक त्याच्या विरुद्ध मसलती करूं लागला. असें क्षणतात कीं, त्याच्या अत्यंत विश्वासांतील जो लार्ड हार्वे तोहि त्याच्यापासून दूरदूर राहूं लागला. त्याच्या शत्रूंना तर जास्तच जोर आला. ते क्षणूं लागले कीं, ह्याला केवळ अधिकारावरून काढून उपयोगाचें नाही, तर त्याच्यावर लार्डांच्या सभेपुढें खटलादेखील केला पाहिजे. तेव्हां त्याच्या मित्रांनीं या कारणास्तव तरी राजीनामा दे क्षणून त्यास पुनः विनंति केली; पण त्यानें ऐकिलें नाही. शेवटीं त्यास तो मार्ग पत्करावा लागलाच. चिपन्हेम नामक एका गांवांतील निवडणुकीसंबंधानें एक प्रश्न पार्लमेंतापुढें येऊन त्यांत वालपोलचा सोळा मतांनीं पराभव झाला. तेव्हां त्याला राजीनामा देणें भाग पडलें. ही गोष्ट ता. २ फेब्रुवारी १७५२ रोजीं घडली. अशा रीतीनें ज्या कारकीर्दीस ता. ४ एप्रिल १७९१ रोजीं सुरवात झाली होती तिची ह्या तारखेस समाप्ति झाली. पुढें त्यास राजानें सरदार बनवून अर्ल आफ् आर्फर्ड ही पदवी दिली. पण तो इतिसांत नेहमीं राबर्ट वालपोल या नांवानेंच प्रसिद्ध आहे.

वास्तविक छटलें ह्मणजे यावेळीं पुल्टेनी मुख्य प्रधान व्हावयाचा, कारण कामन्ससभेंतील विरुद्ध पक्षाचा तोच अग्रणी होता. पण आपण वालपोलवर जे हल्ले करितां ते स्वार्थबुद्धीनें करित नाहीं, असें दाखविण्यासाठीं कांहीं वर्षांपूर्वीं त्यानें असें छटलें होतें कीं, मी कधीं प्रधानकी पतकरणार नाहीं. याची त्यास आतां आठवण झाली व तो आपला निश्चय फिरवीना. तेव्हां मग वालपोलच्या सल्लावरून राजानें लॉर्ड विलिंग्टन नामक एका अप्रसिद्ध सरदाराची मुख्य प्रधानाच्या जागी नेमणूक केली. लॉर्ड कार्टरेटच्या मनांत आपण ती जागा पटकावावी असें होतें. पण पुल्टेनीचें असें मत पडलें कीं, तो सेक्रेटरी आफ् स्टेट या जाग्यास ह्मणजे सध्याच्या फारेन सेक्रेटरीच्या जाग्यासच फार योग्य आहे. तसेच न्यूकॅसलही सेक्रेटरी ऑफ स्टेटच राहिला. यावेळीं असले दोन सेक्रेटरी असत. हेनरी पेल्हॅम हा पेमास्टरच्याच जाग्यावर राहिला आणि लॉर्ड हार्डविक लॉर्ड चॅन्सलर राहिला. ज्या सॅम्युएल सांडिसनें वालपोलविरुद्ध सूचना पुढें आणिली होती त्यास त्याची फड-णिशीची जागा दिली. पुल्टेनीस अर्ले आफ् बाथ ही पदवी देऊन सरदार बनविलें तेव्हां त्याची कारकीर्द संपलीच ह्मणावयाची. कारण हल्लींप्रमाणें तेव्हांहि पुढें यावयास माणसास कामन्स सभेंतच राहणें जरूर असे.

वालपोलवर खटला करण्यासाठीं पुष्कळ खटपटी झाल्या. त्याच्या कार-भागची चवकशी करण्याकरितां गुप्त कमिठ्या नेमाव्या ह्मणून सूचना आल्या. त्याचा कनिष्ठ पुत्र होरेस वालपोल यानें आपल्या बापाच्या वतीनें पार्लमेंतांत पहिलें भाषण केलें. सरतेशेवटीं एक गुप्त कमिटी नेमिलीच ; आणि तिचे बहुतेक सभासद जरी त्याचे शत्रूंकीं होते तरी त्यांच्यानें त्याचे फारसे दोष काढवले नाहींत. कांहीं प्रसंगीं सरकारी पैशाचा खर्च त्यानें जगसा सढळ हातानें केल्याचें मात्र दिमून आलें. यांपैकीं कांहीं पैशाचा विनियोग लांच देण्याच्या कार्यांहि झालेला असेल. पण ही गोष्ट आजपर्यंत प्रत्येक प्रधानानें केल्ली होती, तेव्हां तिकडे कोणी फारसे लक्ष्य दिलें नाहीं.

वालपोलचें व राजाचें अद्याप वरेंच मूत जमलेलें होतें. जार्ज त्याचा सल्ला खाजगी रीतीनें घेत असे. राजा कधीं कधीं मध्यरात्रीसच



त्यास निरोप पाठवी. असाच एक निरोप अप्रत्यक्ष रीत्या त्याच्या मरणास कारण झाला. त्याला आधीचाच एक रोग जडलेला होता, तो रात्रीच्या एका प्रवासाने वाढला; मग तो अफू घेऊं लागला. पण अशा रीतीने त्याची प्रकृति अशक्त होऊं लागली. सरतेशेवटीं ता० १८ मार्च १७४९ रोजीं तो लंदन येथें मरण पावला. अखेरचीं वर्षे त्यास फारशीं सुखाचीं गेलीं नसावीं. कारण त्याला राज्यकारभारा-शियाय दुसऱ्या कोणत्याहि गोष्टीचा नाद नव्हता. त्यामुळे त्याला कार्टरेटप्रमाणें लेखनवाचनांत आपल्यास रममाण करून घेतां येत नसे. तात्पर्य, वालपोल कामन्स सभेंतून निघाला त्या दिवशीं त्याचें आयुष्य संपलें क्षणावयाचें. पुढें सर्व शून्य झालें. तो मेला तेव्हां त्यास केवळ ६९ वें वर्ष लागलेलें होतें. ज्या हॉनोवर घराण्याची स्थापना बळकट करण्याच्या कामीं त्यानें आपलें सर्व आयुष्य खर्चिलें होतें, त्यांतील एका राजाच्या प्रीत्यर्थ त्यानें तें गमवावें हें योग्यच होतें. त्याच्या अंगीं दोष पुष्कळ होते, सद्गुण कदाचित् थोडेच असतील. पण एक मोठा सद्गुण त्याच्या अंगीं खचीत होता. तो हा कीं तो आपल्या देशाच्या हितास वाहिलेला होता. तो मोठा मुत्सद्दी होता व बहुतेकांशीं मोठा माणूसहि होता. त्याच्या दीर्घ कारकीर्दींतील अत्यंत महत्वाच्या ज्या दोन गोष्टी त्या दोन्हींच्यासंबंधानें त्याच्या नीतीचें धोरण बरोबर होतें. एक त्याचें एक्साइस बिल व दुसरी त्याची स्पॅनिश लढाईस प्रतिकूलता. ह्यां दोन्ही प्रसंगीं जरी त्यास आपलें क्षणें मार्गे ध्यावें लागलें, तरी पुढें त्याच्याच प्रतिस्पर्ध्यांस, त्याचें क्षणें बरोबर होतें हें प्रांजलपणें कबूल करावें लागलें.

वालपोलच्या मरणाच्या जरी अगोदर इंग्लिश वाग्देवीच्या आकाशांतील बहुतेक पहिल्या प्रतीचा एक तारा गळून पडला. पोपकवि ता० ३० मे १७४४ रोजीं निवर्तला. तो मरणाची वाटच पाहत होता. तो जन्माचा अत्यंत अशक्त असे. तो ठेंगू होता आणि कुरूपहि होता. मरते-समयीं त्याचें वय ९६ वर्षांचें होतें. त्याचें होमरच्या इलियडचें भाषा-न्तर प्रसिद्धच आहे.

## प्रकरण दहावें.

१७४५ चें बंड.

स्टुअर्ट घराण्याच्या वतीनें मोठें बंड झाल्यास आतां तीस वर्षे होऊन गेलीं होती. जे स्कॉटिश लोक जेम्स स्टुअर्टच्या निशाणासभोंवतीं त्यावेळीं जमले होते त्यांना त्याची आतां केवळ स्मृति मात्र राहिली होती. हीं तीस वर्षे जेम्सनें कधीं ह्या राजाचा आश्रय धर, कधीं त्या राजाचा घर, अशा रीतीनें दुःखानें व संकटानें काढिलीं होती. त्यास वृद्ध तोतया किंवा ' ओल्ड प्रिंटेडर ' ह्मणत हें मागे सांगितलेंच आहे. ह्यावेळीं त्याचा मुलगा प्रिन्स चार्लस हा बंडवाला होऊन पुढें आला. ह्मणून त्यास तरुण तोतया किंवा ' यंग प्रिंटेडर ' असें नांव इतिहासांत दिलेलें आहे. ह्याचा जन्म रोमशहरीं १७२० सालीं झालेला होता. जेम्सच्या वेळीं हा दुसऱ्या जेम्सचा खरा मुलगा किंवा खोटा मुलगा अशाबद्दल जसा संशय आला होता तसा येऊं नये ह्मणून यावेळीं ह्याच्या बापानें तेथें मोठा थाटमाट केला होता. हा राजपुत्र घोड्यावर बसून जाण्यांत व शिकार करण्यांत मोठा चतुर होता. त्यास इंग्रजीप्रमाणें फ्रेंच, स्पॅनिश व इतालियन ह्या भाषा चांगल्या बोलतां येत असत. बाकी त्याचें शिक्षण बेताचेंच होतें. त्यास लहानपणापासूनच प्रिन्स ऑफ वेल्स ह्मणून ह्मणत असत व तो आजपर्यंत एक दोन लढायांवरहि गेलेला होता. ह्मणून त्याच्या मनांत इंग्लंडचें आपलें गेलेलें राज्य पुनः मिळवावें असे विचार सहजच आज पुष्कळ दिवस घोळत होते.

स्वान्या करण्याचे बरेच वेळां वेत केल्यानंतर आणि एका स्वारीचें अगदीं ऑफस झाल्यानंतर शेवटीं १७४५ च्या उन्हाळ्यांत प्रिन्स चार्लस हा फ्रान्सच्या किनाऱ्यावरून इंग्लंडवर स्वारी करण्यास निघाला. तेव्हां त्याच्याजवळ कायतीं दोन जहानें होती. त्याचे मरे व इतर स्कॉटिश

नेही ह्यांचें त्यास नेहमीं असें सांगणें असें कीं, तुला पैसे व माणसें ह्याचें वरेंच साहाय्य असल्याशिवाय तूं ह्या भानगडींत पडण्यांत कांहीं अर्थ नाही. एक वेळ त्यास फ्रेंच राजा पंधरावा लुई आपणास मदत करील अशी आशा होती; पण ती आतां अगदीं गेली होती. तरी त्यानें स्वतःच्या मणगटाच्या जोरावर आपलें गेलेलें राज्य पुनः मिळविण्याचा यत्न करण्याचा निश्चय केला. यावेळीं त्याच्याजवळ खरोखरच कायतीं मूठभर माणसें होती, आणि पैसे मूठभरदेखील नव्हते. वरें, हीं दोन जहाजे जीं त्यानें मिळविलीं होती तीं फ्रेंच राजाच्या साहाय्याशिवाय मिळविलीं होती इतकेंच नाही, तर त्याच्या संमतीशिवाय किंवा माहितीशिवायहि मिळविलीं होती. पैकीं एका जहाजाची एका इंग्लिश जहाजाशीं समुद्रांत गांठ पडून ते जाया झाले. तेव्हां ता. २ आगस्ट रोजीं ह्याचें जहाज एकटेंच स्कॉटलंडांत जाऊन पोहोचलें. त्याच्याजवळ कायतीं सात माणसें होती. पण त्याच्या अंगीं लोकांचीं मनें वळवून घेण्यासारखे वरेंच गुण होते. तो देखणा होता; त्याच्या रीतीभाती मोहक होत्या; तो बोलका होता आणि डोंगराळ प्रदेशांतील डोंगरी लोकांची जी गेलिक भाषा ती तो बोलावयास शिकला होता. तेथील निरनिराळ्या डोंगरदऱ्यांतून राहणाऱ्या लोकांचे निरनिराळे क्लॅन्स किंवा टोळ्या वनलेल्या असत; आणि प्रत्येक टोळीचा एकेक मुख्य असे. त्यांपैकीं बऱ्याच टोळ्यांच्या मुख्यांस ह्यानें तेथें गेल्यावर लवकरच आपल्या मोहक गुणांनीं वश करून घेतलें. कांहीं टोळीवाले ह्यास वश झाले नाहींत. तेव्हिग घराण्यालाच चिकटून राहिले. तथापि ह्याला आशा उत्पन्न होईल इतके लोक यास येऊन मिळाले. शिवाय इंग्लिशांच्या एक दोन लहान तुकड्यांवरोबर ह्याच्या लोकांची स्पीन्स ब्रिज नामक ठिकाणीं जी लढावशी चकमक उडाली तींत ह्याच्या टोळीवाल्यांचा जय झाला. अशा रीतीनें पहिला शकून तर चांगला झाला. लवणून त्यानें आपल्या नांवाचा जाहीरनामा काढून तो सर्व उत्तर स्कॉटलंडांत फिरविला. ह्या जाहीरनाम्यांत त्यानें असें म्हटलें होतें कीं, मी आपल्या बापाचा रीजंट किंवा राज्यपाल बनून पोहोचला आहे; तो आपला कायदेशीर राजा आहे;



तेव्हां सर्वांनीं जवरीनें राज्य घेणारा जो जार्ज त्याला सोडून मला येऊन गिळावे, जे कोणी मिळणार नाहीत त्यांस बंडवाले समजले जाईल इत्यादि. अशी तयारी केल्यानंतर ता. १९ आगस्ट रोजीं त्यानें आले निशाण ग्लेफिनान नामक दरींत प्रसिद्धपणें उभारिलें. जेम्स स्टुअर्टच्यावेळीं जसा अपशकून झाला होता तसा ह्यावेळीं मुळींच झाला नाही. उलट, हा समारंभ पाहण्यास मागच्या चकमकींत पकडलेले कांहीं इंग्रज कैदी हजर होते; आणि त्याच्यासाठीं जीव देण्यास तयार असे पुष्कळ टोळीवाले हजर होते. तात्पर्य सुरवात बरी झाली होती.

ह्या राजपुत्रांनं जेव्हां ही स्वारी केली तेव्हांची स्कॉटलंडची स्थिति त्यास अनुकूल अशी होती. हल्लींच्या इंग्लिश लोकांना मध्यआफ्रिकेची जितकी माहिती असते तितकी त्यावेळच्या इंग्रजांना स्कॉटलंडाची किंवा निदान त्यांच्यातील हायलँडाची क्षणजे उंचवट्याच्या प्रदेशाची नसे. त्या प्रदेशांतील डोंगरी लोक शुद्ध रानटी होते आणि ते जरी नांवाचे इंग्लंडच्या ताब्यांत होते तरी वास्तविक स्वतंत्रच होते. ते आपल्या नायकांचा मात्र हुकूम शिरसाबंध मानित असत. शिवाय १७१५ च्या बंडानंतर जरी त्यांचीं शस्त्रें काढून घेतलीं होतीं तरी ते निःशस्त्र झाले नव्हते. कारण त्या वेळीं मॅकेज, क्यँवेल्स, सदलँड्स, इत्यादि राजनिष्ठ टोळ्यांनीं जरी आपलीं चालणारीं शस्त्रें इंग्रज सेनापतीच्या स्वाधीन केलीं होतीं, तरी इतर टोळ्यांना स्टुअर्ट घराणें कदाचित् पुनः गादीवर येईल अशी अशा व इच्छा असल्यामुळे, त्यांनीं मोडकीं तोडकीं तेवढीं शस्त्रें सरकारच्या स्वाधीन केलीं, आणि चांगल्या तलवारी, बंदुका आणि कुऱ्हाडी, योग्य कालीं उपयोग करण्याकरितां, सुरक्षित ठिकाणीं लपवून ठेविल्या होत्या. तो काल आतां आला होता. तात्पर्य, १७१६ च्या निःशस्त्र करण्याच्या कायद्याचा परिणाम इतकाच झाला कीं, सरकारला अनुकूल अशा ज्या टोळ्या त्या निःशस्त्र झाल्या होत्या; आणि प्रिन्स चार्लसला अनुकूल अशा ज्या टोळ्या होत्या त्या पूर्वींसारख्याच सशस्त्र होत्या. चार्लस यास दुसरी एक

अनुकूल गोष्ट यावेळीं अशी होती कीं, एका ठिकाणाहून दुसऱ्या ठिकाणीं वातमी पोहोचण्यास फार वेळ लागत असे. त्यामुळे चार्लस स्कॉटलंडांत येऊन त्याला अनेक टोळ्यांचे लोक जाऊन मिळतोंपर्यंत ती वातमीच लंदनमध्ये पोहोचली नाही. आणखी कांहीं लहानसहान गोष्टी चार्लसला अनुकूल होत्या. ड्यूक आफ् न्यूकॅसल मुख्य प्रधान असून तो लोकप्रिय नव्हता. तद्वत्च इंग्लंडचे परकीय राष्ट्रांशी युद्ध चाललेले असून त्यांत फ्रान्देनाय येथे इंग्लिशांचा नुक्ताच पराजय झाला होता. शिवाय स्कॉटलंडावर पाठविण्यास इंग्लंडपाशीं फारशी फौज नव्हती. तेथील सेनापति सर जान कोप ह्याच्यांत अगदीं दम नव्हता. ह्याचा परिणाम असा झाला कीं, प्रिन्स चार्लस सेनापति कोप यास झुकांडी देऊन पर्थ शहरांत शिरला आणि तेथून एडिंबरोवर आला. त्यास फारसा प्रयास न पडतां ते शहर तारीख १७ सप्टेंबर १७४५ रोजीं त्यानें हस्तगत करून घेतले. इकडे सर जान कोप हा डनब्रार येथे फौज गोळा करीत होता व त्याचा एडिंबरोवर चालून येण्याचा बेत होता; पण त्यानें या कामीं दिरंगाई चालविली होती. इतक्यांत प्रिन्स चार्लस स्वतःच त्याच्यावर चालून आला. तारीख २१ रोजीं प्रेस्टनपॅन्स या मुक्कामीं त्यानें कोपच्या सैन्याचा पांच मिनिटांत पूर्ण पराभव करून टाकिला. ह्या लढाईत कोपचे बहुतेक पायदळ कापले गेले आणि घोडेस्वार पळाले झणूनच वचावले. त्याच्या बाजूस काय ते ३० हायलंडर्स पडले व ७० जखमी झाले. त्याला शत्रूच्या तोफा, खाण्या-पिण्याचे सामान आणि बरेचसें द्रव्यहि सांपडले. ह्या लढाईस जाकोबा-इट लोक ग्लाड्सम्यूरची लढाई झणतात; कारण, तेथे लढाई होईल असें एका जुन्या ग्रंथांत भविष्य केलेलें होतें; पण वास्तविकरीत्या ते खेडे संग्रामभूमिप्राप्तून चांगले एका मैलावर आहे. ह्या प्रसंगीं व ह्याच्यापुढे चार्लसच्या स्वाधीन जे इंग्रज झाले त्यांस त्यानें योग्य रीतीनें वागविले. इंग्लिश लोक ह्याच्या शिपायांस ते हातीं लागले असतां बंडवाले झणून वागवीत असतां, झणजे त्यांस ठार मारीत असतां, ह्यानें तसें केले नाही, ही गोष्ट ध्यानंत ठेवण्यासारखी आहे.



इकडे इंग्लंडमध्ये त्याचा पाडाव करण्याची तयारी चाललीच होती. सैन्ये गोळा होत होती; राजा हॉनोवरहून परत आला होता; आणि फ्रॅडर्समधील बहुतेक सैन्य परत बोलाविले. हें पाहून चार्ल्सने इंग्लंडवरच एकदम चालून जाण्याचा निश्चय केला. त्याप्रमाणें तो निघून म्यंचेस्टर येथें येऊन दाखल झाला. तोंपर्यंत त्यास कोठेंहि अडथळा झाला नाहीं. ता. ४ दिजंबर रोजी तो डार्वी येथें येऊन पोहोंचला. हें ठिकाण लंदनहून कायतें १२० मैलांवर आहे. इतका जवळ तो आला; पण ह्या ठिकाणीं त्याच्या मंत्र्यास काय मोहिनी पडली ती नकळे, त्यांनीं त्यास तेथून परत जाण्याबद्दल सल्ला दिला; आणि त्याहूनही विलक्षण गोष्ट ही कीं, त्यानें तो ऐकिला. ह्यावेळीं त्यास अनुकूल गोष्टी पुष्कळ होत्या. तो इंग्लंडच्या अगदीं मध्यभागीं आलेला होता; तेथून राजधानी जवळ होती; त्याचें सैन्य तो ह्मणेल तें करण्यास तयार होतें; असें असूनही त्यानें परतण्याचा निश्चय केला व त्याप्रमाणें तो परतलाही. आतां हें खरें आहे कीं, त्यास अनुकूल असणाऱ्या सर्वच गोष्टी त्यास माहित असण्याचा संभव नव्हता. उदाहरणार्थ, लंदनमधले हॉनोवर घराण्याचे हितचिंतक किती घाबरून गेले होते हें त्यास समजण्याचा मार्ग नव्हता. तद्वतच भितरा असा जो ड्यूक आफ् न्यूकॅसल ह्याच्या मनांत त्याच्या पक्षास जाऊन मिळवें असे विचार येत होते हेही त्यास कळण्याचें साधन नव्हतें. राजा आपली किमतीची सर्व चीजवस्त जहाजांतून भरून ठेवित होता. अशासाठीं कीं, चार्ल्स इकडून आला कीं, आपण तिकडून पलायन करावें, हें त्यास ठाऊक नव्हतें. लंदनमधील त्याचे हितचिंतक किती आनंद-भरित झाले होते ह्याचा त्यास अंदाज नव्हता. आपणावर कोणताही राजा असला तरी सारखाच अशी तटस्थ वृत्ति धारण करणारे इंग्लंडांत त्यावेळीं किती लोक होते हें त्याच्या ध्यानांत येण्यासारखें नव्हतें. तथापि तो जर जाणूनबुजून अशक्य गोष्ट करून पाहण्यासच आलेला होता, तर त्यानें त्यास ठाऊक असलेल्या गोष्टींचा तरी फायदा घेऊन लंदनवर चालून यावयास पाहिजे होतें; पण त्यानें तसें कांहीं केलें



नाहीं. त्यानें जर तसें केळें असतें तर त्यास यश येण्याचा वराच संभव होता. निदान कांहीं दिवस तरी तो गादीवर खचीत वसता. शिवाय असें कीं पुढें त्याचे हाल हाल होऊन तो मेला त्यापेक्षां लढाईत मरता तर किती उत्तम झालें असतें! पण त्याच्या सल्लामसलतगारांनीं त्यास जसें सांगितलें कीं, आपल्या मार्गे ३० हजार फौज लागलेली आहे, त्यामुळें आपणास यश येण्याचा संभवच नाही; वरें, आपण जर स्कॉटलंडांत परत गेलों तर आपल्याला जास्त कुमक मिळून कदाचित् आपण पुनः विजयी होऊं, निदान आपल्याला स्कॉटलंडचें तरी राज्य करावयास सांपडेल. ही त्यांची सल्लामसलत त्यास अवेरीस पसंत पडली. कांहीं मिळविण्यासाठीं झणून त्यानें समुद्र ओलांडिला होता तें संपादण्याची आलेखी अत्युत्तम संधि त्यानें अशा रीतीनें गमाविली. नंतर त्याचें सैन्य मार्गे परतलें. रस्त्यांत त्यांनीं एक दोन लहानसहान जय मिळविले हें खरें; तथापि पुढें त्याची दशादशाच झाली. उदाहरणार्थ, क्लिफ्टन मुक्कामी इ० स० १७४९ मध्ये त्यांनीं कंवर्लंडाच्या सैन्याचा चांगलाच पराभव केला. स्कॉटलंडांत शिरल्यावर फाल्कर्क मुक्कामी जनरल हॉलीच्या सैन्याची चार्लसच्या सैन्यानें इ० स० १७४६ मध्ये दाणादाण उडवून दिली; पण क्लोडेन येथें कंवर्लंडशीं जो संग्राम झाला त्यांत त्याचा पूर्ण पराजय झाला (१७४६). त्यास मुख्य कारण असें झालें कीं, रणांगणांत म्यॅकडोनाल्ड ह्या टोळीच्या लोकांना डाव्या वाजूस उभें केलें होतें त्याचा त्यांस फार राग आला. कारण, त्यांच्या मते आगणास उजव्या वाजूस उभें करावें असें होतें. झणून ही टोळी मुळींच लढली नाहीं. इकडे म्यॅकिंटाश ही टोळी जीवावर उदार होऊन लढतच होती. पण तिला कंवर्लंडाच्या सैन्यापुढें यश आलें नाहीं. ड्यूक आफ् पर्थ ह्या सेनापतीनें म्यॅकडोनाल्ड लोकांची ह्या आणीबाणीच्या प्रसंगीं मदत करण्याबद्दल फार विनवणी केली; परंतु त्यांनीं प्रथम एक गोळीबार केल्यावर जें मौन धरिलें तें आपले देशवांधव धडाधड मरताहेत व आपला आतां खचित पराजय होणार हें पाहूनहि सोडिलें नाहीं. तेव्हां मग काय विचारितां? थोडक्याच वेळांत चार्लसच्या सैन्याची

अगदी दाणादाण होऊन गेली. एकंदर सैन्याचा तिसरा हिस्सा लोक समरांगणांत मरून पडले व बाकीचे सैरावैरा पळू लागले. क्वॅलॅंदाच्या हाती त्यांचे सर्व सामानसुमान, तोफखाना व दोन हजारांहून जास्त बंदुका त्याच्या सैन्यास आयत्या सांपडल्या. ह्या प्रसंगी क्वॅलॅंदाचे फारच निर्दयपणाचे वर्तन केले. पळणाऱ्या सैन्याचा त्याने एकसारखा पाठलाग केला व जे लोक हातीं लागले त्याचे त्याने जीव घेतले. समरांगणांत जे जखमी होऊन पडले होते त्यांची त्याने दोन दिवस मुळीच दाद घेतली नाही आणि तिसऱ्या दिवशी निर्दयपणे त्यांची कत्तल उडविली. नंतर तो (हायलॅंड्समध्ये) स्काटलंडाच्या डोंगरांमध्ये शिरला आणि तेथेहि त्याने असाच क्रूर प्रकार आरंभिला. त्याचे सैन्यहि त्याच्यासारखेच क्रूर होते असे दिसते. कारण ते एवढ्याशा संशया-चरून तेथील लोकांस फांशी देऊ लागले, वायकांची अन्न घेऊ लागले, त्यांच्यावर जुलूम करू लागले आणि त्यांस ठारहि मारू लागले. त्या निर्दयांनीं मुलांसहि ठार करण्यास सोडिले नाही.

जे स्काटिश सरदार चार्लस यास ह्या बंडांत सामील झाले होते त्यांस व त्यांच्या साष्टकान्यांस पकडून शिक्षा देण्याचा क्रम सुरू झाला. त्यांमध्ये लॉर्ड बाल्मेरीनो, लॉर्ड क्रोमार्टि, लॉर्ड लोव्हाट आणि चार्लस रॅट-क्लिफ हे मुख्य होते. ह्या सर्वांस फांशी दिले. आणखीहि बऱ्याच कमी दर्जाच्या बंडवाल्यांस तीच शिक्षा मिळाली. काहींनीं त्या राज-पुत्राचा विश्वासघात करून आपली डोकी बचाविली. पुष्कळांस गुलाम करून वसाहतींतील उंसाच्या वगैरे लागवडीवर पाठवून दिले. काहींनीं सरकारी जहाजांवर खलाशांची नोकरी करण्याचे कबूल केल्यावरून त्यांस माफी दिली; काहींना मागून अजीवाद माफी दिली; आणि थोडेसे अजीवाद सुटले. कांहींजण पळून जातां जातां मेले. उदाहरणार्थ, क्लोडेनच्या लढाईनंतर ड्यूक आफ् पर्थ हा फ्रान्सांत पळून जात होता, तो जहाजावरच आटोपला.

स्काटलंडांत पुनः असले बंड उद्भवू नये म्हणून अत्यन्त कडक उपायांची योजना केली. इ० स० १७१९ च्या बंडानंतर गिरनिराळ्या टोळ्यांना

निःशस्त्र करण्याची अर्धवट खटपट झालेलीच होती; ती आतां पुरी करून टाकिली. ह्या टोळ्यांच्या नायकांना आजपर्यंत वंशपरंपरा दिवाणी फौजदारी वगैरे इतके अधिकार होते कीं, वस्तुतः ते आपापल्या टोळीचे राजेच असत. ते अधिकार आतां सर्व काढून घेतले व सरकारने नेमिलेल्या शेरिफ, न्यायाधीश वगैरे अधिकाऱ्यांकडून त्यांना आपल्या तंट्यांचा निकाल करून घेणें भाग पाडिलें. किल्ट ( हायलंडर लोकांचें घागऱ्याचें नेसण्याचें वस्त्र, हें जें त्या लोकांचें राष्ट्रीय परिधान तें कोणी वापरूं नये, वापरणाऱ्यास मोठी शिक्षा होईल असाहि हुकूम सोडिला; मात्र पुढें पुढें ह्या हुकमाची वजावणी तितक्या सक्तीनें केली नाहीं. ड्रीड नदीच्या उत्तरेकडील प्रत्येक खाजगी शाळेच्या प्रत्येक शिक्षकास हानोवरच्या घराण्याशीं मी राजनिष्ठेनें वागेन अशी शपथ घेण्यास व ती शपथ नोंदण्यास लाविलें. हायलंडर लोकांची जी दंगेखोर अशी स्वाभाविक वृत्ति आणि उत्तम लढवय्येपणा त्याचा त्यांचीच कित्येक रेजिमेंटें बनवून सरकारनें उपयोग करून घेतला. हें बंड मोडल्यापासून स्कॉटलंडच्या भरभराटीस सुरवात झाली. एकंदरीत बंड मोडून स्कॉटलंडांत शांततेची पुनः स्थापना करण्याकरितां सरकारनें निदान प्रथम प्रथम तरी स्वीकारिलेली पद्धति जरी दोषार्ह होती, तरी क्लोडेन येथें स्टुअर्ट घराणें जर विजयी झालें असतें तर त्या देशाचा जितका फायदा झाला असता त्यापेक्षां तें पराजित झाल्यानें जास्त झाला.

क्लोडेनच्या पराजयानंतर राजपुत्र चार्ल्स पळाला. त्यास इंग्लिश सैन्याच्या कचाट्यांत पुनः सांपडूं नये एतत्पर्यंत फारच कष्ट सोसावे लागले व फारच युक्त्या लढवाव्या लागल्या. ह्या कामीं त्यास पुष्कळ स्कॉटिश लोकांनीं (पुरुष व बायका दोघांनीं) फारच साहाय्य केलें व त्यामुळेच तो निभावला. त्यांमध्ये फ्लोरा मॅकडोनाल्ड हिचें नांव इतिहासप्रसिद्ध आहे. तिनें त्याच्यावर फारच प्रेम व भक्ति व्यक्त केली. अखेरीस इ० स० १७४६ च्या आक्टोबर महिन्यांत तो एका फ्रेंच जहानावर वसतून फ्रान्सांत ब्रिटनीमध्ये जाऊन पोहोंचला. पुढचा त्याचा इतिहास फार दुःखकारक



झाला. तो सर्व सांगत बसण्याचें प्रयोजन दिसत नाहीं. थोडक्यांत इतकेंच सांगावयाचें कीं, त्याला पुढें फ्रान्सांतून हद्दपार केल्यामुळे तो इटालींत गेला आणि तेथें मद्यपान वगैरे व्यसनांत पडून ता. ३० किंवा ३१ जानेवारी १७८८ रोजी मरण पावला. तो निपुत्रिक होता, तेव्हां स्टुअर्ट घराणें इंग्लंडावर पुनः राज्य करण्यास येण्याचा शेवटचा आशातंतु त्याच्याबरोबरच लयास गेला.

१७४९ च्या वादळी वर्षाच्या वादळी आक्टोबरांत एक मोठा माणूस अत्यन्त उद्वेगकारक अशा परिस्थितींत हें जग सोडून गेला. इकडे इंग्लंड व स्कॉटलंड अनुक्रमें बंडाच्या विरुद्ध व वर्तीनें झगडत असतां तिकडे आयर्लंडांत त्या काळचा अत्यन्त जाडा ग्रंथकार जोन्थन स्विफ्ट हा निवर्तला. मरणापूर्वी तो पुष्कळ दिवस दुःस्वानें पीडलेला होता. बहुतेक वेडाच बनलेला होता. कधीं कधीं तर त्यास त्या रोगाच्या फारच भयंकर लहरी येत असत. पण अखेरीस त्यास शांतपणें मरण आलें. तो जो एकदां झोंपी गेला तो पुनः उठलाच नाहीं. त्यावेळीं त्यास ७७ वें वर्ष लागलेलें होतें. त्यास डब्लिन येथें सेंट प्येट्रिकच्या देवळामध्ये पुरलें. त्याच्या थडग्यापासून थोड्याशाच अंतरावर ज्या स्टेलेचें त्याजवर इतकें निःसीम प्रेम होतें तिचें थडगें आहे. तात्पर्य जीवंतपणीं ती जशी आपल्या नवऱ्याच्या पायाजवळ सदां असे तशीच मृतावस्थेंतहि त्याच्या पायाशीच आहे. तिनें जितक्या निःसीम रीतिनें आपणास स्विफ्ट यास वाहून घेतलें होतें तितकें कोणाही स्त्रीनें पुरुषाला क्वचित्च वाहून घेतलेलें असेल. तीहि त्याच्यासारखीच विलक्षण तऱ्हेची बुद्धिमान स्त्री होती. ती त्याच्या अगोदर मेली. तेव्हांपासून तो मरेंतोपर्यंत अविवाहितच राहिला होता.

## प्रकरण अकरावें.

### मोठ्या पिटचा उदय.

मागिल प्रकरणांत वर्णिलेल्या वंडामुलें इंग्लंदास यूरोपांतून कांहीं सैन्य बरत आणावें लागलें होतें. इ० स० १७४६ सालीं फ्रेंचांस बरेच जय मिळून आस्ट्रियन नेदरलँड्स हा भाग त्यांच्या ताब्यांत आला होता; आणि इ० स० १७४७ च्या उन्हाळ्यांत त्यांचा सेनापति मार्शल सेक्स, जो आधींच फ्रान्तेनायच्या लढाईत विजयी झालेला होता, त्यानें हालंडांत लोफेल मुक्कामी इंग्लिश, डच व आस्ट्रियन ह्या तीन राष्ट्रांच्या एकत्र झालेल्या सैन्यांवर जय मिळविला. त्यांत कंबर्लँदाचा पराभव झाल्यामुलें फ्रान्सांतील व इंग्लंदांतील जाकोवाइट लोकांस मोठा अनंद झाला होता. पण लौकरच हे सर्व पारडें फिरलें, आणि फ्रान्सासही इंग्लंडाप्रमाणेंच ही लढाई नकोशी झाली.

इकडे हे सर्व घोंटाळे चालले असतां इंग्लंडच्या राजक्रीय स्थितींत विलक्षण फरक होत चालला होता. अद्यापि मध्यमप्रतीचे बहुतेक लोक आणि सर्वच गरीब लोक ह्यांचा जरी राज्यकारभाराशी प्रत्यक्ष किंवा अप्रत्यक्ष संबंध बहुतेक मुळींच नव्हता, तरी ह्या वेळीं ओघ त्या दिशेला फिरणार अशीं चिन्हे दिसूं लागलीं होती. लार्डीची सभा मुख्य कारभार करण्याची बंद झाली होती, आणि ती सत्ता जरी अद्यापि कामन्स सभेच्या हातीं प्रत्यक्ष आलेली नव्हती तरी त्या सभेचें महत्त्व लार्डीच्या सभेपेक्षां बरेंच वाढलेलें होतें. असो.

नवव्या प्रकरणांत सांगितल्याप्रमाणें बालपोलच्या मागून मुख्य प्रधान झालेला विलमिंग्टन हा इ. स. १७४३ च्या जुलैत निवर्तला. तेव्हां मुख्य प्रधान कोणास करावें हा मोठा प्रश्न उत्पन्न झाला. कार्टरेटच्या मनांत लार्ड बाथ यास त्या जागीं नेमावें असें होतें; पण बालपोल हा अद्यापि जीवंत असून त्याचें राजावर बरेंच वजन होतें, आणि तो हेनरी पेलहॅम

व त्याचा भाऊ ड्यूक आफ् न्यूकॅसल ह्यांच्या वाजूचा होता. शिवाय हे दोघे बंधू मोठे संपत्तिमान् असून वजनदारहि होते. त्यामुळे पेट्रियट-पक्षाचें ह्मणजे कार्टरेट व पुल्टेनी इत्यादिकांचें कांहींएक न चालून हेनरी पेलहॅम हा मुख्य प्रधान बनला. या वेळेपासून कार्टरेटचें वजन कायमचें कमी झालें. तेव्हां त्यानें कंटाळून इ० स० १७४४ च्या नवंवरांत आपल्या परराष्ट्रीय प्रधानकीचा राजीनामा दिला. याच सुमारास त्याची आई वारल्यामुळे त्याच्या घराण्यांतील सरदारकी त्याजकडे येऊन तो अर्ल ग्रॅनव्हिली बनला होता व त्यामुळे अर्थात् कामन्स सभेंतून निघून त्यास लार्डीच्या सभेचा सभासद व्हावें लागलें होतें.

इ० स० १७४६ च्या फेब्रुवारींत इकडे जाकोबाइट बंड अगदीं भरांत आलें असतां असें झालें कीं, पिट यास प्रधानमंडळांत घ्यावें असें पेलहॅम बंधूंच्या मनांत आलें; पण राजाला पिट अगदीं आवडत नव्हता, ह्मणून त्यानें त्याचें बोलणें साफ नाकारिलें इतकेंच नव्हे, तर तो लार्ड ग्रॅनव्हिली व लार्ड बाथ यांस अधिकारापन्न करण्याची खटपट करूं लागला. तें पाहून पेलहॅम बंधूंनीं लागलाच राजीनामा दिला. कारण आपल्या-वांचून राजाचें अगदीं अडेल हें त्यांस पक्कें माहीत होतें, आणि त्याप्रमाणेंच झालें. कारण सर्वच प्रधानांनीं राजीनामे दिल्यामुळे कार्टरेट यास अगदीं नवें प्रधानमंडळ बनवितां येईना, आणि तिकडे स्कॉटलंडांत चार्लस स्टुअर्ट यास कदाचित् जय येतो कीं काय अशी शंका उत्पन्न झाली. इकडे राजास कोणी प्रधान नाहीसे झाले. तेव्हां त्याचा निरुपाय होऊन राजास पेलहॅम बंधूस ते ह्मणतील त्या अटीवर परत बोलावणें भाग पडलें.

कार्टरेटच्या मद्यपानव्यसनावरून आणि बुद्धिमत्तेच्या तोऱ्यांत पाहिजे तसा कारभार करण्याच्या अहंकारावरून विलमिंग्टनच्या प्रधान मंडळास जसें “ झिंगलेलें ” प्रधानमंडळ ह्मणून नांव प्राप्त झालें होतें, तसें पेलहॅम बंधूंनीं प्रत्येक पक्षाचा माणूस आपल्या प्रधानकींत घेतल्यामुळे त्यांच्या प्रधानमंडळास रुंद पायावर रचलेलें प्रधानमंडळ असें टोपणनांव



मिळाले. ह्या दोन बंधूंमध्ये हेन्री पेलहॅम हा विशेष हुपार माणूस होता. त्याने पाहिले की, पेट्रियटपक्ष जेव्हां वालपोल यास हाकलून अधिकारारूढ झाला तेव्हां त्याने वालपोलची नीति बदलली असें नाही; तर तीच चालू ठेविली. तात्पर्य, कोणीहि प्रधान असले तरी सारखेंच. ह्मणून सर्व पक्षांतील प्रधान नेमून सर्वास संतुष्ट करावें आणि राजा व आपण ह्या दोघांमि मिळून राज्यकारभार चालवावा असा विचार करून त्याने प्रधानमंडळांत सर्व पक्षांतील लोक घेतले होते. ह्याच मुद्यावर त्याने लार्ड चेस्टरफील्ड यास प्रानधमंडळांत घेऊन त्यास आयर्लँदचा व्हाइसराय नेमिले ( १७४९ ). तत्पूर्वी तो हालंडांत इंग्लिशांचा वकील ह्मणून होता. त्याने सर्वांच्या अजमासाविरुद्ध आयर्लँदचा कारभार फारच उत्तम रीतीने चालविला. त्यावेळीं तेथील कॅथलिक लोकांविरुद्ध फार कडक कायदे केलेले होते. ते कायदे अगदीं अन्यायाचे असून त्यांपासून तेथील गरीब कॅथलिक प्रजेस फारच पीडा होत असे. पण इंग्लिश व आयरिश दोनही पार्लमेंतांत ( आयर्लँदांत त्यावेळीं स्वतंत्र पार्लमेंत असे. ) सर्व सभासद प्रोटेस्टंटच असल्यामुळे ते कायदे रद्द होण्याचा संभव मुळीच नव्हता. ह्मणून त्याने त्या भरीस मुळीच न पडतां ते अमलांतच आणावयाचे नाहीत असा निश्चय केला. आयर्लँदांत त्यावेळीं दुसरी एक वाईट गोष्ट अशी होती की, तेथील एकंदर कारभारीमंडळ ज्यास “ डब्लिन काउन्सिल ” असें ह्मणतात ते फार विघडलेले असे. ते सर्व प्रोटेस्टंट असून लांच वगैरे खाऊन पाहिजे तसा कारभार चालवीत असत आणि अर्थातच लोकांना त्रास देत. त्यांतहि त्याने सुधारणा केली. त्याने साधतील तिकडे नव्या शाळा स्थापन केल्या. तद्वतच नवे नवे व्यापार व नवे नवे धंदे ह्यांसहि त्याने उत्तेजन दिले. त्यामुळे तेथील प्रजेचा त्याजवर विश्वास वसू लागला. त्यांच्या असे प्रत्ययास येऊ लागले की, कायदे जरी फिरले नाहीत तरी कारभार फिरला आहे, आणि तेणेकरून आपल्यास मुक्त होत आहे. त्यामुळे ते त्यास देव मानू लागले. तात्पर्य, त्याच्या पूर्व इतिहासाकडे पाहतां त्याने ह्या अमदानीत लोकांस आश्चर्याने तोंडांत वाट घालावयास लाविले.

आतां हा त्याचा कारभार आयर्लंडांतील प्राटेस्टंट जमीनदारांस वगैरे पसंत पडला नाही हें सांगावयास नकोच. पण तेथील पांचपठांश प्रजा वयेंदलिक आहे हें ध्यानांत आणिलें ह्मणजे त्यांच्या पसंती नापसंतीची किती किंमत करावयाची हें ताबडतोव लक्षांत येईल. पण कर्मधर्म संयोगानें असें झालें कीं, त्याचा त्या जाग्यावर फार दिवस टिकाव लागला नाही. प्रधानमंडळानें त्यास लवकरच परत बोलाविलें, याचें काय कारण असेल तें असो; आणि त्यास एक स्टेट सेक्रेटरीची जागा दिली. नंतर आयर्लंडांत सर्व मनु पुनः बदलून सर्व क्रम पूर्ववत् सुरू झाला हें सांगणें नलगेच. असो.

ह्याप्रमाणें हेन्री पेलहॅम पुनः अधिकारारूढ झाल्यावर त्यानें पिट यास प्रधानमंडळांत घेतलें हें उघडच आहे. त्यानें त्यास सैन्याचा पेमास्टर नेमिलें. हा हुद्दा फारसा मोठा नव्हता, तथापि तेथेहि पिटनें आपलें सामर्थ्य दाखविण्यास कमी केलें नाही. राजा त्याचा द्वेष अद्यापि करीतच होता. पण काय करतो ? पिटचें प्रस्थ दिवसेंदिवस जास्तच माजत चाललें. तो लवकरच मुख्य प्रधान होणार असा रंग दिसूं लागला. हेन्री फॉक्स नांवाचा दुसरा एक मोठा हुषार माणूस या वेळीं कारभारी, वावदूक आणि गुप्त कारस्थानी ह्मणून पुढें येत होता; भरे ह्मणून दुसरा एक गृहस्थ मोठा वकील ह्मणून पुढें येत होता; आणि लिटलटन नांवाचा तिसरा एक गृहस्थ राजकारण आणि ग्रंथकर्तृत्व यांच्यामध्ये घालमेल्या घालीत होता. इकडे चेस्टरफील्डनें नोकरी सोडून दिली. कारण त्याच्या मनांत फ्रान्सशी तह करण्याचें होतें आणि इतर प्रधानांच्या मनांत तह करण्याचें नव्हतें. पुढें तो सार्वजनिक कामांत क्वचित्च बोलत असे. राजा त्याला ड्यूक करीत होता, पण ती पदवी त्यानें नाकारिली. इ० स० १७९१ सालीं त्यानें इंग्रजी पंचांगाच्या सुधारणे संबंधानें पार्लमेंतांत भाषण केलें, तें फराच उत्तम वठलें. तें त्यानें त्या वेळचे मोठे गणिती ब्रॉडले आणि लॉर्ड म्यँक्सिसफील्ड यांच्या मदतीनें तयार केलें होतें. यावेळीं या पंचांगशुद्धीमुळें चालू महि-

न्याची तारीख ११ दिवस मागे आणिली होती. त्याचें कारण गरिब लोकांस न समजून त्यांस असें वाटलें कीं, सरकार व पार्लमेंत आमचे ११ दिवस फुकट खात आहेत ह्मणून त्यांनीं वराच गवगवा केला. पुढें कित्येक वर्षांनीं ब्रॉडले जेव्हां भयंकर आजार होऊन मरणोन्मुख झाला तेव्हां अडाणी लोक असें ह्मणूं लागले कीं, हें अपवित्र कृत्य करण्यामध्ये त्याचें अंग असल्याबद्दल देव त्यास शिक्षा करीत आहे. यूरोपांत पहिली पंचांग-शुद्धि ख्रिस्ती शकापूर्वी ज्यूलियस सीझर या रोमन बादशहानें केली होती. पण पुढें पुष्कळ शतकांनीं असें आढळून आलें कीं, त्यावेळच्या गणिता-मुळें प्रत्येक वर्ष असावें त्यापेक्षां अकरा मिनिटांनीं लहान होत आहे. ह्मणून इ० स० १५७२ सालीं पोप ग्रेगरी यानें ती चूक शुद्ध केली नवें पंचांग इटाली, स्पेन आणि पोर्तुगाल या देशांत प्रथम सुरू केलें. नंतर मग कांहीं काळानें ही सुधारणा फ्रान्स व जर्मनी या राष्ट्रांनीं स्वीकारिली. पुढें इ० स० १७०० सालीं डेन्मार्क व स्वीडन या राष्ट्रांनींही स्वीकारिली इ० स० १७५१ सालीं वर सांगितल्याप्रमाणें इंग्लंड जागें झालें.

असो. अशा रीतीनें चेस्टरफील्ड एकांतवासांत गेला होता व लार्ड ग्रॅनव्हिलीचीहि तीच स्थिति झाली होती. तात्पर्य, जुने लोक मागे पडून नवे लोक आतां पुढें आले होते. वालपोलचें युग आतां संपलें होतें आणि चैथमच्या युगास सुरुवात होण्याचा समय नजीक आला होता.

याच सालच्या ( १७५१ ) प्रारंभी राजाच्या कुटुंबातील भांडणांचें एक कारण नष्ट झालें. प्रिन्स आफ् वेल्स, फ्रेडरिक, हा मरून गेला. त्यास ग्रंथकर्तृत्वाचा अल्पस्वरूप नाद असे. बाकी त्याच्यामध्ये सांगण्यासारखें कांहीं एक नव्हतें. तो मेल्यामुळें अर्थात् त्याचा वडील मुलगा प्रिन्स जार्ज हा गादीचा वारस बनला. त्याचा जन्म १७३८ सालीं झालेला असल्यामुळें त्यास नुकतेंच तेरावें वर्ष लागलेलें होतें. हा सातोळाच जन्मास आलेला असून इतका अशक्त होता कीं, तो जगेर अशी कोणासही आशा नव्हती; पण त्यास दाई फार भक्कम व निरोगी



मिळाल्यामुळे तो निभावला. तिसरा जार्ज या नांवाने इंग्लंडच्या गादीवर बसून त्याने पुष्कळ वर्षे राज्यकारभार केला. ह्याच वर्षाच्या अखेरीस बोलिंगब्रोक मरण पावला. त्याचे अत्यन्त निकट मित्र आणि अत्यन्त हाडवैरी शत्रू दोघेही त्याच्या अगोदरच मरून गेलेले होते. मरणसमयी त्याचे वय ७७ वर्षांचे होते.

दुसऱ्या जार्जाच्या कारकीर्दीत मोठ्याशा सुधारणा झालेल्या नव्हत्या. पण ह्या सुमारास एक सांगण्यासारखी सुधारणा झाली. ती ही की, लार्ड चॅन्सेलर, लार्ड हार्डविक याने लग्नाच्या कायद्यांत इ. स. १७५३ साली जी सुधारणा केली ती होय. तेणेकरून पाहिजे त्याने उपाध्या होऊन पाहिजे त्या स्त्रीपुरुषांचे त्यांच्या इच्छेने किंवा त्यांपैकी एकाच्या इच्छे-विरुद्धही लग्न लावून द्यावे व ते कायदेशीर समजले जावे, ही दुष्ट चाल बंद झाली. पुढे कित्येक वर्षे इंग्लंडांत अगदीं स्वास्थ्य होते. इंग्लंडच्या लढाया चालल्या होत्या; पण त्या एशिया व अमेरिका ह्या दोन खंडांत होय. हिंदुस्थानांत ह्याच्या अगोदरच फ्रेंच व इंग्लिश यांची प्रत्यक्ष व अप्रत्यक्ष रीतीने भांडणे सुरू होऊन १७४८ साली एलाझोलच्या तहाने युरोपांत जरी ती बंद पडली होती तरी हिंदुस्थानांत चालूच होती. त्यांत शेवटी इंग्लिशांचा जय होऊन त्यांची सत्ता मद्रास इलाख्यांत कशी स्थापन झाली व पुढे बंगाल्यांतहि प्लासीच्या लढाईने त्यांचे वर्चस्व कसे स्थापिले गेले, ह्या गोष्टी आपणा एतद्देशीयांस चांगल्या विस्तृत आहेतच. तेव्हां अमेरिकेंत काय झाले हे मात्र पाहणे आहे. त्याचा आतां विचार करूं.

जान व सिव्हेस्टयन केवो यांनी १५ व्या शतकाच्या शेवटी कानडा देश शोधून काढल्यापासून तो आपला आहे असे फ्रेंच लोक ह्मणत आले होते. त्यांनी त्या देशांत १६०८ साली प्रथम कायमची वसाहत केली, आणि क्विवेक शहराची स्थापना केली. हा देश इंग्लिशांनी इ. स. १६२९ त त्यांच्यापासून घेतला; पण इ. स. १६३२ साली तो त्यांस परत

घावा लागला. त्यानंतर आतां सव्वाशतकांनं पुनः त्यांमध्ये त्याबद्दल तंटा उत्पन्न झाला. या वेळीं उत्तर अमेरिकेंतील फ्रेंचांच्या वसाहतींत कानडा व लुसियाना अशीं नांवे होती. त्या वेळीं अशी समजूत असे का, ज्याच्या ताब्यांत एकादा समुद्रकिनारा असेल त्यानें एका समुद्रापामून दुसऱ्या समुद्रापर्यंतचा आंतील सर्व मुख्य आपला समजावा. खुद्द फ्रान्सांत या वेळीं जशी राजाची अनियंत्रित सत्ता होती तशीच या वसाहतींतूनही होती. ह्मणून तेथील गव्हर्नरांना इतर बाबतींत जरी पूर्ण स्वातंत्र्य असे, तरी तेथील लोकांच्या सुखवृद्धीसाठीं एकादां नवा कायदा करण्याचा अधिकार त्यांस मुळींच नसे. इंग्रजांच्या वसाहतींची स्थिति ब्राह्मण फार भिन्न होती. पूर्वीं जेव्हां इंग्लंडांत धर्मसंबंधी छळ असे, तेव्हां तो टाळण्याकरितां हे लोक तिकडे गेलंले असल्यामुळें ते पाणीदार व शूर असत. ते स्वतःचा राज्यकारभार पाहण्याची व तो आपल्या स्वाधीन करा असें ह्मणण्याची त्यांच्यामध्ये योग्यता आलेली होती.

असो. अमेरिका खंडांत ह्या दोन राष्ट्रांमध्ये भांडणाचा समय येतां येतां अखेरीस इ. स. १७९३ मध्ये हें प्रकरण अगदीं वेतावर आलें. कारण त्यावेळीं त्या दोघांची गांठ ओहिओ नदीवर पडली. इंग्रजांची त्या नदीवर जी वसाहत होती तिजवर फ्रेंच शिपायांनीं हल्ला केला, तेव्हां तेथील मुख्यानें फ्रेंच सेनापतीकडे आपला एक वकील पाठविला. तो कोण ह्मणाल तर जार्ज वाशिंगटन होय. फ्रेंच सेनापतीनें उत्तर दिलें कीं, आमचा निश्चय तुम्हास ह्या नदीवरून हांकून लावण्याचा आहे. तेव्हां अर्थात् लढाई जुंपली. पुढच्या वर्षीं वाशिंगटननें लेफ्टेनंट कर्नल या नात्यानें तेथें एक लहानसें सैन्य घेऊन जाऊन फ्रेंचावर पहिली गोळी सोडिली. यामुळें काय काय परिणाम झाले ते पहा. अमेरिकेंतील फ्रेंच वसाहतींचा पाडाव, युनैटेड स्टेट्सच्या स्वतंत्र लोकसत्ताकाची स्थापना आणि फ्रान्सांतील मोठी राज्यक्रान्ति, हीं सर्व या पहिल्या गोळीबारापासून क्रमशः उद्भवलीं असें दाखवितां येण्यासारखें आहे.

अमेरिकेंतील आपल्या वसाहती जास्त विस्तृत कराव्या अशी फ्रान्सास यावेळीं फार हांव सुटलेली होती. त्या राष्ट्राचा उद्देश असा होता कीं, साधल्यास मिसिसिपी व ओहिओ ह्या दोन्ही दऱ्या आपल्याशा कराव्या; पण त्यामुळे इंग्लिशांच्या व्यापारास अडथळा येण्याचा संभव होता. ह्मणून इ० स० १७६४ सालीं फ्रेंचांनीं ओहिओ दरीचें रक्षण करण्यासाठीं ह्मणून जेव्हां फोर्ट डुकिन नांवाचा किल्ला बांधिला, तेव्हां इंग्लिशांचा सेनापति ब्रॅडाक यानें त्याजवर हल्ला केला; पण तो जरी जात्या शूर होता तरी त्याच्यांत युक्ति नव्हती; त्यामुळे तो पराजय पावला व त्यास मोठी जखम होऊन तिनें पुढें तो मरण पावला. तो त्यावेळीं असें ह्मणाला कीं, 'पुढच्या वेळीं जास्त सावधगिरी करीन' अर्थात् तसें करण्यास तो जगला नाहीं हें खरें; पण त्याचा जो हा पाणीदारपणा तो त्याच्या सर्वच राष्ट्रांत होता, व त्यामुळेच ते अखेरीस विजयी झाले. इंग्लिश लोक अर्थात् ह्या गोष्टीचा मूड घेण्याची वाट पाहत होते; त्यानंतर कित्येक वर्षे आलीं व गेलीं; शेवटीं त्या गोष्टीची वेळ येऊन ठेपली, व ती करणारी माणसेंहि निपजलीं. इ० स० १७९९ सालीं इंग्लिशांनीं एका मोठ्या स्वारीचा बेत केला, व त्यांत असें ठरविलें कीं, आल्बर्ट सेनापतीनें लेक जार्ज, लेक टिकोन्डेरोगा इत्यादि सरोवरांकडून यावे, जानसन व प्रिडो या सेनापतींनीं आंदेरिथो सरोवर व मांट्रील शहर इकडून यावे आणि भावी विजेता जेम्स वुल्फ यानें सेंट लारेन्स नदीतून यावे, आणि तिघांनीं मिळून कानडाची राजधानी जी क्वेबेक नगरी तिजवर एकदम हल्ला करावा; पण पहिलीं दांन सैन्ये वेळेवर आलीं नाहींत आणि त्यामुळे वुल्फ यास त्या शहरावर एकट्यानेंच हल्ला करावा लागला. आडमिरल सांडर्स याची लढाऊ गलबतें आणि याचें सात हजार सैन्य एवढ्यानिशीं तो लारेन्स नदीतून वर गेला, आणि क्वेबेकपासून सरासरी आठ मैलांवर सेंट लारेन्स नामक बेट आहे तेथें त्यानें तळ दिला. पण क्वेबेक शहर उंचवट्यावर असल्यामुळे तेथें पोहोचावे कसें हा त्यास मोठा विचार पडला. शेवटीं मॅकलॉक नांवाचा एक शिपाई तेथें कैदी होऊन जाऊन आलेला होता, त्यानें त्या उंचवट्यावर (त्यास



आब्राहामचा उंचवटा असें नांव आहे. ) चढून जाण्याचा एक गुप्त मार्ग सांगितला. त्याप्रमाणें त्याचें सैन्य रात्रीच्या काळोखांतून होड्यांतून तेथपर्यंत मुकाट्यानें जाऊन त्या मार्गानें वर चढलें, व उजाडण्याच्या अगोदर वरच्या सपाटीवर जाऊन पोहोंचलें. नंतर फ्रेंच सैन्य जागें झालें व लढाईच्या तयारीस लागलें. त्यांचा सेनापति मांटकाम हा होता. दहा वाजतां लढाईस सुरवात झाली. ती फार वेळ टिकली नाहीं. काय असेल तें असो. फ्रेंचांचें सैन्य जरी इंग्लिशांच्या सरासरी दुप्पट होतें तरी त्याच्यानें पाव तासहि टिकाव धरवला नाहीं. मांटकाम समरांगणांतच मृत होऊन पडला, आणि वुल्फ यास फार भयंकर जखम झाली. तितक्यांत त्यानें “ते पळतात” ह्मणून ऐकिलें. ‘कोण’? ह्मणून त्यानें विचारिलें; आणि ‘फ्रेंच’ असें समजतांच, “ईश्वराचे उपकार आहेत, मी आतां मुखानें मरतो” असें ह्मणून त्यानें प्राण सोडिला (१७९९). असें त्यास उत्तम मरण आलें. त्यास ग्रीनिच येथें इंग्लंडांत आणून पुरिलें. अशा रीतीनें किवेक सर झाल्यावर बाकीचा कानडा प्रांत जिंकून घेण्यास इंग्लिशांस फारसे प्रयास पडले नाहींत.

इ.स.१७९३च्या प्रारंभीं विशप बर्कें मरण पावल्यामुलें वाड्मय आणि तत्त्वज्ञान या दोन विद्यांचें मोठें नुकसान झालें. त्याचा जन्म इ.स. १६८४ सालीं आयर्लंडांत झालेला होता. तो आपल्या वयाच्या पंधराव्या वर्षीच डब्लिन येथील ट्रिनिटी कालेजमध्ये गेला व तेथें अभ्यास करण्यांत, विचार करण्यांत व मोठाल्या तत्त्वज्ञानविषयक कल्पना बसविण्यांत त्यानें तेरा वर्षे घालविलीं, तेथें त्याची फार कीर्ति झाली. इ. स. १७१३ त तो लंडन येथें आला. या ठिकाणीं त्याचा देशबांधव स्विफ्ट याची व त्याची ओळख झाली. स्विफ्टनें त्यास चांगला आश्रय दिला इतकेंच नव्हे तर मुत्सद्दमिंडळ व विद्वन्मंडळ यांमध्ये त्याची ओळख करून दिली. ऑडिसन, बोलिंग्ब्रोक, स्टील, हार्टले, गे, आर्वर्थनाट, पोप इत्यादि श्रेलक्या मंडळींशीं त्याचा परिचय झाला होता. नंतर त्यानें कांहीं वर्षे इटालीत वाढिली. इ. स. १७२० त, सौथ सी ववलच्या ऐन गर्दीत तो इंग्लंड

दांत परत आला. तेथून लवकरच तो परत आयर्लंडांत गेला तेथें अकस्मात् विलक्षण रीतीनें त्यावर मोठी द्रव्यवृष्टि झाली. हेस्टर व्हान-हामृग झणून एक स्त्री स्विफ्टची अगदीं दास बनलेली होती, पण त्यानें तिला झिडकारिलें होतें झणून मरणसमयीं तिनें आपलें मृत्युपत्र फिरवून आपली इस्टेट स्विफ्ट यास न देतां बर्फें यास द्यावी अशी व्यवस्था करून ठेविली. हे पैसे घेऊन तो अमेरिकेंत बर्मुडा येथें गेला व तेथें त्यानें अमेरिकेंतील रानटी लोकांस ख्रिस्ती धर्माची दीक्षा देण्याचे कामीं त्या द्रव्याचा विनियोग केला. या कामीं त्यास बोलिंगब्रोक, वालपोल आणि पहिला जार्ज, असल्या धर्मलंड किंवा घट्ट अंतःकरणाच्या माणसांनींहि साहाय्य केलें. पण ब्रिटिश सरकारानें देऊं केलेली रक्कम त्यास न मिळाल्यामुळे इ. स. १७३१ त तो इंग्लंडास परत आला. इ. स. १७३४ त तो आयर्लंडांत जाऊन तेथें त्यानें क्लाइनचा बिशप या हुद्यावर १८ वर्षे काढिलीं. नंतर इ. स. १७५२ त ऑक्सफर्ड शहरीं तो आला व तेथें पुढच्या वर्षीच शांततेनें मरण पावला. तो मोठा सद्गुणी व गोड माणूस होता.

इ० स० १७५४ त हेन्री पेलहॅम मरण पावला. तेव्हां त्याचा भाऊ ड्यूक आफ् न्यूकॅसल मुख्य प्रधान झाला. हेन्री फॉक्स लष्करी सेक्रेटरी झाला. पिट सैन्याचा पेमास्टर जनरल झाला. आणि पुढें लार्ड मॅन्सफील्ड झणून उदयास आलेला मरे हा अटर्नी जनरल झाला. हें प्रधानमंडळ फार दिवस टिकलें नाहीं. कारण न्यूकॅसलमध्ये एवढें जोखमाचें काम करण्याचें सामर्थ्य मुळींच नव्हतें. शिवाय यावेळीं यूरोपांत 'सप्तवर्षीय युद्ध' नांवाच्या युद्धाची मोठी धामधूम सुरू झालेली होती ती त्यास झेपेना. त्यांतीच एक गोष्ट येथें नमूद करण्यासारखी आहे. हें युद्ध चाललें असतां भूमध्यसमुद्रांतील इंग्लिशांचें मिनोर्का बेट फ्रेंचांनीं घेतलें. तें परत घेण्यासाठीं इंग्लिश सरकारानें आडमिरल बिंग याची योजना केली. पण तेथें फ्रेंचांचें फार मोठें आरमार असल्यामुळे त्यानें त्यांच्याशीं एक लहानशीच लढाई करून

परत मोर्चा फिरविला. याबद्दल त्याची चवकशी होऊन, तो गुन्हेगार ठरून त्यास तोफेच्या तोंडी दिलें (१७९७). त्यास देहान्त शिक्षा देऊं नये ह्मणून पिटनें फार मध्यस्ती करून पाहिली. पण राजानें त्याचें बिलकुल ऐकिलें नाहीं. यासंबंधानें जनसमज असा झाला कीं, ब्रिगची चवकशी करण्यापूर्वीच त्यास देहान्त शिक्षा देण्याचें न्यूकॅसलनें ठरविलें होतें. त्यामुळें तो अप्रिय झाला. अर्थात् त्यास मुख्यप्रधान-कीचा राजीनामा देणें भाग पडलें. नंतर कांहीं वेळ एक कोडवोळें प्रधानमंडळ बनून ड्यूक आफ् डेव्हनशायर हा त्याचा पुढारी झाला. त्यांत पिट होताच. पण राजाला हें प्रधानमंडळ फार दिवस खपलें नाहीं. त्यानें त्यास एक दिवस एकाएकी अधिकारच्युत केलें. नंतर मग आणखी एक नवें कोडवोळें तयार झालें. त्यांत न्यूकॅसल व पिट हे असून हेन्री फॉक्स सैन्याचा पेमास्टर झाला. पिटकडे आतां कामन्स सभेचें अग्रणीत्व आलें. तेव्हां त्यानें प्रशियाचा बादशहा फ्रेडरिक धि ग्रेट याच्याशीं सख्य करून सप्तवर्षीय युद्धास असें कांहीं स्वरूप आणून दिलें कीं, इंग्लंड जिकडे तिकडे विजयी होऊं लागलें. तेव्हां तो अर्थात् अत्यन्त लोकप्रिय झाला. पण तो जितका स्वदेशाभिमानी होता तितकाच स्वाभि-मानीहि होता. लोकमत जोपर्यंत आपल्या बाजूस आहे तोंपर्यंत राजाचीहि पर्वा करावयाची नाहीं असा त्याचा बाणा असे; व तो त्यानें शेवटपर्यंत कायम राखिला. शिवाय तो मोठा प्रामाणिक होता. त्यामुळेंहि त्याची कीर्ति वाढली. असें ह्मणतात कीं, न्यूकॅसल व पिट यांनीं कामाची अशी वांटणी करून घेतली होती कीं, पिटनें लढाई संभाळावी; लांच वगैरे देऊन कामन्स सभेचें बहुमत आपल्या बाजूस कायम ठेव-ण्याचें काम न्यूकॅसलनें संभाळावें! लांचलुचपतीच्या त्या युगांत तो अत्यंत शुद्ध होता.

जार्ज राजाच्या कारकीर्दीच्या अखेरच्या अखेरच्या वर्षांत कांहीं नामांकित ग्रंथ प्रसिद्ध झाले, पण त्याबद्दल राजाला स्वतः फारसें बरेवाईट वाटलें असेल असा संभव दिसत नाहीं. इ. स. १७९९ त



डा. जानसन याचा प्रसिद्ध इंग्रजी कोश प्रसिद्ध झाला. तो त्यानें एकव्यानें तयार केला होता. इ. स. १७९९ त स्टर्न या नामांकित ग्रंथकाराच्या ' ट्रिस्ट्रामशांडी ' नामक प्रसिद्ध कादंबरीचे पहिला व दुसरा असे दोन भाग प्रसिद्ध झाले. डा. जानसनबद्दल पुढें आपल्यास जास्त बोलावयाचें आहे. स्टर्नबद्दल येथेंच दोन शब्द सांगतों. बरील ग्रंथ प्रसिद्ध करण्यापूर्वीं बरींच वर्षे तो धर्मोपदेशकाचा धंदा करित होता; पण त्याची कोणास विशेष माहिती नव्हती. ती या ग्रंथानें एकाएकी झाली; व त्यामुळें तो जेव्हां पुढें लवकरच लंदनास आला तेव्हां श्रीमान्, विद्वान्, कुलीन आणि चतुरस्त्र वगैरे सर्वच लोक त्याचें देव्हारें करूं लागले. ही स्थिति ८ वर्षे चालली आणि नंतर तो इ. स. १७६८ त एकाएकी मरण पावला. त्याचें खासगी वर्तन असोवें तसें नव्हतें.

अशा गोष्टी एकीकडे चालल्या असतां दुसरीकडे राजा एकाएकीं निवर्तला. तारीख २९ ऑक्टोबर १७६० रोजीं तो नेहमीप्रमाणें पहाटेस उठला, चोकोलेट प्याला आणि फिरावयास जावयाचें ह्मणून बोलला. इतक्यांत त्याचा नोकर कांहीं कामानिमित्त खोलीबाहेर पडला तों त्यास खोलींत कोणी कण्हल्यासारखा व पडल्यासारखा भास झाला. तो परतून आंत जाऊन पाहतो तों राजा वेहोष होऊन पडलेला त्याच्या दृष्टीस पडला. तेव्हां तो घाबरून त्याची मुलगी प्रिन्सेस ॲमीलिया इच्याकडे धांवत गेला. ती जरा बहिरी होती. तिच्या ध्यानांत प्रथम त्याच्या ह्मणण्याचा बरोबर अर्थ येईना. शेवटीं ती धांवत आली व त्याच्यावर ओणवली; पण त्याच्या अगोदरच सर्व कारभार आटोपला होता. नंतर रुंद तोंडाची व छातीची त्याची प्रिया कॅंटेस आफ् वालमोडेन हीस बोलावून आणिलें. तिच्या त्या सौंदर्यास (!) राजा जीवंतपणीं इतका फिदा झालेला असल्यामुळें तीस पाहून तो कदाचित् पुनः जीव धरील असें वाटलें! पण फुकट. राजाच्या नाड्या बंद होऊन इतका काळ लोटला होता कीं, जगांतील सगळ्या लड्ड व तोंडास रंग फांसलेल्या स्त्रिया तेथें

आणिल्या असत्या तरी तो जीवंत होण्याचा मुळीच संभव नव्हता. खरोखरच त्याच्या कुटुंबातील कांहीं निकट माणसे आणि त्याच्यावरच लठ्ठ होणाऱ्या वालमोडेनच्या कौंटेससारख्या कांहीं बाया, हीं खेरीज-करून इतरांस ह्याच्या मरणाबद्दल वाईट वाटावे असा त्याच्या ठिकाणी कोणताच गुण नव्हता. तो हट्टी होता, क्षुद्र मनाचा होता, आपलपोट्या होता, फाजील खादाड होता, पिदाड होता व इंद्रियसुखलोलुप होता. त्याच्यांत गुण पहावयाचा तर एवढाच होता की, तो होता त्यापेक्षां वाईट नव्हता ! तरी पण त्याच्याबद्दल अश्रू ढाळणारे कमी निघाले असे नाही. जे नीच स्तुतिपाठक प्रिन्स फ्रेडरिक मेला झणून रडले किंवा रडण्याचा आव घालते झाले, तेच नीच लोक किंवा त्यांच्याच जातीचे दुसरे ह्यांनी हा मेला तेव्हां अश्रू ढाळण्यास कमी केले नाही. पण बहुतेक इंग्रज लोकांस तो मेला किंवा जगला ह्याची सारखीच प्रतिष्ठा होती. ह्याच्या मरणाची वार्ता ऐकून त्यांनी मनांत एवढीच गांठ बांधिली की, हॉनोवरचा इलेक्टर असलेला दुसरा जार्ज जाऊन त्याच्या ऐवजी हॉनोवरचा इलेक्टर असलेला तिसरा जार्ज आपल्या देशाच्या गादीवर आलेला आहे. दुसऱ्या जार्जाला जितके उत्तम प्रधान मिळाले तितके दुसऱ्या थोडक्याच राजांस तत्पूर्वी मिळालेले असतील. तो गादीवर बसला तेव्हां वालपोलसारखा खंदा प्रधान त्याचा कारभार हाका-वयास हजर होता, आणि तो मेला तेव्हां पिटसारखा भव्य मुत्सदी तेंच काम करण्यास तत्पर होता. तात्पर्य, तो गुणवान नसला तरी भाग्यवान होता. मरणसमयी त्यास ७७ वे वर्ष पुरे होत आलेले होते.

## प्रकरण बारावें.

तिसरा जार्ज व लार्ड ब्यूट.

आज शेचाळीस वर्षे इंग्लंडवर जर्मन वंशांतील राजे राज्य करीत होते. हॉनोवरचा इलेक्टर असलेला एक जार्ज जाऊन त्याच्या ऐवजी हॉनोवरचाच इलेक्टर असलेला दुसरा जार्ज येऊन गेलेला होता. पण पिता जार्ज व पुत्र जार्ज दोघांनाहि इंग्लंडपेक्षां हॉनोवरचा ओढा जास्त होता. त्या दोघांपैकीं प्रत्येकाविरुद्ध स्टुअर्ट घराण्यांतील कोणी तरी राजपुत्रांनं बंड उभारलेलें होतें. पहिल्या जार्जाविरुद्ध दुसऱ्या जेम्सचा पुत्र जेम्स फ्रान्सिस एडवर्ड यानें, आणि दुसऱ्या जार्जाविरुद्ध त्याच राजाचा पौत्र प्रिन्स चार्लस एडवर्ड यानें त्या दोघांनाहि त्यांचे शत्रू प्रिटेंडर किंवा तोतये ह्मणून ह्मणत असत; पण जेम्स एडवर्ड आपल्यास तिसरा जेम्स ह्मणवी व त्याचा मुलगा आपल्यास त्याचा प्रतिनिधि ह्मणवी. असो. पण दुसऱ्या जार्जाचा नातू तिसरा जार्ज ह्याची स्थिति ह्याहून फार भिन्न होती. तो इंग्लिश राजपुत्र असून इंग्लिशमनहि होता. त्याचा जन्म इंग्लंडांत झालेला होता इतकेंच नव्हे, तर त्याच्या बापाचाहि जन्म इंग्लंडांतच झालेला होता, त्याला हॉनोवरचा इलेक्टर ही पदवी जरी वंशपरंपरेनें आलेली होती, तरी तिच्यांत कांहीं जीव नव्हता. त्याचा ओढा तिकडे मुळींच नव्हता. शिवाय, जे थोडेबहुत जाकोबाइट लोक जीवंत अद्यापि राहिलेले होते, त्यांच्यांत त्याच्याविरुद्ध बंड करण्याचें सामर्थ्य मुळींच राहिलेलें नव्हतें व जागाहि राहिलेली नव्हती. अशा रीतीनें त्यास त्याच्या आजोपेक्षां व पणजापेक्षां एकंदर परिस्थिति जास्त अनुकूल होती. आज्ञाच्या मरणाची वार्ता प्रथम तिसऱ्या जार्जास समजली ती खुद्द पिटच्या तोंडून समजली. त्यास तो फार आजारी असल्याचें अगोदर समजलें होतें, ह्मणून तो लंदनकडे यावयास निघालाहि होता. वारेंत त्यास पिटची गाडी भेटली तेव्हां पिटनें गाडी प्राप्त झाल्याबद्दल त्याचें अभिनंदन करून त्याच्या मागोमाग आपली गाडी परत फिरविली. राजा व प्रधान ह्यांच्या-



मध्ये जेवढें जमीन अस्मानाचें अंतर होतें तितकें दुसऱ्या थोड्याच राजा मध्ये असेल. पिटनें आपल्या अकलेनें इंग्लंडची सत्ता पुष्कळ वाढविली होती व हा राजा आपल्या मुखपणानें ती लवकर कमी करणार होता. मंदधीला तैलधीचा जसा मत्सर सहज वाटत असतो तसा जार्जाला पिटवद्दल वाटत होता. पिटसारख्या प्रजाजनानें इंग्लंडला मोठेपण आणून देतां आलें व राजाला तें आणून देतां येईना ह्मणून त्यास पहिल्यापासून वाईट वाटत होतें. असो. गाड्या लंडनकडे चालल्या असतां राजाच्या मनांत काय विचार उचंबळत होते हें सांगणें कठीण आहे; पण असा तर्क करण्यास कांहीं हरकत दिसत नाहीं कीं, आज दुसरा जार्ज मेल्यावद्दल त्यास विशेषसें वाईट वाटलें नसावें. तसेंच पिटच्या त्रासांतूनहि लवकरच आपण आपणास मोकळे करून घेऊं असे तो आपल्या मनांत मांडे खात असावा. “जार्ज, खरा राजा हो,” असें त्याची आई त्यास वारंवार ह्मणत असे; त्याप्रमाणें करावयाचें असा त्याचाहि निश्चय होता.

गादीवर बसतेसमयीं जार्जस २३ वें वर्ष लागलेलें होतें. त्याची शरीरसंपत्ति चांगली असून त्याचा चेहरा उमदा होता. त्याची दृष्टि तीक्ष्ण व मनोवेधक होती. आणि त्याचें तोंड निश्चयी व भरदार होतें. तो उंच असून सशक्त असे. दरबारांतील पुष्कळ स्त्रियांस तो फार देखणा वाटे व त्याचें लक्ष आपल्याकडे वेधून घेण्यास त्या पुष्कळ खटपट करित; पण तो मात्र त्यांच्याकडे बहुधा हुंकुनदेखील पहात नसे. त्याचा भाऊ एडवर्ड याचा स्वभाव निराळा होता. त्याचा चेहरा भावाप्रमाणेंच बऱ्यापैकी असून शिवाय तो स्त्रियांची प्रसन्नता संपादन करण्यास फार उत्सुक असे; पण तो गादीचा वारस नसल्यामुळे त्या त्याच्याकडे मुळींच लक्ष्य देत नसत. जार्ज गादीवर बसला तेव्हां त्याचा आज्ञा व पणजा यांच्यापेक्षां जास्त लोकप्रिय होण्यास पुष्कळ गोष्टी त्यास जास्त अनुकूल होत्या. तो जन्मतः इंग्रज होता; त्यास इंग्रजी बोलतां येत होतें; आणि त्यास इंग्रजी रीतीभाती मनापासून

आवडत असून आपण सर्वांशीं इंग्रजांप्रमाणें वागावयाचें असें त्यास मनापासून वाटत असे. इंग्लंडांत आज्ञापणजाप्रमाणें जनानखाना स्थापण्याची त्यास मुळींच इच्छा नव्हती. त्याच्या पदरीं जर्मन बारयोपिता मुळींच नव्हत्या. लड्ड स्त्रियांची त्याला विलकुल इच्छा नव्हती. त्याची आपल्या आईवर पूर्ण भक्ति होती, कदाचित् वाजवी-पेक्षांही फाजील होती; पण त्याबद्दल इंग्रजांस वाईट वाटण्यासारखें कांहीं नव्हतें. शिवाय भरतारुण्यांतहि त्याचें वर्तन निर्मळ असून तो आपल्या बायकोशीं व मुलांशीं सप्रेम रीतीनें वागत असे. त्याच्या मनाचें सामान्य स्वरूप इंग्लंडांतील गांवढ्यावर राहणाऱ्या छोट्याशा जमीनदासच्या तऱ्हेवर होतें. सारांश खराखुरा राजा होण्याची जर त्यास हांव सुटलेली नसती तर त्याची कारकीर्द बहुधा चांगली व यशस्वी झाली असती.

जार्जाची कारकीर्द अयशस्वी होण्यास कर्मधर्मसंयोगानें दुसरें एक कारण झालेलें होतें. लार्ड व्यूट नांवाचा एक खालावलेला स्कॉच जमीनदार होता. त्याची व जार्जाचा बाप प्रिन्स फ्रेडरिक याची कांहीं आकस्मिक कारणावरून प्रथम ओळख पटली होती व नंतर मैत्री जमलेली होती. तो त्यावेळीं छत्तीस वर्षांचा असून उंच व देखणा असे. त्याचा स्वभाव चौकस असून त्याची बुद्धि तीव्र असे. तो चांगला शिकलेला असून त्याचें वाचनहि पुष्कळ असे. शिवाय त्याच्या रीतीभाती आणि बोलण्याचालण्याची ढब हीं फार मनोवेधक असत. तेणेकरून फ्रेडरिकचें मन सहजच त्याच्याकडे वळलें, व त्याचें त्यास लार्ड आफ् थि वेडचेंबर ( जनानखान्यावरील सरदार ) बनवून त्याला गरीबाचा श्रीमान् आणि अप्रसिद्धाचा सुप्रसिद्ध केलें. पुढें दोन वर्षांनीं फ्रेडरिक मेला; तरी व्यूटचें नृकसान झालें नाहीं. कारण त्या मुदतींत त्यानें फ्रेडरिकच्या बायकोवर व तिच्या मुलावर ( जार्जावर ) आपला पगडा बसविला होता. त्यावेळच्या निंदाप्रिय लोकांमध्ये अशी कुजबुज असे कीं, फ्रेडरिकच्या पत्नीवर जें हें व्यूटचें वजन पडलेलें होतें तें केवळ

मानसिक नव्हतें; आणि ही गोष्ट खरी मानणारे अद्यापिहि कांहीं लोक दृष्टीस पडतात. पण या समजांत सत्यांश किती आहे हें समजण्यास मुळीच मार्ग नाही; व तो बहुधा खोटा असावा. कारण, व्यूटचें त्याच्या स्वतःच्या पत्नीवर उघड उघड प्रेम असे. पण ही जनवार्ता खरी असो वा खोटी असो, तेणेकरून जार्जाची आई लोकांना अप्रिय झाली होती ह्यांत मात्र विलकुल शंका नाही. व्यूटचा सहवास जार्जास लहानपणापासून झालेला होता. त्यामुळें त्याचें राजकीयविषयक शिक्षण आणि विचारधोरण व्यूटनें लावून दिलेल्या कळणाप्रमाणें बनलें होतें. याचा परिणाम पुढें फार मयंकर झाला. बाप मेल्यापासून आज दहा वर्षे तो त्याच्या कब्यांत राहिलेला होता. जार्ज गादीवर वसल्यावर प्रथम वर्षभर तो त्यास खाजगी रीतीनेंच सल्लामसलत देत असे; पण इ० स० १७९१ साली प्रथम तो सेक्रेटरी आफ् स्टेट झाला आणि नंतर लवकरच मुख्य प्रधान बनला. त्या जाग्यावर जरी तो फार दिवस राहिला नाही तरी त्या मुदतींत त्यानें आपणास लोकांमध्ये अत्यंत अप्रिय करून घेतलें.

जार्जाच्या मनांत रिचमंडच्या ड्यूकाची मुलगी सारा लेनाक्स हिच्याशी लग्न करावयाचें होतें. पण तसें झाल्यास राजाशीं आपलें वजन कमी होईल ह्या भीतीनें त्याच्या आईनें व व्यूटनें तें लग्न जमूं दिलें नाही. पुढें त्याचें लग्न जर्मनीतील एक छोटेसें संस्थान मेकेंबर्ग स्ट्रेलिट्झ येथील ड्यूक फ्रेडरिक याची दुसरी मुलगी चार्लोटी सोफाया हिच्याशीं झालें. ती स्वरूपानें अगदीं सामान्यच होती; पण त्या वेळच्या मानानें बरीच सुशिक्षित होती. तिला फ्रेंच व इतालियन ह्या भाषा येत असून थोडथोडे इंग्रजीहि येत होतें. शिवाय तिला चित्रे काढतां, नाचतां व वाजवितां येत असे. तिला थोडेंसें शास्त्रीय ज्ञानहि होतें; आणि ह्या सर्वांहूनही विशेष गोष्ट ही कीं, तिचा स्वभाव सात्विक, सानुकंप आणि समजूतदार असा होना.



जार्ज गादीवर बसल्यानंतर राजा ह्मणून त्याने जी पहिली कृति केली तिच्यांत अंमळ वैषम्य दृग्गोचर झालें. ता. १८ नवंबर १७६० रोजीं पार्लमेंत उघडते वेळीं त्यानें जें भाषण केलें त्यांतिल पहिले शब्द असे होते. “ह्या देशांतच माझें जन्म व शिक्षण झालेलें असल्यामुळें ब्रिटन या नांवाचा मला मोठा अभिमान वाटतो. ” या भाषणानें कांहीं लोकांस राग येण्यास असें कारण झालें कीं, ते दुसऱ्या जार्जाचे अभिमानी होते. त्यांस असें वाटलें कीं, आपला जन्म इंग्लंडांत झाला आहे असें ह्मणण्यांत त्या वावर्तीत आज्ञापेक्षां आपण लोकप्रियतेला जास्त पात्र आहों असें दर्शविण्याचा, व अशा रीतीनें अप्रत्यक्षरीत्या आज्ञाचा उपमर्द करण्याचा, ह्याचा हेतु असावा. दुसऱ्या कांहींकांस त्यानें आपणास ‘ इंग्रज ’ न ह्मणतां ‘ ब्रिटन ’ ह्मणवून घेतलें ह्यांतच कांहीं गोम आहे असें वाटलें. त्यांस वाटलें कीं, हा सगळा ब्यूटचा प्रभाव आहे; व तसा तो बहुधा होता; कारण ब्यूट इंग्रज नसून स्कॉच होता; तेव्हां त्यास ब्रिटन हा सामान्य शब्द जास्त बरा वाटला असावा. ह्या शब्दाचा द्यूक ऑफ न्यूकॅसल यास विशेष राग आला व त्या गोष्टीचा राजास द्यावयाच्या मानपत्रांत उल्लेख करावा असेंहि त्याच्या मनांत आलें; पण तसें त्यानें केलें नाहीं.

जार्ज गादीवर बसला तेव्हां राज्याचा सर्व कारभार व्हिगपक्षाच्या ताब्यांत होता. टोरीपक्षांतील कोणाच्याही हातीं कांहीं एक सत्ता नव्हती. आज पन्नास वर्षे ते अधिकारच्युत झालेले होते. ह्यास कारण त्यांनीं जाकोबाइट लोकांचा, ह्मणजे दुसरा जेम्स व त्यांचे वंशज ह्यांचा, पक्ष घेतला होता हें होय. वरें, व्हिगपक्षानें इतकीं वर्षे जो सारखा अधिकार चालविला त्याचें एक कारण ते पैसे देऊन पार्लमेंताचे सभासद बश करून घेत हें होय. वालपोलनें लांच देऊन सभासद बश करून घेण्याचें जणूकाय शास्त्रच बनविलें होतें व त्याचा कित्ता त्याच्या मागून झालेल्या व्हिग प्रधानांनीं कमजास्त मानानें गिरविला होता. तात्पर्य, जार्जानें स्वतः कारभार पाहण्याचा व व्हिगपक्षाचा

अधिकार कमी करण्याचा जो निश्चय केला होता, तो अगदीच वावगा होता असें नाहीं. त्यांत वावगें इतकेंच होतें कीं, त्यास तें काम झेपण्याची अकल नव्हती. ह्या वेळीं लार्डीच्या सभेंतील विहगपक्षाचा अग्रणी ड्यूक ऑफ न्यूकॅसल हा होता व कामन्स सभेंतील अग्रणी विलियम पिट हा होता. दोघेहि आपापल्यापरी तिजोरीला मोठा चट्टा लावीत होते. न्यूकॅसल सभासदांस भरपूर लांच देऊन आणि पिट लढायांच्या कामीं अतोनात खर्च करून. व्यूटचा निश्चय झाला होना कीं, कसेंहि करून पिटला खालीं आणाव-याचा. व्यूटचा निश्चय झाला ह्मणजे अर्थात् राजाचा झालाच. अशा रीतीनें पिटवर मोठें कड्याळ आलें. पिट व्यूटचा तिरस्कार करीत असे इतकेंच नाहीं तर त्याचें स्वपक्षीयांशीं देखील अमळ उद्दामपणाचेंच वर्तन असे; त्यामुळे तेहि त्याच्यावर विपेश खुष नसत. राजाला तर स्वतःचा अधिकार गाजविण्याची हांव सुटलेली होतीच. अशारीतीनें कौन्सिलांत पिटविरुद्ध एक प्रचळ पक्ष उत्पन्न झाला आणि सप्तवर्षीय युद्धाच्या वाव-तीत त्यांचा यांचा मतभेद होऊन पिट अधिकारच्युत झाला, आणि त्याच्या ठिकाणीं व्यूट अधिकारारूढ झाला. ती कथा अशी :—

ह्यावेळीं फ्रान्स व इंग्लंड ह्यांच्यामध्ये लढाई सुरू असून सर्वत्र व विशेषतः अमेरिकेंत इंग्रज विजयी झाले होते हें वाचकांच्या लक्षांत असेलच. तेव्हां व्यूट व त्याचे साथीदार हेनरी फॉक्स, जार्ज ग्रेनव्हिली, लार्ड हार्डविक आणि ड्यूक ऑफ वेडफर्ड असें ह्मणूं लागले कीं, फ्रान्स जर अशा रीतीनें नम्र होऊन आपल्याशीं तह करूं पाहत आहे, तर आपण पुढें लढाई कशास चालवा? इकडे पिट व त्याचे मेव्हणे जेम्स ग्रेनव्हिली व लार्ड टेंपल हे विरुद्ध पक्षाचे होते. फ्रान्स व स्पेन येथील राजे दोघेहि बोवर्न वंशीय असून त्यांनीं “पॅमिली कांपॅक्ट ” (कौटुंबिक संगनमत) ह्मणून एक गुप्त तह केला आहे हें पिट यास कळलेलें होतें. ह्मणून फ्रान्सशीं लढाई बंद न करतां उलट स्पेनशींहि एकदम सुरू करावी असें त्याच्यामनांत होतें. पण कौन्सिलांत बहुमत त्याच्या विरुद्ध पडलें. तेव्हां त्यानें एकदम राजीनामा दिला.

वर्षप्रारंभीं जार्जस राज्याभिषेक झाला त्यावेळीं त्याच्या मुकुटांतील एक हिरा अकस्मात् गळून पडला होता. भाविक लोक हा अपशकुनच झाला ह्मणून समजत होते. त्यांस आतां असें वाटलें कीं, पिटची ही जी अधिकारच्युति झाली त्याचेंच तें पूर्व चिन्ह होतें. पिटला बाबद्दल वाईट वाटूं नये ह्मणून बाह्यात्कारी राजानें पुष्कळ खटपटी केल्या; त्यास सरदार बनवितों ह्मणून सांगितलें. अर्थात् असें केल्यानें आपली लोक-प्रियता कमी होईल असें जाणून त्यानें तें कबूल न करितां आपल्या बायकोसाठीं मात्र बॅरोनेटसी किंवा छोटीसरदारी घेण्याचें कबूल केलें, व तीन पिढ्यांपर्यंत ३,००० पौंडांचें पेन्शन स्वतः घेण्यास तो कबूल झाला. ह्यांत त्यानें कांहींच वावगें केलें नाहीं. कारण तो जसा लांच देण्या घेण्यापासून अगदीं अलिप्त होता, तसाच श्रीमंतीपासूनहि अगदीं अलिप्त होता. त्याच्या हातांतून वॉर सेक्रेटरी या नात्यानें लाखों पौंड खेळत होते; पण त्यांतील एकहि शिलिंग त्याच्या बोटांस कधीं चिकटून राहिलेला नव्हता. त्यामुळे त्याच्या अधिकारच्युतीनंतर जेव्हां त्याजवर ब्यूटच्या सांगण्यावरून किंवा पसंतीनें वर्तमानपत्रांतून वगैरे हल्ले सुरू झाले, तेव्हां तो जास्तच लोकप्रिय झाला आणि ब्यूट व त्याचे स्कांच सार्थीदार ह्यांच्या थड्या जास्त होऊं लागल्या. ब्यूटचें पिटलाच काढून समाधान झालें नाहीं, तर त्यानें न्यूकॅसललाहि खाली ओढिलें. त्याच्या मनांत आपण एकट्यानें राज्य करावें असें होतें. पण त्याच्यांत अक्कल नव्हती. ह्मणून त्यानें पिटचा जरी अधिकार मिळविला तरी त्यास त्याची लोक-प्रियता मिळवितां आली नाहीं. सर राबर्ट वालपोलचा मुलगा प्रसिद्ध पल्लेखक होरेस वालपोल तारीख २० जून १७६२ रोजीं लिहितो कीं, 'माझा बाप वीस वर्षांत जितका लोकांचा नावडता झाला नव्हता, तितका ब्यूट वीस दिवसांत झाला आहे.' त्यास बाहेर जातांना बॉडिगार्ड घेऊन जावें लागूं लागलें. त्याच्यावर वर्तमानपत्रांतून जसजसे हल्ले जास्त होऊं लागले, तसतसा तो जास्तच चिडूं लागला, आणि जुन्या कारभारीमंडळांतील प्रत्येक व्हिग काढून टाकून त्याच्या-



ऐवजी आपला कोणी तरी स्तुतिपाठक टोरी माणूस चिकटवू लागला. पुढे त्याने न्यूकॅमलचेच लांचाचे व्रत सुरू केले. जे टोरी लोक व्हिग लोकांप्रमाणे आपण कधी लांच देणार किंवा घेणार नाही हसणून आज चाळीस वर्षे नाकाने कांदे सोलीत होते, तेथे मुकाब्याने त्या कामांत तरवेजपणा दाखवू लागले. दुकानांतून जसा इतर जिनसांचा उघड उघड क्रयविक्रय व्हावा तसा पेमास्टराच्या आफिसांत सभासदांच्या व्होटांचा क्रयविक्रय होऊ लागला. या कारणामुळे आणि फ्रान्साशी केलेला तह लोकांस पसंत नसल्यामुळे व्यूटचे प्रधानमंडळ लवकरच ढळमळू लागले. तेव्हा मग ते खाली येण्यास थोडेच कारण पुरे होते व ते लवकरच उत्पन्न झाले. ते असे: —

तिजोरीचे उत्पन्न वाढविण्यासाठी प्रधानांनी सायडर दारूवर नांवाचा कर बसविण्याचे मनांत आणिले. तेव्हा त्यांच्याविरुद्ध ती दारू उत्पन्न करणारांनी जोराचा विरोध सुरू केला आणि पिट, हार्डविक, टॅपल इत्यादिकांनी हा कर फार अन्यायाचा होईल असे प्रतिपादन सुरू केले. जार्ज ग्रेनव्हिली मात्र विलास अनुकूल होता. शेवटी ते बिल पास झाले. ते जोराने अमलांत आणण्याचा व्यूटने निश्चय केला. तेव्हा लोकांचा विरोध जास्तच माजला आणि शेवटी व्यूटने गांगरून जाऊन ता. ८ एप्रिल १७६३ रोजी आपल्या मुख्य प्रधानकीच्या जागेचा राजीनामा दिला.

व्यूट बरोबर ज्यांनी राजीनामे दिले त्यांमध्ये हेन्री फॉक्स हा होता. हा फार हुपार माणूस होता. प्रामाणिकपणाने वागता तर तो मोठ्या योग्यतेस चढला असता. पण त्याने आपले सर्व सामर्थ्य विलक्षण संपत्ति गोळा करण्यांत खर्च केले, आणि तो आतां लार्ड हालंड बनून लार्डीच्या सभेत गेला. त्याला पुढे चार्लस जेम्स फॉक्ससारखा विलक्षण कर्ता पुत्र झाला, ह्यावरूनच त्याची इतिहासांत विशेष किंमत समजली जाते. व्यूटने जरी मुख्य प्रधानकी सोडिली तरी त्याने आंतून सूत्रधारीपणा चालविलाच होता; आणि राजाला आतां जी कारभारी मंडळी मिळाली ती बहुतेक

त्याच नमुन्याची होती. त्यांचें खाजगी वर्तन आणि सार्वजनिक वर्तन दोन्ही अत्यंत गर्व असत. दारू पिण्याचें व्यसन त्यावेळीं बहुतेक लोकांमध्ये फारच असे; पण त्यांमध्येहि ह्या कारभारीमंडळाचा नंबर बहुतेक सर्वांत वर असे. स्त्रियांच्यासंबंधानें त्यांच्या वागणुकीची तीच ओरड होती. राजा स्वतः वर्तनानें चोख असे; पण त्याला ही मंत्री मंडळी असली भेटल्यामुळें त्याच्या कारकीर्दीच्या ह्या पहिल्या भागास इतका काळिमा आला. ह्यावेळच्या ह्या मुत्सद्यांपैकीं दुर्गुणांच्या वावरीत पहिला नंबर कोणास द्यावा हें ठरविणें कठीण आहे; पण कदाचित् तो मान ड्यूक आफ् म्राफ्टन ह्यास देणें वाजवी होईल. ह्याचें वय ह्यावेळीं केवळ पंचवीस वर्षांचें होतें व तो पुढें पन्नास वर्षे जगला. तो सार्वजनिक कामास अगदीं अयोग्य होता. त्यांचें खाजगी वर्तन अगदीं शुद्ध होतें. शिवाय, त्याच्या अंगीं सुस्वरूपाचाहि गुण नव्हता. त्याच्या चालीरीती जितक्या ओंगळ होत्या तितकाच त्याचा चेहराहि ओंगळ असे. ह्या मंडळीपैकीं रिग्बी हा खाजगी वर्तनानें इतका वाईट नव्हता; पण सार्वजनिक पैशाची लूट करण्याच्या कामीं त्याचा हात कोणाच्यानें धरवत नसे. तो एका बनयाचा मुलगा होता. त्याच्या बापानें सौथ सी कंपनीच्या सट्ट्यांत खूप पैसे मिळविलेले असल्यामुळें त्यानें आपल्या मुलाला चांगलें शिक्षण दिलें होतें इतकेंच नव्हे तर त्याच्याकरवीं युरोपचा प्रवासही करविला होता; पण तो जो तेथून परत आला तो तीन दुर्गुण घेऊन आला — जुगार, मद्यपान आणि लांच खाणें. ह्या गुणांमुळें किंवा दुर्गुणांमुळें ड्यूक आफ् वेडफर्डला तो फार आवडला व त्यामुळेंच तो अगदीं भिकेस लागण्यापासून निभावला. स्वतः ड्यूक आफ् वेडफर्ड वर्तनानें रिग्बीइतकाच अग्राह्य होता. त्यास हल्लीं पन्नासावें वर्ष लागलेलें होतें. त्यानें आजपर्यंत मोठमोठ्या हुद्यांचीं पुष्कळ कामे केलेलीं होती, पण एकाहि कामांत त्यानें आपलें नांव केलेलें नव्हतें. त्यास आणखी अकरा वर्षे जगावयाचें होतें; पण त्यांत त्याचा जुगाऱ्या व लाचलुचपत्या ह्यांखेरीज दुसऱ्या कोणत्याहि पदव्या मिळाल्या नाहींत.

आतां त्यावेळचे सगळेच मुत्सद्दी ह्या नमुन्याचे होते असें नाही. कांहीं त्यांच्याहून भिन्न प्रकारचे होते. उदाहरणार्थ, लार्ड ग्रॅनव्हिली हा हल्लीं सत्तर वर्षांचा झालेला असून त्यानें आजपर्यंत तीन राजे पाहिलेले होते, तरी त्याच्या चवथ्या राजाच्या ह्या अमदानींत, तो साधा कार्टरेट असतां जे सद्गुण व दुर्गुण वसत होते, तेच अद्यापि कायम होते. त्यानें व्यूटच्या हाताखाली जागा पत्करिली होती. पण व्यूट निघण्याच्या पूर्वीच तो मरून गेला ( जानेवारी १७६३ ). त्याचें सार्वजनिक वक्तृत्व फार उंच प्रतीचें असे. त्याचें खाजगी संभाषण फार गोड असे. तो स्वतः फार शिकलेला असून इतर शिकलेल्यांची तो मोठी मानमान्यता ठेवी व त्यांस आश्रय देई. पण त्याला स्वतःच्या मतांचा जितका अभिमान तितकाच इतरांच्या मतांचा तिरस्कार वाटे. तथापि सार्वजनिक कामांत लाच खाणें ह्मणजे कांहींच नव्हे, अशी समज असणाऱ्या त्या युगांत तो प्रामाणिक असे. तो जेव्हां आयर्लंडाचा गव्हर्नर जनरल होता तेव्हां त्यानें स्विफ्ट खुप होईल अशा रीतीनें कारभार चालविलेला होता.

ज्यावेळीं राजाचें मंत्रिमंडळ अशा ह्या नमुन्याचें होतें, त्यावेळीं त्याचा मुख्य नोकर व अत्यंत राजनिष्ठ असा प्रजाजन वृद्ध झालेला होता. त्यानें दरबारचें किंवा मंत्रिसभेचें कधीं दर्शन घेतलेलें नव्हतें; तरी लार्डांची सगळी सभा आणि अर्धी कामन्स सभा ह्यांजपेशां त्यानें गादीची व गादीच्या मालकाची जास्त कामगिरी बजाविलेली होती. तिसरा जार्ज जन्मास येण्याच्यापूर्वीं वरींच वर्षे पोरानीं बहुतेकांशीं सोडून दिलेली शाळा टाकून देऊन एक पंतोजी पोट भरण्यासाठीं लंदनास आलेला होता. जार्ज गादीवर बसला तोंपर्यंत त्यास संपत्ति प्राप्त झालेली नव्हती; ( ती त्यास कधींच प्राप्त झाली नाही. ) पण सत्कीर्ति प्राप्त झालेली होती; आणि जेथें जेथें इंग्रजी भाषा बोलण्यांत किंवा इंग्रजी पुस्तक वाचण्यांत येत असेल तेथें तेथें त्याचें नांव सर्वविश्रुत झालेलें आढळतें. तो कोण ह्मणाल तर सॅम्युएल जॉन्सन. स्टाफर्ड प्रांतांत लिचफील्ड



मुक्कामी इ. स. १७०९ च्या सप्टेंबरच्या आठव्या तारखेस जॉन्सनचा जन्म झालेला होता. त्याचा बाप पुस्तकविक्या असून तो पुस्तके वाचण्याचा इतका नादी होता की, त्यास ती विकण्याचा धंदा साधत नसे. पण त्याचा मुलगा अनेक शाळांतून वरेंचसे शिकून वयाच्या १६ व्या वर्षी जेव्हां घरी परत आला, तेव्हां त्यास त्याच्या त्या पुस्तकांनी वांकलेल्या दुकानाच्या फळ्या पाहून इंद्रभुवनांत पडल्यासारखें झालें. नंतर दोन वर्षे त्याने त्या पुस्तकांचा पाहिजे तसा वाचून फत्ता उडविला. त्याचे डोळे मोठे व शरीर जसे धिप्पाड असे, तसेच त्याचे स्मृति-सामर्थ्यहि जंगीच असे. त्याने रुचेल ते वाचावे, पण वाचले ते कधी विसरूं नये. अशा रीतीने त्याने आपले डोळे अनेक प्रकारच्या ज्ञानाने पूर्णपणे कोंबून टाकिले होते. अध्ययनाविषयीचा हा त्याचा जबर उत्साह त्याच्या अगदी वृद्धावस्थेपर्यंत कायम होता. त्याच्या मेंदूतील शिकण्याच्या उत्कट इच्छेची ज्योत कधीच मंदावली नाही. आपल्या बुद्धीचे ग्रहणसामर्थ्य कितपत कायम राहिले आहे हे पाहण्याकरिता तो गृहस्थ झालेनंतर पणी डच भाषा शिकू लागला, तेव्हाहि तिचे पाणी अगदी लखलखीत असल्याचे त्यास आढळून आले. हा विलक्षण गृहस्थ तारुण्याच्या ऐन भरांत असा कांहीं वागत असे की, वेकनप्रमाणे जणू काय एकंदर ज्ञान हाच त्याने आपला विषय करून ठेविला आहे. त्या काळच्या त्या रुंद पानाच्या पुस्तकावर ओथंबलेल्या जानसनास आपल्या पोटांत पोटभर अन्न गेलेले नाही किंवा आपल्या अंगावर अंगभर वस्त्र नाही, ह्याचे स्मरण होत नसे. नंतर कर्मधर्मसंयोगाने त्याची गति आक्सफर्डमधील पेंब्रोक् नामक कॉलेजांत झाली. तेथे त्याने पैशाच्या गरीबीत पण मानापणाच्या श्रीमंतीत दोन वर्षे कशी तरी काढिली. एकदां त्याचे जोडे अगदी फाटलेले पाहून व त्यांस आतां जास्त ठिगळे लावण्याची सोय राहिलेली नाही हे लक्षांत येऊन, त्याच्या एका साहाय्यायास त्याची दया आली व त्याने त्याच्या खोलीबाहेर जोड्यांचा एक नवा जोड आणून ठेविला. पण जॉन्सन इतका मानी होता की, त्याने ते रागाने फेंकून दिले. अशा रीतीने कशीबशी त्याने दोन वर्षे कॉलेजांत

काढिलीं. तेवज्यांत त्यानें कॉलेजमध्ये अवश्य असल्यापेक्षां आणखी पुष्कळ अध्ययन करून लिचफील्डचा रस्ता पुनः सुधारिला. तितक्यांत त्याचा बाप वारला. व तेंगेंकरून त्याच्या गरीबींत व एकटेपणांत जास्तच भर पडली. तेव्हां पोटासाठीं, लिहिण्यास, शिकविण्यास, भाषान्तर करण्यास, पाहिजे तें करण्यास तो तयार झाला. या सुमागस तो एका विलक्षण बाईवर फिदा झाला. ती त्याच्यापेक्षां वीस वर्षांहून जास्त वडील होती, विलक्षण रीतीची लठ्ठ होती, विलक्षण रीतीनें तोंडास रंग फांसणारी होती, विलक्षण तऱ्हेची सोंगाडी होती आणि विलक्षण तऱ्हेची वेडगळ होती; तरी तिला पाहून तो मोहित झाला व त्यानें तिच्याशीं लग्न लाविलें. तिच्यापार्शी थोडेसे पैसे होते. त्या पैशाच्या जोरावर त्यानें एक लहानशी शाळा काढिली; पण त्याच्या शाळेंत पोरेंच येईनात. काहीं थोडींशीं आलीं, त्यांत डेव्हिड ग्येरिक हा एक होता. ह्या गुरुशिष्यांचा तेव्हां जो स्नेह जमला तो मरेपर्यंत कायम राहिला. गुरुशिष्यांनीं समागमें लंदनांत जाऊन नशीबाची पारख करण्याचा निश्चय केला. एकांनें ग्रंथलेखनाचा धंदा पत्करिला व दुसऱ्यानें नटाचा धंदा पत्करिला. एक पुष्कळ वर्षे अगदीं गरीबींत राहिला व दुसरा एकदम भाग्यास व कीर्तीस चढला. एकास लंदनांतील भिकार चार्जीतील पोटमाळ्यांवरून अर्धवस्त्र व अर्धपोटी वर्षेच्या वर्षे कंठावीं लागलीं व दुसरा थोडक्या काळांत श्रीमंतांचा मित्र आणि मोठ्यांचा लाडका बनून गेला, आतां ग्येरिक ह्यास जी श्रीमंती व कीर्ति प्राप्त झाली तीस तो योग्यच होता; पण जॉनसन यास गरीबीचे जे धरमधक्के खावे लागले, ज्या उपासमरी सोसाव्या लागल्या व जो कुगृहवास पत्करावा लागला, त्यास मात्र तो अगदीं योग्य नव्हता. तथापि त्यानें आपला लेखनाचा धंदा तसाच नेटानें चालविला. तरी पण त्याच्या ग्रंथांपेक्षांदेखील त्याच्या राहणीनेंच तो आपल्या समकालीनांस जास्त सन्माननीय वाटे; व आत्मासही वाढतो. त्याचें रासेलस, त्याचा रँडलर, त्याचीं कविचरित्रें व त्याची डिक्शनरी हीं तर सर्वप्रसिद्ध व सर्वप्रिय आहेतच; पण त्याची ती साधी व मानी राहणी, त्याचें



तें ज्ञानप्रचुर व चातुर्ययुक्त संभाषण, हीं त्यांच्यापेक्षांहि जास्त लोकप्रिय होती व आहेत. शिवाय त्याचें बाह्यांग व बाह्य वर्तन जरी खडखडीत व दांडगें असें दिसे, तरी त्याचें अंतरंग व अंतःकरण फार शुद्ध व कोमळ असे. त्याच्या उदारपणाच्या व कोमळ मनाच्या पुष्कळ गोष्टी सांगतात; पण त्यांपैकीं एक गोष्ट फारच हृदयद्रावक आहे. एकदां असें झालें कीं, हा व ह्याचा मित्र बर्क हे दोघे रस्त्यानें चालले असतां एक अगदीं गरीबीस आलेली, थकलेली, भुकेलेली व निराश्रित, अशी पण्यांगना रस्त्यावर थंडीनें कुडकुडत पडलेली त्याच्या दृष्टीस पडली. तिला रात्रीची रात्र ठेवून घेण्यापुरती बर्कच्या बिन्हांडांत जागा होती, पण तेथें तिला उचलून नेण्याची त्याला ताकद नव्हती. जॉन्सनच्या बिन्हांडांत अशी जागा नव्हती. कारण, त्याच्या आसांनीं व आश्रितांनीं त्याची सर्व जागा नेहमींच व्यापलेली असे; पण त्याच्या-जवळ राक्षसाची शक्ति होती; व त्या दरिद्री पापिणीस खांद्यावर घालून बर्कच्या बिन्हाडीं नेण्याच्या कामीं त्यानें ती खर्चहि केली. नंतर पुष्कळ वर्षांनीं, अन्नविहीन, गृहविहीन व मित्रविहीन अशा दुसऱ्या एका बहुतेक मरावयास टेंकलेल्या वाग्देवीच्या भक्तास दुसऱ्या एका पण्यांगनेनें आपल्या घरीं नेलें व त्याची मोठ्या ममतेनें शुश्रूषा केली. ग्रंथकाराचें नांव डिकिन्सी व बाईचें नांव अॅन. अॅननें अशा रीतीनें डिकिन्सीला जें साहाय्य केलें तेणेंकरून तिच्याच धंदेबहिणीला वाग्देवीच्या व दयादेवीच्या ह्या दोन भक्तांनीं हें जें साहाय्य केलें होतें त्याचेंच जणू काय तिनें ऋण फेडिलें असें मानण्यास हरकत नाही. हळूहळू पण खात्रीपूर्वक जॉन्सनची कीर्ति पसरत चालली. रात्रीचे दिवस करून मोठ्या प्रयासानें तयार केलेल्या जंगी शब्द-कोशानें त्यास प्रसिद्धीस आणिलें. नंतर त्याचे मोठमोठाले व उत्तम लोक स्नेही बनूं लागले. लार्ड चेस्टरफील्डच्या मनामध्ये त्याचा स्नेह संपादन करून डिकिन्सनरी आपणास अर्पण करून घेण्याची हांव सुटली; पण जॉन्सननें त्यास दाद दिली नाही. कारण प्रथम जॉन्सन लंदनांत आला तेव्हां ह्यानें त्यास दाद दिली नव्हती. असो नंतर मग जॉन्सननें एक क्लब स्थापन केला, बर्क, रेनोल्डस, ग्यॉरिक, गोल्डस्मिथ वगैरे नामांकित



ग्रंथकार, वक्ते, चित्रकार वगैरे या क्लृप्ताचे सभासद झाले. तेव्हांचीं त्याचीं भाषणें बहुतेक जशींच्या तशींच टिपून ठेवण्यास आपल्या सर्वांच्या मुदैवानें जेम्स वासवेल ह्याणून एक निःसीम भक्त निघाला. तेणेकरून इंग्रजी भाषेस व ती समजणारांच्या मनोरंजनास व ज्ञानास एक अमूल्य भर पडलेली आहे. “वासवेलकृत जॉनसनचें चरित्र” ह्या नमुन्याचे, ग्रंथपरिष्कृत अशा इंग्रजी भाषेतहि, चरित्रलेख फारच अल्प आहेत. सारांश, ह्या ग्रंथानें वासवेलनें जसें जॉनसनास तसें आपणासहि अमर करून ठेविलें आहे. ह्यावरून जार्ज राजा गादीवर वसला त्यावेळीं त्याच्या कारकीर्दीस कांहीं तरी भूषण आणण्यास जॉनसनसारखा गृहस्थ जीवंत होता. तो पुढें आणखी चौवीस वर्षे जगला, ह्या गोष्टीचें महत्त्व वाचकांच्या लक्षांत सहज येण्यासारखें आहे.

## प्रकरण तेगवें.

### विल्क्सप्रकरण.

जॉन विल्क्स हा एका दारू तयार करणाराचा मुलगा होता. त्यास लहानपणी इंग्लंडांत व बाहेर चांगलें शिक्षण मिळालेलें होतें. तरुणपणी त्यानें यूरोपांतील बऱ्याच देशांतून प्रवास केलेला होता. तेथून परत आल्यावर त्यानें बापाच्या आग्रहावरून एका फार श्रीमान् परंतु त्याच्यापेक्षां दहा वर्षांनीं मोठ्या ( तो त्यावेळीं बेवीस वर्षांचा होता ) अशा स्त्रीशी लग्न केलें होतें. अर्थात् हें लग्न त्यास सुखावह झालें नाहीं. अखेरीस तीं दोघे विभक्त झालीं व जन्मभर विभक्तच राहिलीं. विल्क्सला हें पाहिजेच होतें. तेणेंकरून त्यास स्वतःचा व बायकोकडून मिळालेला पैसा पाहिजे तसा खर्च करण्यास पूर्ण मोकळीक सांपडली. त्यानें त्यापैकीं पंधरा हजार पौंड खर्च करून कसातरी पार्लमेंतांत प्रवेश करून घेतला. त्याला बहुधा अशी अशा असावी कीं, पार्लमेंटाचा सभासद झालों क्षणजे हा खर्च भरून काढतां येईल. पण तें त्यास साधलें नाहीं. त्याला पैशाची जास्त ओढ होऊं लागली. ह्यास कारण तो लार्ड सॅडविच, सर फ्रॅन्सिस डॉशवूड व टॉमस पॉटर अशा हलकट व चैनी लोकांच्या संगतीस लागला हें होतें. डॉशवूड हा ह्यावेळीं फडणिशीच्या कामावर होता आणि लार्ड सॅडविच हा आरमारावरिल मुख्य प्रधान होता. ह्यावरून ह्यावेळीं मोठमोठे प्रधानदेखील कोणत्या दर्जाचे लोक असत हें चांगलें लक्षांत येतें. असो. पण विल्क्स ह्या लोकांपेक्षां फारच हुशार व चतुर माणूस होता, क्षणून केवळ दुर्गुणसाम्यामुळें जमलेला त्यांचा याचा स्नेह फार दिवस टिकला नाहीं.

विल्क्स जरी पार्लमेंताचा सभासद झाला तरी तेथें तो फारसा पुढें आला नाहीं. प्रथम जें त्यानें आपलें नांव केलें तें पार्लमेंता बाहेरच केलें. लार्ड ब्यूट लोकांचा नावडता झाला, ह्या गोष्टीमुळेंच ह्या लोकांचा आव-

डता होण्याची संधि सांपडली. राजानें व व्यूटनें मिळून मागच्या प्रकरणांत सांगितलेला जो तह केला तो लोकांस अगदीं रुचला नाहीं. त्यामुळें लोकांचीं मनें फार क्षुब्ध झालीं व सामान्य लोकांच्या बोलण्यांतला तों विषय होऊन वसला. तेव्हां आपल्या कृतीचें मंडन करण्यासाठीं ह्मणून व्यूटनें “ ब्रिटन ” व “ ऑडिटर ” अशीं दोन वर्तमानपत्रें काढविलीं. तीं चालविण्याचें काम प्रसिद्ध कादंबरीकार स्मॉलेट आणि अप्रसिद्ध नाटककार मर्फी यांच्याकडे संपविलें. यावेळीं सरकारच्याविरुद्ध टीका करणारें मुख्य पत्र ह्मणजे “ मॉनिटर ” हें होतें. तें १७९९ त निघालेलें असून त्याचा एडिटर किंवा संपादक जॉन एन्टिन्क नांवाचा एक गृहस्थ होता. तें पत्र साप्ताहिक असून दर शनिवारी प्रसिद्ध होत असे. त्यांत वर्तमान वगैरे कांहीं नसून चालू राजकीय प्रश्नांच्यासंबंधानें काय ती चर्चा असे. याच्याशीं सामना करण्यासाठीं ह्मणून बरील दोन पत्रें व्यूटनें निर्माण केलीं होती.

विल्क्सचें पार्लमेंतांत विशेषपसें जमलें नाहीं हें वर सांगितलेंच. तेव्हां तो सरकारांत एकादी मोठी नोकरी मिळावी ह्मणून खटपट करूं लागला. त्यानें कान्स्टान्टिनोपल येथील इंग्लिश वकिलाची नोकरी मिळावी ह्मणून खटपट केली, पण त्यास ती मिळू दिली नाहीं. नंतर तो नुकत्याच जिंकलेल्या क्विबेक प्रांताचा गव्हर्नर जनरल होण्याची खटपट करूं लागला; तीहि खटपट व्यर्थ गेली. तेव्हां त्याची अशी समजूत झाली कीं, व्यूट आपल्या आड आला असला पाहिजे. ह्मणून ती गोष्ट ध्यानांत धरून त्यानें सरकाराविरुद्ध ‘ नॉर्थ ब्रिटन ’ नांवाचें नवें वर्तमानपत्र काढिलें. तो फार हुशार माणूस असल्यामुळें तें मॉनिटरपेक्षांहि जास्त चांगलें व जास्त झणझणीत निघूं लागलें. हें वर्तमानपत्र चालविण्याच्या कामीं विल्क्स यास चर्चिल नांवाच्या एका धर्मोपदेशकाची चांगली मदत मिळाली होती. तो नांवाचा धर्मोपदेशक होता. या दोघांची प्रथम १७६२ त गांठ पडली. थोड्या अवधीतच विल्क्सनें त्यास गुंगवून टाकिलें. विल्क्सच्या अंगांत हा गुण होता कीं, कोणाचा



त्याच्याशी निकट संबंध झाला की, त्याला त्याची मोहनी पडत असे. ह्या दोघांनी नार्थब्रिटन पत्रांत वाटेल त्याच्यावर यथेष्ट हल्ले करावे. विल्क्स गद्यामध्ये लोकांच्या थड्ठा करीत असे. आणि चर्चिल पद्यामध्ये करीत असे. चर्चिलही विल्क्सप्रमाणे नायकोपासून विभक्त झालेला होता, आणि धर्मोपदेशकाच्या जाग्यावर त्यानें लाथ मारिलेली होनी. तो शरीरांनं फार बळकट असे व थड्ठा केलेला मनुष्य आपल्यावर कदाचित् हल्ला करील झणून हातांत एक जंगी मोटा घेऊन तो नेहमीं फिरत असे. ही जोडी जशी व्यूटवर हल्ले करण्यास मागे पुढें पहात नसे तशी इतरांवरहि तुटून पडण्यास मागे पुढें पहात नसे. उदाहरणार्थ, वृद्ध ग्रंथकार डा जॉनसन यानें जेव्हां व्यूटनें झणजे, तिसऱ्या जार्जनें, दिलेलें पेनशन पत्करिलें तेव्हां पेनशन व पेनशन घेणारा ह्या शब्दांची जी प्रसिद्ध निंदात्मक लक्षणे जॉनसननें आपल्या कोशांत दिली होती त्यांस हरताळ लावण्यास सांगण्यास ह्यांनी कमी केलें नाहीं.

ह्या कारणांमुळे तें पत्र फार लोकप्रिय झालें. आणि त्याच्यापुढें राजपक्षीय पत्रें, ऑडिटर व ब्रिटन यांस हातच टेंकावे लागले. पहिलें ता. ८ फेब्रुवारी १७६३ रोजी लयास गेलें व दुसऱ्यानें मागून चारच दिवसांनी तोच पंथ स्वीकारिला. नंतर मग प्रत्येक आठवड्यास नार्थ ब्रिटनचे प्रधानमंडळावर व त्यांच्या कृतीवर जास्त जास्त कडक असे हल्ले अगदीं अगदीं उघड येऊं लागले. त्यांत कधीं कधीं राजाचें नांवही पुढें येत असे; पण त्या पत्राच्या पंचेचाळीसाव्या अंकांत जो हल्ला आला त्यामुळेच तें ऐतिहासिक प्रसिद्धीस चढलें. ती कथा अशी:—

लार्ड व्यूटनें राजीनामा दिल्यावर जेव्हां जार्ज ग्रेनव्हिली मुख्य प्रधान झाला, तेव्हां नवीन कारभार कसा काय चालतो हें पाहण्यासाठीं आपल्या पत्राचा नवीन अंक काढण्याचें विल्क्सनें मुद्दाम लांबणीवर टाकिलें. त्यास हें पहावयाचें होतें कीं, व्यूटचा हात कारभारांतून अगदींच निघतो किंवा हा पडद्यामागे उभा राहून पुनः पूर्ववत् नव्या प्रधानांचीं कळसूत्री बाहुली चालवितो. त्याचा बेत असा होता कीं, तशी स्थिति दृष्टीस

पडल्यास पुनः आपला पूर्वक्रम सुरू करावयाचा. इतक्यांत पार्लमेंताच्या सभेपुढें राजाचें नव्या सेशनाच्या आरंभीं जें संभाषण व्हावयाचें होतें त्याची नकळ त्याच्या हातीं पिटचा मेव्हणा टेंपल ह्याच्या येथें हे तिचे बोलत असतां पडली, व तेगेंकरून त्याची निराशा होऊन त्यानें तो पंचेचाळीसाव्या अंकांतील प्रसिद्ध लेख खरडला. हा अंक पूर्वींच्या अंकांपेक्षां विशेष कडक होता असें नाहीं; कदाचित् कमीच कडक होता. त्यांत प्रत्यक्ष राजावर हल्ला केलेला नसून केवळ त्याच्या प्रधानांवर केलेला होता. त्यांत प्रारंभीं असें स्पष्ट झटलें होतें कीं, राजाच्या संभाषणाबद्दल प्रधान जबाबदार असतात. अशी प्रस्तावना करून नंतर असें झटलें होतें कीं, प्रस्तुतचे संभाषणांत राजास जास्त फसविण्याचा यत्न केलेला आहे किंवा राष्ट्रास जास्त फसविण्याचा यत्न केला आहे हें सांगणें कठीण आहे. पुढें असें प्रतिपादन केलें होतें कीं, अशा सद्गुणी राजाच्या तोंडीं असल्या घाणेरड्या करांच्या व इतर कृतींच्या संवंधानें प्रधानांनीं असले उद्गार घालावे ही गोष्ट प्रत्येक स्वराष्ट्रभक्तास शोचनीय वाटली पाहिजे. सारांश, ह्या लेखाची भाषा सरणी फाजील कडक नव्हती आणि त्याचा मतलबही गैर नव्हता. पण ह्यावेळीं राजाच्या मनांत आपल्या अधिकाराबद्दलची नवी कल्पना अगदीं ताजी होती. आपल्या कृतीला कोणी यत्किंचितही दोष दिला तरी तो रागानें वेडा होत असे. आज पुष्कळ दिवस राजाच्या मनांत ह्या स्पष्ट-वक्त्या वर्तमानपत्रकाराबद्दल द्वेष बसत होता आणि त्याच्या प्रधानांच्या मनांत त्याच्याबद्दल भीति होती. प्रधानांना वाटलें कीं, हा समय ह्यास हाणून पाडण्यास फार उत्तम आहे. तेव्हां मग काय विचारतां? राजानें हा लेख वाचून त्याबद्दल आपले अभिप्राय देण्याचा आपल्या कायदे-पंडितांस हुकूम केला. आणि राजास कसा अभिप्राय पाहिजे हें जाणून त्यांनीं असें मत दिलें कीं, हा लेख अगदीं राजद्रोहात्मक असून लोकांस वंडास प्रवृत्त करण्यास लावणारा अशा तऱ्हेचा आहे. गैरवर्तन ह्या सदराखालीं कायद्यानें शिक्षा करण्यासारखा हा अपराध आहे. मग काय विचारतां? प्रधानांनींही ताबडतोब आणि आविचारानें या सल्ल्याचा

फायदा घेण्याचा वेत केला. त्यांनी नार्थ ब्रिटन पत्राच्या संपादकांस, छापणारांस आणि प्रकाशकांस पकडण्याकरितां ( या लोकांचीं नांवां न घालतां ) मोघम वारंट सोडिलें. छापणारा व प्रकाशक ह्यांना पकडून लार्ड हॅलिफॉक्स व लार्ड इग्रिमांट ह्यांच्यापुढें आणतांच त्यांनीं चर्चिल व विल्क्स हे संपादक ह्मणून नांवां सांगितलीं. तेव्हां अर्थात् विल्क्स ह्यास पकडलें. त्याला पकडण्यास त्याच्या घरीं स्टेटसेक्रेटरीचे कामगार गेले. इतक्यांत कर्मधर्मसंयोगानें त्याच्या घरीं चर्चिल आला. विल्क्सला माहीत होतें कीं, हा चर्चिल आहे हें जर कामगारास समजलें तर ते त्यालाही पकडण्यास कमी करणार नाहींत; आणि आपल्याप्रमाणें तो पार्लमेंताचा सभासद नसल्यामुळें त्याला आपणास पकडण्याचा तुह्यास अधिकार नाहीं असें त्यांना सांगतां येणार नाहीं. ह्मणून त्यानें एकदम त्यास पुसलें, “ कसें काय टासून साहेब! बरें आहेना! तुमचें कुटुंब कसें काय आहे ? ” चर्चिलनें लगलेंच तें ताडिलें, आणि ठीक आहे असें ह्मणून तो तेथून निसटला. तावडतोव घराकडे जाऊन त्यानें आपले कागदपत्रांचा बंदोबस्त केला आणि तो जो फरारी झाला तो पुनः सांपडला नाहीं. पण ह्यावेळींहि त्यानें प्रताप गाजविण्यास कमी केलें नाहीं. तो जो पळाला तो एका पाथरवटाच्या पोरीस घेऊन पळाला. ती ह्याच्यावर अगदीं फिदा झालेली होती. पण पहिली बायको असल्यामुळें ह्यास तिच्याशीं लग्न करतां येईना. तेव्हां दोघांस पश्चात्ताप होऊन ती आपल्या बापाकडे रहावयास परत आली; पण बाप तिला येऊं देईना. तेव्हां ती पुनः त्याजकडे गेली. तो मर्यादित ती त्याच्यापशीं राहिली. मरतेवेळीं त्यानें लग्नाच्या बायकोस व प्रीतीच्या बायकोस दोघींसहि वर्षासनें देऊन ठेविलीं. चमत्कार सांगण्याचा हा कीं दुसरीपेक्षां पहिलीस जास्त वर्षासन देऊन ठेविलें. इकडे विल्क्स यास इग्रिमांट व हॅलिफॉक्स यांजपुढें घेऊन गेले. तो अगदीं शांतपणें तेथें गेला; पण आपण पार्लमेंताचा सभासद असल्यामुळें आपणास पकडण्याचा तुह्यांस अधिकार नाहीं हें त्याचें ह्मणणें कायम होतेंच. ह्मणून तो त्यांच्या सवालांस गुळींच जाव देईना. तसेंच नार्थ ब्रिटनच्या ४९ व्या अंकाचें संपा-



दकत्वहि कबूल करीना. तो मोठ्या धिट्टाईनें असेंहि झणूं लागलां कीं, राजावर माझी जितकी निष्ठा आहे, तितकीच त्याच्या मंत्र्यांवद्दल मला ओकारी आहे; आणि त्यानें असें स्पष्ट सांगितलें कीं, पार्लमेंत सुरू झाल्याबरोबर आपण हा प्रश्न त्या सभेपुढें आणणार. तेव्हां त्या लार्ड-द्वयानें त्याची टावरच्या तुरुंगांत रवानगी केली आणि त्याच्या घरावर जसी नेऊन त्याचे सर्व कागदपत्र अडकवून टाकिले. ह्या मूर्खपणाच्या अरेरावीचा परिणाम असा झाला कीं, ज्या लोकांना त्याच्याशीं आज-पर्यंत कांहींएक संबंध नव्हता असे लोकेदेखील मंत्र्यांच्या ह्या गैर कायदेशीर वर्तनाच्यासंबंधानें त्याच्या वर्तीनें वोळूं लागले. विल्क्सनें आपल्या मित्रांकरवीं हेवियस कॉर्पस अँक्टोखालीं ' कोर्ट ऑफ कॉमन पीज ' ह्या कोर्टाकडून समन्स काढिलें, आणि विल्क्स यास हजर करण्याकरितां स्टेट सेक्रेटरीच्या कामगारांवर तें बजाविलें; पण त्यावेळीं तो त्यांच्या ताब्यांत नव्हता. झणून त्यास एक आठवडा टावरमध्येच काढावा लागला. नंतर त्यास कोर्टापुढें हजर केलें; तेव्हां प्रथम मुख्य न्यायाधोशानें तो पार्लमेंताचा सभासद आहे ह्या मुद्यावरच त्यास लागलेंच सोडून दिलें.

विल्क्स सुटला हें पाहून त्याच्या पक्षाच्या लोकांस जसा सर्वत्र आनंद झाला, तसेंच त्याच्या शत्रूंस वाईट वाटलें व रागहि आला. मग त्यांनीं त्यास त्रास देण्यासाठीं आणखी पुष्कळ खटपटी केल्या. तसें करितांना त्यांच्या हातून जास्त चुका झाल्या. पण विल्क्स मुळींच घाबरला नाहीं. त्यानें त्यांची विलकुल पर्वा केली नाहो. तो उलट जास्तच धिट्टाईनें व उद्धटपणानेंहि वागूं लागला. नार्थ ब्रिटनमधील आपले सर्व लेख एकत्र करून त्यानें एक पुस्तक छापिले व त्यावर टीपा देऊन असें सिद्ध करून दाखविलें कीं, राजाच्या भाषणावद्दल त्याचे प्रधानांसच जबाबदार धरिलें पाहिजे. शिवाय त्यानें लार्ड हॅलिफॉक्स व अंडर सेक्रेटरी मि. वूड यांजवर गैर कायदेशीर रीतीनें आपणास कैद केल्यावद्दल व मोघम वारंट दिल्यावद्दल फिर्यादी केल्या. या फिर्यादींत त्याला १००० पौंड नुकसान भरून मिळालें. यानंतर विल्क्सवर

जास्तच हल्ले सुरू झाले. राजा, त्याचे प्रधान व दोघांचेहि खुषमस्करे, विल्क्स ह्यास देववेल तितका त्रास देऊ लागले. बर्किंगह्याम प्रांतांतील मिलिशिया फौजेचा तो कर्नल होता, त्या जाग्यावरून त्यास हाकलून लावण्याचा राजानें हुकूम केला. त्या प्रांताचा लार्ड लेफ्टेनंट लार्ड टेंपल हा होता. तो हुकूम कळवितांना त्यानें त्याच्या वर्तनावद्दल फार स्तुति केली. त्याबरोबर राजानें लार्ड टेंपल यास त्या हुद्यावरून काढून टाकिलें इतकेंच नव्हे तर प्रिन्ही कौन्सिलरच्या यादींतूनही त्याचें नांव कमी केलें. डाक्टर जॉनसन यासदेखील विल्क्सचा इतका राग आला कीं, तो ह्मणाला मी जर राजा असतो तर माझा व माझ्या प्रधानांचा इतका अपमान केल्याबद्दल विल्क्स ह्यास पाण्यांत बुडविण्यासाठीं मी अर्धा डझन हुजरे पाठवून दिले असते. पार्लमेंतांत तर त्याला शत्रू फारच झाले. पार्लमेंत उघडल्याबरोबर विल्क्सनें आपली हकीकत सभासदांपुढें मांडण्याचा यत्न केला; पण त्याच्या अगोदरच लार्ड ग्रेनव्हिली राजाचा निरोप घेऊन सभेपुढें आला होता. त्याचा परिणाम असा झाला कीं, सभेनें नार्थ ब्रिटन पत्राचा ४९वा अंक राजद्रोही आहे असें ठरवून तो अंक सरकारी मांगाच्या हस्ते जाळण्याचा हुकूम सोडिला.

इकडे विल्क्स यानें एक खाजगी छापखाना घालून त्यामध्ये “ स्त्रियांवर निबंध ” ह्मणून धर्मविरुद्ध व नीतीविरुद्ध एक पुस्तक छापिलें होतें. तें त्यानें अगदीं खाजगी रीतीनें छापिलेलें असून त्याच्या प्रती विक्रीस मुळींच नव्हत्या. सारांश, खाजगीनीतिदृष्ट्या जरी तें गैर होतें, तरी सार्वजनिकनीतिदृष्ट्या त्यानें अपराध केलेला नव्हता. तरी तें त्याच्या शत्रूंनीं ह्यावेळीं त्याच्या इतर कागदपत्रांबरोबर पकडून लार्डीच्या सभेपुढें नेलें. लार्ड सांडविचसारख्या नीतीच्या पुतळ्यांनीं त्याच्यावर खरमरीत टीका केली, व तें पुस्तक छापल्याबद्दलच त्यानें त्याची सैतानाशीं तुलना केली. अशी सैतानाशीं तुलना केल्यांत सैतानाचा कमीपणा केल्यासारखें होणार ह्मणून तसें केल्याबद्दल सैतानाची

त्याने माफो मागितली. तो व त्याचे इतर निबंध हे घाणेरडे, निंदात्मक आणि पार्लमेंताच्या विशेष हक्कांचा भंग करणारे आहेत, असे ठरविले. धर्मनिंदा केल्याबद्दल विल्क्सवर क्रियाद करावी असे राजास विनंतिपत्र त्याने पाठविले. ह्या नव्या हलचास तोंड देण्यास विल्क्स ह्यावेळीं समर्थ नव्हता. कारण, दुसऱ्या एका असल्याच कुत्सित हलचास तो ह्यावेळीं बळी पडलेला होता. कारण, ह्याप्रमाणे सरकारचे भिंदे वरच्या सभेत त्याची अवघे घेण्याचा यत्न करीत असतां खालच्या सभेतील एक भिंदा त्याचा जीवच घेण्याचा यत्न करीत होता. त्याचे नांव मार्टिन असे होते. त्याच्यावर आठ महिन्यांपूर्वी नार्थब्रिटन पत्रांत हल्ला आलेला असून त्याचा सूड उगाविण्याचा त्याने आतां निश्चय केला होता; पण तत्पूर्वी त्याने चोरून पिस्तुलाचा नेम धरण्याचा अभ्यास केला होता, व तो आपणास साधतो असे पाहून तारीख १९ नवंबर १७६३ रोजी जो सभेत वादविवाद झाला त्याप्रसंगी त्याने तो हल्ला करणारा मनुष्य 'नामर्द व दुष्टबुद्धीचा हरामखोर' आहे असे ह्मणून टाकिले. त्याबरोबर विल्क्सने मी तो हल्ला केला होता, ह्मणून धिड्वाईने सांगितले. त्याबरोबर मार्टिनने त्यास द्वंद्वयुद्धास पाचारण केले. हे पाचारण पूर्वी तयारी करून मुद्दाम केलेले असल्यामुळे नीचपणाचे होते. ते विल्क्सने कबूल केले. हाडडपार्कच्या मैदानांत त्याचे व विल्क्स याचे दोन हात झाले. त्यांत विल्क्स यास मोठी जखम झाली व रक्त-वंबाळ होऊन तो खाली पडला. तरी त्यावेळींहि त्याने आपली काळजी सोडून मार्टिनला जखम वगैरे लागली नाहीना ह्मणून विचारपूस सुरू केली. त्यास तो नीच माणूस अगदीच पाल नव्हता.

इकडे विल्क्स अशा रीतीने मरावयास घातला असतां तिकडे दोन्ही पक्षांच्या लोकांचीं गने जातच झुंझ होत चाललीं. आपला प्रतिपक्षी दुर्बल होऊन पडला आहे ह्याचे प्रधानमंडळास कांहीच वाटले नाही. त्यास कामन्स सभेतून हांकून लाविले; मिलिशियामधून त्यास हुसकून दिलेच होते. नार्थ ब्रिटन पत्र सरकारी मांगाकडून जाळण्याचा हुकूम झाला होता



झणून मार्गे सांगितलें; पण लोकांनीं त्यांस तसें करूं दिलें नाहीं. चवताळून जाऊन लोकांनीं शेरीफ व त्याचे कामगार ह्यांच्या हातून तो अंक काढून घेतला आणि त्याच्या ऐवजीं एक वूट व एक झगा यांस प्रसिद्धपणें आग लावून दिली. लार्ड ब्यूट आणि राजाची आई यांचें सूत जमलेलें आहे असा जो लोकसमज व त्याबद्दलचा जो त्यांच्या राग त्याचें तें निदर्शक होतें. तात्पर्य, राजाची व प्रधानांची ही करणी लोकांस कितपत रुचत होती हें ह्यावरून स्पष्ट कळण्यासारखें होतें. पण तें अशा राजास व अशा प्रधानांस कसें कळावें? एकीकडे प्रधान पुनः हल्ला करण्याइतका विल्क्स वरा केव्हां होतो हें पहाण्याकरितां त्याच्याकडे राजवैद्य रोजच्या रोज पाठवीत असत. दुसरीकडे डब्लिन, लंदन वगैरे शहरांतील म्युनिसिपालिट्या त्यास आपापल्या शहराचें स्वातंत्र्य ( " Freedom of the city " झणून एक अत्यन्त मोठा मान ) अर्पण करीत होत्या. एकीकडे विल्क्स हा अत्यन्त दुःखकारक रीतीनें पारीस येथें आपल्या मुलीकडे हळूहळू चालला असतां दुसरीकडे एक्झीटर शहरीं लोकांनीं क्षुब्ध होऊन ब्यूटचा पुतळा फांसावर चढविला आणि सरकारी अम्मलदारांस न जुमानतां तेथें एक पंधरवडापर्यंत तसाच लोंबत ठेविला. एकीकडे विल्क्स हा हद्दपार होऊन आपल्या शत्रूंच्या तडाक्यांतून आपलें स्वातंत्र्य व आपला प्रत्यक्ष जीव ह्यांचें संरक्षण परदेशांत करीत असतां, दुसरीकडे रेनोल्डसन तयार केलेली त्याची तसवीर गिल्डहालसारख्या प्रसिद्ध ठिकाणीं लोकांनीं टांगून दिली इतकेंच नव्हे तर त्या तसवीरीवर " कायदेशीर रीतीनें इंग्रजांच्या स्वातंत्र्याचें मनःपूर्वक प्रतिपादन करणारा " असें सन्मानपूर्वक लिहून ठेविलें.

विल्क्स बरेच दिवस परदेशीं राहिला हें त्यानें वरेंच केलें. कारण त्यानें इंग्लंडांतील आपलें कर्तव्य बजाविलें होतें. " कोर्ट आफ् कामन पीज " ह्या कोर्टांत त्याच्या खटल्यासंबंधानें ग्रेट साहेबानें केलेले ठराव आणि गिल्डहाल येथील कोर्टानें दिलेले निकाल, ह्यांच्यायोगानें इंग्रजांचें कायमचें हित झालेलें होतें. झणून " स्त्रियांवरील निबंधा " चें

कर्तृत्व शक्तीद करण्यासाठी तो आपल्या शत्रूंच्या हातीं जाऊन पडला नाही, ह्यांत त्यानें कांहीं गैर केलें नाही. पण त्याच्या शत्रूंनीं त्याच्या गैरहजरीचा होईल तेवढा फायदा घेण्यास कमी केलें नाही. “ किंग्स् बेंच ” ह्या कोर्टानें त्यास ४९वा अंक पुनः छापल्याबद्दल आणि “ स्त्रियांवरील निबंध ” लिहिल्याबद्दल दोषी ठरविलें आणि तो शिक्षा घेण्यास एकदम हजर झाला नाही ह्मणून कोर्टाच्या अपमानाबद्दल त्यास राजरक्षणवाह्य ( outlaw ) करून टाकिलें. तेव्हां ह्या शहाण्या प्रधानमंडळास असें वाटलें कीं, विल्कसचा आतां कायमचा निकाल लागला व तो आपल्यास पुनः त्रास देऊं शकणार नाही. पण त्याच्या हें लक्षांत आलें नाही, किंवा आलें असल्यास त्यांस त्याचें इंगित कळलें नाही, कीं, सर्व देशभर कलालांच्या दुकानांवरील पाट्यांवरही विल्कसचा मुखवटा चमकूं लागला आहे. सारांश विल्कस ह्मणजे लोकांच्या स्वातंत्र्याचा कट्टा अभिमानी असा सर्वत्र जनसमज झाला आहे ह्या गोष्टीकडे प्रधानांनीं योग्य लक्ष पुरविलें नाही. त्यांना वाटलें कीं, विल्कस हद्दपार आहे, व तेथेंच तो मरण्याचा संभव आहे, एवढी गोष्ट आपल्यास बेफिकीर राहण्यास वस्स आहे. इकडे विल्कस परदेशीं राहून एका राजधानीतून दुसऱ्या राजधानीत अशा रीतीनें भटकतच होता, आणि जाईल तिकडे नवे मित्र व नवे चहाते जोडीतच होता. तो एकंदर चार वर्षे इंग्लंडाबाहेर होता. तेवढ्या मुदतींत त्याचा एक अत्यन्त मोठा शत्रू आणि एक अत्यन्त प्रसिद्ध मित्र असे दोन गृहस्थ गमावले. ता. २६ आक्टोबर १७६४ रोजीं होगार्थ हा प्रसिद्ध चित्रकार निवर्तला. त्यानें विल्कस हा प्रॅट साहेबापुढें उभा राहिलां असतां त्याचें थट्टेचें चित्र काढिलें होतें आणि तेव्हांपासून विल्कस व चर्चिल यांनीं त्याजवर नार्थ ब्रिटन पत्रांत सारखे हल्ले सुरू केले होते. ही गोष्ट त्याच्या मनांस फार लागून त्यानेंच तो मरण पावला असें ह्मणतात. अशा मोठ्या माणसाच्या कारकीर्दीचा अशा हलकट तंत्र्यामध्ये शेवट व्हावा ही गोष्ट फार शोचनीय होय. होगार्थ च्या मागून थोडक्याच दिवसांनीं चर्चिल निवर्तला. विल्कसवर त्याची पूर्ण भक्ति असल्यामुळे तो त्यास परदेशीं जाऊन मिळाला होता. त्याची

त्याची बलोन मुक्कामी गांठ पडली आणि तेथेंच ताप येऊन तो निर्वतला. विल्क्सने आपली काव्ये एकत्र करून टीपा देऊन छापावीं अशी चार्चिलची फार इच्छा होती, व त्याप्रमाणें विल्क्सने नेपल्स मुक्कामी आपल्यास कोंडून घेऊन आपल्या मृत मित्राची इच्छा पुरी करण्याचा कित्येक दिवस यत्नहि करून पाहिला. पण तेव्हांची त्याची स्थिति व सभोवतालची स्थिति हीं दोनही त्यास प्रतिकूल होती व त्यामुळे ती गोष्ट तितकीच राहिली.

असो. सध्या हें विल्क्सप्रकरण इतकेंच पुरें करून, तितक्यांत दुसरें एक त्याच्यापेक्षांहि जास्त महत्वाचें प्रकरण उपस्थित झालें त्याचा विचार करूं.



## प्रकरण चवदावें.

—००००—

### अमेरिकेंतील वसाहती.

विल्क्स हद्दपार झालेला असल्यामुळे प्रधानांना त्याची भीति नाहीशी झाली होती. त्यास शिक्षा केल्याबद्दल राजास मोठा आनंद झाला व अभिमानहि वाटत होता. व्हिग लोकांचें वर्चस्व मोडून टाकल्याबद्दलहि तो असाच अभिमान बाळगीत होता. त्याला वाटलें कीं, आतां आपणास विरोध करणारा कोणी राहिला नाही. पण असे तो मनांत मांडे खात आहे इतक्यांत त्याचा मुख्य प्रधानच त्यास जबर विरोध करित आहे असें आढळून आलें.

व्यूटनें जेव्हां भीतीनें किंवा निराशेनें राजीनामा दिला तेव्हां त्यास वाटलें होतें कीं, ग्रेनव्हिल यास मुख्य प्रधान केला ह्मणजे त्याचें बाहुलें आपणास पडद्यामागून पाहिजे तसें नाचवितां येईल. पण हा त्याचा अजमास अगदीं चुकला. ग्रेनव्हिल हा उदासीन वृत्तीचा आणि आकुंचित बुद्धीचा माणूस असल्यामुळे मुख्य प्रधानकीस अगदीं अयोग्य होतें. शिवाय तो फार हट्टी असे. त्यामुळे तो अधिकारारूढ होऊन दोन वर्षे झालीं नाहीत तोंच राजा पिट इतकाच त्याचा ( अत्यन्त ) द्वेष करूं लागला. ग्रेनव्हिल हा कायद्याच्या कामांत व सामान्य व्यवहारांत फार वाकबगार असे; पण त्याच्यांत युक्ति ह्मणून विलकुल नसे. ह्मणून तो राजास त्याच्या कर्तव्यांच्या वगैरे संबंधानें लांब लांब व्याख्यानें देऊन त्रासवून सोडी. राजाची महत्वाकांक्षा त्यास नोकराप्रमाणें वागविण्याची असे, आणि ग्रेनव्हिल हा आपण त्याचा जणूं काय धनीच आहे अशा नात्यानें त्यास उपदेश करूं लागे. इतक्यांत १७६९ सालीं डोर्सें फिरून तो आजारी पडला. हें दुखणें त्यास शेवटपर्यंत मधून मधून जावतच असे. असो. पण ह्यावेळीं जेव्हां तो आजारांतून उठला तेव्हां पुढें आपला पुत्र वयांत येई तों पर्यंत असेंच दुखणें पुनः आल्यास

घोंटाळा पडून नये ह्मणून राजाच्या आजारांत कारभार कोणी पहावयाचा हें ठरविण्यासाठीं ग्रेनव्हिलनें एक रजिन्सीबिल पुढें आणिलें. त्यामध्ये जीं नांवें सुचविलीं होती त्यांतून जसें ब्यूटचे ( राजमातेच्या प्रियकराचे ) नांव गाळिलें होतें तसेंच राजमातेचेहि गाळिलें होतें. राजमातेस वगळण्याचें ग्रेनव्हिलनें असें कारण दाखविलें होतें कीं, तिचें नांव कामन्स सभेस पसंत पडणार नाहीं. राजासही हें कारण योग्य वाटल्यावरून तो या गोष्टीस कबूल झाला होता. पण बिल जेव्हां सभेपुढें नेलें तेव्हां सभेनेंच तिचें नांव विलांत घालण्याचें मुचविलें. तेव्हां अर्थात् राजास ग्रेनव्हिलचा जास्तच संताप आला व त्यास एकदम दूर करण्याचें त्यानें मनांत आणिलें. तेव्हांच्या व हल्लींच्या स्थितींत ह्यागोष्टीच्यासंबंधानें फार अंतर आहे. हल्लीं राजास एकादा प्रधान आवडत नसला तरी कामन्स सभेत जर त्यास बहुमताचें पाठवळ असेल तर त्यास काढण्याची राजास छाती होत नाहीं. तेव्हां तसें नसे. असो. ग्रेनव्हिलीस घालवून दिल्यावर पिटनें प्रधानकी पत्करावी ह्मणून कंवर्लेदाच्या द्वारे राजानें त्यास पुष्कळ आग्रह करून पाहिला; पण पिट त्यावेळीं आजारी असल्यामुळें आणि ब्यूटचा दीर्घद्वेषी टेंपल ह्याचा उलट आग्रह पडल्यामुळें त्यानें ती नाकारिली. तेव्हां राजाचा निरुपाय होऊन त्यास ग्रेनव्हिललाच अधिकारावर ठेवणें भाग पडलें. पण तेणेंकरून त्यांचा एकमेकांच्या संबंधाचा हट्टीपणा अर्थात् कमी झाला नाहीं. इतक्यांत असें एक प्रकरण उद्भवलें कीं, त्यामध्ये दोघांसहि हट्टास पेटण्यास जास्तच जागा सांपडली. तें प्रकरण असें.

उत्तर अमेरिकेंत अटलांटिक महासागराच्या कांठीं इंग्लिशांच्या अनेक वसाहती स्थापन झालेल्या होत्या, वगैरे गोष्टी वाचकांस माहीत आहेतच. सुमारे दोन शतकांवर मेहनत करून, दुःखे व हाल सोसून, तेथली मूलचे रहिवाशी व युरोपांतील इतर देशचे वसाहतकार ह्यांशीं झगडून इंग्लिश लोकांनीं त्या वसाहती नांवारुपास आणिलेल्या होत्या. त्यांच्यायोगानें इंग्लंडची संपत्ति, इंग्लंडची अब्ज आणि इंग्लंडचें सामर्थ्य

हीं सर्वच वृद्धिगत झालेली होती. त्या मिळविण्यासाठी कित्येक इंग्रजांनी जरी आपले जीव खर्ची घातलेले होते तरी एकंदरीत इंग्लंडास त्या स्वस्तांतच पडलेल्या होत्या. तेव्हां त्यांचें ममत्व कमी होईल किंवा त्यांचा आश्रय नाहीसा होईल अशाप्रकारचें एकादें कृत्य करावयास सिद्ध होणें किती वेडेपणाचें काम होईल हें न समजणारा एकादा राजा किंवा राजमंत्री कसा निपजावा हें समजणें अमळ कठीण पडतें. तथापि यावेळीं तसा राजा गादीवर होता आणि या कामीं उत्तेजन देणारा मंत्रीही त्यास मिळाला होता ही गोष्ट निर्विवाद आहे.

ह्या अमेरिकन वसाहतींतील लोक कणखर, उद्योगी, नियमित रीतीने राहणारे आणि हातराखून खर्च करणारे असे बहुधा असत. ते मूळचे प्यूरिटन असून, त्यांचीं मतें व व्यवहार हीं अद्यापि त्याच धोरणावर बहुतेक असत. त्यांस अत्यंत गरीबी व अत्यंत श्रीमंती हीं दोन्हीहि माहीत नसत. ते लोक शेतीचा धंदा करणारे असून आपलीं शेतें आपणच नांगरीत, स्वतःच्या कष्टानें उत्पन्न केलेल्याच जिनसांवर निर्वाह करीत आणि स्वतःच्या श्रमानें विणलेलीं वस्त्रें वापरीत. त्यांची वसति त्यावेळीं फार पातळ असून त्यांचीं शहरें व खेडीं दूरदूर पसरलेलीं असत, व ते लांकडी इमारतींतून राहत. तेथील मूळचें इंडियन लोक केव्हां हल्ला करतील ह्याचा नेम नसल्यामुळे तीं घरे ते मजबूत रीतीनें बांधीत. ह्या खेड्यापाड्यांतून प्यूरिटन काळच्या ह्मणजे क्रामवेलच्या वेळच्याच जुन्या न्यायदानाद्धती अगलांत असत. खोडा, विडी, मानखोडा वगैरे रानटी शिक्केचीं साधनें त्यांच्यांत अद्यापि दृष्टीस पडत. सारांश, जाडेंभरेंडें अन्न खाणें, अंग मोडून मेहनत करणें आणि मनापासून ईश्वरास भिऊन वागणें, ह्या गोष्टी त्यांच्यांत अद्यापि वसत होत्या. सभ्य व पापभीरु लोकांसच कलाळांचा धंदा करण्याची त्यांच्यांत परवानगी असे, आणि जे फार दारू पिऊन मत्त होतील त्यांस पुनः दारू पिऊं नये ह्मणून त्यांचीं नांवें अशा दुकानांतून कागदावर लिहून चिकटून ठेवीत. व्हेनेकिकट प्रांतांत वीस वर्षांच्या आंतील मुलास



डाक्टराच्या परवानगीविना तंबाकू ओढण्याची मनाई असे, व इतरांस तरी दिवसांतून एकदां ओढण्याची परवानगी असे. तसेंच इमारती लांकडी असल्यामुळे कोणत्याहि इमारतीपामून दहा मैलांच्या आंत तो ओढण्याची मनाई असे. या वसाहतींतील मुख्य शहर जें बोस्टन तेथील स्थिति अंमळ निराळी असे. तेथील लोक खेड्यापाड्यांतील लोकांपेक्षां अंमळ जास्त चैनी असत. त्यांची रहाणी थोडी जास्त संकीर्ण असे. तथापि बोस्टनमध्येदेखील इंग्लंडपेक्षां एकंदरीत लोकांच्या रीतीभातींत जास्त साधेपणा दिसत असे. न्यूयॉर्क प्रांतांत अंमळ जास्त श्रीमंती दृष्टीस पडे; आणि दक्षिणेकडील वसाहतींतून एकंदरीत दिमाखही अंमळ जास्त असे. तेथील लोकांस इंग्लंडांतील लोकांप्रमाणें घोडे, कुत्री, शर्यती, पारधी, नाच, गाणें वगैरेचा शोक असे. दक्षिणेतील मुख्य शहर चार्लस्टन असे व तेथील शहरांत त्याचा नंबर तिसरा लागे. पहिलें बोस्टन व दुसरें न्यूयॉर्क. शेवटचें व चवथें शहर हार्टले ह्मणजे फिलाडेल्फिया हें असे. या शहरांतील इमारती मोठाल्या असून त्या दगड व विटा ह्यांनीं बांधलेल्या असत आणि त्यांत बागा वगैरे पुष्कळ असत. सारांश, फिलाडेल्फिया येथील लोकांस अभिमान वाटण्यासारखें त्यांचें शहर असे. तेथें एका वसाहतींतून दुसऱ्या वसाहतींत, किंवा एका शहरांतून दुसऱ्या शहरास जाण्याची साधनें चांगलीं नसत. पण इंग्लंडांत तरी ह्यासंबंधानें सरासरी तशीच स्थिति त्यावेळीं असे. काळी आणि गोरी—नीग्रो व युरोपियन—सगळी वस्ती सरासरी बीस लाख असे. सर्व लोक सुखी, शांतिवत्सल आणि करून काम करणारे ( लढवय्ये लढाईचें काम करण्यांत, इतर कामांत ) असून राजनिष्ठ राहण्यास अगदीं राजी असत, आणि त्यांस राजनिष्ठ ठेवावे अशा योग्यतेचे ते असत. सारांश, त्यांचा राजा व त्याचे प्रधान ह्यांनीं त्यांची माहिती करून घेऊन त्यांच्या कलानुरूप त्यांस वागवावें अशा प्रकारचे ते असत. ते जातीचे इंग्रजच आहेत हें ओळखून जर राजानें त्यांच्याशीं वर्तन केलें असतें, तर सर्व गोष्टी सुस्थित राहिल्या असत्या; पण राजा जरी ब्रिटन ह्या नांवाचा मोठा अभिमानी होता, तरी ब्रिटन ह्या नांवाखाली वसाहतकारहि

येतात हें त्याच्या लक्ष्यांत नव्हतेसें दिसतें. ह्या वसाहतीच्यासंबंधानें राजानें जी वृत्ति धारण केली ती काय ह्मणून केली हें सांगणें कठीण आहे. इंग्लंडची अन्न व संपत्ति हीं दोन्हीं वाढविण्यास त्या कारणीभूत झालेल्या होत्या हें वर सांगितलेंच आहे. शिवाय नुक्तेच जें युद्ध होऊन गेलें होतें त्यामुळें दोन मोठ्या शत्रूंपासून त्यांची मुक्तताही झालेली होती. एक फ्रेंच लोक आणि दुसरे तेथील तांबडे इंदियन लोक. आतां न्यूफौंडलंडजवळच्या थोडक्याशा मासेमाऱ्या गांवढ्यांशिवाय फ्रेंचांची उत्तर अमेरिकेंत तीळभर जमिन राहिलेली नव्हती. आणि फ्रेंचांच्या पराजयानंतर पान्टियाक नामक इंदियन सरदारांनें इतर सर्व सरदारांस जमवून इंग्लिशांवर हल्ला करण्याचा जो गुप्त कट रचला होता, त्याचा दोन वर्षे सारखें रण माजून अगदीं निकाल लागलेला होता. कारण त्याचा त्यांत पराभव होऊन तो मारलाहि गेल्यामुळें तो तट अजीवाद मोडला होता आणि ह्या सर्व गोष्टींस कारण इंग्लिंडची मदत हें झालेलें होतें. तात्पर्य, इंग्लंड व वसाहती ह्यांजमध्ये जर मतभेद असेल तर तो मोडण्यास योग्य असा हा समय होता. राजा जर दूरदृष्टि असता व त्यास जर दूरदृष्टि प्रधानांचा सल्ला मिळता तर यावेळीं दोन्ही लोकांचा सभेट झाला असता. फार कशाला ? जार्जपेक्षां अमळ कमी हद्दी असा जर दुसरा एकादा राजा ह्यावेळीं गादीवर असता, आणि ग्रेनव्हिल व त्याचे साथीदार ह्यांच्यापेक्षां अमळ कमी दुराग्रही असे जर प्रधान ह्यावेळीं अधिकारावर असते, तरीदेखील दोन्ही बाजूंनीं पुढें जी गोष्ट निकरावर गेली ती टळली असती. वास्तविक ह्मटलें ह्मणजे इंग्लंडांतील लोक आणि हे वसाहतकार ह्या दोघांची जात एक, भाषा एक आणि सुखदुःखेंही एक, असें असल्यामुळें त्यांचा स्नेहसंबंधच असावयाचा; पण वास्तविक तशी स्थिति नव्हती. वसाहतकार जातीचे इंग्रज असून प्यूगिटन पंथाचे असल्यामुळें त्यांना दुसऱ्यांचा अंमल, मग तो इंग्लंडांतल्या इंग्रजांचाही असेना, विलकुल खपत नव्हता. इकडे इंग्लंडानें त्या वसाहती इंग्रजांच्या हस्तपराक्रमानें स्थापिलेल्या आणि त्यांच्या रक्तेचानानें वाढविलेल्या असल्यामुळें, त्या

इंग्लंडचाच एक भाग आहे असे त्यांस वाटे; तेव्हां त्यांनी स्वतंत्रतेच्या लांब लांब गोष्टी सांगाय्या हें इंग्लंडास बिलकुल खपेना. इंग्लंडास याटे कीं हा त्यांचा शुद्ध कृतघ्नपणा आहे. दांन्ही पक्षांतील पुढाऱ्यांमधील ह्या समजुती मोडून टाकून दोवांसही ताळ्यावर आणण्यास राजा चांगला पाहिजे होता. निदान तिसऱ्या जार्जहून निराळा पाहिजे होता. पण असले विचार लांबवून काय उपयोग? वस्तुस्थिति वर सांगितल्यासारखी होती.

वसाहतींचा कारभार चालविण्याचीहि तेव्हांची पद्धति सदोष असे. ती १६७९ त स्थापिलेली होती. क्षणजे असें केलेलें होतें कीं, प्रत्येक वसाहतीचा कारभार पाहण्यास एकेक गव्हर्नर नेमिलेला असून तो इंग्लंडांतून पाठवीत. ह्या गव्हर्नरांवर देखरेख करण्यास “ लार्ड्स ऑफ ट्रेड ” क्षणून एक मिन्ही कौन्सिलची कमिटी असे. गव्हर्नरांनी वसाहतींतील व्यापारविषयक व इतर गोष्टींच्यासंबंधानें ह्या कमिटीस लांब लांब रिपोर्ट करावे अशी चाल असे. आणि गव्हर्नर ह्या ठराविक रिपोर्टाशिवाय कधीं कधीं लांबलचक अशीं खाजगी पत्रेहि त्या लार्ड्सस पाठवीत. त्यांत वसाहतकार दांडगे, असंतोषी, गव्हर्नरांचा अपमान करणारे आणि इंग्लंडविरुद्ध बंड करण्यास उत्सुक असे आहेत, अशा त्यांस शिव्या दिलेल्या असत. ह्याच बातम्यांवर अर्थात् प्रधानही अवलंबून असल्यामुळे त्यांचीही मनें वसाहतकाराविरुद्ध कलुषित झालेलीं असत. तेव्हां त्यांच्या मनानें असें घेतलेलें होतें कीं, सर्व वसाहतींस एकाच्या अमलाखाली आणून त्यांच्यांतील सैन्य तेवढें वाढवावें आणि त्यांचा स्वतःसाठीं कायदे करण्याचा जो अधिकार आहे तो कमी करावा. वसाहतकारांच्या इंग्लंडविरुद्ध बऱ्याच तक्रारी होत्या. त्यांना ह्या विलायती गव्हर्नरांचा जुलूम सहन होत नसे. गुन्हेगारांस जवरीनें काळेपाण्यावर पाठवीत हें त्यांस खपत नसे. गुलामांचा प्रवेश आपल्या प्रांतांत होऊं नये क्षणून त्यांनीं केलेले कायदे इंग्लंडनें रद्द केलेले होते. अशा त्यांच्या तक्रारी होत्या. शिवाय, आपल्या फायद्यासाठीं क्षणून



इंग्लंडने वसाहतकारांच्या व्यापाराला बरीच बंधने घातलेली होती ती त्यांस कबूल नव्हती. इंग्लंडने असे ठरविले होते की, वसाहतींशी जो व्यापार काराव्याचा तो एक इंग्लंडच्या अथवा वसाहतकारांच्या गलबतांतूनच झाला पाहिजे. येणेकरून इतर सर्व लोकांस व तेव्हांचे मुख्य व्यापारी जे डच लोक त्यांस, ह्या वसाहतींशी व्यापार करण्यास प्रतिबंध होत असे. साखर, तंबाकू, कापूस, लोकर, नीळ, सुंठ आणि रंगाची लांकडे हे जिन्नस इंग्लंड व इंग्लंडच्या वसाहती ह्यांखेरीज इतरत्र पाठविण्याची वसाहतकारांस परवानगी नसे. यूरोपांत मिळणारा सर्व माल वसाहतकारांनी इंग्लंडांत खरेदी करावा आणि इंग्लिश गलबतांतून आपल्या देशी न्यावा, अशी त्यांजवर सक्ती असे. इंग्लंडांत जो कळाकुसरीचा जिन्नस तयार होत असेल तो आपल्या देशी उत्पन्न करण्याची वसाहतकारांस मना असे. शिवाय, वसाहतीवसाहतीमधील व्यापाराला देखील अशीच त्रिलक्षण बंधने घातलेली होती. या सगळ्यांचा उद्देश किंवा निदान परिणाम तो व्यापार बसावा असा असे किंवा होत असे. सारांश, ह्यांपैकी कांहीं कायदे इंग्लिशांनी इंग्लिशांसाठीच केलेले आहेत असे मुळीच दिसत नसे, तर जणू काय एकाद्या टर्किश अंमलदारानेच केलेले आहेत असा भास होई. उदाहरणार्थ, मेन नामक वसाहतीतील जंगलासंबंधाने असा कायदा असे की, जमिनीपासून एक फूट उंचीवर दोन फुटांहून अधिक घेराचे असलेले लांकूड सरकारी आरमाराला डोलकाठी करण्याव्यतिरिक्त इतर कामासाठी कधी तोडूं नये. अशा प्रकारचे हे कायदे कडक असल्यामुळे ते मोडण्याचा वसाहतकारांस अर्थात् अत्यंत मोह उत्पन्न होई. इतर देशांतून उघड रीतीने माल आणण्याची मनाई असल्यामुळे वसाहतकार तो चोरून आणीत; आणि त्यांच्या देशाचा किनारा मोठा असल्यामुळे त्यांस ते सहज साधे. इ० स० १७३३ च्या साखरेच्या कायद्याने फ्रेंचांच्या 'वेस्ट इंडीज' नामक बेटांतून साखर व गूळ हे जिन्नस मोठी जकात भरल्याविना आणण्याची जेव्हां मनाई झाली, तेव्हां ह्या दोहोंपासून उत्पन्न होणारी जी 'रम' दारू तिचा व्यापार करून लडू होणाऱ्या न्यूइंग्लंड

वसाहतकारांना मोठी पंचाईत पडली. काय करावें? मरावें किंवा कायदा मोडावा? अर्थात् कायदा गैर असल्यामुळे त्यांनीं तो मोडण्यास सुरवात केली. अशा रीतीनें जकात बुडवून व्यापार सुरू झाला, व सर्व तंत्र पूर्ववत् चाललें. पण ह्यांच्या व्यापार अशा कायद्यांनीं घशांत टाकूं पाहणाऱ्या विलायतच्या इंग्रजव्यापाऱ्यांस हें कसें खपावें? ते तक्रारी करूं लागले. लढाई चालू होती ती तिक्डे कोणी विशेष लक्ष दिलें नाहीं. पण आतां ती बंद झाली असल्यामुळे आणि असा राजा व असे प्रधान जुळल्यामुळे, वरील स्थिति बदलूं लागली. ग्रेनव्हिल-प्रधानमंडळानें असा ठराव केला कीं, व्यापारविषयक वरील कायदे सक्तीनें अमलांत आणून, जकात दिल्याशिवाय चोरून माल आणण्याची जी चाल ती अगदीं बंद करून टाकावयाची. त्यांनीं दुसरा असा ठराव केला कीं, अमेरिकेंत बंदोबस्त करण्याकरितां दहा हजार फौज कायमची नेऊन ठेवावयाची; आणि तिसरा ठराव असा केला कीं, ह्या फौजेचा तिसरा हिस्सा खर्च इंग्लंडांतूनच कर वसवून वसाहतकारांपासून वसूल करावयाचा. पण कोणत्याही गोष्टीबद्दल ठराव करणें आणि तो अमलांत आणणें ह्या दोन गोष्टी अगदीं निराळ्या आहेत. वसाहतकारांना ह्या तिन्ही ठरावांबद्दल राग आला आणि त्यांनीं तिहींसही प्रतिरोध केला. आतां व्यापारविषयक कायद्यांना विरोध करणें ही गोष्ट केवळ कायद्याच्या दृष्टीनें गैर होती असें जरी मानिलें, तरी नवीन फौज लादून घेण्यास नाखुष असणें ह्यांत कांहीं गैर नव्हतें; आणि नवीन करास होईल तितका प्रतिरोध करणें हें तर स्वतंत्रतेच्या आणि स्वदेशाभिमानाच्या प्रत्येक दृष्टीनें अगदीं न्याय्यच होतें.

इंग्लिश सरकारानें व्यापाराचे कायदे कडक रीतीनें अमलांत आणण्यास प्रथम सुरवात केली. ग्रेनव्हिलनें आपल्या आकुंचित मनांत असा निश्चय केला कीं, इंग्लंडच्या मुख्य कारखानदारांच्या फायद्यासाठीं वसाहतकारांनीं इंग्लंडशींच व्यापार करावा ह्या हेतूनें केलेले जे कायदे ते सक्तीनें अमलांत आणावयाचे; हणजे स्पॅनिश अमेरिका आणि



वेस्ट इंडीज येथून चोरून येणारां माल बंद करावयाचा. ही गोष्ट अमलांत आणण्यासाठी त्यांनी एक प्रकारची " सर्व वारंटें " ( झाडा घेण्याचे हुकूम ) तयार केली. तीं जरी कायदेशीर असली तरी अशा धर्तीवर बनविलेली होती की, स्वाभिमानी लोकांस तीं तुच्छ करण्याचाच मोह उत्पन्न व्हावा. तीं पाहून एका स्वाभिमानी माणसानें तर प्रत्यक्ष विरोध सुरू केला. जेम्स ओटिस व्हाणून एक नामांकित सरकारी वकील होता, त्यानें मदतीचे हुकूम ( Writs of Assistance ) ह्यांचा प्रसिद्ध रीतीनें निषेध करतां यावा व्हाणून आपल्या जाग्याचा राजीनामा दिला. ह्या हुकुमांना प्रतिरोध करण्यामध्ये ओटिसची निवळ कायद्याच्या दृष्टीनें चूक असेल; पण स्वदेशहित व तें साध्य करण्यासंबंधानें नीतीच्या दृष्टीनें त्याचें करणें बरोबरच होतें. ओटिसचें वय ३६ वर्षांचें हातें, आणि तो हार्वर्ड नामक प्रसिद्ध युनिव्हर्सिटीचा ग्रॅजुएट असून, वकिलीच्या कामांत मोठा वाकबगार होता. त्याच्या एका संभाषणानें तो अप्रसिद्धाचा सुप्रसिद्ध झाला, आणि इंग्लंडच्या जुलमाविरुद्ध वसाहतींच्या हक्कांचें रक्षण करणारांपैकी एक अग्रणी होऊन वसला. त्याच्या भाषणाचें एका दुसऱ्या तरुणानें टिप्पण करून घेतलें, आणि त्याचें तें वक्तृत्व ऐकून तो इतका भाळला की, ह्या हुकुमांना आपणहि विरोध करावयाचा असा त्यानें निश्चय केला. तो कोण व्हाणाल तर जॉन अँडॅम्स हा होय. तो व्हाणतोः—ह्यावेळीं आणि ह्या ठिकाणींच ( अमेरिकेचें ) स्वातंत्र्य ह्या मुलाचा जन्म झाला. त्या जंगी श्रोतृसमाजापैकीं प्रत्येकजण माझ्यासारखाच ह्या मदतीच्या हुकुमांविरुद्ध शस्त्र उचलण्यास तयार होतसाता निघून गेला असेल असें मला वाटतें. यावेळीं ( १७६३ ) जॉन अँडॅम्स व्हाणजे मोठा प्रसिद्ध माणूस होता असें नाहीं. तो त्यावेळीं केवळ एक होतकरू वकील असून गरिबी व संकटें ह्यांच्याशीं झगडून मानास व अब्रूस चढलेला होता. हा फार उंच नसून त्याची शरीरकाठी फार बळकट होती. तो हट्टी, लालबुंद, रागीट, छोटा अदमी बऱ्याच गरिबीतून क्रमाक्रमानें वर चढला होता. पुढें जी त्याची महत्कीर्ति व त्याचें नांव होऊन पुढें पुष्कळ



पिट्यांपर्यंत चालू रहावयाचें होतें, त्याचें त्यास अगोदर जणूं काय स्वप्नच पडलेलें होतें. अमेरिकेच्यासंबंधानें राजाच्या डोक्यांत जें मोठें वेड भरलें होतें आणि त्याला ज्या प्रधानांनीं दुबळेपणानें प्रोत्साहन दिलें, किंवा नीचपणा पत्करून विरोध केला नाहीं, त्यांनीं जर थोडासा विचार केला असता तर त्यांस अमेरिकन लोकांमध्ये जॉन अँडॅम्ससारखे व त्याच्यावरहि ताण करणारे पुष्कळ सुपुत्र आहेत हें माहित असतें तर आपण असें करणें ह्मणजे केवढा धोका अंगावर ओढून घेत आहों, हें त्यांच्या ध्यानांत आलें असतें. पण प्रधानमंडळाला अँडॅम्सची मुळींच माहिती नव्हती. ओटिसची थोडीशी माहिती होती ती अशी कीं, तो एक बंडखोर व फाजील असा सरकारी नोकर आहे. ह्मणून, ओटिसनें जेव्हां वरील संभाषण केलें तेव्हां अमेरिकेच्या स्वातंत्र्याचा जन्म झाला, असें अँडॅम्स ह्यास वाटतें हें जर त्यांच्या कानावर गेलें असतें, तर ते केवळ खदखदां हंसले असते.

नवीन फौजेच्यासंबंधानेंहि वसाहतकारांचें मत असेंच प्रतिकूल होतें. ते ह्मणूं लागले कीं, फ्रेंच लोकांचें जेव्हां येथें वर्चस्व होतें आणि इंदियन लोकांचें बंड जेव्हां मोडलेलें नव्हतें, तेव्हां अशी संरक्षक फौज येथें आणून ठेविली असती तर कदाचित् सयुक्तिक झालें असतें; पण आतां तिची मुळींच जरूर नाहीं; इतकेंच नव्हे तर तिजपासून उलट आह्मास भीति आहे. कारण प्रसंगीं सरकार तिचा उपयोग आमच्या स्वातंत्र्याचें संरक्षण करण्याच्या कामीं करणार नाहीं, तर उलट त्याचें संकोचन करण्याच्या कामीं करील. बरें, ह्या फौजेच्या खर्चापैकीं एक तृतीयांश खर्च इंग्लिश पार्लमेंताकडून कर बसवून वसाहतकारांपासून काढावयाचा हा विचार तर ह्याच्यापेक्षांहि जास्त विरोधजनक होता व झाला. दोन पिट्यांवर जास्त वर्षांपूर्वींच मॅसेच्युसेट्स आणि न्यूयॉर्क ह्या दोन वसाहतींनीं इंग्लंडास स्पष्ट रीतीनें असें कळविलें होतें कीं, आह्मांवर कर बसविण्याचा विलायत सरकारास मुळींच हक्क नाहीं. कारण तेथील पार्लमेंतांत वसाहतींचे प्रतिनिधी नाहींत व तेव्हांच्या परिस्थितींत

असण्याची सोयच नव्हती. प्रतिनिधींविना कर वसाविण्याचा हक्क असून नये ही गोष्ट इंग्लंडच्यासंबंधाने जितकी प्रिय होती, तितकीच अमेरिकन लोकांना अमेरिकेच्यासंबंधाने होती. पैशाची चणचण उडाली असतां आजपर्यंत पुष्कळ प्रधानमंडळांनीं भरभराटीत असलेल्या अमेरिकन वसाहतींवर कर वसाविण्याचा विचार मनांत आणिला होता, पण तो अमलांत आणण्याचें ग्रेनव्हिलच्या नशिबी लिहिलेलें होतें आणि तदनुसार त्यानें आपला स्टॉप ॲक्ट नांवाचा कायदा पुढें आणिला ( १७६५ ).

इंग्लंडांत ह्या कायद्याविरुद्ध जाणारे विचारवंत असे मुत्सदी नव्हते असें नाहीं. प्रधानांचें हें एकंदर धोरण पाहून विस्मित होणारे कांहीं मुत्सदी इंग्लंडमध्ये होतेच. ह्या कायद्यास विरोध करण्याचा अमेरिकन लोकांनीं निश्चय केलेला पाहून ते त्यांची पाठच थोपटूं लागले. ते ह्मणूं लागले कीं, वसाहतकारांच्या स्वतःच्या विहिरींतून पाणी असतां केवळ मातृ भूमीस संतुष्ट करण्यासाठीं त्यांनीं तहानेनें मरावें अशी आशा करणें योग्य होणार नाहीं. आणि त्यांच्या हेंहि लक्षांत आलें कीं, विलायत सरकार जे तडाके वसाहतकारांना ह्मणून देत आहे, ते शेवटीं त्या सरकारासच परत लागल्याशिवाय राहणार नाहींत. तात्पर्य, स्टॉप ॲक्ट अमलांत आणण्याचा विचार झालेला ऐकून ह्या विचारवंत मुत्सद्यांस ओटिस व अँड्रेम्स ह्यांच्यापेक्षां कमी वाईट वाटलें नाहीं. ता. १० जानेवारी १७६५ रोजीं पार्लमेंत उडघतेसमर्थीं राजाचें संभाषण झालें, त्यावरून राजा व राजमंत्री ह्यांची ह्या विषयासंबंधानें मनःस्थिति काय होती हें स्पष्ट दिसतें. त्यांत असें झटलें होतें कीं, विलायत सरकारचा कायदे करण्याचा जो अधिकार आहे तो योग्य रीतीनें मानिला जावा, ह्या कामीं पार्लमेंत शहाणपणा व दृढनिश्चय व्यक्त करील असा मला भरंवसा आहे. तात्पर्य, प्रधानांस असें वाटत होतें कीं, आपण दृढनिश्चय दाखविला ह्मणजे वसाहतकारांचा विरोध नष्ट होणार आहे. ह्या भरंवशावर त्यांनीं स्टॉप ॲक्टचें विल पार्लमेंतापुढें आणून, त्याजवर वादविवाद करून तें पास करूनहि घेतलें ( ता. २२ मार्च १७६५ ). आतां हा कर देण्यास अमेरिकन लोक जर पात्र

असते तर हा कर ह्मणजे गैर किंवा फाजील कडक होता असें नाही. पण तो कर ज्यांचे प्रतिनिधी पार्लमेंतांत नाहीत त्यांजवर वसावयाचा हें जें त्याच्या बुडाशीं असणारें तत्त्व तें अगदीं गैर होतें व त्यासाठींच अमेरिकन लोक इतके भांडत होते.

तेव्हां अमेरिकेंतील वसाहतीवर वसाहती, मोठ्या शहरावर मोठीं शहरें, तसेंच मोठ्या माणसावर मोठीं माणसें या सर्वांकडून जोराचे विरोध येऊन थडकूं लागले. त्यांत बोस्टन शहरानें पहिला नंबर मारिला. बोस्टनचा अत्यन्त नामांकित रहिवाशी, बोस्टनचा अत्यन्त संमाननीय पुत्र ह्यानें जो उद्गार प्रथम काढिला तोच उद्गार केवळ त्याच्या शहरांतून किंवा त्याच्या वसाहतींतूनच पुढें निघाला असें नाही, तर सर्व वसाहतींतूनच निघाला. पुढें दहा वर्षांनीं साम्युएल अँडॅम्सचें नांव सगळ्या इंग्लंडांन सुप्रसिद्ध झालें, सुदृष्ट झालें आणि सुसन्मानितही झालें. राज्यक्रान्तीचीं साधनें ह्मणून सृष्टिदेवता कधीं कधीं कांहीं माणसें मुदाम तयार करीत असते; त्यांपैकीं साम्युएल अँडॅम्स हा एक होता. तो आपल्या ४३ वर्षीच्या अमदानींत पुष्कळ गोष्टी शिकलेला होता. चूप बसण्यापासून फायदा, माणसांविषयीं अनुभव, जग सुधारण्याची इच्छा, आणि आपली वेळ येईपर्यंत स्वस्थ बसणें, वगैरे गोष्टींत तो पूर्ण वाकबगार झाला होता. तो ह्याच्या अगोदर कांहीं पिढ्यां जर जन्मास आला असता तर क्रामेवेलचा उजवा हात बनला असता, आणि ह्याम्पडेनचें मन मोहून टाकता. तारुण्यावस्थेंत प्रवेश करितांना जेव्हां त्यानें हार्वर्ड कालेजांतून एम्. ए. ची पदवी घेतली तेव्हांच त्यानें धडधडीत लोकसत्ताक व्यवस्थेविषयीं आपली पूर्ण आवड व्यक्त केली होती. तेव्हांच त्यानें एका निबंधांत असें स्पष्ट प्रतिपादन केलें होतें कीं, राष्ट्राचा अभिपति जर अन्याय करील तर त्याच्याविरुद्ध एकोपा करून उठण्याचा राष्ट्रांतील लोकांस पूर्ण हक्क आहे. सारांश, चार्लस स्टुअर्ट (पहिला चार्लस राजा) ह्याला निश्चयानें विरोध करण्यास तेव्हांचे स्वदेशभक्त पिम आणि व्हेन हे जितके तयार होते तितकाच हा



वेडावांकडा पोषाक करणारा, गंभीर चेहऱ्याचा निश्चयी माणूस, जर्ज राजास विरोध करण्यास तयार होता. एकदां त्याने व्यापारांत शिरून पाहिलें होतें, पण त्यांत त्यास फारसें यश आलें नाहीं. कारण, व्यापार-धंद्यापेक्षां जास्त महत्वाच्या कामासाठीं त्यास ईश्वरानें निर्माण केलेलें होतें असें दिसतें. सार्वजनिक कामास योग्य असें स्वाभाविक शील त्याच्या अंगीं असून त्यासंबंधाचें शिक्षणही त्यानें घेतलें होतें. योग्य वेळ आली तेव्हां ह्याची तयारीच दिसून आली. वोस्टनचे रहिवाशी जेव्हां स्टांप ॲक्टाविरुद्ध आपलें मत नमूद करण्यासाठीं जमले तेव्हां, ब्रिटिश पार्लमेंतास ब्रिटिश वसाहतींवर कर लादण्याचा हक्क नाहीं अशा अर्थाचा जो पहिला ठराव सभेपुढें आला, तो साम्युएल ॲडॅम्सनें आणिला.

स्टांप ॲक्टाविरुद्ध औरड करण्याच्या कामीं ह्याप्रमाणें वसाहतींतील मॅसॅचुसेट्स् परगण्यानें जर अग्रणीत्व पत्करिलें, तर त्याचें अनुकरण करण्यास आणि आपणामध्येंहि असेच स्वदेशाभिमानी सुपुत्र आहेत हें सिद्ध करून दाखविण्यास इतर वसाहती लागल्याच पुढें सरसावल्या. व्हर्जिनिया परगण्यानें मॅसॅचुसेट्स्प्रमाणेंच जोरानें आणि रागानें आपला विरोध प्रदर्शित केला. येथील पार्लमेंतांत एकाच संभाषणानें प्यॅट्रिक हेन्री हा सुप्रसिद्ध झाला होता. तो ह्यावेळीं तरुण असून त्यानें ह्यापूर्वीं पुष्कळ गोष्टी करून पाहिल्या होत्या. शेवटीं जेव्हां त्यानें वकिलीचा धंदा पत्करिला तेव्हां त्याच्या विलक्षण बुद्धिमत्तेचें व वक्तृत्वाचें चीज होऊं लागलें. साम्युएल ॲडॅम्सप्रमाणें तोही गंभीर मुद्देचा असून पोषाकाच्या कामांत निष्काळजी असे. तो उंच व किडकिडीत असे आणि त्याच्या चेहऱ्यावर विचार व वक्तृत्व ह्यांचीं चिन्हे स्पष्ट दिसत होती. त्यास हल्लीं २९ वें वर्ष लागलेलें होतें. स्टांप ॲक्टावर जेव्हां वादविवाद झाला तेव्हां त्यास पुढें येण्यास चांगली संधि सांपडली. जेव्हां तो आपल्या हट्टी राजास उद्देशून बोलूं लागला तेव्हां त्याच्या विचारशक्तीवर त्वेषाची वरचढ होऊं लागून तो राजास भीति घालण्याच्या बेतांत आला. तो झणाला “संझिरास ब्रूटस योग्य भेटला,

चार्लसास कामवेल भेटला; ” आणि “ तिसऱ्या जार्जास—” असे तो क्षणत होता इतक्यांत त्याच्या श्रोत्यांमध्ये जे राजपक्षीय होते त्यांनीं राजद्रोह ! राजद्रोह ! म्हणून एकच ओरडा केला. तो कमी होईतोंपर्यंत तो अगदीं स्तब्ध राहिला. कांहीं वेळ गेल्यानंतर तो मुकाट्यानें झणाला, तेव्हां हीं उदाहरणें पाहून तिसऱ्या जार्जानें जागें व्हावें. हा जर राजद्रोह असेल तर माझें काय वाटेल ते करा. ” हे शब्द राजद्रोहात्मक नव्हते पण ते राज्यक्रांत्यात्मक होते. तेणेंकरून प्येट्रिक हेन्रीचें नांव सर्व अमेरिकेंत आणि इंग्लंडांतही प्रसिद्धीस आलें. वसाहतकारांच्या दृष्टीनें तो मोठा वीर व महात्मा बनला; आणि राजाच्या व राजपक्षीयांच्या दृष्टीनें तो बंडवाला बनला.

अशा रीतीनें मॅसॅचुसेट्सनें घालून दिलेल्या उदाहरणावर व्हर्जिनियानें जर ताण केली, तर आतां मॅसॅचुसेट्सनें व्हर्जिनियावर परत ताण केली. आपल्या रहिवाशांवर कर वसविण्याचा आपणा एकट्यासच अधिकार आहे असें जर व्हर्जिनियानें प्येट्रिक हेन्रीच्या सुचवणीवरून प्रसिद्धपणें झटलें, तर सर्वांसच उत्पन्न झालेली जी ही भीति तिजवद्दल सर्वांनीं एक मतानें विचार करण्याकरितां सर्व वसाहतींतील पार्लमेंताचे प्रतिनिधींची जेम्स ओटिसच्या सूचनेवरून मॅसॅचुसेट्सनें काँग्रेस बोलाविली. ही १७६९ च्या नवंवरांत न्यूयॉर्क येथें भरली. त्यांत मॅसॅचुसेट्स, सौथ (दक्षिण) कॅरोलिना, पेनसिल्वेनिया, न्होड आयलंड, कॅनेकटिकट, डिलावेअर, मेरिलंड, न्यू जर्से आणि न्यू यॉर्क अशा नऊ वसाहतींचे प्रतिनिधी होते. ह्या काँग्रेसनें आपलीं दुःखें दाखविणारे आणि आपले हक्क प्रतिपादणारे असे, भाषेनें सौम्य आणि निश्चितपणानें कडक, असे कित्येक ठराव पासार केले.

अमेरिकेंत स्टॉप ॲक्टविरुद्ध जो विरोध झाला तो केवळ वक्तृत्वमय संभाषणें किंवा शिस्तीनुरूप ठराव एवढ्याच रूपानें होऊन राहिला नाहीं. अमेरिकनलोकांनीं आपला निश्चय शब्दाप्रमाणें कृतींनींही व्यक्त करून दाखविला. वसाहतीमागून वसाहतींत दंगे उद्भवूं लागले. त्यापैकी सर्वांत पुष्कळ व सर्वांत भयंकर दंगे मॅसॅचुसेट्समध्ये झाले. अधिकाऱ्यांविरुद्ध

बंड करण्याच्या कामी बोस्टनने झेंडा रोंविला. तेथले दोन अधिकारी लोकांना विशेष अप्रिय झालेले होते. नवीन स्टांपावरील कर गोळा करणारा आंड्र्यू आलिंहर आणि चीफ जस्टिस हचिन्सन हे होत. लोकांनी आलिंहरचा पुतळा करून जाळला व त्याचें सर्व घर धुंडाळिलें. नंतर हचिन्सनच्या घराचाहि तसाच समाचार घेतला. ते दांघेहि कांहीं दुखापतीशिवाय निसटले; पण त्यांची सर्व चीजबस्त त्यांच्या फुटलेल्या खिडक्यांतून रस्त्यावर येऊन पडली. अशा या वादळी दिवसांत स्टांप ऑफिसराची जागा पत्करणें मोठ्या धोक्याचें काम होऊन वसलें. पुष्कळ स्टांप आफिसरांनीं निरुपाय होऊन राजांनामे देऊन टाकिले. नवीन कायदा केवळ निर्जाव बनावा ह्मणजे त्याचा उपयोगच होऊं नये ह्या हेतूनें वसाहतकारांनीं असा निश्चय केला कीं, हा कायदा अमलांत असे तोंपर्यंत कोर्टांत फिर्याद न्यावयाचीच नाही. सर्व तंटे खाजगी रीतीनें तोडावयाचे. अशा निश्चयी लोकांशीं वागावयाचें ह्मणजे दोन गोष्टीपैकीं एक करणें जरूर होतें:—एक त्यांचें ह्मणणें ऐकावयाचें किंवा दुसरें त्यांचा संहार उडवावयाचा. ह्यापैकीं दुसरी गोष्ट करून पाहण्याचें ग्रेन्व्हिलीनें कदाचित् मनांत आणिलें असतें; पण ह्या सुमारास तोच स्वतः हुसकला गेला.

---



## प्रकरण पंधरावे.



एडमंड बर्क व बेंजामिन फ्रांकलिन.

इकडे जार्ज व ग्रेनव्हिल ह्यांच्यामधील तेढा वाढतच चालला होता. निदान राजास तरी त्याची ओकारी यावयास लागली होती. तेव्हां कसेंहि करून त्यास काढण्याचा त्याने निश्चय केला. पुनः कंवलदास पिट-कडे आर्जेवें करण्यास पाठविलें. पिटने टेंपलच्या आग्रहावरून त्यास पुनः निराश करून परत पाठविलें. तेव्हां राजा अगदी निराश झाला. इतक्यांत कंवलदासने त्यास एक नवीन युक्ति सुचविली आणि राजाने निदानीचा प्रसंग पाहून ती कबूल केली. कंवलदास झणाला, पिट आणि जुन विंग जर कबूल होते नाहींत तर नवे विंग आणि रार्किंगहॅम यांस बोलावून कां पाहत नाहींस? राजास ती गोष्ट पसंत पडली आणि त्याने त्यांस बोलाविलें व त्यांनीं तें कबूलही केलें. हे नवे विंग झटेल झणजे मोठे विचारवंत, मनःपूर्वक काम करणारे, मोठ्या मनाचे आणि प्रामाणिक लोक होते. जुन्या विंग लोकांची ठराविक अशी नीति कांहींच नाहीं असें पाहून ते त्यांजपासून वेगळे झालेले होते. त्यांचा अग्रणी लॉर्ड रार्किंगहॅम मोठासा मुत्सद्दी होता असें नाहीं; पण त्याची स्वदेशभक्ति, उत्सुकता आणि वर्तनाची ऋजुता हीं पहिल्या प्रतीचीं होती. दोन वर्षांपूर्वी (१७६३) लॉर्डव्यूटची राजनीति त्यास पसंत न पडल्यामुळे त्यानें “ लॉर्ड आफ् वेडचेम्बर ” हा आपला लहानसाच हुद्दा सोडून दिला होता. अशा रीतीनें त्यानें आपला पाणीदारपणा व्यक्त केला होता.

हे प्रधानमंडळ मोठेंसें मजबूद झालें असें नाहीं. या प्रधानमंडळांत ड्यूक आफ् न्यूकॅसल लॉर्ड प्रिव्हीसील झाला. लॉर्ड कान्वे व लॉर्ड ग्रॅफ्टन हे दोन दोन खात्यांचे सेक्रेटरी झाले. ग्रेनव्हिलला दूर करण्यासाठीं राजाने ह्याच्यापेक्षांहि दुर्बल प्रधानमंडळ कबूल केलें असतें. शिवाय दुसरी गोष्ट अशी कीं, हे प्रधानमंडळ दुसऱ्या कशाकरितां जरी फारसें

प्रसिद्ध नसलें तरी त्यानें एडमंड बर्कसारख्या खऱ्या गुणी माणसाची किंमत ओळखून त्यास पुढें आणिलें, एवढ्या एका गोष्टीवरूनच तें लोकादरास पात्र झालें पाहिजे.

पुष्कळ वेळां असें आढळून येतें कीं, एकाद्या राष्ट्राचा इतिहास झणजे त्या राष्ट्रांतील कांहीं प्रसिद्ध माणसांचा इतिहास असतो. मोठाल्या प्रसंगीं मोठाले अग्रणी उत्पन्न होतात, आणि त्या त्या वेळची जी कांहीं विशिष्ट विचारसरणी असेल तिचें उत्तम मूळ स्वरूप किंवा प्रतिबिंब त्यांच्या ठिकाणीं दृक्गोचर होत असतें. बालपोलचें चरित्र झणजे त्याच्या वेळच्याच इंग्लंडाचें चरित्र होय; कारण पार्लमेंतीय राज्यपद्धतीवर राजाचें वर्चस्व जे कदाचित् स्थापिलें जावयाचें होतें त्यापामून त्या पद्धतीस मुक्त करण्यासाठीं जी एकंदर चळवळ झाली तिच्याशीं त्याचा अत्यंत निकट संबंध होता. तद्वत्च चॅथमचें चरित्र, पिटचें चरित्र, फॉक्सचें चरित्र, हीं त्यांच्या त्यांच्या वेळच्या इंग्लंडच्या इतिहासाचीं सारभूत आहेत. पण कांहीं माणसांच्या ठिकाणीं एकंदर मनुष्यजातीबद्दलचें प्रेम इतकें जबर असतें, आणि तिच्या सुधारणेबद्दलची उत्सुकता इतकी उत्कट असते कीं, त्यांच्या त्यांच्या काळच्या इतिहासाचें प्रतिबिंब त्यांच्या ठिकाणीं विशेषच दृष्टीस पडतें. झणजे, त्यांच्या त्यांच्या वेळचे जे उत्तम वर्तनक्रम असतील, जे उत्तम विचार असतील, जे उत्तम हेतू असतील आणि ज्या उत्तम वासना व महत्वाकांक्षा असतील त्यांचे ते मूर्तिमंत पुतळेच असतात. ही गोष्ट बर्कच्यासंबंधानें जितकी खरी आहे, तितकी दुसऱ्या कोणाच्याचसंबंधानें नसेल. अठराव्या शतकाच्या शेवटच्या तीस पसतीस वर्षांचा जो इंग्लंडचा इतिहास आहे तो बऱ्याच अंशीं एडमंड बर्कच्या कारकीर्दीचाच इतिहास होय असें व्हाटल्यास बहुधा अतिशयोक्ति होणार नाही. बर्कची महत्वाची राजकीय कारकीर्द मुरू झाली तेव्हांपासून तो तिचा शेवट होईतोपर्यंत त्याच्या नांवाचा प्रत्येक महत्वाच्या गोष्टीशीं संबंध असलेला आढळून येतो, आणि इंग्लिश लोकांचें हिताहित व इंग्लिश लोकांची राज्यव्यवस्थासरणी ह्यांच्यासंबंधानें प्रत्येक प्रश्नाची त्यानें ही किंवा ती



बाजू प्रतिपादिलेली दृष्टोत्पत्तीस येते. आनां या काळचीं जीं इतर सार्वजनिक माणसें होती, त्यांपैकीं वग्याच माणसांच्यासंबंधानें असेंच विधान करितां येईल हें खरें आहे; पण बर्कचा त्या काळावर जितका प्रभाव पडला होता, तितका दुसऱ्या कोणाचाच पडला नसेल. अमेरिकन वसाहतींचें बंड आणि फ्रान्सांतील राज्यक्रान्ति ह्या ज्या त्या शतकांतील अत्यंत महत्वाच्या गोष्टी त्यांच्याशीं त्याच्या नांवाचा संबंध अत्यंत निकट जुळलेला आहे. विल्कूस प्रकरण आणि वॉरन हेस्टिंग्सवरचा खटला ह्या ज्या त्या शतकांतील वरच्या मानानें साधारण कमी महत्वाच्या गोष्टी त्यांच्याशींही त्याच्या नांवाचा संबंध तितकाच निकट आहे. नैतिक गोष्टींच्यासंबंधानें जें शेक्सपियरचें महत्त्व तेंच राजकीय गोष्टींच्यासंबंधानें बर्कचें महत्त्व, असें जें पुढें पुष्कळ वर्षांनीं प्रगल्भ यानें झटलें त्यांत पुष्कळ तथ्यांश आहे.\* इ० स० १७६९ च्या दिज्वरांत बर्क जेव्हां पार्लमेंतांत शिरला तेव्हांच त्याच्या राजकीय कारकीर्दीस सुरुवात झाली. तत्पूर्वीच्या त्याच्या कारकीर्दींत सांगण्यासारखी मोठीशी गोष्ट घडलेली नव्हती. त्याचा जन्म नक्की कोठें झाला व कधीं झाला हेंहि निश्चयानें माहीत नाहीं. सगळ्यांत विश्वसनीय ह्यगून जी माहिती मिळते तिजवरून तो डब्लिन मुक्कामी ता० २२ जानेवारी १७२९ रोजीं जन्मला असावा असें दिसतें. त्याचा बाप, तो व कुटुंबांतील इतर माणसें जरी प्राटेस्टंट पंथानुयायी होती तरी त्याची आई सात्विक रोमन कॅथलिक धर्माची होती. यामुळेच त्याला त्या धर्माचा कळवळा विशेष असे असें वाटतें. बर्कला जें अत्यंत उत्तम शिक्षण मिळालें तें यॉर्क प्रांतांतील आब्राहम शाकल्टन ह्यागून एक केकरपंथीय शिक्षक होता, त्याच्या हाताखालींच त्याच्या वयाच्या बारा ते चवदा या वर्षांच्या दरम्यान मिळालें. पुढें बर्क वरचेवर असें ह्मणत असे कीं, मला जगांत जें कांहीं प्राप्त झालें आहे तें त्या दोन वर्षांमधील आब्राहम शाकल्टनच्या शिक्षणावरून आणि उदाहरणावरून प्राप्त झालेलें आहे. ह्या गुरुवदलाची त्याची पूज्यबुद्धि, तो इ० स० १७७१ सालीं मेलानें तौपर्यंत कायम

\* बर्कचें विरलुत चरित्र ग्रंथमालेतून प्रसिद्ध झाले आहे.



होती. तसेच ती त्याचा मुलगा रिचर्ड ह्याच्यावरहि फार प्रीति करीत असे. वर्क इ. स. १७४३ ते १७४८ पर्यंत डब्लिनमधील ट्रिनिटी कॉलेजमध्ये असतां त्याच्या मनाची वाढ कशी होत गेली हें त्या अमदानीत त्यानें रिचर्डला लिहिलेल्या पत्रांवरून चांगलें व्यक्त होतें. बापावरोवर भांडण झाल्यामुळें आणि मनांत कायद्याचा अभ्यास करण्याचें असल्यामुळें इ० स० १७५० च्या आरंभीं वर्क लंदनमध्ये आला. तेव्हांपासून पुढील नऊ वर्षांची त्याच्याबद्दलची कांहींच माहिती उपलब्ध नाही. एवढेंच समजतें कीं, तो त्या मुदतींत कायद्याचा अभ्यास करीत होता, पण कायद्यापेक्षां वाडूमयाकडेच त्याचें लक्ष विशेष होतें. हें पाहून त्याच्या बापाच्या मनांत त्याच्याबद्दल जास्त वैषम्य उत्पन्न झालें, झणून त्यानें त्याची तैनात अगदीं कमी करून टाकिली. तेव्हां निरुपाय होऊन तो निर्वाहाकरितां लेखकाच्या धंद्यांत शिरला. त्यामध्ये त्यास प्रथम बराच झगडा करावा लागला.

इ. स. १७५६ सालीं त्यानें मिस न्यूजंट नांवाच्या एका रोमन कॅथलिक स्त्रीशी लग्न केलें. कॅथलिक धर्माबद्दल त्यास आस्था वाट-  
झास हें दुसरें एक निकट कारण झालें. याच वर्षीं तो ग्रंथकार झणून प्रथम जगापुढें आला. “ नैसर्गिक समाजाचें मंडन ” ( Vindiction of Natural Society ) व “ सुंदर आणि उदात्त सांजवर निबंध ” ( Essay on the Sublime and the Beautiful ) हे दोन लेख त्यानें प्रसिद्ध केले. ह्यांतील पहिला लेख वाचून “ एकसंभाषणी ” हॅमिल्टन झणून पार्लमेंतांत एकच उत्तम संभाषण केलेला गृहस्थ होता त्याचें याच्याकडे लक्ष गेलें. लॉर्ड हॅलिफोक्सचा सेक्रेटरी होऊन तो इ. स. १७५९ मध्ये जेव्हां आयर्लंडांत गेला तेव्हां त्यानें यास आपल्या बरोबर तेथें नेलें. तेथें तो त्याजबरोबर दोन वर्षे होता, तितक्या मुदतींत तेव्हांच्या आयरिश प्रश्नांची त्यानें अत्यंत बारीक रीतीनें माहिती मिळविली. नंतर हॅमिल्टन त्यास ३०० पौंड वर्षासन देऊन नेहमीं आपलेंच काम करावयास सांगूं लागला. वर्कनें त्याजपाशीं ग्रंथकर्तृत्वाचें आपलें

आवडतें काम करण्यास कांहीं फुरसत मागितली; पण तो आपस्वार्थी गृहस्थ त्यास कवूल होईना. तेव्हां यानें त्याची नोकरी अजीवाद सोडून दिली, आणि आपली स्वतंत्रता व गरिबी ह्यामध्ये पुनः येऊन पडला. पुढें लवकरच दुसऱ्या एका जास्त गुणग्राही गृहस्थानें त्यास हातीं धरलें. तो अर्थात् लार्ड राकिंगहॅम हा होय. लार्ड राकिंगहॅमनें त्यास आपला खाजगी चिटणीस नेमिलें. तेथून तो निघावा ह्मणून हॅमिल्टननें ड्यूक आफ् न्यूकॅसलच्या द्वारा त्याच्यावर खोटे खोटे आरोप आणून त्याच्या-विरुद्ध लार्ड राकिंगहॅमचें मन कलुषित करण्याचा यत्न केला. पण राकिंगहॅमच्या सरळपणामुळें तो त्यास मुळींच साधला नाहीं. नंतर त्यानें त्यास वेण्डोव्हरचा प्रतिनिधि ह्मणून पार्लमेंतांत आणिलें. लार्ड राकिंगहॅमच्या एका वर्षाच्या मुख्य प्रधानकींत, आपल्यास असा मदतनीस व स्नेही मिळाला हें आपलें सुदैव होय, अशी त्यानें त्याची खात्री करून दिली.

कामन्स सभेंत बर्कचें पहिलें संभाषण ता. २७ जानेवारी १७६१ रोजी झालें; त्याचा विषय अमेरिकन वसाहतींचा असंतोष हा होता. त्याबद्दल 'मोठ्या कामनर'नें ( The Great Commoner. पिटचें टोपण नांव ) त्याची स्तुति केली. त्याचीं पुढें जीं संभाषणें झालीं तेणेंकरून त्याची सभेंत आणि बाहेर मोठीच वाहवा होऊं लागली. तात्पर्य, चांगल्या ग्रंथकाराचा तो लवकरच चांगला वक्ता व राजकारणी पुरुष बनला. कोणी ह्मणतात कीं बर्क हा केवळ पहिल्या प्रतीचाच वक्ता होता असें नाहीं, तर आजपर्यंतच्या एकंदर वक्त्यांत त्याचाच पहिला नंबर लागेल. त्याची बरोवरी कोणाच्यानेंच करवणार नाहीं. पण बर्कची कीर्ति मोठी करण्यासाठीं इतरांची ती कमी करण्याचें प्रयोजन नाहीं. जगांतील अत्यन्त मोठ्या वक्त्यांपैकी तो एक होता असें ह्मटल्यानें त्याची कमी स्तुति होत नाहीं. एकपक्षी तो डिमास्थेनिसपेक्षां मोठा वक्ता होता, किंवा दुसऱ्या पक्षीं सिसरोपेक्षां मोठा होता असें ह्मणणें ह्यांत विशेषसा अर्थ नाहीं. इंग्रजी भाषा बोलणाऱ्या वक्त्यांमध्ये त्याचा बहुधा पहिला नंबर लागेल असें ह्मणण्यांत बहुधा अतिशयोक्ति



होणार नाही. आणि एवढी त्याची स्तुति पुरे आहे. बर्कच्या राजकीय कारकीर्दीस जो आरंभ झाला तो स्वातंत्र्याची तरफदारी करण्यांत; जुलमानें त्रस्त झालेल्यांच्या वतीनें बोलण्यांत आणि अन्यायाचा तिरस्कार करण्यांत झाला असल्यामुळे तीस विशेषच शोभा आली. ज्या राजकीय समरांगणांत त्याला पुढें इतकीं वर्षे इतकें कसून लढावयाचें होतें त्यांत त्याचें वरील गुणामुळेच लागलेंच स्वागत झालें. त्याचें सामर्थ्य लगेच लोकांच्या लक्षांत आलें. तेव्हां त्याची जी एकदम कीर्ति झाली ती आजपर्यंत कायम राहिली इतकेंच नव्हे तर दिवसेंदिवस वृद्धिगत झाली आहे. आपल्या समकालीन लोकांच्या विचारसरणीवर ह्याच्यापेक्षां जास्त जबर पगडा दुसऱ्या कोणत्याहि ग्रंथकारानें बसविलेला नाही; आणि आपल्या पुढच्या पिढ्यांवरहि ह्याच्यापेक्षां जास्त कायमचा पगडा दुसरा कोणी बसवील असें वाटत नाही. मोठे उद्योगी व महादौदीप्यमान अशा त्या काळच्या सर्व माणसांमध्ये बर्कचेंच नांव लोकांमध्ये जास्त जास्त प्रसिद्ध न जास्त जास्त प्रिय होत गेलें आहे. त्यावेळचे त्याच्या तोडीचे जे दुसरे वक्ते आणि लोकप्रियतेत त्याच्या बरोबरीचे जे इतर मुत्सद्दी होते त्यांचें प्रत्येक वर्षीं वजन कमी होत चाललें असतां, बर्कच्या शहाणपणाची किंमत दिवसेंदिवस लोक जास्तच ओळखू लागले आहेत. तेव्हां पेक्षांहि आतां लोकांच्या लक्षांत ही गोष्ट जास्त स्पष्टपणें येऊं लागली आहे कीं, कोणत्याहि गोष्टीच्यासंबंधानें बर्कचें ह्मणणें बरोबर असो वा चुकीचें असो, तिच्यासंबंधानें सिद्धान्त ठरविण्यास तो ज्या दृष्टीनें सुरुवात करीत असे ती दृष्टि अगदीं बरोबर असे.

ह्यावेळीं वसाहतींबद्दल इंग्लंडांतील लोकांचा योग्य समज झालेला नव्हता, ही वसाहतकारांची चुक नव्हती. त्यावेळीं पेनसिल्व्हेनियासंबंधानें विशेष अधिकारानें बोलण्यास आणि इतर वसाहतींच्या वतीनें सामान्यतः बोलण्यास योग्य असा माणूस इंग्लंडांत हजर होता. त्यावेळच्या किंवा तत्पूर्वीच्या सर्व अमेरिकन लोकांमध्ये बेंजामिन फ्रांक्लिन हा अत्यंत प्रसिद्ध माणूस होता. त्याची ती इंग्लंडास पहिली सफर नव्हती. चाळीस वर्षांपूर्वीं तो केवळ अठरा वर्षांचा असतां मुख्य छापखा-



नेवाला होण्याच्या हेतूने व त्यासाठी सामानसुमान मिळविण्याकरिता इंग्लंडास आलेला होता. त्या अठरा वर्षांत तो पुष्कळ गोष्टी शिकलेला होता. छापावे कसे हें तो शिकला होता. गरीबीशी आणि महत्वाकांक्षेशी धीरानें आणि धिमेपणानें लढावे कसे हेंहि तो शिकला होता. तो वाचावयास प्रथम किती लहान वयांत शिकला हें त्यास आठवतच नव्हतें, पण त्यापासून त्याने आपला आनंद आणि फायदा ह्यांच्यांत कितीतरी भर घातली होती; शिवाय तो लिहावयासहि शिकला होता. सातव्या वर्षी तो बोस्टन येथून आपल्या रागीट भावाच्या घरांतून निघून फिलाडेलफिया येथें गेला होता. खाण्यासाठी दोनही खांकांत दोन रोट घालून जेव्हां तो शहरांत शिरला तेव्हां एक तरुण स्त्री दरवाजांत उभी राहून त्याची ती विलक्षण मूर्ति पाहून खदखदां हंसली. पण पुढें सहा वर्षांनी तिनेच त्याच्याशी लग्न केलें. तितक्या मुदतींत त्याने लंदन व फिलाडेलफिया या दोन ठिकाणी छापखान्यांत रोजमजुरीचें काम करून शेवटी या दुसऱ्या शहरी छापखान्याच्याचा धंदा सुरू केला होता. इ. स. १७२९ सालापासून त्याची लोकप्रियता आणि संपत्ति हीं दोनही सारखीच वाढूं लागली. संपत्तिवरोवर त्याचें ज्ञान, शहाणपणा आणि भूतदया हींहि वाढूं लागली. त्याने “ फिलाडेलफिया गॅझेट ” म्हणून एक वर्तमानपत्र काढिलें, आणि त्याच्या द्वारा काटकसर, उद्योग आणि गरिबींत आनंद ह्या गोष्टींचा तो लोकांस उपदेश करूं लागला. त्याने ह्या शहराचें अनेकप्रकारें कल्याण केलें. तेथील प्रसिद्ध लायब्ररीची स्थापना त्यानेच केली. त्या शहराचें सुख, कल्याण आणि सौंदर्य हीं वाढविण्याकडे त्याने आपल्या ज्ञानाचा उपयोग केला. तद्वत्च त्या शहराची तटबंदीही त्याने मजबूत केली. इंदियन लोकांपासून त्याचें रक्षण करण्याकरितां हंगामी फौज उभारून स्वतः तिचें आधिपत्य पतकरण्यास तो कबूल झाला. तात्पर्य, त्याच्यापेक्षां जास्त उद्यममय असा जीवितक्रम कोणाचाच नसेल, किंवा त्याच्यापेक्षां जास्त निश्चयी उत्साहानें आणि जास्त संमाननीय पक्षेपणानें कोणीच त्याच्या इतक्या गोष्टी आपल्या आयुष्यांत केल्या नसतील. तेव्हां पेनसिल्व्हेनियांतील वसाहतवाले लोक त्याच्याबद्दल अत्यन्त अभिमान

बाळगीत आणि त्याचा सन्मान करण्यांत आनंद मानीत ह्यांत नवल नाही. इ. स. १७९७ सालीं जेव्हां तो दुसऱ्यानें इंग्रंदास आला तेव्हां तो पेनसिल्वेनियाच्या सार्वजनिक सभेचा प्रतिनिधि असून सर्व ब्रिटिश वसाहतींचा तो डेप्युटी पोस्टमास्टर जनरल होता. आकाशांतील बीज आणि कृत्रिम बीज हीं दोन्ही एकच आहेत असें सिद्ध केल्यामुळे सर्व सुधारलेल्या राष्ट्रांत तो प्रसिद्धीस आलेला होता. राकिंग-हॅम अधिकारारूढ झाला तेव्हांची इंग्लंडची त्याची तिसरी खेप होती. ह्यावेळीं त्याच्या कृतिप्रचुर, संस्मरणीय आणि प्रशंसनीय अशा कारकीर्दीस जवळ जवळ साठ वर्षे झालेली होती; ह्यावेळीं त्याच्यावर स्तुतीची वृष्टि झालेली असून सामान्य पुस्तकी ज्ञानांत आणि सृष्टिरूप पुस्तकाच्या ज्ञानांत तो अगदी पारंगत झालेला होता. पुढें जो त्याचा जीवितक्रम व्हावयाचा होता, त्या मानानें त्याचा आजवरचा जीवितक्रम अगदींच शुष्क होय. स्वदेशाची ह्यापुढें जी तो नोकरी बजावणार होता त्यामानानें त्यानें आजवर केलेली स्वदेशसेवा ह्मणजे केवळ वाळूचा एक कण होय, असें जर एखाद्या मोठ्या धोरणी व दूरदृष्टि माणसानें त्याच्याबद्दल ह्यावेळीं ह्मलें असतें तर लोकांस आश्चर्यच वाटलें असतें. एडमंड बर्क ज्यावर्षीं पार्लमेंतांत शिरला, त्यावर्षीं हा आपल्या नवीन कारकीर्दीचा ओनामाच गिरवीत होता ह्मलें तरी चालेल.

ग्रेनव्हिल प्रधानमंडळानें केलेला मूर्खपणा दुरुस्त करण्यासाठीं राकिंग-हॅम प्रधानमंडळानें अगदीं शिकस्त केली. दोनही सभांत लांबलचक वादविवाद झाल्यानंतर फ्रांकलिनची कामन्ससभेपुढें साक्ष झाली. वसाहतींच्या विरुद्ध राजाच्या विशेष हक्कांचें समर्थन करण्यासाठीं लार्ड मॅन्सफील्डनें आणि त्या हक्कांविरुद्ध वसाहतींचें मंडन करण्यासाठीं बर्कनें, आपलें चातुर्य व वक्तृत्व हीं खर्च केल्यानंतर, ग्रेनव्हिलनें आपल्या कृतीचें मोठ्या धूर्ततेनें समर्थन केल्यानंतर आणि पिटनें आपल्या कीर्तीच्या धवलपणास जास्त भर घातल्यानंतर, स्टॅप अँक्ट पार्लमेंतानें शास्त्रोक्त-

\* ही ग्रंथमालेंतून प्रसिद्ध झाली आहे.

रीत्या रद्द करून टाकिला ; पण ज्या सेशनामध्ये तो रद्द झाला, त्याच सेशनांत दुसरा एक आक्ट पास झाला. त्याचे नांव ' डेक्लरेटरी ' ( विधान करणारा ) अँक्ट. त्या कायद्यानें असें नमूद केलें कीं, पाहिजे त्या बाबतींत अमेरिकन लोकांसाठीं पार्लमेंताच्या सल्ल्यानें कायदे करण्याचा राजास हक्क आहे. ह्या कायद्याचा उद्देश स्टॉप अँक्ट रद्द झाल्याबद्दल राजास जें मोठें दुःख झालें हेंतें त्याचें समाधान करावयाचें आणि वसाहतींस जो अत्यंत आनंद झाला होता त्यापासून त्यांस जागें करावयाचें, असा होता. स्टॉपअँक्ट रद्द झाल्यामुळे अमेरिकन लोकांस झालेल्या आनंदाचें ह्यानें फारसें परिमार्जन होईल असें फ्रांकलिनासदेखील वाटलें नव्हतें. पण अगदीं तशी स्थिति झाली. शिवाय त्यांच्या रागांत भर घालण्यासाठीं अमेरिकेच्या शत्रूंनीं असा विचार केला कीं, व्यापाराचे कायदे पुनः जोरानें अमलांत आणावयाचे. इंग्लंडांतील अमेरिकेचे हितचिंतक ह्याविरुद्ध खटपट करीत नव्हते असें नाहीं, पण त्यांची संख्या फार अल्प होती, त्यामुळे त्यांचें कांहींच चालेना. शिवाय वसाहतींचे गव्हर्नर वसाहतकारांस चीड जास्त यावी अशा प्रकारचें वर्तन करीतच होते. त्या सर्वांत मॅसॅचुसेटसचा गव्हर्नर बर्नाडि ह्याची इतरांवर ताण होती. नवीन कायद्याच्या नकला ह्या गव्हर्नरांकडे पाठवितांना सेक्रेटरी कान्वे यानें त्यांस असें लिहिलें होतें कीं, नुक्तेच जे वसाहतींतून दंगे झाले त्यांबद्दल वसाहतकारांचा निषेध करावयाचा तो बेताबातानें करा, पण वसाहतकार नच ऐकतील तर सरकारचें तथें जें सैन्य व आरमार आहे, त्याचा लागल्यास उपयोग करा. बर्नाडि याणें हीं बिलें मॅसॅचुसेटसच्या प्रतिनिधिसभेपुढें ठेवतांना त्यानें असें कांहीं व्याख्यान झोडिलें कीं, जणू काय तीं हद्दी पोरेंच आहेत. तेव्हां त्या सभेनेंही त्यास खरमरीत असा उलट जाव देण्यास कमी केलें नाहीं. तेथील गव्हर्नरानें असा कायदा पसार केला कीं, स्टॉप अँक्टामुळे झालेल्या दंग्यांत ज्यांचें अंग असेल त्या सर्वांस माफी दिली आहे. माफी देण्याचा अधिकार केवळ आपणासच आहे ह्या मुद्यावर जरी विलायतसरकारानें हा कायदा मान्य केला



नाहीं, तरी तो त्या वसाहतींत अमलांत आलाच आणि अशा रीतीनें हें प्रकरण जास्त जास्त चिडीवर जात चाललें. आतां ज्या सद्धेतुक प्रधानमंडळास वर्कच्या विलक्षण बुद्धिमत्तेची मदत व स्फूर्ति होती त्यांच्या सल्ल्यानें बागण्याचें जर राजांनै मनांत आणिलें असतें तर ही गाजणारी दुही कदाचित् अद्यापिही मोडली असती. पण एक वर्ष कारभार केल्यावर राकिंगहॅम प्रधानमंडळ अस्तास गेलें. तें अस्तास जाण्यास मोठेसं कारण झालें होतें असें नाहीं. पण राजास वाटत होतें कीं, मेणवत्ती जशी आपण पाहिजे तेव्हां फुकून विश्रवितों, तशीं हीं प्रधानमंडळें पाहिजे तेव्हां फुकून टाकावीं. त्याप्रमाणें त्यानें ह्या प्रधानमंडळास रजा दिली आणि पिट यास नवीन प्रधानमंडळ वनविण्याची कामगिरी सांगितली. पिटनें असें कांहीं विलक्षण प्रधानमंडळ वनविण्याची खटपट केली कीं, तें त्या विलक्षण प्रधानमंडळांच्या अमदानींतही अत्यंत विलक्षण झणून चिरस्मरणीय होऊन राहिलें.

पिट ज्या रोगानें आज इतके दिवस पीडलेला होता तो रोग अद्यापि होताच. शिवाय त्याचा विक्षिप्तपणाही वाढलाच होता. अशा रीतीनें त्याचें मन व शरीर दोन्ही जरी बेतावर नव्हतीं तरी जोंपर्यंत अनियंत्रित अधिकार हातीं येईल तोंपर्यंत तो स्वीकारण्यास तो तयारच होता. प्रधानकी पत्करूं नको असें त्यास झणणाऱ्या टॅपलशीं अलीकडे त्याचा तंटा झालेला होता झणून त्यानें त्यांस नवीन मंडळांत घेतलें नाहीं. त्या मंडळाची घटना राजास खुश करण्याच्या धोरणावर केलेली होती. आलीकडे “ राजाचे मित्र ” झणून एक नवीनच पक्ष उत्पन्न झालेला होता. राजाला खुश करावयाचें याव्यतिरिक्त त्यांचा दुसरा कांहींच राजकीय पंथ किंवा मत, किंवा इच्छा, किंवा हांव किंवा हेतु नव्हता. राजा सांगेल तें विचार न करतां बोलावयास किंवा डोळे मिटून करावयास ते सदा तयार असत. आतां ही वृत्ति त्यांनीं अत्यंत राजनिष्ठेवरून पत्करली होती असें नाहीं, तर अत्यंत द्रव्यनिष्ठेवरून होय. राजाची प्रैशाची निशेची त्यांस जशी नाचवील तसें ते नाचत असत. शिवाय

राजा पदव्यांचा दाता होताच. अशा रीतीनें द्रव्य व सम्मानबुभुक्षूंचा हा एक जबरदस्त पक्ष बनला व त्यांपैकी पुष्कळांस नव्या मंडळांत जागा मिळाल्या. अशा रीतीनें हें मंडळ ह्मणजे एक बहुरुप्याची अनेक प्रकारच्या अनेक टिंगळांची पोतडीच झाली. त्यांत सर्व पक्षांचे व सर्व मतांचे लोक आले. कान्वे व ग्रॅफ्टन हे जुन्या मंडळांतून तसेच उचलून घेतले होते. तसेच ड्यूक आफ् पोर्टलंड, लार्ड वेसवरो, सोडर्स आणि केपेल ह्यांनाहि घेतले. पिटनें आपल्या पक्षांपैकी जस्टिस प्रॅट यास लार्ड क्याम्डेन बनवून लार्ड चॅन्सलर केलें. लार्ड शेल्बर्न यास एक सेक्रेटरी बनविलें. आणि लोकप्रियतालोलुप अतएव अत्यंत अस्थिर जो चार्ल्स टौनशेंड त्यास फडणीस केलें. पण याच सुमारास पिट अर्ल आफ् चॅथम बनून लार्डांच्या सभेंत गेला होता. हल्लीं अशा रीतीनें एकाद्यास पदवीस चढविणें ह्मणजे त्याच्या राजकीय कारकीर्दीचा बहुतेकांशीं अस्तच करणें असें समजतात. पण तेव्हां तशी स्थिति नव्हती, तथापि यावेळींही पिटची लोकप्रियता एफदम नष्ट झाली. जे लोक तो प्रधान होणार ह्मणून आनंदानें टिच्या पिटीत होते, तेच तो लार्ड झालेला पाहून क्रोधानें लाठ झाले. जे लोक आदल्या दिवशीं पिटचे स्तुतिपाठक होते तेच दुसऱ्या दिवशीं चॅथमचे निंदक बनले. त्याच्या मंडळानें केलेल्या पहिल्याच कृतीनें भयंकर वाद माजला. पिकें चांगली न येउन धान्य अत्यंत महाग झाल्यामुळें तें बाहेर पाठविण्याची त्यानें बंदी केली. ह्यांच्यावर फारच कडाक्याचा वादविवाद झाला. त्या वादाची गडबड निवते न निवते तोंच पिट पुनः आजारी पडला, तेणेंकरून मुख्य सत्ता टौनशेंडच्या हातीं गेली. टौनशेंड हा फार हुशार माणूस असून फार जाड वक्ताहि होता. कित्येक लोक त्याची बर्कशीहिं तुलना करितात. पण त्याला स्तुतिप्रियता आणि लोकप्रीतिसंपादनेच्छा या दोन पिशाचिकांनीं अत्यंत घेरिलें होतें. त्यानें पाहिलें कीं स्टांप ऍक्ट रद्द करणें ही गोष्ट लोकांसहि आवडली नाहीं, किंवा पार्लमेंटासहि आवडली नाहीं. ह्मणून त्यानें वसाहतींवर नवे कर वसविण्याचा निश्चय

केला; आणि त्याप्रमाणे अमेरिकेस जाणाऱ्या कांच, कागद व चहा ह्या तीन जिनसांवर जकात बसविण्याच्या हेतूने एक बिल पार्लमेंटपुढे आणिले. ह्या करापासून फक्त चाळीस हजार पौंडच उत्पन्न व्हावयाचे होते. त्या रकमेचा विनिमय जरी बसाहतीतच करावयाचा होता तथापि त्याचा परिणाम अत्यन्त वाईट झाला. तो पाहण्यास तो फार दिवस जगला नाही. तो इ. स. १७६७ च्या सप्टेंबरांत ताप येऊन वयाच्या ४३ व्या वर्षीच निवर्तला. अशा रीतीने तो स्वतः गेला खरा, पण त्याची कृति शिलकच राहिली, आणि ती त्याच्या देशास पुढे फार भोवली. त्याच्या जागी जो नवा फडणीस झाला तो आज कित्येक वर्षे पार्लमेंतांत होता व त्याने वऱ्याच हुद्यांवर कामेहि केलेली होती. पण तो अद्यापि फारसा प्रसिद्धीस आलेला नव्हता. त्याचे नांव लॉर्ड नॉर्थ. तो चांगला शिकला संवरलेला होता. त्याज-बद्दल ग्रॅनव्हिलने असे भविष्य केले होते की, हा जर असाच पार्लमें-तीय कारकीर्दीस चिकटून राहील तर एक दिवस मुख्य प्रधानहि होईल. इंग्लंडच्या दुर्दैवाने तो तसाच चिकटून राहिला व पुढे थोड-क्याच वर्षांनी मुख्य प्रधानहि झाला. ह्या गृहस्थाबद्दल ग्रॅनव्हिलने असे भविष्य करावे आणि टौनशेंडच्या मागून त्याने अधिकारावर यावे, ह्या दोनही गोष्टी दैवलिखितच असल्या पाहिजेत. कारण त्याने पुढे दोघांचाहि कित्ता चांगलाच गिरविला आणि स्वदेशाचे कोटकल्याण केले!

---



## प्रकरण सोळावें.



विल्क्सप्रकरणाची पुनः उचल.

अशा रीतीने राजाचें प्रधानमंडळ बाह्य देशीं गडबडीची तयारी करीत असतां त्यांच्या घरींच एकाकीं दुसरी एक गडबड उडाली; आणि ती अशा ठिकाणीं उडाली कीं, त्यांना त्याबद्दलचा मुळींच अजमास करितां आला नाहीं. त्यांना असें खास वाटत होतें कीं, “नार्थ ब्रिटन” मध्ये उद्दामपणाचे लेख लिहून ज्यानें चार दिवस लंदनास दणाणविलें होतें त्या विल्क्सचा आपण पुरा समाचार घेतला आहे, तो आतां वर डोकें कधीं करणार नाहीं. परंतु ही त्यांची चूक होती. “नार्थ ब्रिटन” पत्र तर नष्टच झालें होतें आणि चर्चिल मरून गेला होता; पण विल्क्स प्रकरण लोकांच्या मनांत धुमसत होतें. यावेळीं त्यानें पुनः पेट घेतला. तेणेंकरून “राजमित्र” अगदीं चकित होऊन गेले. ती कथा अशी:—

विल्क्सला युरोपवासाचा आतां अगदीं कंटाळा आला होता. त्याला स्वदेशप्रेम इतकें होतें कीं, त्यानें ड्यूक आफ् ग्रॅफ्टनला लिहूनदेखील पाठविलें कीं, तुम्ही जर मला परत येऊं द्याल तर मीं अगदीं एकांतवासांत जाऊन राहण्यासदेखील तयार आहे. पण त्याच्या ह्या विनवणीकडे कोणी लक्ष्य दिलें नाहीं. तेव्हां त्यानें १७६७ त आपल्या एकंदर हकीकतीचें एक छोटेखानी पुस्तक छापून लंदनांत पाठवून दिलें, आणि त्याची बरीचशी प्रसिद्धि झाल्यावर १७६८ च्या फेब्रुवारींत तो स्वतःच तेथें येऊन दाखल झाला. त्यावेळीं पार्लमेंताच्या निवडणुकी चालल्या होत्या. तेव्हां तो लंदन शहराचा एक उमेदवार झणून पुढें आला. ही त्याची धिंटाई पाहून त्याच्या शत्रूंना विस्मय वाटला व मित्रांना आनंद झाला. तो जर जरा अगोदर आला असता तर कदाचित् विजयीही झाला असता.

तो उशीरां आल्यामुळे त्यांचे नांव उमेदवारांच्या यादीत अर्थात् टचें पडलें. तथापि त्यावेळीं त्यांस १२०० वर मत्तें मिळालीं. जेव्हां तो लंदनांत आला तेव्हां त्यांचे सामान्य लोकांनीं विलक्षण स्वागत केलें. पण ते त्या लोकांनींच तेवढें केलें असें नाही. कित्येक व्यापारी व श्रीमान् लोक यांनीं त्यांचे कर्ज फेडण्यासाठीं फंड गोळा केला. अशा रीतीनें अजमासाबाहेर तो एकदम लोकप्रिय व यामुळे विल्क्सची वरीच उमेद वाढून त्यानें जास्तच धिटार्ई लंदनमध्ये आपला पराजय झालेला पाहून लंदन ज्यामध्ये वसलेलें अशा मिडलसेक्स कौंटीचा उमेदवार व्हाणून पुढें आला. तेथेही उमेदवार अगोदरपासून उभे असून त्यांना तेथील लोकांचा व सर चाही चांगला आश्रय होता. पण विल्क्सलाही आश्रय देण्यास वजनदार लोक पुढें सरसावलेच. त्यांत पोर्टलंडचा ड्यूक प्रमुख होता. त्याचा जुना स्नेही टेंपल यानें त्याच्या नांवानें काहीं जमीन क दिली; कारण त्यावेळीं एरवीं उमेदवार होतां येत नसे. आणि नांवाच्या तेथील एका धर्मोपदेशकानें चर्चिलप्रमाणें त्याचा निःसीम बनून त्यास फारच उत्तम साहाय्य केलें. तो धर्मोपदेशक असून जनसमूहवक्ता असल्यामुळे त्याच्या शिफारशीवरून विल्क्स लोकप्रिय झाला. आणि ह्या सगळ्याचा परिणाम अखेरीस असा झाला कीं, दुसऱ्या दोवाही उमेदवारांना मार्गे टाकून विल्क्स फारच मो बहुमतानें पहिला निवडून आला (मार्च १७६८). तेथला वर्षाचा टोरी सभासद जार्ज कुक यास ८२७ मत्तें मिळालीं; वि उमेदवार सर बोचेम्प प्राक्टर यास ८०७ मिळालीं आणि विल्क्स १२९० मिळाली. अर्थात् कुक दुसरा सभासद निवडून आला.

निवडणुकीचा हा निकाल जेव्हां लंदनांत समजला तेव्हां तेथील लोकांस अत्यन्त आनंद झाला. त्या दिवशीं त्यांनीं असें ठरविलें व आज रात्री प्रत्येक घरी दीपोत्सव करावयाचा; आणि त्याप्रमाणें ज्या केलें नाही त्यांच्या घराच्या खिडक्या धड राहिल्या नाहीत. त्यावे

शेव- विल्क्सचे मुख्य शत्रू जे होते त्यांना लोकांनी विशेषच प्रसाद दिला.  
 प्रथम लार्ड ब्यूटच्या घरास तर वेढाच पडला होता. विल्क्सला तुरंगांत  
 प्रकारें पाठविण्याबद्दलच्या वारंटावर सही करणारा लार्ड ईंगरमॉट ह्याच्या  
 कारण घराचीही तीच दशा झाली. दीपोत्साह न करणाऱ्या इतर  
 एक घरा प्रमाणें ह्यांच्याही खिडक्या फुटल्या हें सांगावयास नकोच.  
 नला. शिवाय लोकांनी त्या दिवशीं असा क्रम आरंभिला कीं, रस्त्यांत एकादी  
 केली. सरदाराची गाडी भेटली कीं ती उभी करावयाची, आंतल्या माणसांना  
 आहे विल्क्सच्या नांवाचा जयजयकार करावयास लावावयाचें, गाड्यांच्या  
 दोन तावदानांवर ४९ हा आंकडा खरडावयाचा, आणि मग त्यांस जाऊं  
 कार- द्यावयाचें. डचूक आफ् नार्थवर्ल्डला तर विल्क्सच्या नांवानें त्यांनीं  
 कांहीं आपल्याबरोबर हलक्या दारूचा पेला झोंकावयास लाविलें. आस्ट्रियाचा  
 होता. वकील कौंट हॅड्सफिल्ड याची फारच मजा झाली. लोकांना तो  
 करून बहुधा कोणी तरी स्कॉच सरदार असावा असें वाटलें असावें. आणि  
 हार्न लार्ड ब्यूट स्कॉच असल्यामुळें स्कॉच लोक ह्या वेळीं फार अप्रिय  
 भक्त झालेले होते. झणून त्यांनीं त्यास गाडीबाहेर खेंचून काढिलें, त्याची  
 माडा उचलवांगडी केली आणि त्याच्या बुटांच्या तळव्यांवर ४९ हा आंकडा  
 रच खड्डें घालून मग त्यास सोडून दिलें. अशा रीतीनें लंडन शहर दोन  
 माला दिवसपर्यंत ह्या लोकसमूहाच्या हातींच बहुतेक होतें. पोलीसचा बंदो-  
 ठ्या वस्तू कमी होता. कारण बरेंच पोलीस ब्रेंटफर्ड येथें विल्क्सची जी  
 १८ निवड झाली तेथें दंगा होईल झणून बंदोबस्ताकरितां गेलें होतें. बरें,  
 हेग लष्कर आणावें तर त्यांतहि बरेच लोक विल्क्सच्या वाजूचे होतेच.  
 पास असा घोंटाळा होता.

हा प्रकार पाहून राजा आणि प्रधान अगदीं चिडून गेले. राजाचें  
 मील तर मस्तकच फिरलें. आणि त्यानें आंतून असा हुकूम फिरविला कीं,  
 कीं, विल्क्सला पार्लमेंतांत वसूं देऊं नये. ही खटपट करण्यासाठीं सरकारचें  
 नीं, सगळें बळ खर्चावयाचें. विल्क्सनें परत आल्यावर आपण फार राजनिष्ठ  
 कीं, आहों, तुझाला मागच्या प्रधानांनीं माझ्या बाबतींत फसविलें, मला



माफी करावी, असें राजास विनंतिपत्र पाठविलें होतें. त्यास राजाचा जबाब होता.

इकडे विल्क्सवर कायद्याप्रमाणें खटपटी चालल्याच होत्या. वि परत आल्यावर असें प्रसिद्ध केलें होतें कीं, किंग्सबेंच हें कोर्ट उघडल त्या दिवशीं मी त्या कोर्टापुढें मागच्या अपराधांबद्दल काय सांगेल तें ऐकण्यास हजर राहीन. त्याप्रमाणें तो २० एप्रिल तेथें हजर झाला ( १७६८ ). त्यांनीं आठ दिवस विचार क त्यास जामीनावर खुला करण्याचें नाकारिलें. तितक्यांत अर्थात् त्या लोकप्रियता जास्तच वाढली. तो जो तुरुंगांत गेला तो एका अपराध्याप्रमाणें किंवा राजरक्षणवाद्द माणसाप्रमाणें नव्हे, तर एका राजाप्रमाणें गेला. त्याच्या मागें लोकांचा एवढा धोळका लागला त्यांच्या हातांतून सुटून मुकाट्यानें तुरुंगांत प्रवेश करण्यासदेख विल्क्सला मोठे प्रयास पडले. तेव्हां त्याच्या त्या तुरुंगासच रा चाड्यापेक्षादेखील जास्त महत्त्व आलें. एकाद्या खिडकींतून एका वेळीं त्याचें तोंड दिसावें एतदर्थ लोक तासच्यातास त्याच्या तुरुंगां भोंवतीं घिरट्या घालीत रहात.

हें सर्व पाहून प्रधान जास्तच चिडले. ता. १० मे रोजी पार्लमें उघडावयाचें होतें. त्या दिवशीं दंगा होईल या भीतीच्या मिषानें त्यां विल्क्सच्या तुरुंगाभोवती एक रेजिमेंट आणून उभें केलें. येणेंकरून लोकांस चीड आली. शिवाय तें रेजिमेंट स्कॉच असल्यामुळें लोकांच मनें जास्तच खवळली. कारण प्रत्येक स्कॉच वस्तूचा त्यांस तिरस्का आला होता. तेव्हां खिडकींत विल्क्स दिसत नाहीं असें पाहून त्यांनीं तुरुंगावर हल्ला करण्याचा आव घातला, किंवा लष्करास तसें वाटलें नंतर शब्दांवरून धक्काबुक्कीवर काम येऊन त्या गर्दींत आलान नांवाच एक निरपराधी तरुण शिपायांच्या हातून मारला गेला. तेव्हां दंग्याच कायदा वाचून दाखवून लष्करानें गोळीबार सुरू केला. त्यांत दंगेखोरांपैकीं अर्धा डझन लोक मारले गेले, त्यांत एक स्त्री होती,

आणि किल्येकांत जखमा झाल्या. आलानच्या खुनावद्दल डोनाल्ड मॅक्लीन हणून एका स्कॉच शिपायावर खटला केला. त्यांत तो सुटला. तेव्हां त्याच्या कर्नलानें सरकारच्या तर्फे हणून त्यास तीस गिनी बक्षीस दिल्या. तें पाहून लोक सरकाराविरुद्ध जास्तच चिडले. त्यांना वाटलें कीं, हे बाहेरचे भाडोत्री शिपाई आणून त्यांच्या द्वारा आमचें तोंड बंद करण्याचा सरकारानें विचार केला आहे. तेव्हां मग चोपड्या, भाषणें, व्याख्यानें या सर्वांच्या द्वारा प्रधानमंडळाविरुद्ध लोकमत उत्सुब्ध करण्याचे यत्न सुरू झाले.

प्रधानांस असें वाटलें कीं, विल्क्स जितका तुरंगांत जास्त दिवस राहील तितका त्याजवद्दलचा लोकोत्साह कमी होईल. पण त्यांची निराशा झाली. खुद्द प्रधानमंडळांत मतभेद उत्पन्न झाला. जनोत्साह तर जास्तच वाढला, व तो लवकरच स्पष्ट रीतीनें निदर्शनास आला. मिडलसेक्सचा दुसरा सभासद कुक मेला. तेव्हां विल्क्सचा व लोक-पक्षाचा अभिमानी हणून पुढें आलेला सार्जेंट ग्लीन हा उमेदवार उभा राहिला. तो निवडून न यावा हणून सरकारानें अत्यंत खटपट केली, तरी तो निवडून आलाच. या निवडणुकींत आणखी दंगे झाले, आणखी खटले झाले, आणखी शिक्षा झाल्या, आणि शिक्षा झालेल्यांस आणखी माफ्या मिळाल्या. तेव्हां लोकांच्या चळवळीनें जास्तच पेट घेतला. मागच्या दंग्याच्या वेळीं होम सेक्रेटरी लॉर्ड वेमाऊथ यानें जरूर पडल्यास गोळावार करा हणून लष्करास हुकूम दिला होता, त्याची प्रत विल्क्सनें मिळवून “ सेंट जेम्सेस क्रॉनिकल ” हणून एका व्हिग वर्तमानपत्रांत प्रसिद्ध केली, व त्याबरोबर प्रधानांविरुद्ध त्यानें एक झणझणीत पत्र लिहून प्रसिद्ध केलें.

तेव्हां प्रधानमंडळास जास्तच राग येऊन त्यांनीं विल्क्सला चांगलीच शिक्षा ठोठावण्याचा निश्चय केला. लॉर्ड ब्यारिंग्टन यानें तें पत्र शिस्तीप्रमाणें पार्लमेंतापुढें मांडिलें, व त्यांत सरकारची बेअब्रू केलेली आहे असें कामन्स सभेनें ठरवून विल्क्स यास तुरंगांतून जाव देण्यास

बोलाविलें. त्याप्रमाणें ता. ३ फेब्रुवारी १७६९ रोजीं तो सभेपुढें हजर झाला. त्यानें त्या पत्राचा आपण लेखक आहों ही गोष्ट एकदम कबूल करून शांतपणानें आणखी असें ह्मटलें कीं, तो लेख जास्त झणझणीत न लिहिल्याबद्दल मला वाईट वाटतें, आणि पुनः कारण पडल्यास तसें करण्यास मी चुकणार नाहीं. तो ह्मणाला, “ जेव्हां जेव्हां एकादा स्टेट सेक्रेटरी अशा प्रकारचा रक्तसावजनक हुकूम सोडील, तेव्हां तेव्हां त्या प्रसंगानुरूप राष्ट्राला जागें करण्यासाठीं मी अशीच प्रस्तावना त्यास जोडीन. ” विल्क्सच्या वतीनें बोलावयास कोणी उठलें नाहीं असें नाहीं. बर्क, बेडफर्ड व दुसरे पुष्कळजण ह्यांनीं विल्क्सच्या कृतीचें मंडन केलें किंवा निदान असें दाखविलें कीं, ह्या गोष्टीचा निकाल करणें हें काम कामन्ससभेचें नव्हे, तर कायद्याच्या कोर्टाचें आहे. पण ह्या प्रभावर मते घेतलीं तेव्हां सरकारतर्फे २१९ पडलीं व विरुद्ध पक्षास कायती १३७ मिळालीं. विल्क्सनें लार्ड वेमाऊथला उद्देशून वरील पत्र लिहिल्याबद्दल आणि “ नार्थ ब्रिटन ” चा ४९ वा अंक प्रसिद्ध केल्याबद्दल आणि “ स्त्रियांवरील निबंध ” लिहिल्याबद्दल त्यास पार्लमेंतांतून पुनः हाकून दिलें. राजास हीच गोष्ट पाहिजे होती.

विल्क्सला हाकून दिल्यामुळें मिडलसेक्समधील एक जागा अर्थात् रिकामी पडली. तेव्हां तेथील लोकांनीं ता. १६ फेब्रुवारी रोजीं त्यास एकदम व कोणीही विरोध न करतां पुनः निवडिलें. तेव्हां दुसऱ्या दिवशीं कामन्ससभेनें त्यास पुनः हाकलल्याचा ठराव पास केला. यावेळीं त्यांनीं आणखी असें ठरविलें कीं, चालू पार्लमेंतांत वसण्यास विल्क्स हा नालायक आहे. ही गोष्ट अर्थात् सभेच्या अधिकाराच्या व विशेष हक्कांच्या बाहेरची होती. कारण तसें ठरविण्याचा अधिकार सगळ्या पार्लमेंताचा होता; एकट्या कामन्ससभेचा नव्हता. आजपर्यंत विल्क्स-विरुद्ध राजपक्षानें जी जी खटपट केली होती त्या प्रत्येकीनें त्याजबद्दल लोकांची सहानुभूति वाढतच होती. ती कामन्ससभेच्या ह्या अधि-कारातिक्रमानें अत्यंत वाढून लोक अगदीं खवळून गेले. तेव्हां विल्क्सचे



स्नेही आणि तो ज्या तत्वासाठी भांडत होता त्याची किंमत मानणारे, ह्या सर्वांनी आपल्या कायदेशीर हक्कांच्या रक्षणासाठी कसून भांडण्याचा निश्चय केला. ता. १६ मार्च रोजी ब्रेंटफर्ड येथे पुनः निवड झाली, आणि विल्क्स बहुतेक विरोधाशिवायच पुनः पूर्ववत् निवडून आला. दुसऱ्या दिवशी बर्कनें ह्मटल्याप्रमाणे कामन्स सभेनें त्याची निवड फुकट आहे असा ठराव पसार करण्याचा करुणहास्यरसप्रचुर पुनः फार्स केला. तेव्हां अर्थात् निवडणुकीचा प्रसंग पुनः आला; आणि यावेळीं विल्क्सविरुद्ध चांगला उमेदवार उभा करण्याचा सरकारनें निश्चय केला. कर्नल लट्टेल नांवाचा एक धीट व धाडशी माणूस त्यांनीं पुढें आणिला. पण त्याच्या मित्रांना त्याच्या जीवावद्दल इतकी धास्ती पडली की, त्यांनीं त्याच्या आयुष्याचा विमोदेखील उतरून ठेविला होता. लोकांनीं निवडणुकीच्या ठिकाणीं मुळीच दंगा केला नाहीं; मात्र योग्य खटपट करून विल्क्स यास पुनः अत्यंत मोठें बहुमत मिळवून दिलें. ते इतकें की, कर्नल लट्टेल यास कायती त्याच्या एकचतुर्थांश मते मिळालीं; आणि एक वेडा वकील अगदी आयत्यावेळीं पुढें घुसला होता, त्यास कायती पांचच मिळालीं.

ही निवड गुरुवार ता. १३ एप्रिल रोजी झाली. लंदनमध्ये पुनः दीपोत्साह झाला आणि पुष्कळ लोकांनीं 'किंग्सबेच प्रिझन' ( ज्यांत विल्क्स होता त्या तुरुंगा ) समोर जमून त्याच्या या तिसऱ्या जयावद्दल त्याचें जोरानें अभिनंदन केलें. दुसऱ्या दिवशी त्यास हुसकून लावण्याची कामन्स सभेनें पुनः तयारी आरंभिली. तो वादविवाद शनिवारची सगळी रात्र चालून ( असें त्यावेळीं कचित्च होत असे ) रविवारी पहाटेस सभेनें असा ठराव पास केला की, कर्नल लट्टेल हाच मिडल सेक्सचा कायदेशीर रीतीनें निवडून आलेला सभासद आहे. ह्या ठरावास फारशा बहुमताचें पाठबळ नव्हतें. त्यास अनुकूल १९७ मते मिळालीं व १४३ मते प्रतिकूल पडलीं. तेव्हां कोणी अशी सूचना पुढें आणिली की, हा ठराव मिडलसेक्सच्या मतदारांस मान्य नसल्यास

त्यांस अर्ज करण्यास १९ दिवसांची मुदत द्यावी. तीस लार्ड नार्थ ह्याच्याने विरोध करवला नाही.

ही सर्व धामधूम चालली असतां राजा व त्याचे प्रधान ह्यांजवर गुप्त व भयंकर अशा रीतीने हल्ले करणारा एक नवाच गृहस्थ पुढें आला. ता. २१ मार्च १७६९ रोजी “ पब्लिक आडव्हर्टायझर ” नामक एका वर्तमानपत्रांत “ जूनियस ” ह्या सहीचें एक पत्र प्रसिद्ध झालें ; आणि तेव्हांपासून इंग्लिश भाषेंतील राजकीयविषयक वाङ्मयास एक नवेंच स्वरूप आलें. ह्या वेळीं लंडन शहरांत हेंच अत्यन्त महत्वाचें वर्तमानपत्र होतें. तें प्रथम त्या नांवानें १७९२ सालीं सुरू झालें होतें ; तथापि १७९९ सालीं डीफोने “ डेली पोस्ट ” नांवाचें जें पत्र सुरू केलें होतें त्याचेंच तें प्रत्यक्ष वंशज होतें. त्यांत घरगुती व परदेशचीं वर्तमानें पुष्कळ येत असत, आणि गद्य व पद्यरूप पुष्कळ अस्सल लेख येत असून सर्व प्रकारचीं पत्रेंहि येत असत. पण “ जूनियस ” ह्या सहीचें पहिलें पत्र त्यांत येईतोंपर्यंत त्यास फारसें राजकीय महत्त्व आलेलें नव्हतें. त्याचा लेखक कोणीहि असो ; त्यानें त्या पत्रांत पूर्वीं लिहिलेलें होतें. त्या पत्राचा प्रकाशक बुडफाल यास त्या गृहस्थाचें पहिलें पत्र १७६७ त आलेलें होतें ; तेव्हांपासून निरनिराळ्या टोपण नांवाखालीं त्याचीं पत्रें वरचेवर झळकत असत. पण जूनियस ह्या सहीनें जेव्हां तीं येऊं लागलीं तेव्हां त्यांस महत्त्व आलें. तीं अगदीं आणीबाणीच्या प्रसंगीं येऊं लागलीं. यामध्ये लोकपक्षाचें समर्थन असे ; आणि त्यांची भाषासरणी इतकी कडू व तिखट असे कीं, राजकीय विषयांच्या चर्चेमध्ये तसल्या सरणीचा आजपर्यंत कोणी उपयोग केलेला नव्हता.

जूनियसच्या पहिल्या कांहीं पत्रांत सर विलियम डेपर व लार्ड ग्रान्जी ह्यांच्यासंबंधानें झणझणीत टीका आलेली होती. पण विल्कसचा पक्ष घेऊन जूनियस जेव्हां ड्यूक आफ् ग्रॅफ्टनवर हल्ले करूं लागला तेव्हां त्या पत्रांकडे लोकांचें लक्ष जास्तच लागूं लागलें. ग्रॅफ्टर्ड

येथील निवडणुकीच्या वेळीं झालेल्या दंग्यांत जार्ज क्लार्क नांवाचा एक माणूस मारला गेला होता, आणि त्याच्याबद्दल एडवर्ड मॅककॅर्क नांवाच्या माणसावर खटला होऊन शाबिती झाली होती. तरी त्यांत कांहीं संशय आहे ह्या मुद्यावर राजानें त्यास माफी केली. त्याला उद्देशून ज्यूनियसनें ड्यूक आफ् ग्रॅफ्टनला असें विचारिलें कीं, तुझाला अशा खुन्यांना माफी करावीशी वाटते आणि विल्क्ससारख्या लोकप्रिय व लहानसा गुन्हा केलेल्या माणसास माफी करावीसें वाटत नाही काय? विल्क्स हा आपला एकदां मित्र होता हें आपण विसरला वाटतें? किंवा आपणास फक्त खुन्यांसच माफी करण्यास राजास मुचवावेंसें वाटतें! अशा रीतीनें सुरू केलेला हल्ला ज्यूनियसनें सारखा चालविला होता. शिवाय त्याच्या त्या हल्ल्यांस जास्तच जोर येण्यास असें कारण झालेलें होतें कीं, विल्क्सचे खाजगी वर्तनाचें मंडन त्यांत कधीं केलेलें नसे. कर्नल लट्टेल हाच मिडलसेक्सचा कायदेशीर सभासद होय असा जेव्हां कामन्स सभेनें ठराव पास केला, तेव्हां विल्क्सच्या शत्रूंवर हल्ला करण्यास ज्यूनियसनस फारच चांगली संधि सांपडली. कारण ह्या ठिकाणीं विल्क्सचा खाजगी संबंध नसून हा सार्वजनिक स्वातंत्र्याचा प्रश्न झाला होता. कारण पार्लमेंताचा सभासद होणें हें लोकमतावर अवलंबून नाही तर सभेच्या मतावर अवलंबून आहे, असें या ठरावानें सिद्ध होऊं पहात होतें. अर्थात् लोकांच्या राजकीय हक्कांवर ही जबरदस्त गदा आली होती; आणि त्यामुळे ज्यूनियसनला सभेचा व प्रधानांचा समाचार घेण्यास चांगलेंच फावलें.

ज्यूनियस ह्मणजे कोण ह्या प्रश्नाचा निकाल अगदीं खात्रीपूर्वक असा कधींच झालेला नाही. तो अमुक अमुक असावा असे आजपर्यंत पुष्कळ तर्क झालेले आहेत. कोणी ह्मणत तीं पत्रें विल्क्सनेच लिहिलेलीं असावीं. आतां विल्क्स चांगलें लिहित असे आणि कटुहि लिहित असे हें खरें आहे, पण त्याला ह्या पत्राच्या लेखकाइतकें चांगलें किंवा कटूहि लिहितां येत नसे. डा० जानसनचें असें मत



पडलें कीं, तीं वर्कनें लिहिलीं असावीं; याचा अमळ चमत्कार वाटतो. कारण विल्क्सपेक्षां ज्यूनियसची लेखनसरणी जितकी श्रेष्ठ होती, तितकीच वर्कची ज्यूनियसपेक्षां श्रेष्ठ होती. हें जानसनसारख्या मार्भिक माणसाच्या लक्षांत यावयास पाहिजे होतें. आणखीहि दुसऱ्या लोकांचीं ह्यासंबंधानें नांवें घेत व घेतात. पण एकंदरीत पाहतां वॉरन-हेटिंग्सच्या अमदानींत कलकत्ता कौन्सिलचा सभासद असलेला त्याचा भयंकर शत्रू जो फिलिप फ्रॅन्सिस तोच ह्या पत्रांचा लेखक असावा ही गोष्ट एकंदरीत अत्यन्त संभवनीय दिसते.

असो. आतां मिडलसेक्सच्या मतदारांना पूज्य अशा विल्क्सबद्दल तिरस्करणीय अशा लट्टेलची जी कामन्स सभेंत योजना केली त्याविरुद्ध त्यांनीं अर्ज केला हें सांगावयास नकोच. या अर्जावर जो वादविवाद झाला तो त्या संस्मरणीय वादविवादांच्या दिवसांतहि अत्यन्त संस्मरणीय झाला. एक पक्षीं राजा आणि त्याचे प्रधान यांच्या वशीकरणास भुलून जाऊन ब्लॅकस्टोन यानें, ज्या राजकीय हक्कांचें प्रतिपादन उत्तम केल्याबद्दल त्याची इतकी प्रसिद्धि आहे, त्यांच्या विरुद्ध आणि आपल्या इभ्रती विरुद्ध संभाषण केलें. दुसऱ्या पक्षीं वेडवर्न ह्यानें वेळ ओळखून राजपक्ष सोडून दिला व लोकपक्षाच्या वतीनें संभाषण केलें. एका पक्षीं फ्लेचर नार्टन यानें सभेच्या ठरावाचें मंडण केलें, आणि दुसऱ्या पक्षीं जार्ज ग्रेनव्हिल यानें विरुद्ध वाजू इतक्या चातुर्यानें संभाळून धरिली कीं, तो हुशार वक्ता असल्यामुळें मोठा वक्रील कसा झाला असता हें चांगलें दिसून आलें. या प्रसिद्ध वादविवादांत वर्कचेंहि भाषण एकंदरीत फार उत्तमच वठलें; तथापि त्या दिवशींचें खरें भाषण ह्मटलें ह्मणजे जें एका अगदीं तरुण, बहुतेकांशीं मूल माणूस, अशा वक्त्यानें केलें. त्याचें नांव चार्ल्स जेम्स फॉक्स. मिडलसेक्सच्या अर्जास वाटाण्याच्या अक्षता मिळाल्या हें सांगावयास नकोच. सभेनें लट्टेलचीच निवड कायम केली. त्याच दिवशीं राजानें पार्लमेंताची ती बैठक संपली असें सांगतांना जें संभाषण केलें तें जणूकाय आपण मोठा जय मिळविला आहे अशा

थाटावर केलें. पण यावरून विल्क्सची आपण कायमची वाट लाविशी असें जर राजास किंवा प्रधानास वाटलें असलें, तर त्यांची लवकरच अगदीं पक्की निराशा व्हावयाची होती. विल्क्सची लोकप्रियता या गोष्टीनें कमी न होतां उलट इतकी वाढली कीं, फ्रांक्लिनसारख्या थंड डोक्याच्या हुशार माणसास आपल्या रोजनिशींत असें नमूद करण्याची स्फूर्ति झाली : — तिसऱ्या जार्जाची खाजगी वर्तणूक जर वाईट असती आणि विल्क्सची चांगली असती, तर दुसऱ्याला पहिल्यास देशांतून हुसकून लावितां आलें असतें. तात्पर्य, विल्क्स हा आपणास राजा असावा आणि तिसरा जार्ज नसावा, असें राजाच्या निम्मे अधिक प्रजेस यावेळीं वाटूं लागलें होतें यांत विलकुल संशय नाही. कारण इंग्रजांना जे हक्क व जी स्वातंत्र्य अत्यन्त मोलवान वाटतात त्या सर्वांचा विल्क्स हा हल्लीं पक्का अभिमानी बनलेला दिसत होता, आणि त्याच हक्कांचा व स्वातंत्र्यांचा राजा हा हल्लीं तितकाच कट्टा शत्रू बनलेला दिसत होता.

एवंच किंग्सबेचाच्या कैद्यावर दररोज सन्मानांची वृष्टि चालली असतां राजावर अपमानांची लाखेली चालली होती. राजानें तोंड बाहेर काढण्याची फुरसत कीं त्याला लोकांच्या रागाचा कांहीं तरी प्रसाद मिळालाच; आणि त्याच्या वाड्यांतदेखील त्याच्या प्रधानाविरुद्ध तक्रारी घेऊन डेप्युटेशनें पाठवावयास लोकांनीं कमी केलें नाही. इंग्लंडांत जिकडे तिकडे सार्वजनिक सभा भरूं लागल्या, आणि ह्या सभांतून पार्लमेंत वरखास्त करण्याबद्दल राजास विनंत्या होऊं लागल्या. सार्वजनिक दुःखाचें विवेचन करण्यासाठीं अशा सभा भरण्याची चाल इंग्लंडांत एवढांपासूनच पडली असें ह्मणण्यास हरकत नाही. दोन वेळां लंडनचा मेयर शेरिफांसमवेत राजाकडे जाऊन कामन्स सभेच्या कृतींविरुद्ध अर्जाच्या रूपानें त्यानें लोकांच्या तक्रारी राजाचे कानावर घातल्या. पहिल्या अर्जास राजानें असें उत्तर दिलें कीं, हा अर्ज आपल्या इभ्रतीविरुद्ध आहे, पार्लमेंताला हानिकारक आहे, आणि इंग्लंडच्या राज्यपद्धतीशीं अननुरूप आहे. आणि असें उत्तर देऊन, मग राजानें आप-

ल्याला शोभिल असें काय कृत्य केलें ह्मणाल, तर तो आपल्या मानक-  
च्यांकडे वळून खदखदां हंसला. दुसऱ्या अर्जाची त्यानें अशाच उद्धट-  
पणानें वाट लाविली. तेव्हां लंडनच्या लार्ड मेयरासही राग येऊन  
त्यानें राजास असें सुचविलें कीं, जे लोक प्रजेपासून राजाचें प्रेम दूर  
करूं पाहतात ते सार्वजनिक शांततेचा भंग करितात, आणि १६८८च्या  
राज्यक्रान्तीनें ठरविलेली जी राज्यपद्धति तिचें उलंघन करितात.  
हे शब्द ज्यानें उच्चारिले त्या मेयराच्या पुतळ्यावर पुढें ते सोन्याच्या  
अक्षरांनीं लिहून ठेविले. पण अशा प्रकारचे शब्द ऐकून शेवटीं राजा  
हसावयाचें सोडून चिडीस जाऊं लागला. एकदां तर असले शब्द  
ऐकून त्यानें तरवारीस हात घातला आणि ह्मणाला कीं, पार्लमेंत बर-  
खास्त करण्यापेक्षां मला हीस हात घालणेंच जास्त पसंत वाटतें.  
इतक्या हातघाईवर हें प्रकरण दोन्ही बाजूंनीं आलें.

इकडे राजा याप्रमाणें उपमर्द करित आणि करून घेत असतां तिकडे  
विल्क्सवर तुरंगांत असतांनाच जनप्रेमाची आणखी वृष्टि होत होती.  
लंडनच्या फॅरिंग्टन विदौट नामक वार्डाचा त्यास आल्डरमन निवडिलें.  
तुरंगांत त्यास मोठाल्या मिष्टान्नांच्या व पेयांच्या भेटी जाऊं लागल्या.  
कांहीं दिवस त्याच्यावर खरीखुरीच पैशाची वृष्टि सुरू झाली. मुख्य  
मुख्य व्हिग लोकांनीं त्यास पैसे पुरविण्याचा मक्ताच घेतला. सरदार  
व सरदारिणी त्यास मोठाल्या रकमा पाठवीत. कांहीं राजकारणी माण-  
सांनीं मिळून एक फंडच उभारिला आणि विल्क्सचें कर्ज फेडिलें. अशा  
रीतीनें विल्क्स कांहीं दिवस अगदीं देव बनून गेला. त्याची मर्जी  
प्रसन्न करिनील ते पार्लमेंताचे सभासद बनूं लागले, लंडनचे शेरीफ बनूं  
लागले, आणि खेड्यापाड्यांतील मेयर बनूं लागले. अशा रीतीनें तो  
प्रतिराजाच बनला. ज्युनिअसदेखील त्याची खासगी आणि सार्वजनिक  
रीतीनें मनधरणी करूं लागला.

ता० १७ एप्रिल १७७० रोजीं त्याची कैद संपली. आपल्याबद्दल  
लंडनांत कांहीं प्रदर्शन होऊं नये ह्मणून त्यानें दुसऱ्या एका शहराचा



रस्ता धरिला. तरी लंदनांत त्या रात्री दीपोत्सव झालाच, आणि इतर शहरीही सार्वजनिक सणाप्रमाणे लोकांनी तो दिवस पाळिला. इकडे त्याला जयामागून जय मिळू लागले. आल्डरमन असतां त्याने न्यायाचे कोर्ट व कामन्स सभा यांच्यावर असा एक जय मिळविला की, तेणेकरून इंग्लंडांत मुद्रणस्वातंत्र्याची स्थापना होण्यास मोठी मदत झाली. पार्लमेंतांत होणाऱ्या वादनिवादांचे रिपोर्ट वर्तमानपत्रांत येऊं नयेत एतदर्थ खटपट करण्याच्या इराद्याने कामन्स सभेने कांहीं छापखानेवाल्या लोकांना पकडण्याचा मूर्खपणाचा यत्न केला. विल्क्स आणि लार्ड मेयर यांनी त्या लोकांचा पक्ष घेऊन त्यांस लपून बसण्यास सांगितले, आणि राजाचा जाहीर हुकूम व सभेची आज्ञा यांच्याअन्वये ज्यांनी त्यांस पकडिले त्यांस उलट अटकेंत टाकिले. तेव्हां कामन्ससभेने लार्ड मेयर व आल्डरमन आलिव्हर यांस तुरुंगांत टाकिले, आणि विल्क्स यास आपल्या समोर हजर राहण्याचा हुकूम केला. विल्क्सने शांतपणे असे उत्तर पाठविले की, मी ज्याअर्थी सभेचा सभासद आहे आणि झणून रीतीप्रमाणे सभेतील आपल्या स्थानी हजर राहण्याचा ज्याअर्थी मला हुकूम झालेला नाही, त्याअर्थी मी तो ओळखीत नाही. तेव्हां सभेने त्यास हजर राहण्याविषयी दुसरा आणि तिसराही हुकूम पाठविला, पण त्याने मुळीच दाद दिली नाही. तथापि कामन्ससभेने त्याचे कांहीं केले नाही यावरून त्याची लोकप्रियता किती वाढली होती हे स्पष्ट दिसते. इकडे लार्ड मेयर आणि आल्डरमन आलिव्हर यांजवरही ते तुरुंगांत असतां अशीच सन्मानवृष्टि होऊं लागली व त्यावरून लोकमताचा कल स्पष्ट दिसून आला.

याप्रमाणे या बाबतीतही विल्क्स विजयी झाला, आणि तेव्हांपासून पार्लमेंताच्या सभेतील भाषणांचे रिपोर्ट बंद करण्याचा यत्न कोणी केला नाही. नंतर मग विल्क्सवर आणखी मानाची वृष्टि झाली. त्यास शेरीफ निवाडिले. कोर्ट आफ् कामन्स कौन्सिलने त्यास एक रुप्याचा पेला नजर केला. शेवटी त्यास लार्ड मेयर करण्याची खटपट सुरू झाली.

ही जागा त्यावेळीं अत्यंत मोठ्या मानाची समजत व अजूनही मानाची समजतात. राजमित्रांनी तो निवडला जाऊ नये पूर्वीप्रमाणें शिकस्तीची खटपट आरंभिली. तरी शेवटीं पन्हावयाचा तो झालाच. दोनदां त्याचा सर्वांवर नंवर आला, दोनही वेळां कोर्ट आफ् आल्डरमेन ह्या सभेनें दुसऱ्यांच उमेद निवडिलें. पण १७७४ सालीं तिसऱ्या निवडणुकीच्या वेळीं राज लोकांच्या खटपटीस न जुमानतां त्या कोर्टानें त्यास लार्ड मेयर डिलेंच. ह्याच वर्षाच्या सामान्य निवडणुकीच्या वेळीं विल्क्स सेक्सचा उमेदवार होऊन पांचव्यानें पुढें आला. यावेळीं त्याच्या कोणी उभाच राहिला नाहीं. लट्टेलची निराशा झाली होती. रीतीनें पार्लमेंतांत प्रथम प्रवेश केल्यापामून दहा वर्षांनीं विल्क्स पुनः विजयी होऊन मिडलसेक्सचा सभासद आणि लंदनचा लार्ड म्हणून पुनः पार्लमेंतांत शिरला.

यानंतर विल्क्स सरासरी पावशतक राहिला; पण त्याचा पु इतिहासाशीं विशेषसा संबंध येत नाहीं. त्याला लार्ड मेअरचें किंवा लार्ड मेअरच्या मजा ह्या दोहोंचीहि फारशी आवड ना. त्यांचा त्यास लवकरच कंटाळा आला, आणि जरी तो पुढें वर्षे पार्लमेंतांत होता, व जरी तो तेथें आपलें काम शहीणपण उत्साहानें, आणि मुत्सदीपणानें करी, आणि नेहमीं लोकांच्या व बोले, तरी त्यास एकांतवासांत रहाणें एकंदरीत जास्त आनंतर ग्रीक व ल्याटिन भाषेंतील ग्रंथ टीपा देऊन तो छापूं लागला. त्याच्या तारुण्यांत जे त्याचे अत्यन्त दीर्घ वैरी होते ते उतारव त्याचे मित्र बनले. राजा, डा० जॉनसन देखील, त्याच्या मोहि पडला. पुढें डा० जॉनसनशीं त्याचें झालेलें संभाषण हें अठरा शतकाच्या इंग्लंडच्या वाङ्मय व राजकीयविषयक इतिहासांतील अत्यन्त प्रसिद्ध अशी गोष्ट होऊन बसलें आहे. पुढें राजास त्यास असें आश्वासन दिलें कीं, मी विल्काइट ( विल्क्सपक्षाभिमानां ) कथ

नव्हता; व ते एका अर्थी खरेहि होते. कारण त्याच्या नांवावर विकून जे कांहीं तरी विलक्षण व फार पुढे गेलेल्या कल्पना लोकांपुढे मांडीत होते, त्यांच्या मताचा तो मुळीच नव्हता. पण आपली मते आणि आपले कर्तव्य यांस जागणारा या अर्थाने तो खरा विल्काइट होता. ता. २८ नवंबर १७९७ रोजी या वृद्ध, थकलेल्या आणि जीर्ण माणसाने लंदन शहराचा चेंबर्लेन या नात्याने आडमिरल सर हेरोशियो नेल्सन याचे स्वागत केले. अशा रीतीने जणू काय मावळत्या ताच्याने उमवत्या ताच्यास अभिवंदनच केले. त्यावेळी नेल्सनला ३९ वें वर्ष लागले होते, आणि विल्क्स यास ७० वें लागले होते. नंतर लवकरच ( दिजंबर १७९७ अखेर ) विल्क्स मरण पावला. विलक्षण माणसांच्या शतकांतील एक अत्यन्त विलक्षण माणूस झणून तो नेहमीच संस्मरणीय झाला आहे.

पुढील  
काम,  
व्हती.  
बरीच  
णाने,  
वतीने  
वावडे.  
गला.  
ययांत  
नीत  
ग्या  
एक  
याने  
धीच



## प्रकरण सतरावें.

### अमेरिकी तंट्या.

कामन्स सभेमध्ये विल्क्सवद्दल जो तंट्या चाळला होता त्याचा एक अगदी तात्कालिक परिणाम असा झाला की, १७६८ च्या सामान्य निवडणुकीच्या वेळीं जो वयांतहि न आलेला असा एक तरुण गृहस्थ निवडून आला होता तिकडे लोकांचें लक्ष गेलें. तो अर्थात् चार्लस जेम्स फॉक्स हा होय. प्रथम तो विल्क्सचा पक्का विरोधी असून लट्टे-लचा अभिमानी होता. त्यानें आनंदित अशा कामन्स सभेस मोठ्या आनंदानें असें सांगितलें की, लोकमतास मी मुळींच जुमानीत नाहीं. यावद्दल त्या १९ वर्षांच्या बांडाचें बर्कनें जेव्हां हळूच कान उपटले तेव्हां हा तरुण पुरुष पुढें लोकांच्या हक्कांचें मंडन आपल्यापेक्षांहि जास्त जोरानें करणार आहे हें बर्कच्या स्वप्नींहि नव्हतें.

चार्लस जेम्स फॉक्स हा हेन्री फॉक्स, उर्फ लॉर्ड हॉलंड, याचा पुत्र असून त्यास लहानपणीं अगदीं वॉईट शिक्षण मिळालेलें होतें. मुलगा फारच बुद्धिमान् आहे असें पाहून लॉर्ड हॉलंड अगदीं लहानपणापासूनच त्यास आपल्या बरोवरीनें वागवूं लागला, आणि तो झणेल ते त्याचे लाड पुरवूं लागला. अशा रीतीनें मनसोक्त वागण्याची परवानगी मिळाली असतां त्याचे डोकें अगदींच फिरून गेलें नाहीं, आणि त्याचें वर्तन अगदींच बिघडलें नाहीं, हें त्याचा मूळचा स्वभावपिंड फार खबरदार होता याची साक्ष देतें. तथापि बापाबरोबर लहानपणींच युरोप खंडांत त्यानें प्रवास केल्यामुळें तो जुगार खेळण्यांत आणि रंडीबाजी करण्यांत अगदीं तरबेज होऊन आला. आणि नंतर प्रसिद्ध पुरुष आणि सुंदर स्त्रिया यांचा लाडका बनून पार्लमेंतांतहि शिरला. बापाप्रमाणेंच पैसे खाण्याचें जर त्यालाहि व्यसन असतें तर त्यानेंहि बापाप्रमाणेंच लाखों रुपये जमाविले असते. पण त्या कामांत तो अगदीं

सावळा होता. पार्लमेंतांत शिरल्यावर पहिली सहा वर्षे तो लॉड नार्थचा व त्याच्या नीतीचा पक्का अभिमानी होता, आणि पुढे जन्मभर त्याच नीतीचा तो तितकाच विरोधी होता. शिवाय तो मोठा पंडित होता. ग्रीक, ल्याटिन, फ्रेंच, स्पॅनिश इत्यादि वाङ्मयांवर त्याची फारच भक्ति असे; आणि इतकें असून इंग्लिश वाङ्मयाचाही तो पुरा भक्त असे. त्याला चॉसर कवि तर अगदीं मुखोद्गत असे, आणि शेक्सपियराच्या नाटकांची जितकी माहिती प्रत्येकास असणें इष्ट आहे, पण जितकी फार थोडक्यांसच असते, तितकी त्यास होती. जर्मन-भाषेची आणि त्यावेळीं त्या भाषेंत वृद्धिगत होणाऱ्या वाङ्मयाची मात्र त्यास मुळींच माहिती नव्हती.

फॉक्स ज्या मुदतींत लॉर्ड नार्थचा भक्त होता ह्मणून वर सांगितलें, त्या मुदतींतदेखील त्यांचें फारसें जमलें नाहीं. तेव्हां फॉक्सनें नौका-खात्यावरील 'लॉर्ड ऑफ धि आडमिराल्टी' या आपल्या जाग्याचा एकदम राजीनामा दिला. पुढें त्यास तिजोरीवरील कमिश्नर ही जागा देऊन समजावतां समजावतां पुरें झालें. अशा रीतीनें त्यांचा जो पुनः मिलाफ झाला तो बरवरच झाला. फॉक्स कधीं कधीं लॉर्ड नार्थविरुद्धहि मत देऊं लागला. तेव्हां लॉर्ड हालंड मेल्यावरोवर लॉर्ड नार्थनें पुनः त्यास कामावरून काढिलें. पुढें कांहीं दिवस फॉक्स प्रधानांना कधीं कधीं आपला पाठिंबा देत असे; पण त्याचीं मते हळू हळू विरुद्ध दिशेस कल्लू लागलीं होती; आणि अमेरिकेचीं जेव्हां तंत्रास सुरवात झाली, तेव्हां तो विरुद्ध पक्षास उघडपणेंच जाऊन मिळाला, आणि ज्यांस लिबरल ह्मणून ह्मणतात त्या तत्त्वांचा एक अत्यंत मोठा व अत्यंत बोलका असा अभिमानी होऊन बसला. त्या तंत्राकडे आतां आपण वळू.

एकीकडे इंग्लंडांत विल्क्ससंबंधानें लढाई चालली असतां दुसरीकडे अमेरिकेंत भावी संकटाचा ढग रूंद रूंद होत चाललाच होता. अमेरिकन लोकांच्या नागुशीस जुमानावयाचें नाहीं किंवा ती लक्षांतच आणावयाची

नाहीं असा इंग्लिश सरकारचा निश्चय जसजसा दृढावत चालला, तसतशी ती नाखुशी जोरावत चालली. यावेळीं अमेरिकन लोकांना ठोंसे देण्यास आपणास अत्यंत योग्य साधन सांपडलें, ह्मणून राजा आपणास अत्यंत दैववान् समजत होता. स्टेट सेक्रेटरी लॉर्ड हिल्सबरो हा अत्यंत विपरीत बुद्धीचा मागूस होता. एकादी वेळ कशी आली आहे, ह्याचदल चुकीचें अनुमान करण्याची त्यास अशी कांहीं हातोटी साधलेली होती कीं, ती जर उलट प्रकारची असती तर तो मोठा मुत्सद्दीच बनला असता. पण राजाचीहि बुद्धि यासंबंधानें अशीच विपरीत असल्यामुळें या बाबतींत दोघांचें मतकूट उत्तम बनलें होतें.

वरें, इकडे स्टेट सेक्रेटरी अशा प्रकारचे असतां तिकडे बर्नार्डसारखे गव्हर्नरहि त्याच नमुन्याचे होते. दोघांच्याहि नीतीचें धोरण अमेरिकन लोक निवतील कसे हें पाहण्याकडे नव्हतें, तर ते जास्त चिडतील कसे हेंच पाहण्याकडे होतें. इंग्लिश प्रधानमंडळांनीं अमेरिकेसंबंधानें एकामागून एक अशा ज्या भयंकर चुका केल्या त्यांस बर्नार्डचा केवळ पाठिवा होता एवढेंच नाहीं, तर त्याचा त्या बाबतींत सल्लाहि होता. इकडे हिल्सबरोची तर अशी पक्की समजूत होती कीं, अमेरिकन लोक अगदीं भितरे व बदमास असे आहेत; आणि त्यांना बठणीवर आणावयास नुसता चावूक दाखविला ह्मणजे पुरे आहे. हुद्यामागून हुद्दा आणि पदवीमागून पदवी पटकावण्याइतकी अकलहुशारी ज्यास आहे, अशा जबाबदार प्रधानास आपल्या स्वतःच्या देशाचा इतिहास आणि आपल्या देशबांधवांचा स्वभाव यांची इतकी अल्प माहिती कशी असावी याचा मोठा चमत्कार वाटतो. तें कसेंहि असो. पण अमेरिकन लोक ह्मणजे अगदीं भेकड आहेत, या दृढ समजुतीवर त्यानें आपल्या सोंगाची बतावणी इतकी उत्तम केली कीं, मोठ्या साम्राज्याचें लहान करण्याचें काम मोठ्या शिताफीनें ज्यांनीं पार पाडिलें अशा ग्रेनव्हिल, ट्रौनशेंड, आणि वेडरबर्न इत्यादि नररत्नमालिकेंत त्यानें आपलें नांव अक्षय्य गांवून घेतलें.



स्टांप ऑक्टानें दंगेघोषे यांचें यथेष्ट पिक काढिल्यानंतर सरकारानें म्यूटिनी ऑक्ट ( बंडाचा कायदा ) नांवाचा कायदा इंग्लंडास लागू होता तो वसाहतींसहि लागू करून टाकिला. त्याचा उद्देश सैन्याची रहाण्याची आणि खाण्यापिण्याची तरतूद करावी असा होता. न्यूयार्क येथील कायदेमंडळानें हा कायदा अमलांत आणण्याचें नाकारिलें, व तें याच मुद्द्यावर की, स्टांप ऑक्टानें जें तत्त्व गोंवलेलें होतें तें यांतहि आहे. ह्मणून त्यांनीं सैन्याची तरतूद आपणांस वाटेल तशी केली, आणि इंग्लिश पार्लमेंताच्या कायद्यास एकीकडे गुंडाळून ठेविलें. तेव्हां उलट पार्लमेंतानें असें एक बिल पास केलें कीं, म्यूटिनी ऑक्ट अर्थशः आणि अक्षरशः मान्य करितांपर्यंत न्यूयार्कचा गव्हर्नर, कौन्सिल आणि आसेम्ब्ली यांना कोणताहि कायदा पास करतां येऊं नये. तेव्हां न्यूयार्क मऊ आलें. तें पाहून, जोर दाखविला कीं वसाहतकार वठणीस येतात या कलुषीस जास्तच जोर आला, व तिचे अभिमानी आनंदानें टिच्या पिटूं लागले; पण तो आनंद फार वेळ टिकला नाहीं. कारण न्यूयार्कनें या कामीं जर माघार खाछी तर मॅसॅचुसेटनें जास्तच जोर धरिला. तेथील लोकांनीं म्यूटिनी ऑक्ट मान्य करण्याचें साफ नाकारिलें इतकेंच नाहीं, तर इंग्लिश सरकारच्या ह्या इतर कृत्यांबद्दल दाद लावून घेण्यासाठीं सर्वांनीं ऐकमतानें कांहीं तरी केलें पाहिजे, त्या कामीं आह्मास मदत करा असें इतर वसाहतींस एक सक्क्युलर पाठविलें. काहींतरी विशिष्ट हेतूसाठीं वसाहतकारांनीं एकत्र होण्याचें हें दुसरें उदाहरण होतें, आणि तेणेंकरून इंग्लिश सरकारास बरीच अस्वस्थता उत्पन्न झाली आणि चीडहि आली. तेव्हां लॉर्ड हिल्सवरोनें बर्नार्ड यास असें लिहून पाठविलें कीं, होईल तसें करून हें सक्क्युलर मागें ध्यावयास लावावें. बर्नार्डनें तसें मोठ्या खुशीनें केलें असतें; पण काय करितो विचारा ? ती गोष्ट त्याच्या शक्तीच्या बाहेरची होती. त्यानें तेथील कायदेसभा बरखास्त करून टाकिली. तें पाहून वसाहतीमागून वसाहत मॅसॅचुसेटची पाठ थोपटूं लागली, आणि हिल्सवरोचा निषेध करूं लागली. मेरिलॅंड, डिलावेअर, व्हर्जिनिया, जार्जिया आणि

न्यूयार्क यांनीं जेव्हां अशा प्रकारचा निषेध केला, तेव्हां इंग्लिश सरकारानें वसाहतींचा कारभार पाहण्यासाठीं एक नवी जागा उत्पन्न करून तिजवर लार्ड हिल्सबरोची स्थापना केली. लार्ड हिल्सबरोला अजूनहि असाच श्रम होता कीं, आपण जरा निश्चय दाखविला कीं वसाहतकार लागलेच नरमतील. परंतु तिकडून हळू हळू वातम्या अगदीं उलट येऊं लागल्या. एकदां अशी वातमी आली कीं, जकातीचे कायदे मोडल्या-बद्दल एका अमेरिकनाचें जहाज सरकारी अधिकाऱ्यांनीं पकडिलें, त्यावरून बोस्टनमध्ये दंगा होऊन जकातीच्या कमिशनरांस जीव घेऊन पळून जावें लागलें. पुनः अशी वातमी आली कीं, बोस्टनचे लोक व तेथें नेऊन ठेविलेले शिपाई यांजमध्ये तंटे माजत आहेत. तेव्हां हिल्सबरोनें सुचविलें कीं, आठव्या हेन्रीच्या वेळचा एक कायदा अमलांत आणून अपराधी वसाहतकारांची चवकशी करण्यासाठीं त्यांस जहाजावर धाडून इंग्लंडांत आणावें. तें पाहून कामन्स सभेंतील शहाण्या-मुर्त्या सभासदांनीं असल्या मूर्खपणाचा अगदीं निषेध केला. तेव्हां वसाहतकारांस मोठ्या कष्टानें कांहीं सवलती दिल्या. बर्नार्ड साहेवास परत बलाविलें, कांहीं त्रासदायक कर काढून टाकिले. षण ह्या सवलती अगदीं अल्प असून त्या अगदीं उशीरां दिल्या, त्यामुळें त्यांचा उपयोग झाला नाहीं. ता० ५ मार्च १७७० हा दिवस बोस्टनच्या इतिहासांत संस्मरणीय झाला. एकीकडे चहा खेरीजकरून इतर जिनसांवरील जकात काढून टाकावी अशी तीन हजार मैलांवर लार्ड नॉर्थ पार्लमेंतास सूचना करित होता, तों दुसरीकडे बोस्टनचे कांहीं रहिवासी आणि कर्नल मेस्टनच्या हाताखालील कांहीं शिपाई या दोघांमध्ये लहानसा तंटा होऊन तो एकदम पेटला. कांहीं शिपायांनीं गोळीबार केला, आणि कांहीं रहिवासी मारले गेले, व बरेच जखमी झाले. पुढें लेफ्टेनंट गव्हर्नराच्या हुकुमावरून मेस्टन व त्याचे शिपाई यांस कैद करून त्यांची चवकशी केली. त्यामध्ये अमेरिकन लोकांनीं इतका निःपक्षपात दाखविला कीं, जॉन अँडाम्ससारख्या निःसीम स्वदेश-भक्तानें त्यांची वकिली पत्करिली. या खटल्यांत कर्नल मेस्टन व त्याचे सहा

शिपाई हे निदोष ठरून दोवां शिपायांवर काय ती मनुष्यवधाची शास्त्रिणी झाली; पण इकडे जे रहिवासी मारले गेले हात त्यांस सार्वजनिक रीतीने पुरिले, आणि या दंग्यास बोस्टनची कतल ह्मणून नांव दिलें.

समुद्रावर जकातीच्या कायद्याची अंमलबजावणी करण्याकरितां ग्रेस्पी नांवाच्या एका लढाऊ गलबताची योजना केलेली होती. त्याचा कमांडर डड्लिन्टन ह्यास हें काम करतांना अमेरिकन लोकांत देववेल तितका त्रास देण्याची हौस वाट. एक दिवस असें झाल कीं, प्राव्हिडेन्स बंदरांतील फेरी बोट चालली असतां तिनें निशाण खाली केलें नाहीं; ह्मणून हें जहाज त्याच्यामार्गे लागलें आणि वाळूंत रुतलें. ही बातमी त्या बंदरांत पसरल्याबरोबर रात्री कांहीं लोक त्याच्यावर चढले; आणि त्याचा कमांडर व इतर नावाडी यांस धरून किनाऱ्यावर आणून ग्रेस्पीस आग लावून दिली. या लोकांना पकडण्यासाठीं सरकारानें मोठें वक्षीस लाविलें; पण कोणीही सांपडला नाहीं.

ह्या कृतींनीं अर्थात् राजा व प्रधान जास्तच चिडले; त्यांत नार्थ व हिल्सबरो विशेष. पहिला तर राजाच्याच डोक्यानें विचार करी; राजा ह्मणेल तें यास मान्य. हिल्सबरोचा तर अद्यापि असा निश्चय कायमच होता कीं, अमेरिकन लोक गळ्यांत फांस अडकवून आपल्यासमोर येतील तेव्हां त्यांचें ऐकावयाचें. राजाची तर खात्री होती कीं, इंग्लंडानें सिंहाच्या सोंगाची वतावणी केली, कीं वसाहतकारांचीं कोंकरे वनलींच. असें हें प्रकरण अगदीं वेतावर आलें असतां अशी एक गोष्ट घडली कीं, तिनें तें जास्तच चेतावलें.

१७६७ सालीं हचिंसन हा मॅसेचुसेटचा गव्हर्नर आणि आलिव्हर हा लेफ्टेनंट गव्हर्नर असतां त्यांनीं जार्ज ग्रेनव्हिलचा प्रायव्हेट सेक्रेटरी व्हेटली यास कांहीं गुप्त पत्रे लिहिलीं होती. त्यांत त्यांनीं वसाहतकारांची पुष्कळ नालस्ती केलेली असून त्यांचे हक्क काढून घेतल्याशिवाय ते बठणीवर यावयाचे नाहींत असें आपलें मत ठोकून दिलें होतें. राजा व प्रधान



हे वसाहतकारांविषयीं आपलीं मते असल्या पत्तांवरूनच वनवीत असत. हीं पत्रें प्रसिद्धीस येतील असें या दोघांच्या स्वर्मीही नसावें; पण राजकीय बाबतींत नेहमीं किंवा बहुधा, जें ध्यानीं मनीं नसतें तेंच घडत असतें. तसें येथेंही झालें. व्हेटली १७७२ च्या जून महिन्यांत मेला, आणि तीं पत्रें कोणीं चोरिलीं; कोणीं तें माहीत नाहीं. कशीं तरी तीं फ्रांक्लिनच्या हातीं पडलीं. त्यास तीं वसाहतकारांस दाखविण्याची कांहीं अटीवर परवानगी मिळाली. तीं पाहून सर्व बोस्टन रागांनं लाल झालें, आणि या दोघांस दूर करण्याविषयीं मॅसॅचुसेटच्या कायदेसभेनें राजास अर्ज केला. हॅचिसनला तीं पत्रें आपलींच असतील अशी खात्री होईना. तेव्हां तीं त्यास मोठ्या बंदोबस्तानें दाखविलीं. तेव्हां त्यानें तीं आपलीं ह्मणून कबूल केलीं, आणि छापण्याची परवानगी दिली. मग काय विचारतां? तीं लागलींच सर्व अमेरिकाभर पसरलीं, व त्यांनीं सर्वत्र गवगवा करून टाकिला.

हीं पत्रें फ्रांक्लिनला व्हेटलीच्या भावानें दिलीं असतील ह्मणून त्याजवर आरोप आला. तेव्हां त्यानें तीं आपणास दिलीं नाहींत असें फ्रांक्लिनानें स्पष्ट सांगितलें, पण तीं कोणी दिलीं हें तो सांगेना. तेव्हां त्याच्यावरच इंग्लंडच्या लोकांचा राग झाला. सालिसिटर जनरल वेडवर्न ह्यानें त्यास कामन्स सभेंत त्याबद्दल यथेष्ट शिष्या दिल्या. त्या ऐकून बहुतेक सभासद खदखदां हंसूं लागले. दोघेजण मात्र हंसले नाहींत. एक लार्ड नार्थ, व दुसरा स्वतः फ्रांक्लिन. हा त्यावेळीं मॅसॅचुसेटसचा वरील अर्ज घेऊन सभेंपुढें आला होता. तो जरी मनांत अर्थात् जळत होता तरी त्यानें आपल्या चेहऱ्यावर त्याचें कांहीं एका चिन्ह दर्शविलें नाहीं.

हा वेडवर्न कोण होता ह्मणाल तर तो स्कॉचमन असून व्यूटचा जातभाई होता. प्रथम त्यास बोलावयास मुळींच येत नसे आणि त्याचा स्कॉच स्वर निघे. पुढें त्यानें डिमास्थेनिसप्रमाणें मोठी, मेहनत करून त्या दोन्ही गोष्टींत सुधारणा करून घेतली आणि तो मोठा वक्ता

बनला. त्या कामीं त्यास वक्ता टामस शेरिडन आणि नाटकी माक्लीन यांनीं चांगली मदत केली. तो मोठ्या पंडितांचा स्नेह संपादन करण्याची फार खटपट करी, पण जॉनसन वगैरे त्यास दाद देत नसत. तो जो प्रसिद्धीस आला, तो या फ्रांक्लिनवरील रानटी हल्ल्यावरूनच आला. पुढें पुष्कळ वर्षांनीं तो जेव्हां लार्ड लोवरो वनून चीफ जस्टिस झाला, तेव्हां एका विनोदी एडिटरानें “ मोठ्या साम्राज्याचें लहान करण्याचे नियम ” ह्या फ्रांक्लिनच्या पुस्तकाची नवीन आवृत्ति काढून त्यास अर्पण केली; तें त्यानें वाचणें केलें नाहीं.

इंग्लिश सरकारानें आतां निश्चय केला कीं, ह्या बंडखोर वसाहत-कारांशीं जास्त तडजोड करण्याच्या भानगडींत इतःपर पडावयाचें नाहीं. इतर जिनसांवरील जकात काढिली तेव्हां चहावरील राहिलीच होती. ती कायम ठेवून तिचा वसूल करण्याचा प्रधानांनीं निश्चय केला. ईस्ट इंडिया कंपनीपाशीं पुष्कळ चहा विकावयाचा पडलेला होता. तो वसाहतकारांस स्वस्त दरानें विकतां यावा ह्मणून त्या कंपनीनें तो इंग्रजी व्यापाऱ्यांच्या द्वारा न पाठवितां स्वतःच अमेरिकेस पाठविण्याची परवानगी मागितली. ती सरकारानें मोठ्या खुषीनें दिली; कारण त्यांस वाटलें कीं, स्वस्त्या चहावर अमेरिकन लोक थोडासा कर द्यावयास कांकूं करणार नाहींत; पण ही त्यांची अगदीं चूक होती. कारण, अमेरिकन लोकांनीं आणि विशेषतः मॅसॅचुसेट्सवाल्यांनीं असा निश्चय केला होता कीं, तो चहा जमिनीवर उतरूं च द्यावयाचा नाहीं. बोस्टननेंच या कामांतहि पुकाढार घेतला. सन १७७३ च्या दिजंबरांत चहाचीं तीन जहाजे तेथल्या बंदरांत येऊन दाखल झालीं. जहाजांच्या कप्तानांस बोस्टनच्या लोकांचा जेव्हां निश्चय कळला, तेव्हां ते इंग्लंडास चहा घेऊन परत जाण्यास तयार झाले; पण तेथील जकातखात्याचे अधिकारी किंवा गव्हर्नर त्यांस तसें करण्याची परवानगी देईनात; आणि ज्या व्यापाऱ्यांच्या नांवावर तो पाठविला होता तेहि त्या गोष्टीस कबूल होईनात. तेव्हां बोस्टनच्या रहिवाशांनीं नवीन युक्ति काढिली. त्यांपैकीं

कित्येकांनी तेथील इंडियन लोकांप्रमाणे आपली शरीरे चित्रविचित्र रीतीने रगवून संध्याकाळच्या काळोखांत ते त्या गलवतांवर चढले. हे दिखाऊ इंडियन लोक मोठे श्रीमान्, अब्जदार, आणि कुलवान् असे होते, व बोस्टनमध्ये ते सुप्रसिद्ध होते, त्यांनीं सुमारे दोन तासांच्या आंत तिन्ही जहाजांवरील चहा काढून समुद्रांत लोटून दिला. ते पुष्कळ असल्यामुळे जहाजावरील खलाशांना त्यांस मुळीच प्रतिबंध करवला नाही. हे काम त्यांनीं इतक्या चलाखीने केलें कीं, तें पुरें होईतोपर्यंत त्याचा कोणास मागमूसहि लागला नाही. ह्या सोंगाड्यांपैकी एकजण तरी १८४६ च्या मार्चपर्यंत जीवंत होता असें समजतें. हल्लीं जीवंत असलेल्या इंग्रजांनीं हेन्री पार्किट आणि डेव्हिड किनिसन ह्यांच्याशीं शिखंडी केलेली असेल, आणि ज्या कृत्यानें जार्ज यास चीड आली, व चॅथॅम यास राग आला आणि ज्याबद्दल वाशिंग्टननें आपली नाखुशो दाखविली, पण वर्कनें दाखविली नाही, त्या कृत्याची हकीकत त्यांच्याच तोंडून ऐकिली असेल. या कृत्यास बोस्टनची चहापार्टी म्हणून नांव पडलेलें आहे.

या टीपार्टीची हकीकत लंदनमध्ये ता. १९ जानेवारी १७७४ रोजीं येऊन दाखल झाली आणि तारीख २१ रोजीं ती प्रसिद्ध झाली. दुसरीकडूनहि फारशा जास्त उमेदीच्या हकीकती आल्या नाहींत. चार्ल्स्टन शहरीं चहा उतरून घेतला खरा, बोस्टनप्रमाणे समुद्रास्तृप्यन्तु झाला नाहीं; तरी तो वखारीतूनच कुजत राहिला, कारण त्यांपैकी एक औसही कोणी विकत घेईना. फिलाडेल्फिया येथील रहिवाशांनीं ता. २७ दिजेंबर १७७३ रोजीं चहानें जहाज दाखल झाल्याबरोबर दहा वाजतां जाहिरनामा काढून एकत्र जमून त्या गलवतास इंग्लंडचा मार्ग तें सुधारावयास लाविलें. न्युयार्क येथील लोकांनींहि चहा बंदरावर उतरण्यास मना केली, आणि एका लढाऊ जाहाजाच्या मदतीनें जो तेथें थोडा उतरला गेला तो चार्ल्स्टनप्रमाणेंच कुजत राहिला. हीं वर्तमानें ऐकून ज्या इंग्रजांचा तो अपराध होता ते, आणि ज्यांस पूर्व इतिहास



मुळींच माहीत नव्हता ते, दोघेहि वेड्यासारखे चिडले; पिटसारख्या ज्या लोकांचा वसाहतकारांना न्यायानें वागविण्याचा आणि इंग्लंडचें श्रेष्ठत्व कायम राखण्याचा, दोन्ही प्रकारचा सारखाच निश्चय होता, त्यांस मोठा राग आला; इंग्रज आणि वसाहतकार यांच्या सामोपचारानें तंटा मिटेल अशी ज्यांस आशा होती ते निराश झाले; आणि अन्यायाविरुद्ध प्रदर्शन करणें ह्मणजे उत्तम, मग तें कितीही जोराचें असो, अथवा कितीही नियमवाह्य असो, असें ज्यांचें मत होतें त्यांनीं टाळ्या पिटल्या.

ईस्ट इंडिया कंपनीचें येणेप्रमाणें नुकसान झाल्यामुळें ती अर्थात् सूड उगवावयास मागूं लागली, आणि राजानें तिचें ह्मणणें कबूल करण्याचा निश्चय केला. त्याच्या चिथावणीवरून लार्ड नार्थनं ई० सन १७७४ च्या प्रारंभी बोस्टनच्या बंदराचा व्यापार अगदीं बंद करण्यासाठीं आपलें प्रसिद्ध विल पुढें आणिलें. त्या विलानें असें ठरलें कीं, त्या वर्षाच्या जूनच्या १ ले तारखेपासून त्या बंदरांत कोणीही माल चढवूं नये किंवा उतरूं नये. तसें केल्यास माल आणि जहाज दोनही जप्त केलीं जातील. नंतर मग त्या वसाहतीच्या कायद्यांत मोठाले फेरफार केले. मॅसॅचुसेट्सची सनद बदलून टाकिली. तेथील कौन्सिलाच्या सभासदांची निवड जी आजपर्यंत लोक करीत असत, ती यापुढें गादीनें करण्याचें ठरविलें, आणि तेथील न्यायाधीशही राजानेंच नेमावेसें ठरविलें. आणखी एक असा कायदा पास केला कीं, वरील दंग्यांत सामील असलेल्या लोकांस चवकशीकरितां इंग्लंडास आणावें. तात्पर्य, बोस्टन शहर आणि मॅसॅचुसेट्स प्रांत यांना कडक शिक्षा करून त्यांस शुद्धीवर आणण्याचा सरकारचा बेत होता. राजा व प्रधान यांचा असा अंदाज होता कीं, बोस्टनचा व्यापार बंद झालेला पाहून मॅसॅचुसेट्समधील इतर बंदरें तो व्यापार आपल्या ताब्यांत मिळेल ह्मणून फुशारतील, आणि मॅसॅचुसेट्सला शिक्षा झालेली पाहून इतर वसाहती घाबरून जातील. पण हे सर्व अंदाज अगदीं चुकले. इतर बंदरांनीं बोस्टनचा व्यापार बळकाविला नाहीं, आणि बाकीच्या वसाहती

एकत्र व्हावयाच्या राहिल्या नाहीत. उलट ते जास्तच उत्साहाने एकोपा करून लागले. वसाहतीस भेदरवण्यासाठी वोटन बंदरासंबंधाच्या विलाच्या प्रती सर्व वसाहतीतून सरकाराने प्रसिद्ध केल्या. याचा परिणाम अगदी उलट झाला. जिकडे तिकडे मोठाल्या सभा भरल्या, आणि त्यांत विलाचा निषेध करून त्यास विरोध करण्याबद्दल जोराचे ठराव पास केले. त्याची अम्मलबजावणी करण्याकरितां जेव्हां जनरल गेज तेथे आला, तेव्हां त्यास केवळ मॅसेचुसेट्समध्येच नव्हे तर सर्व वसाहतीतून मोठा गवगवा झालेला दृष्टीस पडला. जनरल गेज हा मोठा शूर माणूस होता, मोठा हुशार माणूस होता, आणि मोठा सभ्य माणूस होता. पण आलेकझांडरच्या सोंगाची बतावणी करण्याचे काम जरा त्यास जडच होतें. त्याला ज्यां अंडचणींना टक्कर द्यावयाची होती त्या त्याच्या शक्तीच्या बाहेरच्या होत्या. त्याला जें काम करावयास पाठविलें होतें तें त्याला फाजील होतें; तें त्यालाचसें काय, पण कोणालाहि फाजील भासलें असतें. शुद्धीवर आलेल्या आणि नरम झालेल्या प्रांतावर अंमल करण्यास त्यास पाठविलें होतें; पण तो येऊन पाहतो तो त्यास अन्यायानें उन्नत झालेले आणि हल्ल्यानें स्फुरण पावलेले अशा बेपर्वा लोकांशींच प्रसंग येऊन पडला.

अशी ही वोटन बंदराच्या विलासंबंधानें गडबड चालली असतां, एक अत्यंत मधुर व अत्यंत मार्दवयुक्त अशी इंग्रजी भाषा लिहिणारा, ज्या जगाच्या सुखांत भर घालण्यास त्यानें इतकें केलें होतें, पण ज्या जगांत त्यास स्वतः फारसें सुख झालेलें नव्हतें, त्यांतून मुकाट्यानें निघून गेला. आलिन्हेर गोल्डस्मिथ ज्या वर्षी मेलाला, त्या वर्षाच्या शेवटाबरोबर जसा जगाच्या इतिहासांतील एक शक शेवटास गेला, तसाच त्याच्याबरोबर इंग्रजी वाङ्मयांतीलही एक शक संपला. अठराव्या शतकांतील जें विशिष्ट वाङ्मय, ज्यास स्विफ्ट, अँडिसन, स्टील आणि पोप यांजबरोबर सुरवात झाली, आणि ज्यामध्ये स्टर्न, रिचर्डसन, गॉलेट आणि फील्डिंग इत्यादि तारे चमकले, त्याचा गोल्डस्मिथबरोबर

शेवट झाला. या वेळापासून जगाला जी नवी स्थिति येऊं लागली, त्याबरोबर एक नवेंच वाङ्मय उत्पन्न होऊं लागलें. यावेळीं वर्डस्वर्थ आणि कोलरिज यांस नुक्तें चवथें वर्ष लागलेलें होतें आणि गोल्डस्मिथच्या अमर गोष्टीचा ( व्हिकार आफ् वेकफील्डचा ) ज्याच्यावर इतका परिणाम झाला होता, व जो पुढें मोठा नामांकित होणार होता असा जो जर्मन कवि गटे त्याचें पहिलें काव्य गोल्डस्मिथ मेला त्याच वर्षीं प्रसिद्ध झालें होतें.

गोल्डस्मिथचा जन्म आयर्लंडांत लांगफोर्डच्या कौंटींत पॅलास येथें इ० सन १७२८च्या नवंबरमध्ये झाला होता. तो पंचेचाळीस वर्षांवर जगला; पण त्याचें आयुष्य गरिबींत, भटकण्यांत, घाणींत, मूर्खपणाच्या चैनींत, विलक्षण अभिमानांत, अविचाराइतक्याच विलक्षण उद्योगांत, अविश्रांत उद्योगानें जिकून टाकलेल्या स्वाभाविक आलस्यांत आणि त्याच्या विस्मयजनक विलक्षण बुद्धीलाच केवळ हार जाणाऱ्या अशा विलक्षण तऱ्हेच्या साधेपणांत गेलें. गोल्डस्मिथच्या विचित्र स्वभावघटनेंत पुष्कळ परस्पर विरुद्ध आणि दिसण्यांत परस्परांशीं अननुरूप अशीं अंगें होतीं, पण त्याचीं व्यंगें, त्याजवर लोकांनीं प्रेम करून ये अशा प्रकारचीं नव्हतीं, आणि त्याचे कांहींही दोष असोत त्यांच्यायोगानें त्याच्या ग्रंथांना मुळींच कालिमा आलेला नव्हता. त्याच्या लेखांतून एक प्रकारचा शुद्ध आणि गोड असा विनोद भरलेला आहे, आणि ज्या झऱ्याच्या कांठावर कोणीहि जनावरानें पाय दिलेले नाहीत, अशा झऱ्याच्या पाण्याप्रमाणें स्वच्छ आहे. त्याचें स्वतःचें आयुष्य गरिबींत आणि मोहांत आणि संकटांत गेलें असल्यामुळें त्याच्या लेखांतून गरीबांचे मोह आणि त्यांचीं संकटें ह्यांच्याशीं योग्य सहानुभूति दाखविलेली आढळते; आणि शिवाय तो जरी साधु नव्हता,—कारण त्याला दारूचा ग्लास आवडत असे, आणि तो उधळ्या असे,—तरी तो हलकट लोकांनीं भरलेल्या लंदनांत रहात असून हलकट व्यसनांपासून अगदीं अलिप्त असे, आणि त्याची भूतदया कांहीं विलक्षण असे.



त्याचा स्वतःचा स्वभाव चांगला असल्यामुळे त्याच्या धोरणावर त्याने जे खेही जोडले होते तेहि अत्यंत शहाणे आणि अत्यन्त मोठे असेच होते. त्याचे निकट खेही झटले ह्मणजे एडमंड बर्क, डा० जानसन आणि सर जोशुआ रेनोल्डस ( प्रसिद्ध चितारी ) हे होत. त्याचे स्त्रीमित्रहि असत, व तेहि पुरुषमित्रांप्रमाणेच निवडक असत. त्या त्याजवर माया करीत आणि त्याची वाखाणणी करीत, तशी माया व वाखाणणी करण्याची त्यांच्या अंगी पात्रता असे, आणि त्यांच्या त्या खेहानें त्याचें तें दुःखमय आणि संकटमय आयुष्य त्यास सद्य आणि सुखकर असे होत असे. मेरी हार्नेक आणि तिची बहीण ह्या त्याच्या आयुष्यांतील चांदण्या होत्या, त्याच्या नायिका होत्या, त्याच्या देवता होत्या, आणि अत्युत्तम स्त्रीत्वाच्या त्या प्रतिमा होत्या. मेरी हार्नेक हिला त्याने आपल्या ग्रंथांत “ जेसमी ब्राइड ” ह्या नांवानें अमर करून ठेविलें आहे. गरिबीच्या दिवसांत तो तिजविषयीचे विचार मनांत आणून त्यावर आनंदांत राहत असे. तो जीवंत होता तोंपर्यंत तो तिला देवतेप्रमाणेच भजत असे, आणि जेव्हां तो मेलत तेव्हां त्याच्या केसांचें एक झुलप काढून तें तिला दिलें. तिच्याबद्दल कादंबरीकार थ्यंकारे एक हृदयद्रावक गोष्ट सांगतो. तिला देव मानणारा हा विलक्षण बुद्धिमान् माणूस निवर्तल्यावर ती पुष्कळ वर्षे जगली. तिने एकोणिसाव्या शतकाचा वराच भाग पाहिला, आणि प्रसिद्ध टीकाकार हाझलिट यानेंदेखील तीस पाहिली होती. त्यावेळीं ती जरी अत्यंत वृद्ध होती तरी देखणी दिसत होती, आणि गोल्डस्मिथ आपल्या सौंदर्याची वाखाणणी करीत असे ह्याबद्दल आपणास मोठा अभिमान वाटतो असे तिने त्यास मोठ्या अभिमानानें सांगितलें. ह्या ठिकाणीं हें सांगणें इष्ट दिसतें कीं गोल्डस्मिथ स्वतः फार कुरूप असून त्याचें लग्न झालेलें नव्हतें. गोल्डस्मिथ हा नेहमीं मंडळीचा मुकेलेला असे, आणि हलकट किंवा नीच माणूस नसला ह्मणजे पुरे, त्याच्या संगतीनें राहणें त्यास आवडे. त्यावेळचे मोठाले तत्त्वज्ञ, उपदेष्टे, आणि चतुरस्त लोक यांच्या संगतींत राहणें त्यास फार आवडे. बार्टन येथें मेरी आणि तिची

बहीण ह्यांच्या सहवासांत तर त्यास स्वर्गसुखच वाटे. पण त्याला अगदी गरीब आणि अगदी साध्या अशा माणसांच्या संगतींतही सुख होत नसे असे नाही. आपल्या एक अत्यंत आनंददायक निबंधांत तो असे झणतो की, 'मी कर्मणुकीचा मोठा भोक्ता आहे; मग ती मला कोणत्याहि मंडळींत सांपडो; आणि 'चिंध्या नेसलेली रसिकता' असली तरी ती नेहमी मला आनंद देते.' तेव्हांच्या त्या लंदनांत चिंध्या ल्यालेली रसिकता विपुल असे. विलक्षण बुद्धीचे माणूस त्यावेळी दुकानांच्या दरवाजांच्या कमानीखालून आणि दारूच्या पिठ्यांतून, आणि उघड्या मैदानांतून खिशांत पैसे नसल्यामुळे उपासमर काढीत पडलेले आणि भटकणारे दृष्टीस पडत. पण असली बुद्धिमान् माणसे गोल्डस्मिथ हुडकून काढी, त्यांचे सूक्ष्म अवलोकन करी, त्यांच्याशी मजा मारी, आणि त्यांची हुबेहूब वर्णने आपल्या ग्रंथांतून अशीं गोवून टाकी की, तो निजधामास गेल्यावर एका शतकानंतरहि आह्मांस त्यांच्याशीं मनसोक्त आणि मनांतल्या मनांत मजा मारतां यावी. त्याच्या ग्रंथांतून ज्या विलक्षण भिकाऱ्यांची वर्णने आढळतात, ते त्यास खुद्द दृष्टीस पडले असतील असे वाटत नाही. केवोने जशी अमेरिका शोधून काढिली तसे त्यांस त्याने हुडकून काढिलेले नाही; तर त्याचा अनुभव आणि त्याची कल्पनाशक्ति ह्यांची ती संयुक्त अपत्ये असत.

त्याचे ग्रंथ प्रसिद्धच आहेत; आणि त्या ग्रंथांचे योग्य चीज तो जीवंत असतां व्हावे तसे झाले नाही हे जरी खरे आहे, तरी त्याच्या पश्चात्च्या पिढ्यांनी त्याच्या समकालीनांची ती चूक पूर्णपणे भरून काढिली आहे. 'शी स्टूप्स टु कोंकर' (She Stoops to Conquer.) हे त्याचे हास्यकारक नाटक अद्यापि अत्यंत लोकप्रिय आहे. आणि 'धि गुडनेचर्ड मॅन' (The good natured man.) हे नाटक जरी हल्ली रंगभूमीवर फारसे येत नाही, तरी ते ज्यास विद्यार्थिदर्शेत आवडले नाही, असा सुशिक्षित माणूस विरळा. त्याच्या 'सिटिझन ऑफ् धि वर्ल्ड' (The Citizen of the World) ह्या पत्रांतील

इंग्लंडच्या लोकांचें खुबीदार दोषाविष्करण कोणास माहीत नाहीं? गोड ऑबर्न खेड्यापेक्षां कोणतें खेडें इंग्रजी वाङ्मयांत जास्त प्रसिद्ध आहे? आणि 'व्हिकार ऑफ वेकफील्ड' (वाईकर भटजी) बद्दल झणाल तर त्याची आतां कोणती स्तुति व्हावयाची राहिली आहे? त्यानें सर्व जगास मोहून टाकिलें आहे; तें प्रत्येक राष्ट्रास प्रिय असून सर्व भाषांतून प्रसिद्ध झालेलें आहे, आणि अमर असे जे जगांतील ग्रंथ त्यांच्या पदवीस तें जाऊन बसलेलें आहे.

वाचक झणतील इंग्लंडच्या राजकीय इतिहासाचें कथन करीत असतां इंग्रजी वाग्देवीच्या साम्राज्यांतील मध्यें एकादाच मणि घेऊन त्याचें चित्र आक्षी रेखाटतों, हें काय गौडबंगाल आहे? वास्तविक स्थिति अशी आहे कीं, इंग्लंडच्या वाङ्मयाचा इतिहास त्याच्या राजकीय इतिहासाइतकाच, किंबहुना जास्त चटकदार आहे. पण तो सर्व येथें देत बसणें शक्य नाहीं व जरूरहि नाहीं; तथापि निव्वळ मराठी वाचकांस किंवा तात्पुरतेंच इंग्रजी जाणणारांस त्याचा थोडाबहुत आस्वाद मिळावा झणून त्यांतले कांहीं चुटके उगीच जातां जातां सांगतों. एकादा जानसन, एकादा स्विफ्ट, एकादा गोल्डस्मिथ, एकादा शेरिडन, यांची वाचकांस अल्पस्वल्प माहिती प्रसंगानुरूप सांगितल्याशिवाय राहवत नाहीं; आणि त्याच्यायोगानें जरी थोडेसें विषयान्तर झालें, तरी कदाचित् विषयवैचित्र्यहि येऊन जास्त चटकदारपणाहि येण्याचा संभव आहे. असो. आतां हें गोल्डस्मिथाख्यान पुरें करून पुनः मुख्य गोष्टीकडे वळूं.



## प्रकरण अठरावें.

### अमेरिकेचें स्वातंत्र्य.

इंग्लिश प्रधान आणि इंग्लिश राजा यांना आतां अशी खात्री वाटत होती कीं, दंगेखोर परंतु भ्याड अशा ह्या अमेरिकन लोकांची बंडाची प्रवृत्ति नष्ट करण्यास उपाय योजावयाचे ते सर्व आपण योजले आहेत. यावेळीं बोस्टनचा व्यापार बंद करून टाकिला होता; त्या शहरांत इंग्लिश फौज नेऊन ठेविली होती; आणि चार्ल्स नदीवर इंग्लिश आरमार नेऊन ठेविलें होतें. तेव्हां तेथील भित्री शेतकरी आणि त्यांचे पुढारी बोलके वकील, आतां नरम येतील, आणि एवढ्यावरच निभावली क्षणून उपकार मानीत राहतील, ह्याबद्दल कोणी शंका घ्यावी? आतां ज्यांना याबद्दल शंका वाटत होती त्यांमध्ये इंग्लंडांतील अत्यन्त उत्तम आणि अत्यन्त ज्ञाहणे लोक ह्यांची गणना होत होती हें खरें आहे, पण त्यांच्या क्षणण्याकडे कोण लक्ष्य देतो? तथापि त्यांचेंच क्षणणें अखेरीस खरें ठरलें, आणि प्रधानांचें खोटें ठरलें. वकील लोक केवळ बोलके नव्हत तर कर्तेही आहेत, असें दृष्टोत्पत्तीस आलें. ज्या शेतकरी लोकांचा प्रधान इतका तिरस्कार करीत होते, त्यांनीं असें सिद्ध करून दाखविलें कीं, जे लोक पूर्वी इंडियन लोक आणि रानटी जनावरें यांच्याशीं लढले त्यांचे वंशज इतक्यांतच भेकड झालेले नाहींत. अमेरिकेंतून लवकरच अशी बातमी येऊन थडकूं लागली कीं, तिजपुढें बोस्टनची कत्तल आणि बोस्टनची चहापार्टी, आणि ग्येस्पीचें दहन हीं कांहींच नाहींत. चकित झालेल्या प्रधानमंडळाच्या कर्णपथावर असें वर्तमान आलें कीं, निरनिराळ्या वसाहतींतील प्रतिनिधींचें शास्त्रोक्त काँग्रेस बोलाविलेलें असून तें फिलाडेल्फिया येथें भरलें आहे, आणि डेक्लरेशन आफ् राइट्स् ( हक्कांचें विधान ) नांवाचा त्यांच्या हक्कांचा मसुदा त्यांनीं तयार केला आहे. चैथमला त्यांचें तें कृत्य फार

पसंत पडलें, आणि त्याबद्दल त्यानें त्यांची फार वाहवा केली. पण राजा आणि त्याचे प्रधान ह्यांना तेंच कृत्य अपमानकारक वाटलें किंवा निरर्थक वाटलें. तथापि वसाहतकारांनीं लवकरच असें सिद्ध करून दाखविलें कीं, काँग्रेसें भरून महत्वाचे राजकीय खलिते तयार करण्या-पलीकडच्याहि गोष्टी करण्याचें सामर्थ्य आपल्या अंगीं आहे. कारण नंतर ते लढाईवरच आले. असंतुष्ट झालेल्या वसाहतकारांनीं काँकॉर्ड येथें गोळा केलेल्या दारूगोळ्यावर आणि शस्त्रांवर हल्ला करण्याचा गेजनें बेत केला. ह्या त्याच्या वेताची वातमी पॉल रिव्हिअर नामक एका थडग्याचे दगड तयार करणारानें सभोलताच्या खेड्यांतून घोड्यावर बसून रात्रीच्या रात्रीं कळविली. काँकॉर्डच्या रस्त्यावर लेक्सिंग्टन झणून एक खेडें आहे त्याठिकाणीं राजाचें सैन्य आणि कांहीं बंदूकवाले वसाहतकार यांमध्ये छोटीशी लढाई झाली, त्यांत वसाहतकारांचे बरेच लोक मारले गेले किंवा जखमी झाले, व बाकीच्यांची दाणादाण झाली. अशा रीतीनें ज्या युद्धास ब्रिटिश सैन्याच्या ज्यानें सुरवात झाली त्याची अखेर त्या सैन्याला अत्यन्त घातक अशा रीतीनेंच होऊन गेली. काँकॉर्ड येथील लोक अगोदरच सावध झालेले असल्यामुळे ज्या इंग्रज शिपायांनीं त्यांजवर हल्ला केला त्यांचे हातीं त्यांनीं एकहि शस्त्र लागूं दिलें नाहीं; आणि सभोंवता-लच्या खेड्यांनीं तेथील लोकांस मदत करण्यासाठीं सशस्त्र असे शेतकरी आणि बंदूकवाले यांस पाठवून दिलें. तेव्हां काँकॉर्डच्या पुलावर लहानशी झणझणीत चकमक उडाली. त्यांत राजाच्या सैन्याचा पराजय होऊन दोन्ही बाजूंची शूर माणसे मारलीं गेलीं. तेव्हां ब्रिटिश अमलदारानें काँकॉर्डमधून निसटण्याचा निश्चय केला. तीं पिछेहाट इतिहासांतील अत्यन्त प्रसिद्ध पिछेहाटीपैकीं एक बनून राहिली आहे. प्रत्येक झाडामागून धोंडीमागून, भिंतीमागून आणि कुंणामागून रानांतील युद्धांत तरबेज तालेल्या शत्रूंनीं त्या पळपुष्ट्या सैन्यावर गोळ्यांचा वर्षाव सुरू केला. ह्या संस्मरणीय पळापळांत असलेल्या एका अमलदारास असा भास झाला कीं, जणूकाय आकाशांतूनच गोळ्यांची आपल्यावर वृष्टि होत आहे, आणि ते शत्रू अदृश्य असून त्यांच्या बंदुकांचा अचूक नेम, आणि त्यांनीं कपून

केलेला अदृश्य पाठलाग, ह्यायोगानेंच ते ज्ञात होत आहेत. तहत काँकाँर्डपासून ब्रिटिश सैन्य शत्रूशीं सारखें लढत मागे चाललें होतें; पण त्याचा कांहीं एक उपयोग झाला नाहीं. कारण तो शत्रू तर दिसत नसे; पण त्याच्या आवाजाच्या प्रत्येक सरीबरोबर ह्यांची धेंडेंच्या धेंडें खालीं कोसळून पडत. ह्या परतणीस पळापळीचें स्वरूप येण्याचा रंग आला होता; इतक्यांत काँकाँर्ड एथून लार्ड पर्सी कांहीं सैन्य घेऊन मदतीस आला क्षणून ती निभावली. पण तेणेंकरून पिछेहाट बंद झाली नाहीं, किंवा पराभूतिहि टळली नाहीं. जो लार्ड पर्सी अमेरिकन लोकांची टर उडविण्यासाठीं येतांना 'यांकी डुडल' हें विनोदास्पद गाणें गात आला होता, तोच जातांना जीवंत राहिलेले लोक बरोबर घेऊन मुकाट्यानें परत गेला. तो बोस्टन येथील सैन्याच्या तोफा आणि आरमारावरच्या तोफा यांच्या आश्रयाला अगदीं वेळेवर जाऊन पोहोचला. कारण बंडवाल्यांची एक मोठी टोळी आपल्या जातभाईंना मदत करण्यासाठीं अगदीं जवळ येऊन ठेपली होती. ती जर अमळ आधीं येऊन बंडवाल्यांस मिळाली असती, तर पर्सी आणि त्याचे शिपाई खास कैद झाले असते. तरी पण झालें तेवढ्यानें ह्या कच्च्या वसाहतकार लढवय्यांना जय मिळाला होता, आणि जय मिळाल्यानें जो भरंवसा उत्पन्न होतो तो त्यांना प्राप्त झालेला होता. आणि ज्या शिपायांना असें वाटत होतें कीं, आपले लाल डगले पाहिल्याबरोबर आपले अशिक्षित विरोधी नरमून जातील, त्या शिपायांचा पुरा पराजय झाला होता.

ह्या अरिष्टाच्या धक्क्यांतून गेज सावध होतो न होतो तोंच त्यांस असें समजलें कीं, बोस्टनला बंडवाल्यांनीं वेढा घातला आहे. काँकाँर्ड येथील लढाईतील आणि पळापळींतील विजेत्यांना जिकडून तिकडून कुमक आली. अशा रीतीनें ज्यांचीं शस्त्रें ओबडधोबड आहेत, पण ज्यांचे निश्चय बळकट आहेत, अशा लढवय्यांची त्यांच्या रांगांना तासा-तासाला भर पडूं लागली. तेव्हां गेजच्या कर्णपथावर उद्वेगजनक गोष्टी दाट आणि जलद येऊं लागल्या. अदलेच दिवशीं त्यानें अशी



कल्पना बांधली होती की, आपल्या हाताखालील सैन्याची संख्याच वसाहतकारांस घाबरवून टाकण्यास, आणि त्यांची दांडगाई कायमची मोडून टाकण्यास पुरे आहे; पण आज त्याला लजेनें आणि रागांनं कंपविणारा पराजय खावा लागला. असें असतांहि गेजनें कांहीं एक केलें नाहीं, आणि शत्रू तर जास्त जास्त जमतच होते. वर्गाइन, क्लिंटन आणि हावे हेहि कुमक घेऊन आले, पण त्यांच्याहि हातून कांहीं एक करवलें नाहीं. इकडे त्यांनीं तिरस्कृत असे अमेरिकन शेतकरी रिकामे वसले नव्हते, इतकेंच नव्हे, तर ते इंग्लिशांसही रिकामे वसूं देईनात. इंग्लिश सेनापति एके सकाळीं उठून पाहतो तो बोस्टन ज्याच्या मान्यांत आहे असा एक उंचवटा शत्रूंनीं अंधाराचा फायदा घेऊन व्यापिला आहे, आणि त्याजवर ओवडघोवड बंदोबस्तहि केला आहे. सारांश जे नागरिक शिपाई आपल्या स्वातंत्र्याचें संरक्षण करण्यास गोळा झाले होते त्यांनीं इंग्लिश सेनापतीवर ताण केली. ह्या उंचवट्याचें नांव ब्रीडसहिल असून तो बंर्कसहिलच्या खालच्या बाजूस आहे; आणि चार्ल्स नदीच्या ज्या बाजूस चार्लस्टन शहर आहे त्याच बाजूस तो होता. गेजनें निश्चय केला कीं, त्यांना ही टेकडी फार वेळ पचूं द्यावयाची नाहीं. तो क्षणाला, गैरमाहीत अशा प्रदेशांत गैरमाहीत अशा लढण्यामुळे आपल्या थोड्याशा माणसांवर शत्रूंनीं कदाचित् मागच्या प्रसंगीं अकस्मात् अल्प जय मिळविला असेल; पण प्रस्तुतचें काम ब्रिटिश शिपायाचें अगदीं हातखंडें आहे. प्रस्तुतचें काम त्यास चांगलें करतां येईल व करणेंहि फार अवघड नाहीं. आतां मजवूत केलेलीं ठिकाणें एकदम झडप घालून व्यावयाचीं ही गोष्ट ज्यांस पिढी-जाद ठाऊक, अशा सैन्यास न जुमानतां आपण ब्रीडसहिलचें संरक्षण करूं असा वसाहतकारांस भ्रम असेल तितकें वरेंच; त्यांचा भ्रम लवकरच त्यांना भोवेल. आपलें काय गेलें? असा पोक्त विचार करून त्यानें असा हुकूम सोडिला कीं, ब्रीडसहिल एकदम खालसा केलीच पाहिजे; आणि तें लाडकें काम लाई हावे याच्या हाताखालीं बोस्टनमधील निवडक फौज देऊन त्यास त्यानें सांगितलें. ज्यांच्या मनोरथाचीं तौरणें

मोडून टाकण्याचें त्याच्यावर संपविलें होतें व त्याचाहि कृतनिश्चय होता, त्या अविचारी आणि मूर्ख वसाहतकारांची हावे यास बहुधा कीव आली असावी. तें कसेंहि असो. हें काम आपण क्षणांत फत्ते करूं अशी मनांत गांठ बांधून हावेन हल्लाची तयारी केली, आणि ब्रीडसहिलच्या समरास सुरवात झाली. ही लढाई अत्यंत विलक्षण आणि अत्यंत शौर्ययुक्त अशी झाली. एका वाजूस कांहीं शेकडे साधे गृहस्थ लोक होते, त्यांस बंदूक कशी धरावी हें व्यक्तिशः माहीत होतें आणि व्हालंटियर व हंगामी फौज या नात्यानें ज्यास कदाचित् कवाइत असें ह्मणतां बेईल असें कांहीं ते शिकलेले होते. वरें, त्यांचे जे जनरल व इतर अंमलदार होते त्यांपैकी कांहींस लढाईचें केवळ पुस्तकी ज्ञान होतें, आणि कांहींस रानटी जनावरें आणि त्यांच्यापेक्षांही रानटी इंडियन लोक यांच्याशीं लढण्याचा प्रसंग आलेला होता. दुसऱ्या वाजूस सर्व जमांत उत्तम असें कित्येक हजार सैन्य होतें. ज्यांस जय मिळविण्याची नेहमीची संवय असून त्यांच्या निशाणांवर प्रसिद्ध लढायांचीं नांवें चकाकत होती, ते चांगले शिकलेले होते. त्यांचीं शस्त्रे चांगलीं होती, आणि त्यांचे पोषाक चांगले होते. ते हुकूम ऐकल्याबरोबर अगदीं यंत्रावरहुकूम आपल्या हालचाली करीत. वरें, त्यांच्यावरचे जे अंमलदार होते त्यांचें पाणी अनुभवाच्या कसास उतरलेलें होतें. त्यांच्या जशी भीति स्वर्गीहि नसे, तशी पराभूतिही नसे. फार कशाला? या दोन परस्परविरोधी सैन्यांतील विरोध त्यांच्या केवळ वस्त्रांवरूनहि दृग्गोचर होत होता. ब्रीडसहिलच्या छातीइतक्या उंच भिंताडामार्गे जे लोक उभे राहिले होते त्यांना युनिफॉर्म (एका नमुन्याचा सर्व पोषाक). ह्मणजे काय तो माहीत नव्हता, आणि त्यांच्यामध्ये ऑफिसर व प्रायव्हेट (अंमलदार व शिपाई) हा भेददेखील नव्हता. ते आपलीं शेतें नांगरीत असतां किंवा ढोंरें पाळीत असतां जे कपडे घालीत असत तेच घालून ते येथें लढाईकरितां आलेले होते; आणि त्यांच्यामध्ये जे शहरवासी होते ते दुकानांत किंवा ऑफिसांत जे साधे कपडे घालीत तेच घालून आलेले होते. वरें, त्यांच्या शस्त्रांतहि सारखवटपणा

फारच थोडा होता. प्रत्येकाची बंदूक निराळी असे, आणि पांखरें मारण्यांत किंवा वाघ, लांडगा, आस्वल इत्यादिकांची पारध करण्यांत तिचा पुष्कळ वेळां उपयोग केल्यामुळें ती त्याची लाडकी बनलेली असे. त्यापैकीं कांहीं बंदुका फारच लांब होत्या, आणि बऱ्याच बंदुका तपा. सनीसानें मुळींच पसंत केल्या नसल्या. पण त्यापैकीं प्रत्येक बंदुक क्षणजे तिच्या मालकाला तो एक तिसरा हातच होता; आणि त्यांस जरी एकदम गोळीबार करण्याची संवय नव्हती, तरी त्यांना रानांतला अभ्यास असल्यामुळें त्यांचा नेम बहुधा चुकत नसे. इकडे इंग्लिश सैन्यापाशीं युद्धवाल्यानें पसंत केलेल्या अगदीं ताज्या बंदुका होत्या, आणि त्यांस त्यांचा एकसमयावच्छेदेंकरून आणि एकविचारेंकरून असा कांहीं उपयोग करतां येत असे कीं, मुख्य सेनापतीनें त्यांची कवायतीचे वेळीं पाठच थोपटावी. वरें, त्यांच्या संख्येंतहि असाच फरक होता. वसाहतकार कायते सरासरी सोळाशें होते, आणि इंग्रज सरासरी चार हजार होते. त्यांनीं समरांगणांत एक गोळीहि उडविलेली नव्हती आणि ह्यांनीं त्या कामांत जन्म घालविलेला होता. तेव्हां ही लढाई सारख्या शर्कांच्या दोन फौजांमध्ये होत आहे असें प्रथमदर्शनीदखील दिसत नव्हतें. टॅंकडीच्या पायथ्यावरूनच माथ्यावर जाऊन तेथल्या बंडखोर कुळंबटांचा समाचार घेणें, ह्यास फारसा वेळ लागेल असें इंग्लिश सेनापतींस मुळींच वाटलें नाहीं. होईल तितकें लवकर गोळीबारानें मरून जाणें किंवा संगिनीच्या तडाक्यांत सांपडणें हाच त्या दंगेखोरांस उत्तम मार्ग झटला क्षणजे राहिला होता. गेजनें असा स्पष्ट जाहीरनामा लाविला होता कीं जो बंडवाला सशस्त्र सांपडेल त्यास फांशी घावयाचा. पण कॉर्कॉर्डप्रमाणें येथेंहि जी अकल्पित गोष्ट तीच घडून आली. ब्रिटिश सैन्याला वसाहतकारांचा घातुक मारा सहन होईना. जणू काय आपण परेडच करीत आहों अशा रीतीच्या स्वस्थपणानें ते त्या चढणीवरून पुनः पुनः पुढें सरसावले; पण प्रत्येक वेळीं त्यांस पुष्कळ बळी देऊन मार्गे सरकावें लागलें. ह्या हल्ल्यांत त्यांचे फारच लोक मेले, त्यांत शिपायांपेक्षां अम्मलदारच जास्त मारिले गेले. बहु-



तेक सर्वच अम्मलदार गमावले झटलें तरी चालेल. कांहीं वेळपर्यंत लढाई क्षणजे हा वेच्या सैन्यावर अनर्थपरंपराच दिसत होती. ब्रीड-सहिल कधीच हातीं लागावयाची नाही, असें कांहीं वेळपर्यंत दिसत होतें. पण शेवटीं असा वेळ येऊन पोहोचला कीं, तोंपर्यंत ज्यांनीं ती संभाळून धरिली होती त्यांच्यानें ती जास्त वेळ बचावून धरणें शक्य नव्हतें. त्यांचा दाखवोळा संपण्याच्या वेतांत आला, आणि त्याबरोबरच स्वस्थान संभाळण्याचें त्यांचें सामर्थ्य संपत आलें. नंतर हावेनें आपलें सैन्य एकत्र करून व त्यास उत्तेजन देऊन शेवटचा हल्ला केला, आणि तो जसा अगदीं हलके हलके कुच करून जावें अशा थाटावर केला. शत्रूंच्या भिंताडामागून शेवटचा बंदुकीचा आवाज झाला आणि ब्रीडसहिल इंग्लिशांच्या हातीं आली. ह्या शेवटच्या हल्ल्यांत फारसा रक्तस्त्राव कोणत्याच पक्षाचा झाला नाही. ज्या कुंपणाच्या आंत बंडखोरांनीं इतका वेळ टिकाव धरिला होता, त्यासमोवतीं धूर इतका दाट पसरला होता कीं, इंग्लिश शिपायांच्या संगीनींस शत्रूंचा फारसा समाचार घेतां येईना. बहुतेक दंगेखोर स्वतः उत्पन्न केलेल्या धुक्याच्या आश्रयानें मागे सरकले. शिवाय हेहि अगदीं खरेंच होतें कीं, इंग्लिश सैन्याला त्यांचा पाठलाग करण्याची इच्छा किंवा कुवत मुळींच राहिलेली नव्हती, इतका त्यांचा सप्पा उडालेला होता. तसेंच शत्रूंच्या बळाचाहि त्यांस बरोबर अंदाज लागलेला नव्हता. तेव्हां इतक्या रक्तस्त्रावानें घेतलेली टेंकडी राखिली क्षणजे मिळविली असें त्यांस वाटत होतें. एकंदरीत ब्रीडसहिल येथें राजाच्या सैन्यास जो जय मिळाला तो नांवाचा होता. खरा जय दंगेखोरांसच मिळाला होता. कारण जगांतील अत्युत्तम सैन्याविरुद्ध शेतकरी, दुकानदार, भट आणि वकील अशांच्या बनलेल्या अशिक्षित जमावास काय करतां येतें हें त्यांनीं सिद्ध करून दाखविलें होतें.

इकडे राजपक्षीयांस दाद नाही, इतके दंगेखोर बोस्टनच्या समोर जमले होते. ज्यास कैदेत ठेवण्यासाठीं इंग्लिश सैन्य सात समुद्र

ओलांडून आले होते, तेच सैन्य बोस्टनमध्ये रयतः कोंडले गेले. ही वसाहतकारांची फौज जरी ओवडधोवड व अपक्क अशी होती, तरी ती सोत्कंठ आणि सनिश्चय अशी होती; आणि तिने आपल्यांतूनच आपल्या-सारखे ओवडधोवड व अपक्क पण पराक्रमी, साहसी आणि धीट असे जनरल काढिले होते. उदाहरणार्थ इस्त्रायल पुटनाम्, ज्याने लहानपणीं एका लांडग्यास त्याचा हाताने गळा दाबून ठार केले होते व जो फ्रेंचाच्या लढाईत ब्रिटिश निशाणाखाली फारच उत्तम रीतीने लढला होता, तो आतां त्या निशाणाविरुद्धच लढण्यास पुढे सरसावला. नॅथनियेल ग्रीन ह्याने लष्करी पुस्तके एकीकडे फेकून देऊन, हातांत तरवार धरिली होती. सारांश त्याने कळति सोडून कृति पत्करिली होती आणि तांत तो आपले नांवही करून लागला होता. वेनिडिक्ट आर्नेल्ड जो फ्रेंचाशी झालेल्या लढाईत टिकॉन्डेरोगा हा किल्ला छापून घेऊन प्रसिद्धीस आला होता, तो त्या लढाईत पकडलेल्या तोफा घेऊन या नव्या फौजेस मदतनीस आला. ब्रीड्सहिलचा नायक प्रेस्कट हा तर लढाईच्या कामांत बुद्धा झालेला होता; आणि आर्टीमस वॉर्ड, शूलर, पॉमेरोय, हीथ व टामस, सलिव्हन व मॉट गॉंगरी, आणि वूटर व स्पेन्सर हीं नांवे बोस्टनमधील आणि लंदन येथील इंग्लिश लोकांस परिचित होऊ लागली होती. ह्या अक्क अशा वसाहतकारांच्या फौजेत दोघे इंग्रज जनरल झाले होते, एक चार्लसली आणि दुसरा होरोशियो गेट्स्. ह्या नूतन फौजेत खरोखर अगदीं कवडी मोलाचे लोक फारच थोडे होते; पण सांगण्यास वाईट वाटते की, त्यांत ह्या दोघांची गणना होत होती. जिला यापुढे कॅंटीनॅटल आर्मी (सगळ्या अमेरिका खंडाची फौज) हें नांव मिळाले, तिचे हे वरील सर्व गृहस्थ जनरल होते; पैकीं बहुतेक फार योग्य माणसे होती आणि ही त्या फौजेला मोठी सुदैवाची गोष्ट होती; पण सगळ्यांत तिचे अत्यंत मोठे सुदैव हें होते की, तिला मुख्य सेनापति जो मिळाला तो अत्यंत उदार आत्मा मिळाला, आणि नंतर तो तत्कालीन सर्व लढवय्यांमध्ये अत्यंत मोठा लढवय्या झणून प्रसिद्धीस आला.

कॅप्टन वाशिंग्टन हा व्हर्जिनियाच्या वसाहतींत जन्मलेला असून, तो फ्रेंचांशीं झालेल्या लढाईत इंग्लिशांच्या बाजूनें लढलेला होता, आणि जार्ज राजाचा झेंडा फोर्ट डुकिन ह्या मोडक्या किल्ल्यावर रोविल्यावर त्यानें आपली तलवार म्यानांत सांरून तो पुनः साधा शेतकरी बनला होता, आणि पुनः ती उपसण्याचा त्यास फारच अल्प संभव वाटत होता किंवा इच्छाहि नव्हती. त्याला वाटलें होतें कीं, आपल्यास आतां राहिलें आयुष्य एक सभ्य वसाहतकार या नात्यानें घालवितां येईल व त्याचें मागणेंहि एवढेंच होतें. त्यास बायको चांगली मिळालेली होती. तो पोटोमाक नदीच्या कांठीं मौंट व्हर्नाय या टेकडीवर शेतीभाती करून स्वस्थ राहिलेला होता. तो खेडेगांवीं सभ्य गृहस्थ बनला होता, आणि शेतकी करावी, पारध करावी, मासे मारावे, हीं जीं खेडेगांवांतलें सभ्य गृहस्थांचीं कामें आणि कर्मणुकी, त्यांपलीकडे त्याची महत्वाकांक्षा मुळींच जात नव्हती. शिवाय तो आपल्या वसाहतीचा एकनिष्ठ नोकर होता. फोर्ट डुकिनच्या पाडावानंतर तो आज पंधरा वर्षे व्हर्जिनियामधील पार्लमेंटाचा सभासद होता, आणि जरी तो वादविवादांत कचित्च पुढें येई, तरी त्याजवर त्याच्या साथीदारांचा व इतर नागरिकांचा विश्वास होता. तेथील लोकांमध्ये त्याची मान-मान्यता होती. आणि समुद्रापलीकडील त्याच्या राजास नाहीं ह्मणण्याचें अगदीं धैर्य नाहीं इतके लांगूलचालनप्रिय किंवा इतके मूर्ख प्रधान जर मिळाले नसते, तर त्याचें वाकीचें आयुष्य शांततेनें, सभ्यतेनें, आणि उपयुक्ततेनें, परंतु ज्याच्यांत फारशा मोठाल्या गोष्टी घडून आल्या नाहींत अशा महत्कृत्यशून्यतेनें, गेलें असतें. वाशिंग्टनचें सामर्थ्य ध्यानांत आणून अमेरिकेंतील काँग्रेसनें आपल्या आयत्या वेळीं उभारलेल्या सैन्याचा त्यास मुख्य सेनापति नेमिलें. हें काम किती जोखमीचें, धोक्याचें आणि महत्वाचें आहे हें नीट ध्यानांत आणूनहि त्यानें तें पत्करिलें. त्यानें वास्तविक खर्चास लागेल त्यापेक्षां जास्त पगार घेण्याचें साफ नाकारिलें. त्याला प्रथम इंग्लंडापासून स्वतंत्र होण्याची कल्पना मुळींच आवडत नव्हती. त्यानें जें शस्त्र



धरिलें तें केवळ आपल्या आवडत्या हक्कांच्या संरक्षणार्थ धरिलें ; तथापि त्यानें अद्यापि आपली राजनिष्ठा सोडिली नव्हती. तो मुख्य सेनापति झाल्यावर त्याचें विलक्षण लष्करी चातुर्य लवकरच दिसून आलें. त्यास आपल्या अव्यवस्थित सैन्यास व्यवस्थित स्वरूप देण्यास किती प्रयास पडले हें बोस्टनमध्ये कोंडलेल्या इंग्लिश जनरलास माहीत नव्हतें हें ठीक होतें. तथापि त्याचें धैर्य, त्याचा कधीं कमी न होणारा मनाचा थंडेपणा, आणि त्याचें अजेय प्रसंगावधान यांच्यायोगानें त्यानें येईल ती अडचण पार पाडिली. त्याचीं रेजिमेंटें मुदत संपल्याबरोबर नोकरी सोडून जात. त्याला दारुगोळा, शस्त्रास्त्रें, खाण्यापिण्याचे पदार्थ, आणि डगले यांची भरपूर वाण असे ; आणि त्याचें सैन्य कधीं कधीं सगळेंच्या सगळेंच वितळून जाऊन त्याच्या निशाणाबरोबर केवळ मूठभर जनरलच राहतात कीं काय अशी नेहमीं भीति असे. अशी स्थिति असतां आपण किती निराश होण्याच्या वेतांत आलों आहों हें तो आपल्या शत्रूस कधींच कळूं देत नसे, आणि आपल्या मित्रासही कचित्च समजू देत असे. तो कसेतरी लढवय्ये लोक तयार करी, कशी तरी खाण्यापिण्याची सामुग्री जमवी, कोठून तरी दारुगोळा मिळवी, आणि कशी तरी शस्त्रांची सिद्धता करी. शस्त्रांची वाण तर इतकी होती कीं, कित्येक टोळ्यांपाशीं बरचीशिवाय दुसरें शस्त्र नव्हतें, आणि फ्रांक्लिननें तर असें सुचविलें कीं, आपल्या स्वातंत्र्यासाठीं लढणाऱ्या आपल्या शेत्यांनीं इंदियन लोकांप्रमाणें धनुष्यबाण घेऊनच लढावें.

वर सांगितल्याप्रमाणें बोस्टनमध्ये कोंडलेल्या जनरलांस ह्यांचा काहीं एक सुगागा नव्हता. त्यांना एवढेंच माहीत होतें कीं, आपल्याला वेढा मजबूत पडला आहे आणि त्यांतून बाहेर पडण्याची काहीं एक सोय नाही. ते त्यांचा तिरस्कार करण्याचा आव आणीत हें सांगावयास नकोच ; त्यांत जनरल वर्गाइनची लार्ड हावेवर ताण होती. तथापि बोस्टनला वेढा घालणाऱ्या सैन्यांत भोंक पाडण्याची किंवा त्यांच्या पराक्रमी सेनापतीचे वेत मोडून काढण्याची किंवा दोघापैकीं एकाचीहि छाती नव्हती. अशा रीतीनें सरासरी एक वर्ष हा वेढा राहिला.

शेवटीं वाशिंग्टनानें त्यांस स्वाधीन व्हा किंवा निघून जा असें निघून सांगितलें. तेव्हां त्यांनीं दुसरा मार्ग पत्करिला; आणि बोस्टनमधील जे लोक अद्यापि राजनिष्ठेची कांस सोडण्यास तयार नव्हते त्यांस बरोबर घेऊन ते बोस्टनच्या बाहेर पडले. दुसरा एकादा राजा असता, किंवा दुसरे एकादे प्रधान असते, तर ह्या एका वर्षाच्या अनुभवानें तरी शहाणे होते; पण राजा व प्रधान दोन्ही सारखेच असल्यामुळे त्यांनीं युद्ध चालूच ठेवण्याचा निश्चय केला.

तेव्हां मग युद्ध चालू राहिलेंच; आणि प्रत्येक खऱ्या स्वदेशाभिमानी इंग्रजाच्या विरोधास न जुमानतां आणि वसाहतकारांचें धैर्य कांहीं केल्यानें खचावयाचें नाहीं, किंवा त्यांचा निश्चय कांहीं केल्यानें ढळावयाचा नाहीं, ह्याबद्दल एकामागून एकसारखे प्रत्यय येत होते, त्यांसही न जुमानतां, तें आणखी पांच वर्षे चालू राहिलें ( १७७९-८१ ). इकडे इंग्लंडांत फॉक्स अमेरिकन सैन्याच्या डगल्यासारखे निळे पिवळे डगले वापरीत असतां, आणि ड्यूक ऑफ रिचमंड हा त्या सैन्यास “ आपलें सैन्य ” ह्मणून मुद्दाम, बोलण्याचा प्रसंग येईल तेव्हां ह्मणत असतां, आणि चॅथॅम व बर्क हे निष्फल आणि कलंक आणणाऱ्या मोहिमांचा निषेध करण्यांत आपलें सर्व वक्तृत्व खर्च करीत असतां, त्यांस न जुमानतां लढाई हट्टानें चालविलीच होती. राजा आणि त्याचे प्रधान हे वसाहतकारांस नरम करण्यास नव्या युक्त्या काढीतच होते; शेवटीं त्यांनीं त्या कार्मी जर्मन फौजेचा उपयोग करण्यासाठीं अतोनात पैसा खर्च केला. तेव्हां अमेरिकन लोकांनीं राजनिष्ठेचें एकंदर ढोंग टाकून दिलें. न्यूयॉर्कमधील जार्ज राजाचा पुतळा त्यांनीं खाली ओढिला आणि त्याच्या जर्मन फौजेविरुद्ध त्याचा उपयोग करण्यासाठीं त्याच्या गोळ्या पाडिल्या. इंग्लिशानीं बोस्टन खाली केल्यानंतरच्या उन्हाळ्यांत बंडवाल्या वसाहतींनीं सर्व मानवी इतिहासांत अत्यन्त संस्मरणीय अशा एका राष्ट्रीयहक्कविषयक खलित्याच्या रूपानें आपलें स्वातंत्र्य पुकारिलें ( १७७७ ). त्यानंतर हें अनर्थमय युद्ध आणखी चार वर्षे चालावयाचें होतें.



युद्धामध्ये सारखाच एका पक्षास जय मिळत नव्हता. प्रथम जरी अमेरिकन लोकांस जय मिळाले तरी पुढे त्यांचे पराजय झाले; तेणेकरून फिलाडेल्फिया शहर ब्रिटिश लोकांच्या हातीं आलें; ते पाहून वाशिंग्टनपेक्षां कमी शूर भाणसाची छातीच दडपली असती. नंतर मग त्यांस जयामागून जय मिळत गेले व तेणेकरून पुनः आशा आली. पुढे त्यांस बाहेरून मदत आली; फ्रान्स, जर्मनी, पोलंड यांनीं लॅफेटि, व्हानस्ट्यूवेन, कोश्युस्को यांच्यासारखे मोठाले वीर मदतनीस पाठविले. इंग्लिश जनरल बर्गाइनी हा साराटोगा मुक्कामीं सगळ्या फौजेसहित शत्रूच्या स्वाधीन झाला. १७७७च्या हिवाळ्यांत वाशिंग्टनच्या सैन्याचे थंडीनें फार हाल झाले; पण नंतर फ्रान्सानें अमेरिकन लोकांचें स्वातंत्र्य कबूल केलें. ब्रिटिश फौजेनें फिलाडेल्फिया शहर खालीं केलें आणि पालजोन्स यानें आपलें तारूं घेऊन इंग्लंडच्या किनाऱ्यावरचें लढाई आणून मिडविली आणि अशा रीतीनें आपलें नांव अमर करून टाकिलें. नंतर मग वसाहतकारांस पुनः हारी खाव्या लागल्या. त्यांत आर्नोल्ड हा विश्वासघात करून इंग्लिशांस जाऊन मिळाला, आणि त्या कामीं शत्रूंचा हेर ह्मणून मेजर आंड्री हा इंग्लिश अंमलदार फांशीं गेला. अमेरिकन फौजेत आणखी कांहीं विश्वासघातकी निघालेच. एक ली आणि दुसरा गेट्स. त्यास कारण, त्यांच्या मनांत वाशिंग्टनबद्दल उत्पन्न झालेला दुष्ट हेवा होय; तथापि तेणेकरून अमेरिकन लोकांचें मोठेंसें नुकसान झालें नाहीं. शेवटीं सत्याचा जय झाला. १७८१ सालीं आणखी एक ब्रिटिश सैन्य शत्रूच्या स्वाधीन झालें. कार्नवालीसचें सैन्य यार्कटौन येथें आलें. तेव्हां मग नार्थलादेखील कबूल करणें भाग पडलें कीं आतां लढाई संपली. पुढच्या वर्षीं लढाई तहकूब ठेविली, आणि १७८३ सालीं पुष्कळ बोलणींचालणीं होऊन तहाच्या कलमांवर फ्रान्सांतील व्हरसेल्स येथें सद्दा झाल्या. अशा रीतीनें अमेरिकन लोक-सत्ताकाची पृथ्वीवरील स्वतंत्र राष्ट्रांत गणना होऊं लागली. वेडवर्ननें मार्गे सांगितलेला फ्रांक्लिनवर कामन्ससभेपुढें जो रानटी हल्ला केला होता त्यावेळीं ( फ्रांक्लिनानें ) जो भपकेदार पोषाक घातलेला होता, तो त्यानें



तेव्हांपासून तसाच राखून ठेविला होता. तो आतां ह्या तहाच्या वेळीं पुनः घालण्यास काढिला. त्या गोष्टीस पुष्कळ दिवस होऊन गेले होते.

अशा रीतीनें इंग्लंडनें केलेल्या ह्या अत्यंत मूर्खपणाच्या आणि अत्यंत अन्यायाच्या लढाईचा शेवट झाला. यामध्ये इंग्लंडच्या अत्यंत मोठ्या वसाहती गमावल्या, पुष्कळ प्राणहानि झाली आणि पुष्कळ पैसांचा चकाचूर उडाला. ती लढाई चालली असतां त्या शतकांतील अत्यंत मोठा इंग्लिश मुत्सद्दी गमावला. प्रथम त्यानें या लढाईविरुद्ध आपलें सर्व वक्तृत्व खर्च केलें होतें; पण त्याला जो मोठा रोग झाला होता त्यानें पिडल्यामुळें त्याचें मनहि बदललें. वसाहतकारांस त्यानेंच इच्छिलेला जय जेव्हां मिळू लागला तेव्हां तो निराश झाला. वसाहतींनीं मिळविलेलें स्वातंत्र्य कबूल करण्याचा जेव्हां प्रसंग आला तेव्हां त्याच्या मनास कसेसेंच वाटलें. आपण इंग्लंडास मिळवून दिलेलें राज्य निघून जावें ही कल्पनाच त्यास मान्य होईना. ह्मणून तो त्या विरुद्ध बोलण्यासाठीं आजारी असतांही लार्डीच्या सभेंत आला. तो तेथें रागांनें आणि निराशेनें बोलत असतां त्याच्या तोंडांतून कांहीं वाक्यें अर्धवट आलीं नाहींत तोंच त्यास घेरी आली. त्यास तसाच तेथून उचलून नेला. पुढें थोड्या आठवड्यांनीं तो मेलाला. त्यास वेस्टमिन्स्टरमध्ये पुरिलें. त्याचें स्वदेशप्रेम अतुल होतें, आणि त्याचा सगळा चन्म त्याच्या हट्टी, दुराग्रही आणि मूर्ख अशा राजांशीं भांडण्यांत गेला होता. असो.


अशा रीतीनें राजाचा मूर्खपणा आणि त्याच्या प्रधानांचा नीचपणा ह्यांच्यायोगानें जेव्हां इंग्लंडानें अमेरिका गमावली तेव्हां ह्या धक्क्यापासून इंग्लंड पुनः उठणार नाहीं असें इंग्लंडच्या सर्व शत्रूंस व पुष्कळ मित्रांसही वाटलें. त्यांना वाटलें कीं, इंग्लंडच्या वैभवाचा आतां कायमचा अस्त झाला आहे, यांतून तें पुनः डोकें वर काढूं शकणार नाहीं. पण इंग्लंडांत जीव विलक्षण होता; तें ह्या धक्क्यांतून इतकें कांहीं जलद उठलें कीं, तें पाहून सर्वांस आश्चर्य वाटलें. ज्या तरुणांनीं, वृद्धांच्या तोंडून, केवढी मोठी हानि झाली ही! असे निराशेचे उद्गार ऐकिले होते, तेच त्यांच्या वृद्धपणीं, इंग्लंड पूर्वीपेक्षांही

मोठें श्रीमान् आणि वैभववान् झालेले पाहण्यास जगले. त्यानें जर अमेरिका गमावली तर त्यापासून ते नवा धडा शिकले; आणि त्यांस आपल्या धोक्याबद्दल आणि आपल्या कर्तव्याबद्दल पूर्वीपेक्षां जास्तच जागृति झाली. अशा रीतीनें जार्ज राजाच्या मूर्खपणामुळे झालेले नुकसान अन्य तऱ्हांनीं भरून आले.

ज्या लढाईनें जगास एका नव्या राष्ट्राची आणि रोमपेक्षांही मोठ्या लोकसत्ताकाची जोड लावली, त्याच लढाईनें पृथ्वीवरील मोठ्या लढवऱ्यांचा जी मालिका, तीत एका अत्यन्त मोठ्या व अत्यन्त उदात्त अशा नांवांची भर पडली. अठराव्या शतकाच्या शेवटच्या चतुर्थास जार्ज वार्शिंग्टनच्या नांवानें जेवढी शोभा आलेली आहे तेवढी आजपर्यंत कोणत्याहि शतकास कोणत्याहि नांवानें आलेली नसेल. त्याचें विलक्षण बळ, त्याची गोड तामसी वृत्ति, आणि त्याचा स्वाभिमान-प्रचुर धिमेपणा यांची तोड आजपर्यंत कुचित्च कोणी केली असेल. “शांततेत पहिला, लढाईत पहिला आणि लोकांच्या अंतःकरणांतहि पहिला.” लीनें हें विधान जेव्हां प्रथम केलें तेव्हांपासून पुनः पुनः उच्चारिल्यानें त्याच्या अगदीं चिंध्या झाल्या आहेत; पण ज्याच्या युद्धविषयक अचाट बुद्धीमुळे आणि शांततेच्या दिवसांतील विलक्षण विनयशीलतेमुळे अमेरिकेचे लोकसत्ताकास जगाच्या इतिहासांत शाश्वती आली. त्या महात्म्याच्यासंबंधानें तें नेहमींच खरें राहणार आहे. वार्शिंग्टन हा युनैटेड स्टेट्स्चा पहिला प्रेसिडेंट १७८९ सालीं झाला. त्यास तत्पूर्वी त्या राष्ट्राचा राजा होण्याबद्दल अत्यंत आग्रह झाला होता; पण त्यानें मुळींच दाद दिली नाही. तो दोन वेळां चार चार वर्षे-पवेतों प्रेसिडेंट झाला, आणि नंतर तो सौंदर्य नष्ट झाल्यानें येथील आपल्या इस्टेटिवर शांतपणें कालक्रमणा करण्यास गेला. तेथें तो त्याच्या थोड्याशा लोकांच्या मूर्खपणाच्या क्रूर कृतघ्नपणामुळे कधीं खचला नाही, किंवा पुष्कळ लोकांच्या विचारयुक्त आणि कृतज्ञतापूर्ण अशा स्तुतीनें कधीं फुगला नाही. त्यास तेथें १७९९ सालीं शांतपणें मरण आलें; इकडे जो राजा त्यास अद्यापि बंडवाला म्हणून समजतच होता, त्यास अजून अस्वस्थपणाची व वेडेपणाची पुष्कळ वर्षे घालवावयाचीच होती.



## प्रकरण एकोणिसावे.



गॉर्डन दंगे.

सन १७७८ सालीं सरजार्ज सॅव्हिली यांन रोमन कॅथलिक लोकां-  
विरुद्ध असलेले कांहीं कायदे रद्द करण्याबद्दलचें आपलें बिल पास  
करून घेऊन आपलें नांव प्रसिद्ध करून घेतलें. तो फार उदार मतांचा  
माणूस होता. जीं जीं विलें देशाच्या हिताचीं असतील त्यांच्या वतीनें  
आणि जीं जीं विरुद्ध असतील त्यांच्याविरुद्ध तो पांच पार्लमेंतें यार्कचा  
प्रतिनिधि या नात्यानें लढत होता. याबद्दल त्याची बर्कनेदेखील  
ब्रिस्टलमधील आपल्या एका भाषणांत फार स्तुति केली. त्या स्तुतीस  
तो अगदीं योग्य होता. तो अमेरिकेशीं झालेल्या युद्धाच्या अगदीं  
विरुद्ध होता. १७८३ सालीं पिटनें पार्लमेंताची सुधारणा करण्या-  
करितां जें बिल पुढें आणिलें होतें त्यास त्यानें मोठ्या उत्साहानें आपला  
पार्ठिवा दिला होता. राजाचे जमिनविर जे हक्क होते त्यांचें नियंत्रण कर-  
ण्यासाठीं त्यानें एक उत्कृष्ट बिल तयार केलें होतें. पण त्याचें नांव  
विशेषतः कॅथलिक लोकांच्या तर्फें जी त्यानें वर सांगितलेली खटपट  
केली तिजवरून प्रसिद्धीस आलेलें आहे. त्याचें एक कारण त्या  
बिलाचें उत्कृष्टत्व, आणि दुसरें कारण त्यामुळें पुढें जे भयंकर दंगे  
उद्भवले ते.

सरजार्ज सॅव्हिलीच्या कायद्यानें कॅथलिक धर्माच्या इंग्लिश  
प्रजेवरील कांहीं रानटी नियंत्रणें काढून टाकिलीं होती. तीं  
नियंत्रणें तिसऱ्या विलियमाच्या कारकीर्दीत १६९९।१७००  
च्या सुमारास त्या प्रजेवर लादलेलीं होती. तीं काढल्यापासून  
रोमनकॅथलिक लोकांस विशेषसा फायदा होता असें नाहीं;  
पण प्राटेस्टंट इंग्रजांप्रमाणें तीं हीं माणसेंच आहेत एवढें ओळखल्याची  
ती एक साक्ष होती. तेणेंकरून इंग्रजांना अत्यंत प्रिय व



अत्यंत सामान्य असे कांहीं हक्क इंग्लिश कॅथलिकांस मिळाले होते. असले रानटी कायदे आयलंडांत व स्काटलंडांत यावेळीं कॅथलिकांविरुद्ध होतेच. पण हें बिल पास झाल्यावर अशी बातमी पसरली कीं, स्काटलंडांतील कॅथलिकांसहि लवकरच असल्याच सवलती किंवा बंधमुक्ती देण्याचा विचार आहे. हें ऐकून स्काटलंडांच्या प्राटेस्टंटानीं लागलीच मोठी ओरड सुरू केली. आपला धर्म धोक्यांत पाडणार या मिषानें त्यांनीं अत्यंत मोठी चळवळ सुरू केली; जिकडे तिकडे सभा व मंडळ्याः स्थापन केल्या; आणि कॅथलिकांविरुद्ध भयंकर पुस्तकें व प्यांपलेटें छापून पसरून दिलीं. तेणेंकरून कॅथलिकांचा जिकडे तिकडे छळ होऊं लागला. एडिंबरो, ग्लासगो व इतर मोठालीं स्काटिश शहरें या ठिकाणीं प्राटेस्टंट बदमाश कॅथलिक गृहस्थांस त्रास देऊं लागले. तें पाहून सरकारानें वरील कायद्याचा फायदा स्काटलंडांतील कॅथलिक लोकांस देण्याचा विचार सोडून दिला. तथापि स्काटलंडांत उत्पन्न झालेली चळवळ इंग्लंडांत येऊन भिडली. अर्थात् सरकार पुढें कदाचित् पास करील अशा बिलाविरुद्ध नव्हे, तर ती नुकत्याच पास झालेल्या प्रत्यक्ष बिलाविरुद्ध सुरू झाली. नंतर मग स्काटलंडाप्रमाणें इंग्लंडांतहि धर्मांध प्राटेस्टंटच्या सभा व मंडळांचा स्थापन झाल्या. इंग्लंडांत जी प्राटेस्टंट असोसिएशन स्थापन झाली ती जशी जादूच्या कांडीनें उत्पन्न व्हावी त्या नमुन्यावर झाली, आणि तिनें स्काटलंडांतील तसल्याच चळवळीचा मुख्य व पुढारी जोः लार्ड जॉर्ज गॉर्डन त्यास आपला मुख्य नेमिलें.

ह्या कॅथलिक लोकांविरुद्ध चळवळीचा तो ह्याप्रमाणें जेव्हां अग्रणी झाला तेव्हां तो फार तरुण माणूस होता. त्याचा जन्म १७९० त झाला असल्यामुळें जेव्हां ही चळवळ शिखरास पोहोचली तेव्हां त्याच्या वयास नुक्तीं तीस वर्षे झालीं होती. त्याची तेव्हांपर्यंतची कारकीर्द अम्मळ विविध झालेली होती. तो प्रथम आरमारांत नोकरीस होता; पण अमेरिकेचें युद्ध नुकेंच सुरू झालें तेव्हां बढतीच्यासंबंधानें त्याचें व लार्ड सांडविचचें भांडण होऊन ती त्यानें रागानें सोडिली

होती. तेव्हां तो पार्लमेंतांत शिरला. तो लजरशल नांवाच्या शहराचा प्रतिनिधि झाला, व लवकरच विक्षिप्त ह्मणून कामन्ससभेंत प्रसिद्धीस आला. त्याचीं मते फार विलक्षण अमत्. तो प्रत्येक वस्तूवर व प्रत्येक व्यक्तीवर हल्ला करी; पण तो ज्या शिव्या देई त्यांत एक-प्रकारच्या विनोदाचें मिश्रण असे आणि ह्या त्याच्या गुणामुळे तो लवकरच एक महत्वाचा सभासद होऊन बसला. लवकरच कामन्स-सभेंत एक सामान्य ह्मणच पडून गेली कीं, राष्ट्रांत हल्लीं तीन पक्ष आहेत:—एक प्रधानमंडळ, दुसरे त्यांचे विरोधी, आणि तिसरा लार्ड जार्ज गार्डन. असे एकेरे मुत्सद्दी पार्लमेंतांत आजपर्यंत पुष्कळ होऊन गेले आहेत पण लार्ड जार्ज गार्डनच्या तोडीचा दुसरा कोणी नसेल.

लार्ड जॉर्जच्या कारकीर्दीकडे हल्लीं बारीक दृष्टीने पाहतां तो डोकें फिरलेला माणूस होता, ही गोष्ट अगदीं स्पष्ट दिसते. त्यावेळीं ही गोष्ट लोकांच्या लक्ष्यांत आलेली होती असें दिसत नाही. तो जेव्हां राजाला पेपिस्ट किंवा पोपपक्षीय ह्मणून शिव्या देई, तो जेव्हां ह्मणें कीं, असा एक काळ येईल कीं, तेव्हां लार्ड जार्ज गार्डन राजा व पार्लमेंत यांजकडून माना वांकवून पाहिजे तें करून घेईल. तो असें वेडें वेडें भक्त असतां मध्येच ओकसबोकशी रडूं लागे, तेव्हां लोक त्याची थड्या करीत, किंवा जांभया देत, किंवा हंसत; पण लवकरच त्यांच्या असें प्रत्ययास आलें कीं, तो केवळ हास्यास्पद विदूषकच नाही.

स्काटलंडांत कॅथलिक लोकांचे हाल कसे सुरू झाले होते तें वर सांगितलेंच. त्या गोष्टी अर्थात् पार्लमेंताच्या नजरेस आल्या. तेव्हां विल्क्सने डंडस यास स्कॉटिश कॅथलिकांसंबंधाचें बिल सभेपुढें आणण्यास आव्हान केलें. डंडस जेव्हां ह्मणाला कीं, तेथील चळवळ निवेपर्यंत थांबूया, तेव्हा विल्क्सने, तुम्ही अशाच रीतीने दंगेखोरांस उत्तेजन देतां, असें प्रधानांस लावून बोलण्यास कमी केलें नाही, आणि त्याकामीं बर्क व फॉक्स यांनीं पाठिंबा दिला. तेव्हां लार्ड जार्जाला पुढें येण्याची संधि सांपडली. त्यानें फॉक्सवर हल्ला केला; त्यानें बर्कवर



हल्ला केला. तो क्षणात् स्काटलंडांतील प्रत्येक नॉनकॅथलिक ( कॅथलिक नव्हे असा ) कॅथलिक विलाविरुद्ध उठण्यास तयार आहे व यांनी आपल्यास पुढारी नेमिलें आहे. शिवाय तो इंग्लंडांतील प्राटेस्टंट सभेचा मुख्य नेमिला होता हें वर सांगितलेंच. ह्या सर्व मानांनी त्याचें डोकें फिरून गेलें. नंतर त्यानें वरील मंडळीची सेंट जॉर्जिस् फील्ड्स् ह्या मैदानांत ता. २ जून १७८० रोजीं एक जंगी सभा भरविण्याचें ठरविलें. तो सर्व घोळका घेऊन कामन्स सभेपुढें जावयाचें आणि कॅथलिक बंधनविमोचन विलाविरुद्ध अर्ज दाखल करावयाचा असें ठरलें होतें. शिवाय असेंहि ठरलें होतें कीं, त्यावेळीं सगळ्या निःसीम प्राटेस्टंटानीं आपल्या टोप्यांना खूण क्षणून निळी फीत लावावी.

ठरल्याप्रमाणें त्या तारखेस सभा भरली. लार्ड जार्ज गोर्डननें असें झटलें होतें कीं, सभेस २०,००० लोक जमल्याविना मी तिचा अर्ज कामन्स सभेपुढें नेणार नाहीं; पण वीस हजारसेच काय, साठ हजारांवर लोक त्या सभेस जमले होते. कोणी क्षणतात, लाखाजवळ जवळ माणसें जमलीं असावीं. हा सर्व घोळका एकेका रांगेंत सहा सहा अशा रीतीनें वेस्टमिनिस्टर ( पार्लमेंट सभागृह ) कडे निघाला. त्यामध्ये लंदनमधले बदमाश लोक पुष्कळ होते. ते तीन मार्गांनीं सभागृहापुढील तेव्हां रिकाम्या असलेल्या मोठ्या मैदानांत जमले, आणि दोन्ही सभांतील सभासदांवर, ते सभागृहांत प्रवेश करीत असतां हल्ले करूं लागले. त्यावेळीं विलक्षण गम्मत अशी चालली होती कीं, एकीकडे हा घोळका खालच्या सभेच्या सभासदांस धकाबुकी करीत असतां आणि दुसरीकडे वरच्या सभेच्या सभासदांस ठार करण्याचा यत्न करीत असतां, त्या सभेंत ड्यूक ऑफ रिचमंड हा वार्षिक पार्लमेंतें आणि मतदानाचा सार्वजनिक हक्क ह्यांच्या मंडनार्थ संभाषण करण्यांत गुंतला होता. त्या सभेचा सभासदामागून सभासद केंस विस्कळित झालेला, रक्तबंबाळ, तोंड सुकून गेलेला आणि कपडे फाटलेला असा प्रवेश करीत होता, आणि घोळक्याच्या उन्मत्तपणावद्दल त्यास



शिव्या देत होता. आश्वर्न, टौनशेंड व विलबी, स्टार्मट व वाथर्स्ट, मान्स्फील्ड, मॅाटफर्ट व बोस्टन, अशाच थाटानें एकामागून एक सभागृहांत शिरत होते. विशपामागून विशपहि सरासरी तीच दशा होऊन आला; पण रिचमंडचा ड्यूक आपल्या भाषणांत इतका मग्न झाला होता की, त्यामध्ये अशा रीतीनें व्यत्यय येतो ह्मणूनच तो कुरकुरूं लागला. वरच्या सभेची जर अशी स्थिति होती तर खालच्या सभेची त्याच्याहूनही वाईट होती. कारण त्या सभेच्या सभासदांची सरासरी अशीच दशा होत असून शिवाय त्या सभागृहा-सभोवतीं गराडा जास्तच पडला होता. याचें कारण अर्ज त्या सभे-पुढें दाखल व्हावयाचा होता. फिकट तोंडाचा, पातळ केंसांचा आणि काळ्या कोटाचा लॉर्ड जार्ज गार्डन हा राक्षसी अर्ज ताबड-तोब ध्या ह्मणून ओरडून त्या सभेस सांगत होता. तेथें तो गम्मतच करीत होता. तो मध्ये मध्ये एकसारखा उठून दर-वाजाकडे घुसून जाई, आणि कोण सभासद अर्जासंबंधानें काय ह्मणतो तें त्या बोलक्यास ओरडून सांगे. एकदां तो स्पीकरासच शिव्या देऊं लागला, एकदां मि० रौस यास देऊं लागला, एकदां लॉर्ड नार्थ यास देऊं लागला. कधीं कधीं तो एखाद्या सभासदाची स्तुति करी, तथापि ती स्तुति त्याच्या निंदेपेक्षां जास्त हास्यास्पद ओ. एकदां एक सभासद त्यास जाग्यावर जाऊन वसावयास सांगूं लागला, तेव्हां तो त्यास लगेच एखाद्या पोरासारखा विलगूं लागला, त्यास कुरवाळूं लागला व त्याच्या खांद्यावर थापट्या मारूं लागला, आणि एक प्रकारचा करुणास्पद आनंद बोलूं बोलून दर्शवूं लागला. मग तो एका लहानशा ग्यालरींत जाऊन आपल्या अनुयायांस चिडवून सांगूं लागला की, स्कॉच लोकांनीं क्यॅथलिकांचीं प्रार्थनागृहें पाडिलीं तसें तुम्ही केल्याशिवाय तुमची दाद कोणी घेणार नाही. कांहीं वेळपोवेंतो त्यास याप्रमाणें पाहिजे तसें वहकूं दिलें. सरतेशेवटीं कर्नल हालराइड यानें त्यास धरून अशी धमकावणी दिली की, तुला न्यूगेटच्या तुरुंगांत एकदम पाठवावा अशी सूचना मी सभेपुढें आणितों; आणि कर्नल

गॉर्डन ह्मणून त्याचा एक आस होता त्याने त्यास अशी धमकावणी दिली की, एकादा दंगेखोर दरवाजांतून आंत यावयास लागूंदे, कीं मी ही तरवार तुझ्या पोटांत खुपसलीच ह्मणून समज. तेव्हां तो अमळ दबला, आणि इतक्यांत बंदोबस्ताकरितां थोडेसे घोडेस्वार व पायदळ तेथें येऊन दाखल झाले. तेव्हां मग सभागृहाचा सज्जा व सभोवतालचें आवार हीं मोकळीं झालीं, आणि अर्ज एकदम घ्यावा या गॉर्डनच्या सूचनेवर जेव्हां मते घेतलीं, तेव्हां कायतीं सहा मते अनुकूल पडलीं, आणि १९२ प्रतिकूल पडलीं. असें जरी झालें तथापि गडबड सुरू राहिलीच व ती आपले प्रकाश पाहूं लागलीच. जी गर्दी वेस्ट मिन्स्टरजवळून हाकलून लावली ती लहान लहान कंपू करून चोहोंकडे शहरांत पसरली, आणि क्यॅथलिक लोकांचीं देवळें पाहूं लागली, त्यांजवर हल्ले करूं लागली, तीं लुटूं लागली व जाळूं लागली. तेव्हां लष्करास बोलावणें पाठविलें; तें फार उशीरां आलें; पण त्यांनीं १३ असामी गुन्हेगार पकडिले, आणि न्यूगेटमध्ये नेऊन टाकिले. तेव्हां तितक्यापुरती गर्दी कमी झाली. त्यावरून लोकांस वाटलें कीं, इतक्यावरच हें प्रकरण निभावलें. ही शुक्रवारची गोष्ट झाली; शनिवार तारीख ३ रोजींहि कांहीं गडबड झाली नाहीं, तेव्हां लोकांना जास्तच भरंवसा आला; पण जून चार रविवार रोजीं एकदम सर्व स्वरूप बदललें. दंगेखोर मूरफील्ड्सच्या मैदानांत पुनः जमले. पुनः रोमन क्यॅथलिकांच्या घरांवर हल्ले सुरू झाले, लुटालुटी होऊं लागल्या, आणि त्यांस आगी लागूं लागल्या. तेव्हांचा लार्ड मेयर केनेट याच्यांत दम नव्हता. लष्कर हाताजवळ असतां त्याने त्याचा उपयोग केला नाहीं. जर त्याने प्रथमच योग्य खबरदारी निश्चयानें घेतली असती तर प्रकरण तेथल्या तेथेच दबलें असतें. पण त्याने तसें केलें नाहीं; तेव्हां तें जास्तच पेटलें आणि वेताबाहेर गेलें.

सोमवारी जरी दंगा जास्तच माजला तरी बव्हेरिया व सार्डिनिया येथील वकीलांचीं देवळें मोडणारांस जो धरून देईल त्यास ५००

पोंडांचें बक्षीस मिळेल एवढा जाहिरनामा लावण्याव्यतिरिक्त अधिका-  
न्यांनीं कांहीं एक केलें नाहीं. तेव्हां दंगेखोरांस जास्तच उत्तेजन  
आलें. त्यांनीं गार्डनच्या वाड्यासमोर जमून परेड केली आणि नंतर  
सर जार्ज सॅव्हिली, व शुक्रवारच्या दंग्यांतील गुन्हेगारांस पकडण्याच्या  
कामीं मदत करणारे दोन सभ्य व्यापारी ह्यांच्या घरांवर हल्ले करून  
त्यांतील सामान रस्त्यांत आणून जाळिलें; आणि ज्या शिपायांनीं  
शुक्रवारचे कैदी धरून नेले होते त्यांजवर दगड फेंकिले. इतकें झालें  
तेव्हां मंगळवारीं अधिकारी अमळ जागे झाले. पार्लमेंतासभोवतीं त्या  
दिवशीं पुनः गर्दी जमली व त्यांनीं लार्ड सांडविच यास जखम करून  
त्याची गाडी मोडून टाकिली. तें पाहून लार्ड जार्ज गार्डनदेखील  
भ्याल्यासारखा झाला. कारण त्यानें असें प्रसिद्ध केलें कीं, प्राटेस्टंट  
सभा दंगेखोरांस मुळींच ओळखत नाहीं. कर्नल हर्वर्टनें त्यास जाऊन  
सांगितलें कीं, टोपीवरची फीत मुकाट्यानें काढून टाकिलीस तर बरें.  
कर्नल हर्वर्ट तरवारीचा धड होता व वचनाचाहि धड होता. तेव्हां  
गार्डननें मुकाट्यानें टोपीवरील फीत काढून खिशांत घातली. अधि-  
काऱ्यांनीं कर्नल गार्डन व कर्नल हर्वर्ट यांचें जर अनुकरण केलें असतें  
तर प्रकरण इतकें चेंवलेंच नसतें. पण अद्यापिहि ते कांहीं करीनात.  
कामन्स सभेनें असा गुळमुळीत ठराव पास केला कीं दंगा दबला ह्मणजे  
प्राटेस्टंट अर्जाचा विचार केला जाईल, आणि लार्ड जार्जला घालवून  
देण्याबद्दल कोणी सूचना केली ती मान्य केली नाहीं.

तेव्हांपासून पुढें दोन दिवसपर्यंत दंगेखोरांनीं सगळ्या लंदनांत  
धुमश्चक्री घातली. सर्व दिशा संध्याकाळीं जळणाऱ्या इमारतींनीं लाल  
भडक दिसूं लागल्या. जिकडे तिकडे दंगेखोरांनीं दारू पिऊन धुंद  
होऊन नासधूस करून टाकिली व लोकांस ताहि ताहि करून सोडिलें.  
मंगळवारीं संध्याकाळीं दंगेवाल्यांनीं मोठेंच साहसाचें कृत्य केलें. शुक्रवारीं  
पकडलेले कांहीं दंगेखोर न्यूगेटच्या तुरंगांत नेऊन ठेविले होते. तिकडे  
गर्दी वळली, आणि त्याचा रक्षक एकर्मन ह्याजपाशीं किल्ल्याचा मार्ग



लागले. तो दाद देईना, तेव्हां त्यांनी तुरुंगास वेढा घातला. तो तुरुंग इतका मजबूत होता कीं, एक डझन माणसें जरी त्यास प्रतिरोध करण्यास तयार असतीं तरी त्याचा वचाव झाला असता. पण एकर्मन-शिवाय कोणी पुढें झाला नाही. तेव्हां दंगेखोरांनीं कुऱ्हाडी, पिंकदरें आणि विस्तव यांचा उपयोग करून आंत प्रवेश केला, आणि आपले कैदेत असलेले साथीदार व इतर सर्व कैदी यांस मोकळें करून घेऊन त्यांस मोठ्या थरातें घेऊन गेले. दुसऱ्या दिवशीं डा० जॉनसन तिकडे फिरत फिरत गेला तो तो तुरुंग जळतच होता. तें पाहून अर्थात् त्या पिकलेल्या पंडितास भोवतालच्या भित्त्या भुसारी दुकानदारांचा असें करूं दिल्याबद्दल मोठा राग आला.

एकीकडे दंगेखोरांची एक टोळी ह्याप्रमाणें दंगा करित असतां, दुसरीकडे दुसऱ्या टोळ्या असेच प्रताप गाजवीत होत्या. उदाहरणार्थ, क्लार्केंनवेल येथील नवीन तुरुंगाची दुसऱ्या एका टोळीनें हीच दशा केली, आणि तेथील कैद्यांस सोडून दिलें. दुसऱ्या एका टोळीनें सर जान फीलिंडगच्या घरावर हल्ला करून त्याचें सामान रस्त्यांत आणून जाळून टाकिलें. तिसऱ्या एका टोळीनें लार्ड मॉन्स्फील्डच्या घरावर हल्ला केला, व त्याचीहि तीच दशा केली. तो व त्याची बायको मोठ्या मारामारीनें बाहेर पडली. त्याचा कायद्यांच्या पुस्तकांचा फारच मोठा संग्रह होता; तो समग्र जाळून फस्त केला. ही मंगळवारची गोष्ट. बुधवारीही लंदनांत तीच स्थिति होती. दंगेखोर आतां जास्तच धिटाई करूं लागले. ते तुरुंगाच्या अधिकाऱ्यांना आणि क्येथलिक घरवाल्यांना स्पष्ट निरोप पाठवूं लागले कीं, आह्मी अमुक अमुक वेळीं तुमच्यावर हल्ला करण्यास येणार आहों. तेव्हां सर्व लोक अगदीं भयभीत झाले. सर्व दुकानें बंद झाली. पुष्कळ भितरे लोक आपल्या घरांस इजा होऊं नये ह्मणून खिडक्यांतून निळीं निशाणें फडकवूं लागले व दरवाजांवरून “नो पोपरी” (क्येथलिक धर्म आह्मांस नको) अशीं अक्षरें खडूनें लिहून ठेवूं लागले. अशा तऱ्हेची कांहीं खूण ज्या घरांवर नव्हती

त्यांचा दंगेखोरांनीं जाळून फत्ता केला, व तुसंगाचीही तीच दशा उडविली. संध्याकाळीं सर्वत्र लखलखाट होऊन गेला. तेव्हां मग अधिकारी जागे झाले, व त्यांनीं बंदोबस्ताकरितां लष्कर आणिलें. कांहीं लोक पळून गेले; कांहींनीं आपल्या बंदुका भरिल्या व तरवारीस धार दिली; आणि दुसरे कांहीं खिशांत हात घालून रस्त्यांतून दंगेखोरामागून भटकूं लागले, व मजा काय होते ती पाहूं लागले, व त्याचें टिपण करूं लागले.

ह्या सर्व गडबडींत राजा मुळींच गडबडला नाही किंवा घाबरला नाही हें सांगण्यास आनंद वाटतो. हानोवरचें सर्वच घराणें धीट असे, पण ह्या प्रसंगीं तो धीटपणा जसा उत्तम रीतीनें दृष्टीस पडला तसा दुसऱ्या केव्हांच नसेल. प्रसंग मोठा कठीण होता; पण राजानें मोठा धीर दाखविला. त्याचें प्रिव्हिकौन्सिलही घाबरून गेलें; पण त्यानें धीर सोडिला नाही. मॅजिस्ट्रेटांचा भितरेपणा पाहून त्यास फार वाईट वाटलें व तो आपल्या छातीवर हात ठेवून असेंही ह्मणाला ह्मणून ह्मणतात कीं, एक तरी मॅजिस्ट्रेट आपलें कर्तव्य करण्यास तयार आहे याचा मला आनंद वाटतो. तसाच त्याचा अटर्नी जनरल वेडर्वर्न यानेंही या प्रसंगास फार योग्य असें वर्तन केलें. नेहमीं दंग्याच्या वेळीं मॅजिस्ट्रेटाच्या हुकमाशिवाय दंगेखोरांवर गोळी घालण्याचा लष्करास अधिकार नसतो. पण सध्याचा विलक्षण प्रसंग ध्यानांत आणून त्यानें मुख्य सेनापति लार्ड आह्वार्ट यास तसें करण्याचा लेखी अधिकार देऊन टाकिला, आणि तेव्हांपासून दंगा अमळ निवूं लागला.

वरील बंदोबस्त अगदीं योग्यच वेळीं झाला. कारण त्या दिवशीं ब्यांक आफ इंग्लंड ही पेढी फोडण्याकरितां दंगेखोरांनीं दोनदां यत्न केले; पण अगोदरच योग्य खबरदारी घेतलेली असल्यामुळें न्यूगेट-सारखी स्थिति झाली नाही. ब्यांकेसभोंवतीं लष्कर हजर असल्यामुळें त्यांनीं दंगेखोरांस दोन्ही प्रसंगीं हांकलून लाविलें. जर ब्यांक फुटली असती तर प्रकरण फारच जास्त विकोपास गेलें असतें. पण ते यत्न फसले, व तेव्हांपासून दंगा निवाला. तथापि या दिवशीं दंगेखोरांनीं

सर्वांत भयंकर अशी एक गोष्ट केली. हालवर्नमध्ये लांग्डेल नांवाच्या एका कॅथलिकाच्या दारूच्या मोठ्या भट्ट्या होत्या, त्यांच्यावर दंगे-खोरांनी हल्ला करून त्यांस आग लावून दिली. तेव्हां दारूच्या नद्या सर्व नळांतून वाहून लागल्या, व त्यांनी पेट घेतला. दारू पिऊन धुंद झालेले दंगेखोर ती पिण्याचा यत्न करून लागले, आणि भाजून मेले. इकडे लष्कर त्यांस हाकलून लावीतच होतें, आणि जे न ऐकतील त्यांस गोळ्या घालून ठार करीत होतें. अशा रीतीने तो आठवडाभर चालू असलेली आग जणू काय रक्तानें विशली. गुरुवारी जिकडे तिकडे शांत झालें. दुकानें अद्यापि उघडलीं नव्हतींच; पण दंगा नाहीसा झाला होता.

हा दंगा शमवण्यामध्ये दंगेखोरांपैकीं किती दगावले हें बरोबर कधींच समजलें नाहीं. सरकारी आंकडे प्रसिद्ध झाले त्यांत २८९ मेले व १७३ स मोठ्या जखमा झाल्या असें नमूद होतें. पण पुष्कळ मेलेले व दुखावलेले दंगेखोर त्यांच्या मित्रांनीं व नातेवाईकांनीं मुकाब्यानें उचलून नेले असतील. पैशाचें एकंदर नुकसान एक लक्ष ऐंशी हजार पोंडांचें झालें झणून झणतात. ह्या सगळ्यास कारण अधिकाऱ्यांनीं प्रथम दाखविलेला दुबळेपणा हा होय. शिवाय पुढें दंगेखोरांवर खटले केले त्यांत ४९ स देहान्त शिक्षा सांगितली, पण २९ सच अखेरीस फाशी दिले. जान विल्क्स असें झणाला कीं मी जर राजा असतो तर सगळ्या दंगेखोरांस फांसावर चढविलें असतें.

अखेरीस लार्ड जार्ज गार्डन यास ९ तारखेस पकडिलें. वास्तविक रीत्या त्यास प्रारंभीच कैद करावयास पाहिजे होतें. पण त्यास आतां पकडतांनाहि पुनः चुकी केलीच. त्यास एखाद्या साध्या तुरुंगांत न पाठवितां लंडन टावरमध्ये पाठविलें, आणि दंगा अगदीं शमला असूनहि त्याच्या-बरोबर मोठें लष्कर पाठविलें. अशा रीतीनें त्यास नसतें जास्त महत्त्व दिलें. पुढें त्याच्यावर राजद्रोहाचा आरोप ठेवून १७८१ च्या फेब्रुवारींत त्याची चवकशी केली; त्या वेळीं दंग्याची कोणास आठवणदेखील



साहिली नसेल. त्यास अस्किन, केनियनसारखे प्रसिद्ध वकील मिळाले होते. अखेरीस त्यास निरपराधी ठरवून सोडून दिलें. यास कारण आरोप मोठा ठेविला हें उघडच आहे. पुढें १७८७ सालीं फ्रान्सची राणी व फ्रेंचांचा वकील यांची बेअब्रू केल्याचा आरोप त्याजवर शाबीद झाला. तेव्हां तो हालंडास पळून गेला. डच सरकारानें त्यास पकडून इंग्लिश सरकाराच्या हवाली केलें. तेव्हां त्यास न्यूगेटच्या तुरुंगांत घातलें. तेथें त्यानें बरींच वर्षे घालविलीं, आणि ख्रिस्ती धर्म सोडून यहुदी धर्माचा स्वीकार केला. पुढें तेथें तो ता. १ नवंबर १७९३ रोजीं मेला. त्यावेळीं त्यास अवधी ४२ वर्षे झालेलीं होती. अशा रीतीनें ही वेडी कारकीर्द पुष्कळ नुकसान करून अखेरीस संपली.

---

प्रकरण विसावें.

## पिट, फॉक्स व शेरीडन.

ज्या १७८० सालीं गोर्डन दंगे उद्धवले, त्याच सालीं दोन नवे गृहस्थ पार्लमेंतांत शिरले. ते दोघेहि तरुण होते. त्यांचे दोघांचेहि बाप आजे आधींच प्रसिद्धीस आलेले होते. ते दोघेहि पुढें फार उदयास यावयाचे होते. त्यापैकीं एकजण मोठा विद्वान् व होतकरू आहे, आणि वयाच्या विसाव्याच वर्षीं त्यास मुत्सदी व महापंडित यांचें उत्तम ज्ञान प्राप्त झालेलें आहे, ही गोष्ट त्याच्या कुटुंबांतील माणसें व त्याचे निकट स्नेही एवढ्यांसच माहीत होती. दुसरा पहिल्यापेक्षां आठ वर्षांनीं वडील असून तो यापूर्वींच कांहीं दिवस जगा पुढें आला होता. कारण त्यानें कांहीं नाटकें अगोदरच लिहून प्रसिद्ध केलेलीं होती. कामन्स सभेस ज्यावेळीं नवीन माणसें व नवीन तरतरी यांची जरूरी होती त्यावेळीं विलियम् पिट आणि रिचर्ड ब्रिन्स्ले शेरीडन हे एकदम पार्लमेंतांत शिरले ही मोठी सुदैवाची गोष्ट होय.

असें झणतात कीं, ईलियड वाचूं लागलें झणजे वाचकांस पहिल्यापासूनच ह्या किंवा त्या कोणत्या तरी एका पक्षाबद्दल सहानुभूति उत्पन्न होते, व तेव्हांपासून तो एक ग्रीक वनतो किंवा ट्रोजन वनतो. तिसऱ्या जार्जाचा इतिहास वाचूं लागलें झणजे बहुधा तशीच स्थिति होते. त्या वेळेला दोन मुत्सदी पुष्कळ वर्षेपर्यंत पुढें पुढें असून प्रत्येक महत्त्वाच्या प्रश्नाच्यासंबंधानें त्यांच्यांत अगदीं मतविरोध असे; आणि त्यामुळें इंग्लिश लोकांत राजकीय प्रश्नांच्यासंबंधानें जे दोन तट तेव्हां होते व हल्लींही आहेत, त्यांचे ते उत्तम प्रतिनिधी होते. अठराव्या शतकांतील शेवटचीं शेवटचीं वर्षे आणि एकोणिसाव्या शतकांतील प्रथमार्धाची कांहीं वर्षे ह्यांचा इंग्लंडचा इतिहास झटला झणजे ह्या दोन

माणसांचाच इतिहास मुख्यत्वेकरून होय. इंग्लंडांतील राजकीय पक्षाचा जो इतिहास आहे तो विरुद्ध तटांचे जे नामांकित अग्रणी त्यांच्यामधील फार दिवसांच्या व फार महत्वाच्या चढाओढीचाच इतिहास बहुधा असतो. कांहीं वर्षांपूर्वी ग्लॅडस्टन आणि डिझरायली यांच्यामध्ये जशी पुष्कळ वर्षे अगदीं बेतून राहिलेली असे, तशी शंभर वर्षांपूर्वी चार्ल्स जेम्स फॉक्स आणि विलियम पिट यांजमध्ये बेतून राहिलेली असे. ज्यास हल्लीं आपण लिबरल तत्त्वे म्हणून म्हणतो त्यांतील सर्व जोम आणि जोर यांचा तेव्हांचा अत्युत्तम प्रतिनिधि लॉर्ड हालंडचा पुत्र हा असे; आणि ज्यास आपण कान्सर्व्हेटिव्ह तत्त्वे म्हणून म्हणतो त्यांचें उत्तम प्रतिबिंब लॉर्ड चॅथमचा पुत्र यांच्यामध्ये दृष्टीस पडतें.

ह्या दोन माणसांचीं मते जशीं भिन्न होती तशीं हीं दोन माणसेंहि परस्पर भिन्न असत. फॉक्सचें मूलवय व प्रथम तारुण्य हीं निष्काळजीपणाचीं व गैरमार्गाचीं असून पिटचें तारुण्य गंभीर आणि थंड असे असे. फॉक्सच्या अंगांत शारीरिक उत्साहाचें अगदीं वैपुल्य असून पिट अगदीं मिडस्त व निष्काम असा असे. एकास डोंगर आणि दुसऱ्या शोधून काढणें, आणि फळवागा व फुलवागा ह्यांतून रेंगाळणें हें आवडे आणि दुसरा सरळ मार्गानें जाऊन सरळ मार्गानें परत येणारा माणूस होता. त्यांच्या मनांप्रमाणें त्यांचीं बाह्यस्वरूपेंहि अगदीं भिन्न असत. फॉक्स अतिशय लठ्ठ असून अतिशय गबाळ्या असे; त्याला नीटनेटकेपणाची मुळींच चाड नसे, आणि त्याच्या हनवटीवर व गालावर तीन दिवसांची दाढी वाढलेली असे ( इंग्लिश लोक रोज दाढी करतात ); तरी तो अत्यंत गोडा माणूस असे. त्याला शिक्षण अत्युत्तम मिळालेलें असून तो मनाचा अत्यंत कोमल असे; तथापि तो बाहेरून कधीं कधीं दांडगा व निर्दय दिसे, पण केवळ बाहेरूनच. पिट अंगांन सडपातळ असे, पोर दिसे, पोषाकांत वगैरे अगदीं नीटनेटका असे; त्याचा नेहमींचा स्वभाव अगदीं धिमा असून कधीं कधीं



त्याच्यावर थडामस्कारीचें तेज पडे; तो वयाच्या मानान वृद्ध दिसे. त्याचें आत्मनियंत्रण अगदीं कडक असे; त्याच्यामध्ये शोभादायक असें कांहींच दिसत नसे; तरी त्याच्या अंगीं एक प्रकारची मनोवेधकता असेच. पळपुटें प्रेम, शारीरिक प्रेम, चोरटें प्रेम, सभ्य प्रेम आणि टिकाऊ प्रेम वगैरे पुष्कळ प्रकारच्या प्रेमांचा फॉक्स मोक्ता होता. मोहपाश फार असूनही पिट एकाद्या तपस्यासारखा आचरणानें फार कडकडीत असे. एका काळीं त्याच्या मित्रांनीं त्यास आग्रह-देखील केला कीं, सध्याच्या लोकस्थितीस अनुसरून तूं एकदां तरी पण्यांगनेच्या हातांत हात घालून लोकांपुढें ये; पण त्यानें त्यांच्या आग्रहास भीक घातली नाही, त्याच्यासंबंधानें प्रेमकथाहि काय ती एकच आहे; तिजपासून सुख कोणालाच झालें नाही, व तें अद्यापि अनुत्कलितं गूढच आहे. त्या दोघांच्या दोनच सामान्य अभिरुची होत्या. त्यांच्या पिढीतील व शतकांतील पुष्कळ सभ्य गृहस्थांमध्ये त्या दृष्टीस पडत असत. त्या अभिरुची मद्यपान आणि राजकारण ह्यांवद्दल होत. हालंदचा मुलगा आणि चॅथॅमचा मुलगा ह्या तन्हेचीं जीं माणसें असत तीं शिपायाच्या किंवा खलाशाच्या धंद्यांत न शिरलीं तर बहुधा राजकारणांत शिरत; आणि वरील धंद्याचीं देखील बरींच माणसें शिवाय त्या धंद्यांत शिरत. तात्पर्य, राजकारणांत शिरणें किंवा पार्लमेंताचा सभासद होणें ही गोष्ट युनिव्हर्सिटींत शिरणें किंवा पारधीत शिरणें ह्यासारखी त्यांस अगदीं स्वाभाविक असे. या दोघांच्या संबंधानें तर असें झालेलें होतें कीं, त्यांना राजकारणाच्या शिक्षणाचें जणूं काय बाळकडूच मिळालेलें होतें. दाईखान्याच्या उंबरठ्यापासून तों सेंट स्टीफनच्या ( पार्लमेंतगृहाच्या ) उंबरठ्यापर्यंतचा मार्ग जणूं काय पहिल्यापासून अगदीं ठरलेला होता. जो मुलगा ज्या वयांत दुसरी मुलें अक्षरओळख करूं लागतात त्या वयापासून बापाचा अगदीं बरोवरीचा संवगडी बनलेला होता, आणि जो मुलगा संभाषणकलेचीं तत्वे आणि वादविवादाचें रहस्य प्रत्यक्ष मोठ्या कॉमनरच्या तोंडून शिकला होता, त्या मुलांना मुत्सदीपणाचें शिक्षण आणि राज्य-

कर्तृत्वाचें ज्ञान हीं विशेष अनुकूल तऱ्हेवर मिळालेलीं होतीं असें झटलें पाहिजे. आतां दुसरी जी अभिरुचि किंवा व्यसन त्यापासून अलग राहणें हें त्या काळच्या माणसांना बहुतेक दुरापास्तच असे. जें मद्य त्याच्या बापाचा फार दिवसांचा मित्र आणि अलीकडील शत्रू जो रिग्बी त्यापासून तों वृद्ध कामगार, जुगाच्या आणि पत्रलेखक सेल्पिन ह्याच्यापर्यंत त्याला जे जे माहीत होते त्या सर्वांस प्रिय असे, त्याच्या अभिरुचीपासून फॉक्स जर मुक्त असता तर मोठा चमत्कारच झाला असता. लहानपणीं अशक्त असून पोर्ट वाइनच्या पूरांवर निभावलेला जो पिट त्यानें ज्या सुखकर मद्याच्यायोगानें त्यास आपली जाणारी शक्ति कायम राहिलसें वाटे, त्या मद्यापासून मुक्त राहणें हें तर केवळ अशक्यच होतें. हर्क्युलिसलादेखील जी जास्त झाली असती इतकी दारू पिऊन तिच्या धुंदीत कामन्स सभेस येणें हें दुर्व्यसनी फॉक्स ह्याच्यासंबंधानें जितकें योग्य समजलें जात असे, तितकेंच शुद्ध आचरणाचा जो पिट त्याच्यासंबंधानेंहि समजलें जात असे. पुष्कळ बाटल्यांच्या त्या दिवसांतदेखील मुत्सद्यांमध्ये मितपान माहीत नव्हतें असें नाहीं. कारण फॉक्स, पिट व शेरीडन यांस जसा कोणी त्यांच्या अमितपानाबद्दल दोष देत नसे, तसेच बर्क याचे त्याच्या मितपानाबद्दल कोणी गुण गात नसे.

विलियम पिट ह्याचा जन्म १७५९ त झाला असून त्या वेळीं दुसरा जार्ज गादीवर स्थिर बसलेला दिसत होता, आणि ज्याची नोकरी चॅथॅमचा पुत्र करणार होता त्या नातवाबद्दल जगास कांहीं एक माहीत नव्हतें. तो चवथें मूल असून दुसरा मुलगा होता; आणि चॅथॅमचा तिसरा मुलगा व शेवटचें मूल याचा जन्म नंतर दोन वर्षांनीं व्हावयाचा होता. विलियम पिट अगदीं बाळपणापासून नाजूक असे, क्षणून त्यास शाळेस कधींच पाठविलें नव्हतें. त्यास शिक्षण खाजगी रीतीनें दिलेलें असून त्याजवर बापाची प्रत्यक्ष नजर असे. पाहिल्यापासून त्याची बुद्धि व्याबाहेर दिसत असे. तो फार होतकरू दिसे, व तो कृतिकरहि असे. तो फार उत्सुकतेनें व दृढतापूर्वक ज्ञान संपादन करी. तो जें शिके ते



तो चांगलें व पूर्णपणें शिके. सार्वजनिक कामास लागणाऱ्या गोष्टींचा पाढा त्यास पाळण्यापासून मिळालेला असल्यामुळें अभिरुचि जाणण्याचें व संकल्प वनविण्याचें जेव्हां त्याचें वय झालें तेव्हांपासून तो सार्वजनिक कामासाठीं सर्वप्रकारची तयारी करूं लागला. सारांश, जेव्हां मोठा चॅथॅम निवर्तला तेव्हां त्यानें आपल्यामार्गे आपल्यासारखाच प्रसिद्ध होणारा मुलगा ठेवून दिला; तो मुलगा त्याच्याच पद्धतीनें शिकलेला होता. त्याचाच उपदेश त्यानें घेतलेला होता. त्याचेंच उदाहरण त्याच्यापुढें होतें. एक दंतकथा अशी आहे—व ती कदाचित् दंतकथे-पेक्षांही जास्त विश्वसनीय असेल—कीं, दैवानें पहिल्यापासून असें ठरविलेलें होतें कीं, फॉक्सची अचाट बुद्धि व कीर्ति ह्यांची पिट्च्या अचाट बुद्धीशीं व कीर्तीशीं टक्कर लावावयाची. असें ह्मणतात कीं, फॉक्सच्या नातेवाईकांस कोणी खात्रीपूर्वक असें सांगितलें कीं, चॅथॅमचा जो लहान मुलगा हल्लीं शिक्षकाच्या हाताखालीं शिकत आहे त्याची बुद्धि अशी कांहीं दिसतें कीं, तो लार्ड हालंदचा ताईत जो विलक्षण बुद्धीचा पुतळा फॉक्स त्याच्याशीं भयंकर स्पर्धा करूं शकेल. पिट्ची पक्क समजूत आणि उत्सुक बुद्धि यांची तरुण फॉक्स यास लहानपणींच ओळख झाली होती हें मात्र खरें आहे. एके रात्री तो व पिट हे लार्डाच्या समेच्या ग्येलरींत एकत्र उभे राहण्याचा योग आला होता. तेथें चाललेला वाद-विवाद पिट फार लक्ष लावून ऐकत आहे असें त्याच्या दृष्टीस पडलें. तसेंच चाललेल्या वादावर शहाणपणानें टीका करितांना आणि त्याच्या विकास पावणाऱ्या बुद्धीस जीं प्रमाणें खात्रीचीं न वाटतील त्यांजवर फार जलद आक्षेप काढितांना पाहून त्यास मोठा विस्मय वाटला. पिट शळेंत होता तेव्हांपासूनच त्याला कामन्ससभेची आवड उत्पन्न झाली; तो कामन्ससभेंत शिरावा ही गोष्ट अनिवार्यच होती, आणि तेथें त्यानें कायद्याप्रमाणें वयांत येण्याच्या अगोदरच प्रवेशहि केला.

ग्रीकतत्त्ववेत्त्यांचें असें ह्मणणें असे कीं, योग्यता आणि ऋजुता हे गुण माणसाच्या वागणुकींत अवश्य पाहिजेत; ते दोन्ही पिटमध्ये उत्तम प्रकारें वसत होते. त्यानें सार्वजनिक कामांत पडण्याची



उत्साहानें व धिमेपणानें तयारी केली होती; महत्वाचा प्रसंग आला ह्मणजे तो उदात्तबुद्धीनें कमर बांधीत असे; त्यानें माणसाला बद्ध करणाऱ्या ज्या आशा त्यांचा विचारपूर्वक त्याग केलेला होता. आपल्यास भयंकर रोग जडलेला आहे हें लहानपणापासूनच त्यास माहीत असूनहि आणि त्याजवर आकस्मिक रीतीनें मोठे दारुण प्रसंग आले असतांहि त्यानें कधीं धीर सोडिला नाही. अशी त्याची वृत्ति व स्थिति असूनहि पुढें तो लवकर मरावयाचा होता त्याबद्दलचेंच नुकसान जणूं काय भरून निघण्यासाठीं त्याला जें सार्वजनिक कामांत थोडक्या वयांतच इतकें यश मिळालें, यामुळें त्याच्या एकंदर चरित्रास एकप्रकारची विलक्षण शोभा आलेली आहे. आपल्या समकालीनांचें प्रेम आपल्यावर प्रबल रीतीनें ओढून घेणें हें त्याच्या इतकें फारच थोडक्यांस साधतें. ज्या गुणांमुळें इतर लोक इंग्लिश लोकांचा द्वेष करितात पण दराराहि बाळगितात, ते गुण ह्याच्या अंगी पूर्णपणें वसत आहेत असें ह्याच्याबद्दल इतर राष्ट्रांस जितकें वाटत होतें तितकें इतर थोड्याच मुत्सद्यांबद्दल वाटत असेल. राजकीयविषयक त्याची उपजत बुद्धि फार उत्कृष्ट होती, आणि तिसऱ्या जार्जपेशां अधिक विचारी, अधिक समंजस आणि अधिक शहाणा अशा राजाची प्रधानकी करण्याचें जर त्याच्या नशिबी आलें असतें, तर त्याचें नांव जगांतील जे मोठे सुधारक त्यांच्या यादींत खचीत पडलें असतें. घरीं अविचारी आणि अयोग्य अशा राजाच्या ह्मणण्यास अयोग्य असतां मानडोलवणें आणि बाहेर यूरोपांतील अत्यन्त बलाढ्य आणि अत्यन्त हुशार अशा विजेत्याशीं इच्छेविरुद्ध गांठ पडणें, येणेंकरून, परिस्थिति इतकी एकसारखी प्रतिकूल नसती तर जें स्थान पिटला त्याच्या कुशाग्र बुद्धीमुळें प्राप्त झालें असतें, तें स्थान त्यास प्राप्त झालें नाही. त्यावेळच्या परिस्थितीतच जें स्थान त्यास प्रत्यक्ष प्राप्त झालें तें तरी मोठेंच होतें.

पिटरोबर जो दुसरा नवा माणूस पार्लमेंतांत शिरला तो फॉक्स-इतकाच त्याच्याहून भिन्न होता. यावेळीं, पिटची जरी थोडक्यांसच

माहिती होती, तरी शेरिडनबद्दल प्रत्येकास थोडी बहुत माहिती होतीच. शेक्सपियरच्या नंतरचा हा अत्यन्त प्रसिद्ध नाटककार. आपणास चतुर क्षणविणान्या पिढीपैकीं जो हा अत्यन्त चतुर माणूस, वर्तुत्व क्षणजे एक अत्यन्त मोठी कला होय असें मानणाऱ्या युगांपैकीं अत्यन्त उत्कृष्ट जो हा वक्ता, आणि जें शतक जगाच्या सर्व भागांतून विनोदाच्या आवडीबद्दल प्रसिद्ध होतें त्यांतील जो हा अत्यन्त विनोदी माणूस, तो लहान असतां त्यास मंदमति व टाकाऊ क्षणून समजत, आणि हा फार आळशी व निष्काळजी आहे असें क्षणत, हें ऐकून ज्यांच्या गुणांचें चीज होत नसेल त्यांस कदाचित् कांहीं समाधान वाटण्याचा संभव आहे.

शेरिडनचा आज्ञा डा. टामस शेरिडन, जो स्विफ्टचा स्नेही असून डब्लिन येथें उपदेशकाचा व शाळामास्तराचा धंदा करित असे, तोहि फार आनंदी, अगदीं बेफिकीर, गवाळ्या व गरीब असा माणूस असे. त्याचा बाप टामस शेरिडन हाहि तितकाच आनंदी व तितकाच निष्काळजी माणूस असे, तो नाटकांत सोंग घेत असे, आणि लोकांस वक्तृत्वाची कला शिकवीत असे; त्यानें जिच्याशीं लग्न केलें होतें ती कादंबऱ्या लिहित असे, आणि तिनें स्विफ्टचें एक चरित्र लिहिलें होतें. एक-वेळीं तो डा. जानसनचादेखील स्नेही असे. पण त्याच्याबद्दल विशेष ध्यानांत ठेवण्यासारखी गोष्ट ही होती कीं, तो आपल्या मुलाचा बाप होता. त्याच्या किंवा त्याच्या बायकोच्याही ध्यानांत हा मुलगा आपणांस किती धन्य करणार आहे हें आलेलें दिसत नाहीं. मिसस शेरिडन आपल्या दोन मुलांबद्दल एकदां असें क्षणाली होती कीं, असले काळवत्री दगड मी पूर्वीं कधींही पाहिले नव्हते. तथापि बापानें दोघांही मुलांना हारो येथील प्रसिद्ध शाळेंत पाठविण्यापुरते पैसे कसेतरी करून जमविले, आणि सुदैवानें डा. पार ह्यानें ताडिलें कीं, रिचर्डच्या अंगीं कितीही दोष असले तरी तो कांहीं अगदीं फत्तर नाहीं. तो आणि तेथील हेडमास्तर स्नानर ह्यांच्या ही गोष्ट लवकरच लक्षांत आली कीं, रिचर्डच्या अंगीं



बुद्धि पुष्कळ आहे. तिला पक्कदशेस आणण्याचें सामर्थ्य त्यांच्यापैकी एकाच्याहि अंगी नव्हतें.

हारो येथील शाळेंतून निघाल्यावर शेरिडन लंडन येथें गेला, व तेथून बाथ येथें गेला. लंडनमध्ये असतां तो कांहीं जास्त उद्योग करण्यास किंवा काळजीपूर्वक अभ्यास करण्यास शिकला नाहीं. त्यास ग्रीक भाषेंतील गद्य ग्रंथांचीं इंग्रजींत पद्य भाषांतरे करण्यांत मात्र गोडी वाटे, व त्या कामीं त्याचा मित्र व शाळासोबती हालहेड हा त्यास मदत करी. हा धंदा सोडून पुढें ते दोघे दुसऱ्याच एका उद्योगास लागले, व तेथेहि ऐकमत्यानेंच लागले. कारण ते दोघेहि मिस लिनले नांवाच्या एका तरुणीवर एकदम प्रेम करूं लागले. ती अत्यंत सुंदर होती, व त्यामुळे तरुण व वयस्क असे बरेच लोक तिच्या नादीं लागले होते. अखेरीस तिनें ह्याच्याशींच लग्न केलें, आणि हालहेड निराश होऊन हिंदुस्थानांत निघून गेला, आणि पुष्कळ वर्षे जगून पुढें पार्लमेंताचा सभासदहि झाला. तो १८३० सालीं मेला. त्यानें बंगाली भाषेचें एक व्याकरण केलेलें असून वॉरन हेस्टिंग्साच्या सांगण्यावरून हिंदुधर्मशास्त्राचें एक कोड त्यानें तयार केलें होतें.

लग्नानंतर शेरिडन कायद्याच्या नादास कांहीं दिवस लागला, पण त्याला गोडी दुसऱ्याच विषयाची होती. तदनुसार “ धि रायव्हल्स ” ( The Rivals ) हें त्याचें पहिलें नाटक १७७५ सालीं रंगभूमीवर आलें, आणि तेव्हांपासून नाटककलेच्या इतिहासांतील एका नव्या भागास सुरवात झाली. १७७७ सालीं त्याचें अतिप्रसिद्ध नाटक जें “ धि स्कूल फॉर स्कॅन्डल ” ( The school for scandal ) तें प्रसिद्ध झालें, आणि त्याच्यामागून “ धि क्रिटिक ” ( The Critic ) हें प्रसिद्ध झालें, पण चमत्कार असा कीं, हीं तीन उत्तम नाटके लिहिल्यावर त्यानें पुनः एकहि नाटक लिहिलें नाहीं.

त्यानें तो धंदा तितकाच सोडून एकदम एक नवाच धंदा पत्करिला. तो एकदम राजकारणांत शिरला. तत्पूर्वीं त्यानें राजकीय विषयांवर



कांहीं छोटेल्यानी लेख लिहून प्रसिद्ध केले होते. मात्र या विषयाचें अध्ययन तो नेहमींच फार उत्साहपूर्वक करीत असे. १७८० सालीं त्यास या कामी पुढें येण्यास संधि सांपडली, आणि स्टाम्फर्ड नांवाच्या शहराचा प्रतिनिधि होऊन तो पार्लमेंतांत शिरला. याचवेळीं कर्मधर्म-संयोगानें त्याची आवडती व सुंदर बायको वारली. तेव्हां त्यास अत्यंत दुःख झालें, पण तें हळू हळू कमी होऊन त्यानें मिस ओगल नांवाच्या एका स्त्रीशीं दुसरें लग्न केलें.

पिट जेव्हां पार्लमेंतांत शिरला तेव्हां इंग्लंड मोठ्या अडचणींत सांपडलें होतें, आणि प्रधानमंडळ मोठ्या धोक्यांत पडलें होतें. १७८१ जानेवारींत नार्थ अद्यापि अधिकारारूढ होताच, त्याला राजाचा अद्यापि आश्रय होताच; आणि अमेरिकेशीं चाललेल्या लढाईतून इंग्लंड कसें तरी अवृत्त पार पडेल ह्मणून त्यास कांहीं अल्पस्वल्प आशा होतीच पण पुढें नवंवरांत कार्नेवालीस यार्कटौन येथें शत्रूचे हस्तगत झाला ही अनिष्ट बातमी जेव्हां येऊन थडकली, तेव्हां नार्थ लागलाच खालीं घसरला. त्या दहा महिन्यांत पिटनें कामन्स सभेंत अगोदरच आपलें नांव केलें होतें. तो आतां केवळ पिटचा मुलगा नव्हता; तो स्वतःच पिट बनला होता. तो विरुद्ध पक्षास जाऊन मिळाला होता; त्या पक्षास त्या वेळीं पुष्कळ नामांकित माणसें होती, तरी याच्या येण्यानें त्यानें त्यास शोभा आणिली. विरुद्ध पक्षाच्या अग्रणींनीं ही गोष्ट उदार बुद्धीनें लागलीच कबूल केली. पार्लमेंतांतील पहिल्या प्रतीच्या माणसांपैकीं हा एक आहे असें फॉक्सनें लवकरच आपलें मत जाहीर केलें, कारण विलक्षण बुद्धीचा अंकुर कोठें दिसला ह्मणजे त्याची वाखाणणी करण्याची त्याची नेहमींच तयारी असे. बर्क ह्मणाला, हा जुन्या खोडाचा केवळ तुकडा नव्हे, तर प्रत्यक्ष जुनें खोडच आहे. ही स्तुति फार मोठी होती, पण अपात्रीं नव्हती. जेव्हां लार्ड नार्थच्या च्युतीनंतर राजास व्हिग पुढाऱ्यांस आमंत्रण करणें भाग पडलें. तेव्हां पिटला स्वतः आपणास इतकी योग्यता आलेली वाटत होती कीं, त्यास जेव्हां प्रधानमंडळांत घेऊं लागले तेव्हां त्यानें हो ह्मणण्याच्या ऐवजीं नाहीं ह्मणून बसलें.

या वेळीं राकिंग्घॅम पुनः मुख्य प्रधान बनला. या नव्या मंडळांत शेल्बर्न पक्षाचे व्हिग आणि राकिंग्घॅम पक्षाचे व्हिग या दोघांचाहि समावेश झाला. वालपोलच्या वेळेपासून चालत आलेला राजकीय तत्त्वांचा प्रतिनिधि राकिंग्घॅम हा होता, आणि चॅथमच्या वेळापासून चालू असलेल्या तत्त्वांचा खरा किंवा खोटा प्रतिनिधि शेल्बर्न हा होता. राजाला राकिंग्घॅमशिवाय केवळ शेल्बर्नला घेणें जास्त आवडलें असतें; पण शेल्बर्नचे अनुयायी थोडे असल्यामुळें त्याचा उपाय चालला नाहीं. शिवाय शेल्बर्न पुढारीहि चांगला नव्हता. बाकी त्याचीं मतें राकिंग्घॅमच्या मतांपेक्षां जास्त उदार अशीं होतीं. शिवाय तो लहानपणीं क्याम्पेन व मिन्डेन या लढायांत लढलेला होता; पण त्याच्या अंगी प्रधानमंडळ बनविण्याचें सामर्थ्य नव्हतें. असो. या मंडळांत फॉक्स सेक्रेटरी आफ स्टेट झाला, बर्क सैन्याचा पेमास्टर जनरल झाला, शेरिडन अंडर सेक्रेटरी आफ स्टेट झाला. पिटला आयर्लंडाची दुय्यम खजिनदारी देत होते, पण त्यानें ती नाकारिली. तो आपली योग्यता जाणून असल्यामुळें दुय्यम प्रतीची जागा पत्करावयाची नाहीं असा त्यानें निश्चय केला होता. त्यास फार वेळ थांबावें लागलें नाहीं. राकिंग्घॅम मंडळ चारच महिने अस्तित्वांत होतें; पण तेवढ्या मुदतींत पिटनें प्रतिनिधि निवडण्याच्या पद्धतीमध्ये सुधारणा सुचवून आपल्यास प्रसिद्ध करून घेतलें. ती सूचना जरी २० मतांनीं नापास झाली तरी फॉक्स आणि शेरिडन यांना ती पसंत होती. शांतता आणि सुधारणा या गोष्टी पिटलाच नेहमीं अत्यंत आवडत असत. पुढें तो जो लढाईंत गुंतला व सुधारणेला प्रतिकूल झाला, ती दैवाची विचित्र करणी झटली पाहिजे.

१७८२ च्या लढाईंत राकिंग्घॅम मेल्यानंतर अमेरिकेंतील लढाईची व्यवस्था कशी लावावी याबद्दल फॉक्स व शेल्बर्न याजमध्ये मतभेद उत्पन्न होऊन फॉक्स, बर्क व राकिंग्घॅमचे बरेचसे अनुयायी जेव्हां प्रधानमंडळांतून निघाले, तेव्हां पिटनें जाणलें कीं, आपणास आतां पुढें

येण्यास योग्य संधि आली आहे. फॉक्सने राजीनामा दिल्यामुळे शेल्बर्नने पिटला फडणिशीची जागा देऊं केली, आणि त्यानें ती पत्करिली. त्या वेळीं तो केवळ तेवीस वर्षीचा होता व फॉक्स तेतीस वर्षीचा होता. पण एव्हांपासून पिट व फॉक्स यांजमध्ये जो विरोध उत्पन्न झाला तो पुढें ते दोघे मरेतोंपर्यंत कायमच होता.

पिटचा हा पहिला विजय वर्षभरहि टिकला नाहीं. फॉक्स आपल्या मनांत घोकत असलेल्या मोठाल्या सुधारणा वनवून आणण्याकरितां अधिकारारूढ होण्यास फार उत्सुक होता. ह्मणून त्यानें शेल्बर्न मंडळास खालीं आणण्याचा यत्न सुरू केला. त्या कामीं त्यानें नार्थचे साहाय्य घेतलें ही गोष्ट मात्र गैर केली. कारण नार्थचीं व त्याचीं मते अत्यंत भिन्न होती. शिवाय नार्थवर त्यानें आजपर्यंत इतके कडक हल्ले केलेले होते कीं, हे दोघे पुनः स्नेही वनतील ही गोष्ट संभवनीयच दिसत नव्हती. तथापि शेल्बर्न व पिट यांस खालीं ओढण्यासाठीं तो नार्थचा साथीदार होण्यास तयार झाला. शिवाय त्यानें बर्कलादेखील या अपवित्र दोस्तींत येऊन मिळण्यास मोहिनी घातली. तात्पर्य, ज्या दोघांच्या यत्नांमुळे नार्थ मुख्यत्वेकरून अधिकारावरून खालीं आला होता तेच दोघे गृहस्थ, तो अधिकाराचा पूर्वीप्रमाणेंच दुरुपयोग करील हें माहीत असतांहि त्यास पुनः अधिकारावर आणण्यास कारणीभूत झाले. फॉक्स व नार्थ एकल मिळाल्याबरोबर शेल्बर्न अर्थात् एकदम खालीं आला, आणि राजालाहि ते दोघे सांगतील तसें मुकाट्यानें ऐकावें लागलें. कारण त्या दोघांचे मिळून अनुयायी पार्लमेंतांत फारच होते. अशा रीतीनें ज्यास कोडवोळें प्रधानमंडळ ह्मणून ह्मणतात तें वनलें. पण तें राजासहि आवडलें नाहीं किंवा लोकांसहि आवडलें नाहीं. अमेरिका गेल्यापासून राजा नार्थचा तिरस्कार करीत होता, आणि फॉक्स लिबरल वनल्यापासून त्याचा तो द्वेष करीत होता. लोकांसहि शुद्ध आचरणाचे लिबरल फॉक्स व बर्क, नार्थसारख्या नीच व हांजी हांजी करणाऱ्या टोरीस जाऊन मिळाले हें मुळींच आवडलें नाहीं. याचा परिणाम अर्थात्



असा झाला कीं, ह्या नव्या प्रधानमंडळास पार्लमेंतांत बहुमताचा एवढा पाठिंबा असतां तें त्या मानानें लवकरच खालीं आलें, व त्यापुढें फॉक्सला नेहमीं अधिकारापासून दूरच राहवें लागलें. राजा तर इतका चिडला कीं, तो या प्रधानांच्या हातून नोकरी घेण्याच्या ऐवजीं हॅनोवरला जाण्यास तयार झाला. पण लॉर्ड थर्लेनें त्यास हळूच असें सुचविलें ह्मणून झणतात कीं, हॅनोवरला जाणें जितकें सोपें आहे तितकें तेथून इंग्लंडास परत येणें सोपें नाहीं. तेव्हां त्यानें तो विचार तितकाच ठेविला. असो.

पिटनें अधिकारच्युत झाल्याबरोबर पार्लमेंतीय सुधारणेबद्दलचा आपला विचार पुढें आणिला. त्यानें सभेस असा ठराव पास करण्यास सुचविलें कीं, यापुढें निवडणुकींचे वेळीं लांच आणि खर्च हे बंद करण्याचे उपाय योजणें फार अवश्यक आहे. तो असें ह्मणाला कीं, यापुढें ज्या गांवांतील बहुपक्षानें निवडणुकींचे वेळीं लांचाचा पाहिजे तसा उपयोग केल्याचें पार्लमेंतानें नेमलेल्या निवडक कमेटीस आढळून येईल, त्या गांवच्या लोकांचा मत देण्याचा अधिकार काढून घ्यावा, आणि या लांचाच्या प्रकरणापासून तेथील जो न्यून पक्ष अलिप्त असेल त्यास तो गांव ज्या जिल्ह्यांत असेल त्या जिल्ह्याच्या निवडणुकीच्या वेळीं मते देण्याचा अधिकार द्यावा. त्यानें असेंहि सुचविलें कीं, जिल्ह्यांतील नैट लोक आणि लंदनचे लोक यांस कांहीं प्रतिनिधि नेमण्याचा अधिकार द्यावा. ह्या त्याच्या सूचना १४९ विरुद्ध २९३ ह्या बहुमतानें नापसंत ठरल्या. पण ह्यानें नव्या मंडळास फायदा झाला नाहीं; कारण सुधारणेस फॉक्स व त्याचे साथीदार ह्यांनीं प्रतिकूल व्हावें हें त्याच्याच पुष्कळ विचारवंत अनुयायांस वरें वाटलें नाहीं.

ह्या कोडबोळे प्रधानमंडळाच्या ज्या एका विलानें तें मुख्यत्वेकरून संस्मरणीय झालें आहे, तें विल व्हाटलें ह्मणजे फॉक्सचें इंडिया बिल हें होय. खरोखर पाहिलें तर हीं दोन विलें होतीं. पहिल्याचा उद्देश असा होता कीं, सात कमिशनरांचा मिळून एक बोर्ड स्थापावा; त्यांच्याकडे ईस्टइंडिया कंपनीच्या सर्व इस्टेटीची पाहिजे तशी व्यवस्था

करण्याचा, आणि त्या कंपनीचे हिंदुस्थानांतील सर्व कामगार नेमण्याचा वद्द काढण्याचा पूर्ण अखत्यार चार वर्षेपावेतो असावा, आणि प्रधान-मंडळ बदललें तरी चार वर्षेपावेतो ही व्यवस्था बदलूं नये. कंपनीच्या व्यापाराची व्यवस्था करण्याचें काम एका डिरेक्टरांच्या कौन्सिलाकडे असावें, आणि ह्या कौन्सिलानें ह्या सात कमिशनरांच्या अगदीं धोरणानें चालावें. हे कमिशनर व हे डिरेक्टर ह्यांनीं कंपनीच्या भागीदारांपुढें एकंदर हिशेब दर साहामाहीस मांडावे, आणि पार्लमेंतापुढें प्रत्येक वर्षाच्या आरंभीं मांडावे. कमिशनरांची पाहिली नेमणूक प्रस्तुत पार्लमेंतानें, क्षणजे अर्थात् फॉक्स व नार्थ यांच्या मंडळानें करावी; आणि चार वर्षांच्या अंतीं गादीनें करावी. डिरेक्टरांच्या कौन्सिलमध्ये ज्या रिकाम्या जागा पडतील त्या कोर्ट आफ् प्रोप्रायटर्स ( मालकांचें मंडळ ) यानें भराव्या. दुसऱ्या विलाचा उद्देश गव्हर्नर जनरल व त्याचें कौन्सिल ह्यांचे अधिकार वाटून देण्याचा आणि त्यांनीं हिंदुस्थानचे रहिवाशी आणि राजेरजवाडे यांच्याशीं कशें वागावें हें ठरविण्याचा होता.

अर्थात् पहिलें विल अत्यन्त महत्वाचें होतें. कारण तें पास झाल्यास फॉक्स व त्याचे स्नेही यांचे हातीं प्रस्तुत मोठा अधिकार येणार होता. हें पाहून राजा व त्याचे मित्र यांचें पित्त फार खवळलें. त्यांच्या ही गोष्ट लक्ष्यांत आली कीं, हें विल पास झाल्यास फॉक्सच्या हातीं फारच मोठी सत्ता येणार आहे. कमिटीपुढें विल जाऊन कमिशनरांचीं नांवें भरण्याची जेव्हां वेळ आली तेव्हां सर्व नांवें फॉक्सच्या अनुयायांचीच घातलेलीं दिसलीं. तेव्हां पिटला फॉक्सविरुद्ध आपलें सर्व वक्तृत्व खर्च करण्यास चांगलीच संधि सांपडली. शिवाय त्याला या कामीं हेन्रीडंडस या गृहस्थानें फार उत्तम मदत केली. त्याला हिंदुस्थानच्या कारभाराची माहिती फार चांगली होती, कारण त्यानें त्याचा चांगला अभ्यास केलेला होता. यापूर्वीं हिंदुस्थानचा कारभार सुधारण्याकरितां त्यानें स्वतःच एक विल आणिलें होतें, आणि तें जरी पास झालें नाहीं तरी तेणेंकरून त्याचें हिंदुस्थानविषयक ज्ञान

व लोकांमध्ये कीर्ति, ही दोन्ही जास्त वाढली होती. सारांश, त्याने प्रस्तुत प्रसंगी पिट यास चांगलाच पाठिंबा दिला.

डंडसपेक्षां राजानेंच या कार्मी पिट यास विलक्षण मदत केली. फॉक्स व नार्थ यांस इच्छेविरुद्ध प्रधानकी द्यावी लागली याबद्दल त्याच्या मनास लागून राहिलेलेंच होतें. त्यांचा त्यानें आतां चांगला सूड उगविला. लॉर्ड टेंपल नांवाच्या दुय्यम प्रतीच्या एका मुत्सद्याकडून त्यानें लॉर्डीस असें कळविलें कीं, जे सरदार फॉक्सच्या विलांस आपलें अनुकूल मत देतील त्यांस मी आपले मित समजणार नाहीं इतकेंच केवळ नाहीं तर शत्रू समजेन. मग काय विचारातां? पुष्कळ सरदार क्रोडवोले. प्रधानमंडळावर एकदम उलटले. आतां राजाचें हें करणें अगदीं गैर होतें ह्यांत विलकुल संशय नाही. पण तें बरोबर साधलें. कारण हीं विलें जेव्हां लॉर्डीच्या सभेपुढें गेलीं तेव्हां तीं तेथें १९ च्या बहुमतानें नापसंत ठरलीं. त्याबरोबर राजानें ह्या नावडत्या प्रधानमंडळाचा त्रास काढून टाकण्याचा निश्चय केला. त्यानें फॉक्स व नार्थ यांस लागलीच केवळ रजा दिली इतकेंच नाही, तर ती त्यांचा मोठा अपमान करून दिली. त्यांचा वरील रीतीनें पराभव झाल्यानंतरच्या मध्यरात्री त्यानें या दोघांकडे जासुदांच्या हस्ते अंसा निरोप पाठविला कीं, आपण आपल्या अधिकाराचीं सीलें राजाच्या हवाली करावीं असें राजेसोहवांच्या मर्जीस येत आहे; आणि तीं सीलें स्वाधीन करावयांचीं तीं स्वतः न करतां आपले अंडर सेक्रेटरी फ्रेझर व नेपिअन यांचे हस्ते करावीं; कारण राजास आपली भेट घेणें मुळींच प्रशस्त वाटत नाही. अर्थात् सीलें लागलीच रवाना झालीं, व राजानें तीं तशींच लॉर्ड टेंपलच्या हवाली केली; तेव्हां दुसऱ्या दिवशीं टेंपलनें बाकीच्या प्रधानांस काढून टाकल्याचे हुकूम फर्माविले.

पुनः जेव्हां कामन्ससभा भरली तेव्हां फॉक्स व नार्थ हे विरुद्धपक्षाच्या बाकांवर जाऊन बसले. त्यांच्याकडे अद्यापि बहुमत होतेंच, त्यांचा त्यांनीं राजाविरुद्ध सूड उगविण्याच्या कार्मी उपयोग करण्याचा



निश्चय केला. पिटला फडणिशीची व तिजोरीच्या पहिल्या लार्डाची जागा मिळाल्यामुळे त्याची जेव्हां आपल्या येथील प्रतिनिधीची जागा रिकामी पडली तेव्हां ती भरण्यासाठी कोणी पुढे सूचना आणिली. ती ऐकून विरुद्ध पक्षाचे लोक खदखदां हंसले. कारण पिटने एवढ्या मोठाल्या जागा एवढ्या लहान वयांत पत्करण्याचें धाडस करावें हें त्यांस अगदीं मूर्खपणाचें काम वाटलें. इतक्यांत लार्ड टेंपलनें एकाएकीं रार्जीनामा दिला. त्यास कारण त्याच्या मनांत पार्लमेंत एकदम बरखास्त करावें असें होतें, पण पिट त्यास अनुकूल नव्हता. कांहींहि असो; त्यामुळे पिट यास मुख्य प्रधानकी पत्करावी लागली. बहुमत विरुद्ध असतां ही जबाबदारी अंगावर घेणें नेहमींच धोक्याचें असतें, व तें पिटसारख्या तरुण माणसास विशेषच धोक्याचें दिसत होतें. तरी त्यानें मागें घेतलें नाहीं. प्रधानकी हातीं आल्याबरोबर त्यानें प्रथम स्वतःचें इंडिया बिल पुढें आणिलें, पण तें अगदीं नापसंत झालें. शिवाय, शेल्बर्नला त्यानें प्रधानमंडळांत न घेतल्याबद्दल त्याचा त्याजवर राग होताच. तरी तो घाबरला नाहीं. बहुमत प्रतिकूल असूनही कांहीं महिने त्यानें काम तसेंच रेटलें. शेवटीं १७८४ च्या मार्च महिन्यांत योग्य संधि आलेली पाहून त्यानें पार्लमेंत बरखास्त केलें.

नवीन निवडणुकीचा परिणाम फॉक्सला जितका प्रतिकूल झाला तितकाच पिटला अनुकूल झाला. फॉक्सचे १६० अनुयायी यांनीं आपल्या जागा गमाविल्या, आणि पिटला अर्थात् तितक्याच जागा नव्या मिळाल्या. खुद्द फॉक्सलादेखील निवडून येण्यास मोठी मारामार पडली. अशा रीतीनें कोडवोळें प्रधानमंडळाचा शेवट झाला. इंग्लंडास असली प्रधानमंडळें आवडत नाहींत असें दिसायली क्षणे तें खोटे नव्हे. फॉक्सनें आपलीं मतें व आपली इश्रत एकीकडे गुंडाळून ठेवून अधिका-राच्या लोभानें जें हें प्रधानमंडळ वनाविलें त्याचें त्यास अशा रीतीनें लवकरच जबरदस्त प्रायश्चित्त भोगावें लागलें. कारण यापुढें मरेपर्यंत तो बहुतेक अधिकारभ्रष्टच राहिला. मरणाच्यापूर्वी थोडे दिवस काय

तो त्याच्या हातीं पुनः अधिकार आला होता. इकडे पिट आतां जो अधिकारारूढ झाला तो मरेपर्यंत बहुतेक अधिकारारूढच होता. मध्ये काय तो दोन तीन वर्षे मोकळा होता.

पिटचें पूर्वीचें बिल आठांच्या बहुमतानें नापसंत झालेलें होतें, तें आतां त्यानें बहुतेक तसेंच पुढें आणिलें, आणि तें आतां दोनशेंच्या-वर बहुमतानें पसंत ठरलें. त्या बिलानें जो बोर्ड आफ कंट्रोल स्थापन केला, व जी दुवार राज्यपद्धति सुरू केली ती १८५८ पर्यंत बहुतेक तशीच सुरू होती. पिटच्या बिलाचे जे शत्रू होते ते ह्मणूं लागले कीं, ह्या बिलानें पिटच्या हातीं आलेली सत्ता फॉक्सच्या बिलानें त्याच्या हातीं जितकी आली असती त्याहून मुळींच कमी नाही, उलट जास्त दिवस टिकणारी माल आहे. शिवाय पुढें पुष्कळ वर्षेपर्यंत या बिलाविरुद्ध अशी तक्रार येत होती कीं, हिंदुस्थानांतील जागा भरतांना स्कॉच लोकांवर विशेष मेहरनजर केलेली दिसते.

यावेळीं सरकारी तिजोरीची स्थिति अत्यन्त शोचनीय झालेली होती. ती सुधारण्यास चांगलाच माणूस पाहिजे होता, व तो पिट हाच अगदी योग्य रीतीनें सांपडला. फ्रान्सांतील फडणीसांनीं तेथील तिजोरीची जितकी गैरव्यवस्था केलेली होती तितकीच लार्ड नार्थ यानें इंग्लंडच्या तिजोरीची केलेली होती. ती काढून टाकण्यास पिट मोठ्या धैर्यानें लागला, व त्यानें त्या कामीं आपली विलक्षण बुद्धि खर्च केली. जकात न देतां चोरून माल आणण्याची चाल इतकी जबरदस्त सुरू झाली होती कीं त्या कामीं सरासरी चाळीस हजार माणसें खपत असत. पण पिटनें या जकातीची अशा कांहीं चतुराईनें व्यवस्था केली कीं, हें चोरून माल आणणें त्याच्यापुढें अगदीं विरघळून गेलें. उदाहरणार्थ, घरांच्या खिडक्यांवर कर बसवून चहावरील जकात त्यानें इतकी कमी केली कीं, चोरून चहा आणण्यांत कोणासच फायदा नाहीसा झाला. तिजोरींत पैशाची मोठी तूट पडली होती; ती भरून काढण्यासाठीं त्यानें कर्ज काढिलीं, व तीं अगदीं प्रसिद्ध रीतीनें काढिलीं. त्यामुळें तीं थोडक्या



च्याजानें मिळाली. हें पाहून लोकांस मोठें आश्चर्य वाटलें ; कारण आजपर्यंत ह्या कामांत प्रधान फार खान्पणा करीत असत. शिवाय त्यानें आजपर्यंत ज्या जिनसांवर कर नव्हते, पण कर बसविणें योग्य होतें, अशा कित्येक जिनसांवर कर बसविले. अशा रीतीनें त्यानें सरकारी जमाखर्चाची योग्य तोंडमिळवणी केली. शेवटीं त्यानें १७८६ मध्यें राष्ट्रीय कर्ज हळू हळू कमी करण्याची जी अजब युक्ति काढिली त्यांत त्यानें आपल्या चातुर्याची कमाल करून दाखविली. त्यानें एक सिंकिंग फंड ( कर्ज कमी करणारा फंड ) ह्मणून तयार केला, व त्याबद्दल पार्लमेंताकडून असा कायदा करून घेतला कीं, पार्लमेंताचा उलट कायदा होईतोपर्यंत त्या फंडाचा विनियोग मोठ्या अडचणीच्या प्रसंगीहि इतर कामीं करूं नये. ह्या फंडाची व्यवस्था करण्यासाठीं त्यानें कामन्स सभेचा स्पीकर मुख्य फंडणवीस, मास्टर आफ् दि रोल्स ह्मणून एक वरिष्ठ न्यायाधिकारी अकौंटंट जनरल, आणि इंग्लंडच्या ठ्यांकेचे गव्हर्नर व डेप्युटी गव्हर्नर हे मुख्य अधिकारी एवढे कमिशनर्स नेमिले. ह्या स्वतंत्र आणि वाकबगार मंडळीच्या हवालीं दरवर्षीं दहा लाख पौंड करावे, व त्यांनीं सरकारी ठेव विकत घेऊन हळू हळू राष्ट्रीय कर्ज काढून टाकावें अशी व्यवस्था केली.

पिटला प्रारंभी प्रारंभी सर्वच गोष्टींत यश आलें असें नाहीं. पार्लमेंटरीय सुधारणा घडवून आणण्याकरितां त्यानें आणखी एकवार व शेवटचा यत्न केला, व तो निष्फळ झाला. तसेंच इंग्लंड व आयर्लंड यांमध्ये समेट करण्यासाठीं त्यानें पहिला प्रयत्न केला, व तोहि फुकट गेला. ह्या गोष्टीच्यासंबंधानें त्याचें नशीब असें कांहीं चमत्कारिक होतें कीं, ती गोष्ट साधण्याची इच्छा त्यास नेहमींच असे, पण कधीं सफल मात्र झाली नाहीं. शिवाय, त्याची विलक्षण बुद्धि, त्याची वक्तृत्वशक्ति आणि त्याची लोकप्रियता ही इतकीं होतीं तरी कामन्स सभेंतील त्याची स्थिति एका दृष्टीनें डळमळीतच होती. एकाद्या मुत्सद्याच्या मागे मोठ्या बहुमताचें आणि राजाच्या स्थिर भरंवशाचें पाठबळ असतें तरी,



त्यास एकादा शेरिडन, एकादा बर्क व एकादा फॉक्स अशा लोकांशी सारखें व अविश्रांत झुंझत रहाणें फार कठीण गेलें असतें. पण पिटला ह्या दोहोंपैकी कोणतेच पाठबळ खात्रीचें व कायमचें नव्हतें. शिवाय विरुद्ध पक्षास जसे हे मोठेले वक्ते व मुत्सदी होते, तसे याच्या बाजूस कोणीच नव्हते. सारांश त्याचें प्रधानमंडळ “ सर्वगुणसंपन्न ” (The Ministry of All the Talents) विलकुल नव्हतें. तर त्यास वस्तुतः एकव्यासच सर्व गोष्टी संभाळाव्या लागत होत्या.

प्रत्यक्ष राजा जर आपल्या उत्तम प्रधानास डळमळीतच पाठिंबा देत होता, तर राजाचा वारस त्याचें मनापासून व एकसारखें वैर करित होता. पिट जेव्हां अधिकारारूढ झाला, तेव्हां प्रिन्स आफ् वेल्स हा फॉक्सच्या पक्षास जाऊन मिळालेला होता. यास कारण त्याचें व बापाचें जमत नव्हतें, व फॉक्सचें आणि राजाचें जमत नव्हतें एवढेंच होय. ह्याचें वर्तन अतिशय वाईट असे. आजपर्यंतची त्याची कारकीर्द ह्मणजे मद्यपान आणि मारवाड्याचें देणें, गरीब बायकांस फसविणें आणि गलिच्छ चैनी करणें, असल्या कृत्यांत गेलेलें होतें. १७८९ च्या दिसेंबरांत मिसेस फिट्झहर्बर्ट नांवाच्या एका तरुण सुंदर विधवेशीं त्यानें लग्नाचा पोकळ विधि केला होता. ही गोष्ट पार्लमेंतापर्यंत गेली, व फॉक्सनें राजपुत्राच्या सांगण्यावरून त्याच्या वर्तीनें ती गोष्ट साफ नाकबूल केली. हें ऐकून त्या गरीब वाईचें अंतःकरण अर्थात् अगदीं फाटून गेलें. पुढें फॉक्स यास जेव्हां खरी गोष्ट समजली तेव्हां राजपुत्राच्या खोटेपणाचा व आपल्या पदरीं खोटेपणा आणल्याचा त्यास अत्यंत राग आला. पुढें त्यानें पुष्कळ दिवस त्याच्याशीं संभाषण केलें नाहीं. तें जर तो कायमचेंच सोडता तर फार बरें झालें असतें. पुढें ह्या गोष्टीचा हळू हळू विसर पडत चालला. राजा व राजपुत्र ह्यांच्यामध्ये समेट झाला. राजानें पार्लमेंतास विनंति केली, आणि त्यावरून व राजपुत्रानें आपलें वर्तन सुधारण्याचें वचन दिल्यावरून त्याचीं कर्जे फेडण्यासाठीं पार्लमेंतानें कांहीं रकम मंजूर केली.

ह्या कामीं पिट त्यास अनुकूल नव्हता हें तो विसरला नाही. इतक्यांत राजाची प्रकृति पुनः एकवार फार बिघडली. गादीवर बसल्यावर लवकरच त्यास एकदां वेड लागलेलें होतें. तसेंच १७८८ च्या पावसाळ्यांत पुनः एकवार लागलें. तेव्हां रीजंट नेमण्याची व्यवस्था करण्याची जरूरी उत्पन्न झाली, आणि त्यावरून पार्लमेंतांत भयंकर वादविवाद सुरू झाला. फॉक्स अविचारानें असें ह्मणूं लागला कीं, राजा निधन पावला असतां प्रिन्स आफ् वेल्स यास राज्याचीं सूत्रें हातीं घेण्याचा जितका अधिकार येईल तितकाच हल्लींहि आहे. पिटचें मत असें पडलें—व तेंच इंग्लंडच्या राज्यपद्धतीस जास्त धरून होतें—कीं, रीजंट नेमणें व त्यास कोणकोणते अधिकार द्यावयाचे हें ठरविणें हे हक्क पार्लमेंताचे आहेत. पिटला हेंहि अर्थात् माहीतच होतें कीं, हे राजपुत्र रीजंट बनले कीं आपला अधिकार गेलाच. तथापि ह्या मुद्यावर त्यानें फॉक्सच्या ह्मणण्यास विरोध केला नाही. तें कसेंहि असो. इतक्यांत सुदैवानें राजाचें डोकें थान्यावर आलें, आणि हा सर्व वाद अर्थात् तितक्यापुरता तरी पूर्ण मिटला. राजा बरा झाला ही गोष्ट प्रधानाच्या व राष्ट्राच्या दोघांच्याहि हिताचीच झाली ह्यात बिलकुल संशय नाही.

राजपुत्राचीं ह्याच्यानंतरचीं जीं वेडेपणाचीं कृत्यें, त्याचीं इष्कवाजीचीं खटलीं, त्याचीं कर्जे, त्याचे स्नेह, आणि १७९५ च्या एप्रिलांत त्याची नातेवाईक ब्रन्सविकची प्रिन्सेस क्यारोलिन आमीलिया इलिझाबेथ हिच्याशीं त्याचें अमुखाचें लग्न, ह्या गोष्टींचें येथें जास्त वर्णन करण्याची आवश्यकता नाही. कारण राजास पुनः वेड लागून त्याच्या हातीं दिखाऊ सत्ता पुनः जाण्यास आणखी २० वर्षे जाण्याचीं होती; आणि त्या वीस वर्षांत दोघेहि राजकीय प्रतिस्पर्धी—पिट व फॉक्स—मरून जावयाचे होते.

## प्रकरण एकविसावे.

### वॉरनहेस्टिंग्सवरील खटला.

हिंदुस्थानचा पहिला गव्हर्नर जनरल वॉरनहेस्टिंग्स हा होता. त्याने आपल्या दहा बारा वर्षांच्या कारकीर्दीत जशी अनेक महत्कृत्ये केली, तशी अनेक अनन्वित कृत्येहि केली. ह्या सर्व गोष्टी हिंदुस्थानच्या इतिहासज्ञांस विदित आहेतच. तो १७८९ साली जेव्हा विलायतेस परत गेला तेव्हा त्यासंबंधाने त्याजवर कामन्ससभेने लार्डीच्या सभेपुढे मोठा खटला केला. त्यांत कामन्ससभेच्यातर्फे बर्क, शेरिडन, बगैरेनी प्रमुखत्व पत्करिले होते. त्या खटल्याची हकीकत प्रस्तुत प्रकरणांत देण्याचे योजिले आहे.

बर्कच्या विशाल मनास न्यायाची अत्यंत मोठी चाड होती. एखादी मोठी गोष्ट साधण्यासाठी एकादा अन्याय केला तरी चालेल असे क्षणणारांपैकी तो नव्हता. आपल्या राज्याचा विस्तार करण्यासाठी एकहि अन्यायाची गोष्ट करणे त्यास कबूल नसे; आणि त्याच्या दृष्टीने वॉरनहेस्टिंग्सने आपल्या कारकीर्दीत किती तरी अन्यायाची कृत्ये केली होती. वाईटापासून चांगल्याची निष्पत्ति व्हावी एतदर्थ वाईट करण्यास बर्क कधीहि तयार नसे. रोहिलखंडाशी केलेले युद्ध जर अन्यायचे होते, नंदकुमारास फांशी देणे हे जर लज्जास्पद होते, आणि चेतसिंगास पदच्युत करणे आणि बेगमांस लुटणे हे जर अपराध होते, तर तेणेकरून राष्ट्राच्या ऐहिक मोठेपणांत कदाचित् भर पडली असेल ह्या गोष्टीस महत्व देणारा बर्क मुळीच नव्हता. वॉरनहेस्टिंग्सने जी दुष्कृत्ये केली ती हिंदुस्थानांतील इंग्लिशांचा अंमल व महती ही कायम राखण्यास अवश्यक होती असे जरी कोणी सिद्ध करून दाखविले असते, तरी बर्कच्या मनाच्या हायकोर्टात वॉरनहेस्टिंग्स



हा दोषाच ठरला असता. वर्कचें ह्मणणें असें असे कीं, असल्या दुष्कृत्यांनीं हिंदुस्थानांतील इंग्रजी अमलास किंवा इंग्रजी इश्रतीस फायदा होत नाही, तर उलट धक्का पोंहोचतो. पण इंग्लंडचा फायदा किंवा इंग्लंडची महती असल्या कृत्यांवर अवलंबून आहे अशी जर वस्तुस्थिति असती तर तो तो फायदा नको ह्मणाला असता, आणि त्या महतीकडे त्यानें दुकूनहि पाहिलें नसतें.

वर्कची अत्यन्त मोठी मनोवृत्ति झटली ह्मणजे न्यायप्रप्ति ही होती. त्याचा राजकीय वावर्तीत मोठा आवडीचा विषय झटला ह्मणजे हिंदुस्थान व हिंदुस्थानचा कारभार हा होता. ज्यावेळीं हिंदुस्थानांतील इंग्लिश साम्राज्याचा नुसता उदय होत होता, ज्यावेळीं हिंदुस्थानचा कारभार ह्मणजे केवळ एका व्यापारी कंपनीचा नफातोटा, असें समज्या इंग्लिश राष्ट्रास वाटत असे, अशा वेळीं वर्क आपल्या एकंदर विशाल बुद्धीचा उपयोग हिंदुस्थानविषयक ज्ञान संपादन करण्यांत करीत असे. वर्कनें जरी ह्या देशाच्या किनाऱ्यावर कधीं पाय ठेविला नव्हता, तरी ज्या इंग्रजांनीं आपला बहुतेक जन्म ह्या देशीं घालविलेला होता त्यांच्यापेक्षांहि त्यास या देशाची माहिती जास्त होती; आणि हें ज्ञान वर्क पाहिजे तेव्हां आणि पाहिजे तितकें पुढें आणूं शकत असे. हिंदुस्थानच्या जमाखर्चाच्या आंकड्यांस तो मनोवैधक स्वरूप देऊं शके. हिंदुस्थानच्या समकालीन गोष्टींस तो जीवंत करून दाखवी. सारांश, त्याच्या हातांत हिंदुस्थान ह्मणजे एक अत्यन्त चित्ताकर्षक विषय होऊन बसे. हिंदुस्थानच्या कारभारावर तो बोलूं लागला ह्मणजे त्याच्या भाषणास कादंबरीचें मनोहारित्व आणि पार्लमेंतीय रिपोर्टाचें यथार्थत्व येत असे.

वर्कच्या हिंदुस्थानविषयक एकंदर नीतीचें रहस्य अर्काटच्या नवावाच्या कर्जाच्यासंबंधानें त्यानें जें प्रसिद्ध भाषण केलें त्यांतील एकाच वाक्यांत आलेलें आहे. “ हिंदुस्थानांत पैदा झालेला फसवाफसवीचा प्रकार, अन्याय, जुलूम आणि खाबूपणा हे जे अपराध आहेत. ते इंग्लंडांत जन्मास आलेल्या व वाढलेल्या तसल्या अपराधांच्याच जातीचे, रक्ताचे,

आणि मासाचे आहेत.” ह्या एका वाक्यांत गोंवलेल्या नीतितत्वापासून बर्क कधीं ढळला नाही. वॉरन हेस्टिंग्स आणि त्याचे भागीदार ह्यांची नीति आणि बर्कची नीति ह्यांच्यांत हाच मोठा भेद होता कीं, पहिले ह्मणत कीं, पौर्वात्य लोक जर खोटे बोलतात, फसवतात, खोटे कागद करितात, आणि जरूर पडल्यास खूनहि करितात, तर इंग्लिश लोकांनींहि त्यांच्यावर कडी करण्यासाठीं त्याच साधनांचा उपयोग केला पाहिजे. आणि हा ह्मणे कीं असें करणें कधींहि व कोठेहि रास्त होणार नाही.

अशा जबरदस्त प्रतिवादींच्या वकिलाविरुद्ध वॉरन हेस्टिंग्सनें आपल्या तर्फेनें कोणास उभें केलें ह्मणाल तर मेजर स्कॉट यास. बर्क जर अत्यन्त जाडा वक्ता व अत्यन्त जबरदस्त माहितीचा माणूस होता तर मेजर स्कॉट हा अगदीं सामान्यबुद्धीचा आणि अगदीं साधारण वक्तृत्वाचा माणूस होता; तो इतका कीं, त्याच्या बोलण्यानें कामन्स सभेस व इतर सर्व श्रोत्यांस अगदीं कंटाळा उत्पन्न होत असे. वॉरन हेस्टिंग्ससारख्या मोठ्या अधिकाऱ्याची असल्या भयंकर आरोपांवर जर चवकशी होत होती तर त्याचा वकील ह्मणजे अत्यन्त जाडा व अत्यन्त कुशल असा पाहिजे होता. बर्कच्या तोडीचा वकील वॉरन हेस्टिंग्स यास मिळणें तर अशक्यच होतें. कारण त्यावेळीं दुसरा त्याच्या जोडीचा माणूसच इंग्लंडांत नव्हता; पण त्याच्यासारखी कांहींशी विलक्षण बुद्धि व कांहींसें सामर्थ्य ज्यास आहे असा वकील जरी त्यास मिळाला असता, तरी त्याच्या खटल्यास निराळें स्वरूप आलें असतें. पण वॉरन हेस्टिंग्सचें एवढें नशीब नव्हतें. त्याच्या दुर्दैवानें त्यास शत्रु जसा फार प्रबळ भेटला, तसा मित्र फार दुर्बल मिळाला.

हेस्टिंग्स जेव्हां हिंदुस्थानांतून विलायतेस परत गेला तेव्हां त्यास आपल्यावर अशी घोरपड पुढें येणार आहे हें मुळींच माहीत नव्हतें. त्याला अशी खात्री वाटत होतीसें दिसतें कीं, आपण सरकारची एवढी मोठी कामगिरी बजाविली आहे कीं, ती बजावतांना आपण जर कांहीं चुका केल्या असतील तर त्या सहज झांकल्या जातील. त्याला मना-

पासून असें वाटत होतें कीं, आपण आपल्या राष्ट्राचे व राजाचे फार मोठे नोकर आहों. तो आपल्या प्रामाणिकपणाला उद्देशून जें इतके वेळां बोलत असे त्यावरून तो प्रामाणिक होता हें नव्हे, तर आपण प्रामाणिक आहों असें त्यास मनापासून वाटे, हें गृहीत करण्यास हरकत नाही. त्यानें जेव्हां इंग्लंडांत पाय ठेविला तेव्हां आपणास मान-मरातव मिळेल, आपणास वाहवा, वाखाणणी, आणि शावासकी मिळेल असाच अंदाज करून ठेविला. आपल्या अंदाजाविरुद्ध आपल्यावर खटला होईल हें त्याच्या स्वप्नीही नव्हतें.

जेव्हां त्याच्यावर पार्लमेंतांत हल्ला सुरू झाला तेव्हां त्याचें महत्त्व किंवा त्यास तोंड देण्याचा उत्तम मार्ग हीं त्याच्या लक्षांत आलीं नाहींत. आपल्या कृतीच्या मण्डनार्थ तो स्वतःच बोलण्याचा आग्रह धरूं लागला. त्याच्या अंगीं जर विलक्षण वक्तृत्वशक्ति असती, आणि काय बोलावयाचें व तें कसें बोलावयाचें याची योग्य निवड व मांडणी करण्याचें चातुर्य जर त्याजमध्ये असतें तर अशा आग्रहांनें त्याचा कदाचित् फायदा झाला असता. पण हेस्टिंग्सच्या अंगीं ह्यांपैकी एकहि गुण नव्हता; झणून त्यानें गप बसावयाचें होतें. एक चूक अशी आहे कीं, त्याबद्दल कॉमन्ससभा कधीं क्षमा करित नाहीं; तें त्यानें केली. ती कोणती झणाल तर त्यानें तीस कंटाळवून सोडिलें त्यानें आपल्यातर्फे जें काय लांबलचक बाड लिहून आणिलें होतें ते वाचण्यास त्यानें सबंद दोन दिवस घेतले; तें त्यास अगदीं अल्पसं- वाटलें, व सभेस अत्यंत दीर्घसें वाटलें. तेव्हां हा इकडे आपलें चन्हा वळत असतां सभा तिकडे जांभया देऊं लागली. सामान्य प्रतीच्य वक्तृत्वाची सभेस पुरी संवय झालेली असल्यामुळे हेस्टिंग्सच्या लेखो- ती अगदीं त्रासून गेली.

बर्क, फॉक्स व शेरिडन यांच्यासारखे कुशल वारगीर जरी त्याच्याव- एकसारखे गोळ्या सोडीत होते तरी त्यानें आशा सोडिली नव्हत.



रोहिलखंडांतील लढाईसंबंधाचा आरोप जेव्हां कामन्ससभेने मोठ्या बहुमताने नामंजूर केला तेव्हां त्याची आशा जास्तच वाढली. पण इतक्यांत त्याची अगदी निराशा होण्यास असे कारण झाले की, पिटने त्याचा जो पक्ष ध्यावयाचा तो थोडासा वेळ घेतल्यासारखे करून एकदम सोडून दिला. ती हकीकत अशी.

कामन्स सभेत हेस्टिंग्सचा एक मोठा उल्लासी असा तरुण वकील होता. त्याचे नांव सर जेम्स व्हान्ड बर्जिस. बनारसचा राजा चेतसिंग ह्याच्याशी हेस्टिंग्सने जे वर्तन केले त्यासंबंधाचा त्याजवरील आरोप जेव्हां सभेपुढे आला तेव्हां त्याच्या वतीने बोलण्यास हा तरुण सभासद जो उठला तो केवळ पिटच्या पसंतीनेच नव्हे, तर त्याच्या प्रत्यक्ष आग्रहावरून होय. आतां त्याच्या बोलण्याकडे सभेने विशेष लक्ष दिले नाही ह्यांत कांहीं नवल नाही. बर्कचे बोलणे ऐकल्यावर एकादा जुना व प्रसिद्ध वक्ता उभा राहता तरी त्याची डाळ शिजली नसती. मग व्हान्ड बर्जिस तर जुनाहि नव्हता किंवा प्रसिद्धहि नव्हता. तेव्हां कांहीं वेळ बोलून बाकीचे बोलावयाचे ते आपणच बोलावे असे पिटच्या कानांत गुणगुणून तो खाली बसला, आणि पिटच्या सूचनेवरून तो वादविवाद त्याने दुसऱ्या दिवसावर टाकिला.

दुसऱ्या दिवशीं पिटचे वक्तृत्व ऐकण्यासाठीं झणून व्हान्ड बर्जिस मोठ्या उत्सुकतेने सभेत येऊन बसला. पण पिटने उठून हेस्टिंग्सवरील आरोपासंबंधाने जेव्हां आपले मत स्पष्टपणे सांगितले तेव्हां त्यास आश्चर्य वाटले, त्याची निराशा झाली, व त्यास रागही आला. कारण पिटने प्रस्तुत आरोपाच्यासंबंधाने हेस्टिंग्सवर सभेत झालेल्या हल्ल्याच्या फाजीलपणाचा थोडासा निषेध केल्यावर आणि हेस्टिंग्सची थोडीशी गुळमुळीत स्तुति केल्यावर तो झगाला की, हा आरोप लार्डीच्या सभेपुढे जावा या सूचनेस मी अनुकूल आहे. हें ऐकून पिटच्या बहुतेक अनुयायांस मोठे आश्चर्य वाटले; पण व्हान्ड बर्जिसला तर पिटने केवळ विश्वासघात केल्यासारखे वाटले. पण तो भिचारा काय करितो? तरी पण त्याच्या

हार्ती जें अल्पस्वल्प होतें तें करावयास त्यानें कमी केलें नाहीं. हा आरोप लार्डाच्या सभेपुढें जावा अशाबद्दल दोन्ही पक्षांचें बहुतेक ऐकमत्य दिसल्यामुळें प्रत्यक्ष मते घेतल्याशिवाय हा ठराव पास आहे असें स्वीकार ह्मणण्याच्या वेतांत आला. इतक्यांत ब्लांड वर्जिस ताडकर उडी मारून उठला, आणि ह्मणाला कीं, ह्या प्रश्नाच्यासंबंधानें सभेचीं प्रत्यक्ष मते घ्यावीं असा माझा आग्रह आहे. तेव्हां अर्थात् मते घेतलीं; आणि त्यांत त्या ठरावास अनुकूल अशीं मते पुष्कळ मिळालीं ही गोष्ट जरी निर्विवाद आहे तरी त्यांत असेंहि दिसून आलें कीं, प्रतिकूल मते देणारांपैकीं पुष्कळजण पिटचे नेहमींचे अनुयायी होते. हें पाहून हेस्टिंग्स यास अर्थात् अमळ बरें वाटलें व धीरही आला. ह्या कृतीमुळें पिट ब्लांड वर्जिसवर फार रागावला आणि हेस्टिंग्स त्याचा जन्माचा मित्र व उपकारी झाला हें सांगावयास नकोच.

नंतर हेस्टिंग्सला धक्क्यामागून धक्के वसूं लागले अयोध्येच्या बेगमांच्यासंबंधानें त्याजवर जो आरोप आला त्याचा विचार चालला असतां शेरिडननें असें कांहीं उत्कृष्ट भाषण केलें कीं, तेणेंकरून कांहीं दिवस वर्कचे भयंकर हल्लेदेखील शुष्क वाटूं लागले. ज्यांनीं तें भाषण ऐकिलें ते तें भाषण ह्मणजे सगळ्या जगांतील अत्युत्तम भाषणांपैकीं एक होतें ह्मणून ह्मणतात. त्याचा जो हल्लीं तुटका तुटका भाग उपलब्ध आहे त्यामध्ये विशेष असें कांहींच दिसत नाहीं. पण तें ऐकून श्रोते अगदीं मोडून गेले ही गोष्ट निर्विवाद आहे. फॉक्स आणि वायरन ह्यांनीं जी त्याची स्तुति केली त्यावरूनच ही गोष्ट स्पष्ट सिद्ध होते.

सरतेशेवटीं पिटच्या संमतीनें कामन्ससभेनें असें ठरविलें कीं, हेस्टिंग्सवर कामन्ससभेनें लार्डाच्या सभेपुढें खटला करावा. त्याप्रमाणें खटला करण्याकरितां जी कमिटी नेमिली तींत फ्रान्सिसचें नांव असावें असा वर्कचा आग्रह होता. पण पिटनें ही गोष्ट बिलकुल कबूल केली नाहीं, आणि सभेनेंहि आपलें मत तसेंच दिलें आणि हें झालें तें ठीकच झालें. कारण फ्रान्सिसचा आणि हेस्टिंग्सचा खाजगी द्वेष किती होता हें सर्व विश्रुत आहे. कमिटीनें नेमिल्यावर १७८७ च्या मे महिन्यांत वर्कनें

हेस्टिंग्स याजवर लॉर्डच्या सभेपुढें रीतीप्रमाणें दोषारोपण केलें. तेव्हां त्या सभेचा सार्जेंट अँट आर्म्स यानें त्यास रीतीप्रमाणें कैद केल्यावर वीस हजार पौंडांचे दोन जामीन घेऊन सोडून दिलें. ह्या खटल्यामध्ये पुढें जी दिरंगाई व्हावयाची होती तिची चिन्हें एव्हांपासूनच दिसूं लागली. कारण १७८७ च्या मेंत जरी त्यास प्रथम कैद केलें तरी खटल्यास सुरवात १७८८ फेब्रुवारी ता० १३ पर्यंत झाली नाहीं.

ही चौकशी सुरू होण्यापूर्वी हेस्टिंग्स विरुद्ध लोकमत खवळण्यास वर्क व त्याचे मित्र यांच्या कृतीपेक्षां राजा व त्याचे दरबारी ह्यांचीच कृति जास्त कारण झाली. हे लोक हेस्टिंग्स व त्याची बायको ह्यांच्याशी विशेष सलगी दाखवूं लागले, आणि हेस्टिंग्स यास इंग्लिश लोकमताची बरोबर ओळख नसल्यामुळें तो आपल्यावर राजाची मर्जी आहे असा विशेष दिमाख करूं लागला. तें पाहून लोक त्याच्यावर जास्तच चिडले. इतक्यांत राजास एक उत्तम हिरा नजर झणून पाठवावा अशी निजामास स्फूर्ति झाली, आणि इंग्लंडांत काय चाललें आहे हें त्यास माहीत नसल्यामुळें त्यानें ती कामगिरी हेस्टिंग्सकडेच सहजगत्या संपविली. हा हिरा त्यानें एका लेव्हीच्या प्रसंगी प्रसिद्धपणें राजास समर्पण केला. तेव्हां मग काय विचारतां? लोकांत अशी अफवा उठली कीं हेस्टिंग्स राजास हिरे लांच देऊन आपल्या तर्फेचा करून घेत आहे. सारांश, एका हिऱ्याचे अनेक हिरे झाले, आणि निजामानें दिलेल्या नजरेस हेस्टिंग्सच्या लांचाचें स्वरूप आलें. शेवटीं हें प्रकरण इतकें पेटलें कीं, तो प्रश्न कामन्स सभेपुढें आला, आणि मेजर स्कॉटनें हेस्टिंग्सच्या तर्फेन उठून जेव्हां खरी हकीकत प्रसिद्धपणें सांगितली, तेव्हां तें विझून गेलें.

मानवी व्यवहारांत विरुद्धपणाचीं जीं कांहीं विलक्षण उदाहरणें कधीं कधीं दृष्टीस पडतात त्यांतील वॉरन हेस्टिंग्साची चौकशी हें एक आहे. ती जेव्हां सुरू झाली तेव्हां सगळ्या इंग्लिश राष्ट्रांस तिजबद्दल जिज्ञासा वाटत होती. ती जेव्हां पुरी झाली तेव्हां तिजबद्दल त्या लोकांस आठवणहि राहिली नव्हती. हा खटला जेव्हां प्रथम सुरू झाला तेव्हां तो पाहण्यास जी गर्दी होऊं लागली तीस वेस्टमिन्स्टर हॉल देखील पुरत नव्हता. त्यावेळीं



इंग्लंडांतील सर्व संपत्ति, सर्व दर्जा, सर्व बुद्धिमत्ता, सर्व चतुरस्रपणा आणि सर्व सौंदर्य त्या इमारतीत गोळा झाले होते. जेव्हां तो पुरा झाला तेव्हां, आणि पुरा होण्यापूर्वीहि पुष्कळ दिवस तो ऐकण्यास येणारे लोक इतके कमी झाले होते कीं, पांच पन्नास लोकहि तेथे हजर नसत. मध्ये एकदां तर असें वाटूं लागलें कीं, हा खटला तर कधी संपावयाचाच नाही. जे पुरुष व ज्या स्त्रिया हा किंवा तो पक्ष मोठ्या उत्सुकतेनें घेऊन पाहिल्या मुनावणीच्या वेळीं हजर होत्या त्यांपैकी कित्येक मरूनदेखील गेल्या; तरी आपला खटला चाललाच होता.

हा रेंगाळलेला खटला चालू असतां खुद्द वॉरन हेस्टिंग्सनें आपलें धैर्य सोडिलें नाहीं किंवा आपला अभिमान टाकिला नाहीं ही गोष्ट निर्विवाद आहे. आपल्यास हा विनाकारण त्रास होत आहे अशी त्याची पूर्ण खात्री होती. त्याला मनःपूर्वक असें वाटे कीं, वर्क आणि फॉक्स हे आपल्यावर अगदीं खोटे आरोप आणीत आहेत, व तसें तो बोलूनहि दाखवी. सारांश, एकाद्या निर्दोषी मनुष्याचा नाहक छळ होत असला ह्मणजे तो जर विचारी असेल तर जसा साधूसारखा शांत होत असतो, तशी त्याची वृत्ति असे; आणि आरोपी वृत्तीवरूनच जर खटल्याचा निकाल करावयाचा असता, तर हेस्टिंग्स कधींच दोषमुक्त झाला असता. त्यानें आपल्या ह्या हिंदुस्थानांत इतकीं वर्षे काढिलेलीं होती कीं, तो आपल्यासारखा कांहीं अंशीं दैववादी बनला होता. खटला चालू असतां तो एका जिवलग मित्रास ह्मणाला, हल्लीं मी एका प्राच्य गोष्टीचें स्मरण करून आपलें समाधान करून घेत असतो. ती गोष्ट अशी:—एका राजाचा स्वभाव असा असे कीं, चांगली स्थिति असली ह्मणजे तो अत्यंत आनंदी होत असे आणि वाईट स्थिति आली ह्मणजे त्याची निःसीम निराशा होई. ह्या त्याच्या एकान्तवृत्तीमुळे त्याला अत्यंत त्रास होई. ह्मणून त्यानें आपल्या दरबान्यांस असें सांगितलें कीं, ह्या वृत्तीला रामबाण ह्मणून असा कांहीं मंत्र मला सांगा कीं, तो मला आपल्या हातांतील आंगठीवर कोरून ठेवतां येईल. पुष्कळांनीं पुष्कळ वचनें सुचविलीं,

पण ती त्याच्या पसंतीस उतरेनात. शेवटी त्याच्या मुलीने त्याला एका पाचेच्या खड्याची आंगठी दिली. त्यावर दोनच शब्द आरवी भाषेत कोरलेले होते, आणि त्यांचा अर्थ असा होता की, “ओवी वक्त निकल जावेगा” (हीहि स्थिति निघून जाईल). ते शब्द त्यास फार पसंत पडले. ही गोष्ट सांगून हेस्टिंग्स क्षणाला, खटला चालला असतां माझे शत्रू जेव्हां मजवर शिव्यांचा भडिमार करूं लागतात तेव्हां मी धीराचें कवच धारण करितों. मनुष्याचें जीवित चंचल आहे ह्याची मी आठवण करितों, आणि आपल्याशींच क्षणतों “हीहि स्थिति निघून जाईल.”

ती स्थिति निघून गेलीच; पण वेळ मात्र फार लागला. खटला सात वर्षे चालला. त्यास १७८८ च्या फेब्रुवारीत सुरुवात होऊन १७९५ च्या एप्रिलांत त्याची परिसमाप्ति झाली. एवढ्या अवधीत लोकांस जर त्याचा अगदी कंटाळा आला, तर त्यांत नवल तें कोणतें? शिवाय तीं सात वर्षे क्षणजे सामान्य वर्षे नव्हत. तर फ्रान्सांतील मोठ्या राज्यक्रांतीचीं वर्षे. त्या सात वर्षांत फ्रान्सचा राजा व राणी ह्या दोघांचाही शिरच्छेद झाला होता. वास्टिलीचा बुरंग फुटला होता. कितीतरी सरदारांची व इतर राजपक्षीयांची कत्तल उडाली होती, तेथें लोकसत्ताकाची स्थापना होऊन त्या राष्ट्राचें बहुतेक युरोपाशी युद्ध सुरू झालें होतें; आणि त्यांत फ्रान्साची मोडकीतोडकी फौज युरोपांतील मोठमोठ्या राष्ट्रांच्या जंगी सैन्यास जिकडे तिकडे पराजित करून टाकीत होती. तेव्हां अशा मोठ्या धामधुमीच्या धिंगाण्यांत वॉरन हेस्टिंग्सच्या खटल्याचा लोकांस बहुतेक विसर पडला ह्यांत आश्चर्य काय?

ह्या एवढ्या अवधीत घडलेल्या ह्या गोष्टींचा ह्या खटल्यांतील मुख्य नायकावरही मोठा परिणाम घडलेला होता. बर्कने वॉरनहेस्टिंग्सवर जेव्हां हा खटला सुरू केला, तेव्हां त्याच्या मोठेपणाचा अगदी फळस झालेला होता; तेव्हां त्याची कीर्ती अगदी शिखरास पोचलेली होती. पण फ्रान्सांतील राज्यक्रांतीचा उद्भव आणि वाढ ह्यांचा त्याच्या मनावर

अत्यंत मोठा व अत्यंत अनिष्ट असा परिणाम झाला. एकाद्या प्रश्नां-  
तील मुख्य रहस्य आणि त्यांतील आनुपंगिक गोष्टी ह्यांच्यांतील भेद  
ओळखण्यास ह्या प्रसंगांनी त्याची तैलबुद्धि असमर्थ झाली. त्या राज्य-  
कांतीच्यावेळीं ज्या क्रूरपणाच्या गोष्टी झाल्या, त्या पाहून ती क्रान्ति  
यशस्वी झाल्यामुळे जे फायदे झाले ते त्यास दिसेनासे झाले. त्यावेळीं  
जो रक्तस्त्राव झाला, त्यामुळे तो इतका घाबरून गेला कीं, त्याला रक्ता-  
पलीकडे कांहीं दिसेनासें झालें. त्याला भीति पडली कीं, इंग्लंडांत  
उद्यां तीच स्थिति होणार. त्यामुळे तो त्या राज्यकांतीविरुद्ध वेड्यासारखें  
वडवडूं लागला व लिहूं लागला; आणि त्यामुळे कित्येकांस असा भ्रम  
पडला कीं, वॉरनहेस्टिंग्साच्या विरुद्ध हा जें बोलतो तेंहि त्याचें  
वरळणेंच असेल.

असो. अशा स्थितींत चाललेला हा खटला शेवटीं पुरा झाला. तो  
पुरा होण्यापूर्वी आणखी कांहीं उत्कृष्ट भाषणें आणि पुष्कळ नीरस भाषणें  
अर्थात् झालींच. शेरिडननें आणखी एक अद्वितीय भाषण केलें, पण  
त्याच्यावद्दल कांहींच हकीकत उपलब्ध नाहीं. इकडे कसा तरी खटला  
पुरा करा झणून हेस्टिंग्स दीनवाण्या विनवण्या करीतच होता. तो  
आतां वृद्ध होत चालला होता, तो इतकीं वर्षे नांवाचा तरी कैदी झणून  
होता; झणून काय होतें काय नाहीं ही जी त्यास सारखी खात असणारी  
चिंता तिजपासून मुक्त होण्यास तो फार उत्सुक झाला होता. अखे-  
रीस पुष्कळ वर्षे हें प्रकरण चालून आणि त्यांत हेस्टिंग्सवर फाजील  
निंदा व फाजील स्तुति ह्या दोहोंचाहि यथेष्ट वर्षाव होऊन शेवटीं तो संपला.  
१७९९ च्या एप्रिलांत त्याच्यावर आलेल्या सोळाहि आरोपांतून त्याला  
मुक्त केलें. हा अचिंतित निकाल ऐकून वर्कला अर्थात् वाईट वाटलें व  
त्यानें तसें बोलूनहि दाखविलें. तो झणाला हल्लींचें युग दुष्टाचरणाचेंच  
असल्यामुळे कांहीं आरोपांतून हेस्टिंग्स सुटेल असा माझा अजमास  
होताच, पण तो सर्वच आरोपांतून सुटेल असें मला वाटलें नव्हतें.  
खुद्द हेस्टिंग्सलादेखील अजीबात सुटण्याची आशा नसावी असें दिसतें.



पण तो जरी सुटला, तरी त्याचे पैशाचें फार नुकसान झालें. इतके दिवस खटला चालल्यामुळें तो बहुतेक भिकेस लागला. त्याचा खर्च त्यास भरून मिळावा ह्मणून पिटशीं पुष्कळ खटपट झाली, पण ती फुकट गेली. शेवटीं कंपनी व सरकार ह्यांजमध्यें कांहीं व्यवस्था ठरून त्यास थोडेंसे पेंशन मिळूं लागलें.

वॉरन हेस्टिंग्स सर्व आरोपांतून सुटला यास कारण कांहीं अंशीं बर्कचीच कृति झाली. त्याला अन्यायाची अत्यंत चीड असल्यामुळें, त्याला शुद्धाचरणाची विलक्षण चाड असल्यामुळें, आणि वॉरन हेस्टिंग्स दोषी आहे याबद्दल त्यास पूर्ण खात्री वाटत असल्यामुळें, त्याचीं भाषणें फाजील कडक होत असत, आणि त्याचा फायदा आरोपीस झाल्यावांचून अर्थात् राहिला नाहीं. त्यानें हेस्टिंग्सला लावलेल्या विशेषणांचा कटुपणा पाहून वॉईट वाटल्यावांचून राहत नाहीं. पण ह्या वावर्तीत शेरिडननें तर बर्कवरहि ताण केली होती; आणि त्याचीं भाषणें जरी फारच मनोवेधक असत तरी त्याच्या भाषणाचें अर्थात्च बर्कच्याइतकें वजन पडत नसे. खरोखर बर्कची वाजू इतकी मजबूत होती कीं, तिला अतिशयोक्तीची मदत नको होती. वॉरन हेस्टिंग्सच्या दुष्कृत्यांची अगदीं सरळ कहाणीच त्याला दोषी ठरविण्यास पुरे होती. तीस बर्कच्या व शेरिडनच्या वाक्पांडित्यानें जोर आला नाहीं, उलट जोर कमी झाला. ह्याचा उत्कृष्ट दाखला मिस बर्नी नामक वॉईच्या आत्मचरित्रांत बरोबर सांपडतो. ती ह्मणते: बर्कनें हेस्टिंग्सवर जेव्हां दोषारोपण केलेलें मीं ऐकिलें आणि त्याच्या अपराधांची मालिका माझ्या कानीं आली तेव्हां हेस्टिंग्सबद्दलची माझी सहानुभूति हळूहळू नष्ट झाली; पण बर्कच्या हल्ल्याचा कटुपणा जसजसा वाढत चालला तसतसा त्याच्या वक्तृत्वाचा मनाची खाली करण्याचा प्रभाव हळूहळू कमी होत चालला, आणि अशा रीतीनें त्याच्याच भाषणाच्या पूर्वभागानें केलेला परिणाम नष्ट करण्यास त्याचा उत्तरभाग कारण झाला.

आतां या खटल्यांत शिव्या आणि अतिशयोक्ति यांचा मक्ता एकाच पक्षानें घेतला होता असें नाहीं हें उघडच आहे. हेस्टिंग्स व त्याचे

हितचिंतक ह्यांनींहि ह्या शस्त्रांचा उपयोग करण्यास मुळींच कमी केलें नाहीं. पण हेस्टिंग्स यास तसें करण्यास कांहीं तरी सबब होती. एक गोष्ट अशी कीं, असें करणें हा त्या काळचा प्रघात होता, आणि दुसरी अशी कीं तो आपल्या अव्रूसाठीं लढत होता. ह्मणून त्यानें वर्तमानपत्रें, प्यम्प्लेटें, निन्दात्मक लेख, थेट्चीं चित्रें, झणझणीत शिंव्या आणि चुर-चुरीत चुटके ह्या सर्वांचा फिर्यादी पक्षावर वर्षाव करण्यास मुळींच कमी केलें नाहीं.

हेस्टिंग्स जरी दोषमुक्त झाला तरी बर्कची खटपट फुकट गेली असें मुळींच नाहीं. बर्कच्या भाषणांनीं जरी विशिष्ट व्याक्ति सदोष ठरली नाहीं, तरी सामान्य पद्धति सदोष ठरलीच. कारण तेणेंकरून इंग्लिश लोकांच्या असें स्पष्ट लक्षांत आलें कीं, इंग्लंडची भरभराट आणि इंग्लंडची इभ्रत हीं दोन्ही वाढण्यास हिंदुस्थानांत न्यायपद्धति उत्तम पाहिजे. तात्पर्य, हिंदुस्थानांतील इंग्रजांच्या कारभारास तेव्हांपासून जें नवें धोरण लागलें त्याचें सर्व श्रेय बर्ककडे आहे.

वॉरन हेस्टिंग्सच्या कारकीर्दीची दुपार आणि तिपार हीं जितकीं वादळाचीं गेलीं तितकींच सांज शांततेची गेली. आजपर्यंतचा राजाचा हिंदुस्थानांतील प्रतिनिधि आतां एका खेड्यांतील खोत होऊन बसला. नंतर २३ वर्षे त्यानें डेलिसफर्ड येथील आपल्या शेतीवर आपल्या पत्नीसह सुखानें काढली. नंतर तो कधीं कधीं लंदनास येत असे, पण त्यास खेड्यावरच रहाण्यांत फार सुख वाटे. पिट मेल्यावर कामन्ससभेनें आपल्याविरुद्ध केलेले ठराव रद्द व्हावे ह्मणून त्यानें पुनः एकदां खटपट करून पाहिली, पण ती साधली नाहीं. त्यास एरवीं सरदारी देत होते, पण तो नको ह्मणाला. अखेरीस १८१८ च्या आगस्टांत वयाच्या ८५ व्या वर्षीं तो शांतपणें मरण पावला.

## प्रकरण वाविसावें. फ्रान्सांतील राज्यक्रांति.

अमेरिकेंत लोकसत्ताकाची जी स्थापना झाली तेणेंकरून इंग्लंडच्या-संबंधानें पाहतां जशी केवळ वसाहतींचीच हानि झाली असें नाहीं, तसें यूरोपच्यासंबंधानें पाहतां नव्या जगांत ( अमेरिकेंत ) नव्या शासन-पद्धतीचीच स्थापना केवळ झाली असें नाहीं. युनैटेडस्टेट्समध्ये वाशिंग्टन हा लोकमतानें पहिला प्रेसिडेंट निवडला जात होता. आणि तेथील लोक आपल्या काळजीपूर्वक बनविलेल्या नव्या शासनपद्धतीची फुशारकी मारीत होते. अशा वेळीं ज्या तत्त्वांच्या आधारावर ही निवड आणि ही रचना झाली होती, तीं तत्त्वे अर्चितित आणि अनल्प अशा गोष्टींची तयारी करीत होती. अमेरिकेच्या स्वातंत्र्याच्या युद्धांत मोठ-मोठाले कुलवान् व श्रीमान् फ्रेंच गृहस्थ अमेरिकन वसाहतकारांच्या वतीनें लढले होते इतकेंच नव्हे तर त्यांनीं चांगलें शौर्य दाखविलें होतें. अमेरिकेंतील दंग्यास जेव्हां राज्यक्रांतीचें स्वरूप आलें आणि राज्यक्रान्ति जेव्हां यशस्वी झाली, तेव्हां हे फ्रेंच गृहस्थ जे फ्रान्सांत परत गेले ते नव्या लोकसत्ताकाची आणि त्यांतील साध्या परंतु सणसणीत लोकांची स्तुति गातच गेले. स्वतंत्रता आणि समता ह्याबद्दलचीं जीं मते फ्रान्सांतील विचारवंत आणि विश्वकोशकार ( Encyclopaedists ) स्थापीत होते त्यांचा प्रत्यक्ष प्रयोग अमेरिकेंत आतां होत होता, आणि तो प्रयोग कसा काय यशस्वी होत आहे ही गोष्ट फ्रान्सांतील अत्यन्त शहाणे आणि अत्यन्त वेडे असे दोनही प्रकारचे तत्त्वविवेचक डोळ्यांत तेल घालून पाहत होते. अमेरिकेंतील सैन्यास रजा दिल्यापासून पांच वर्षांच्या आंत फ्रान्सांतील राज्यविषयक तत्त्ववेत्त्यांचे विचार सफल होण्याची विलक्षण वेळ येऊन ठेपली. फ्रान्सांत चालू असलेल्या राज्यपद्धतींत कांहीं तरी फेरबदल केला पाहिजे असें तेथील लोकांस अर्धवट रीतीनें आज किती



दिवस वाटत होतें, पण अमेरिकेंत लोकसत्ताकाची स्थापना होऊन जेव्हां त्यांच्या स्वमांस जागृतावस्थेचें स्वरूप आलें तोंपर्यंत त्यांच्या अर्धवट कल्पनांस व्यवस्थित स्वरूप आलें नाहीं.

ह्यावेळीं फ्रान्साची स्थिति निःसंशयच वाईट होती. तेथें सरंजामी पद्धतीचा ( फ्यूडल सिस्टिम ) जो अवशेष राहिला होता, तेणेंकरून फ्रान्साचा द्रव्यदृष्ट्या, राज्यदृष्ट्या आणि शरीरदृष्ट्या नाश होत चालला होता. अठराव्या शतकाच्या शेवटीं फ्रान्सची एकंदर स्थिति काय होती हें सविस्तर सांगणें हा ह्या पुस्तकाचा उद्देश नाहीं. त्या देशांतील राजकीय आणि सामाजिक स्थितीस जीं अनिष्टें खाऊन टाकीत होती, तीं सर्व टर्गोसारखे मोठाले फ्रेंच फडणवीस, व्हालटेर आणि रूसोसारखे मोठाले फ्रेंच तत्त्वज्ञ, आणि विश्वकोशकारासारखे मुझ फ्रेंच लोक या सर्वास पूर्णपणें अवगत होती, आणि तीं कमी करण्यासाठीं हे सर्व लोक प्रत्यक्ष आणि अप्रत्यक्ष रीत्या खटपट करीत होते. इतर देशांतीलहि तीक्ष्णदृष्टि प्रेक्षक उदाहरणार्थ लार्ड चेस्टरफील्डसारखे व्यवहारज्ञ आणि आर्थरयंगसारखे तत्त्वज्ञ, ह्यांनीं फ्रान्साच्या समाजस्थितींत शिरलेल्या रोगाचीं चिन्हे अवलोकिलीं होती, आणि त्यांचा परिणाम पुढें काय होईल त्याचें भविष्य अगोदरच वर्तवून ठेविलें होतें. सरदारवर्ग आणि धर्मोपदेशक वर्ग यांना काय ते विशेष हक्क दिलेले होते; त्यांच्या हातीं बहुतेक सर्व अधिकार असे, आणि त्याचा बहुधा ते दुरुपयोग करीत. ह्या दोन वर्गांपैकीं जे नसतील त्यांस कायदे वगैरे करण्याचा कोणताच अधिकार नसे, आणि करांचें सर्व ओझें त्यांजवरच असे. न्यायदानपद्धतीहि असावी तशी मुळींच नसे. तात्पर्य, फ्रान्सांतील तीनचतुर्थीशाहून जास्त लोक ज्या स्थितींत रहात, झगडत, दुःखें सोशीत आणि अखेरीस मरत, ती स्थिति इतकी निकृष्ट होती कीं, इतर बाबतींत फ्रान्सांत दृग्गोचर होणारी जी सुधारणेची विशेष प्रगति तिला ही अगदीं शोभत नसे. पण अशा रीतीनें फ्रान्साची स्थिति जरी वाईट होती तरी तिच्यांत ती सुधारण्याचें बीज होतें. पूर्वापेक्षां जास्त विचारस्वातंत्र्य आणि जास्त भाषणस्वातंत्र्य यांचा पगडा

लोकांवर वसत होता. दुःख आणि क्लेश ह्यांच्यावर तात्विक विचार होत असल्यामुळे त्या दुःखांचें परिमार्जन कसें करावें आणि ते क्लेश कमी कसे करावे ह्या गोष्टीकडे लोकांचीं मनं वळू लागलीं. त्यांस इंग्लंडची राज्य-पद्धति फार पसंत वाटू लागली, आणि तसलीच पद्धति आपल्या देशांत सुरू करावी अशी त्यांस फार इच्छा होऊं लागली. फ्रान्साच्या मानानें इंग्लंडांतील कायद्याची समता आणि मृदुता आणि तेथील लोकांना आपले विचार बोलून दाखविण्याच्या साधनांची सुलभता ही त्यांस मोठी ग्राह्य वाटत. इतक्यांत अमेरिकेंत जणू काय नवें इंग्लंड उत्पन्न झालें आणि तें एवढासा जुलूम सोसण्याच्या ऐवजीं लढाई करून स्वतंत्र झालें असें पाहून फ्रेंचांस आपण एवढाले जुलूम निमूटपणें कसे सोशितों, याची जणू काय लाज वाटू लागली; आणि तशी स्थिति आपण फ्रान्सांत केव्हां घडवून आणूं असें तेथील बऱ्याच लोकांच्या मनांत येऊं लागलें.

ज्या इंग्रज लोकांस फ्रेंच लोकांच्या राजकीय मतांची माहिती होती आणि ज्यांस त्यांजवद्दल फळवळा वाटत असे, त्यांस तेथें चाललेली ही चळवळ पाहून फार समाधान वाटलें. त्या देशांतील जमाबंदीची जी चुकीची पद्धति होती तिच्यायोगानें सरकारी तिजोरींत जास्त जास्त मोठें भगदाड पडूं लागलें, आणि एकामागून एक असे फडणीस जेव्हां होताश होऊन मागे सरू लागले, तेव्हां तेथील सामान्य लोकांस आणि सरदार लोकांसहि असें वाटू लागलें कीं, ह्या पद्धतींत कांहींतरी सुधारणा केलीच पाहिजे. अमेरिकेस मदत घेऊन गेलेला लॉफायटी ह्मणू लागला कीं, 'स्टेट्स जनरल' ही जी फ्रान्सांतील पार्लमेंट सभा, जी आज दोन शतकें बहुतेक मुळीच भरली नव्हती, ती भरावी. तेथील राजाचा भाऊ ड्यूक ऑफ आर्लन्स हा राजाशीं उघड उघड विरोध करूं लागला; आणि तेथील प्रसिद्ध मुत्सदी मिराबो हाहि लोकांचा पक्ष घेऊन भांडूं लागला. शेवटीं १७८९ च्या वसंतऋतूंत 'स्टेट्स जनरल' च्या सभेस राजानें शास्त्रोक्त निमंत्रण दिलें. ही सभा ह्मणजे जवळ जवळ इंग्लिश पार्लमेंटासारखीच होती हें वर सांगितलेंच. पण ही सभा आज

कित्येक वर्षे मुळींच भरलेली नव्हती. आज पुष्कळ राजांच्या कार-  
कीर्दीत फ्रान्स स्वेच्छाचारी सत्तेखालींच वस्तुतः लोळत होतें. त्यामुळे  
ही सभा भरतांना काय काय गोष्टी कराव्या लागतात, ह्याचीदेखील कोणास  
माहिती नव्हती; ह्मणून ती फार जुनीं दफतरें चाळून मोठ्या कष्टानें  
मिळवावी लागली. शेवटीं ती उपलब्ध होऊन धर्माध्यक्षवर्ग, सरदारवर्ग,  
आणि सामान्यजनवर्ग ह्यांच्या प्रतिनिधींची सभा वर्साइल येथें भरली.  
तीं भरण्याचें कारण असें दाखविलें कीं, राष्ट्र कर्जवाजारी होईल अशी  
भीति उत्पन्न होईल, अशी जी सरकारी जमाबंदीची दशा झाली आहे,  
ती सुधारण्याची कांहींतरी युक्ति काढावी. पण ही सभा जमल्याबरोबर  
असें दिसूं लागलें कीं, सभेचा उद्देश किंवा निदान वज्याच सभासदांचा  
उद्देश एवढेंच करून थांबण्याचा नाही. ही गोष्ट धर्मोपदेशक आणि  
सरदार ह्यांच्या प्रतिनिधींस पसंत पडेना. तेव्हां सामान्यजनप्रतिनिधि  
त्यांच्यापासून विभक्त झाले, आणि त्यांनीं आपली सभा निराळीच भरवून  
तीस “न्याशनल आसेंब्ली” किंवा राष्ट्रीय सभा असें नांव दिलें. तेव्हां  
पारीसच्या लोकांस अशी भीति पडली कीं, राजा कदाचित् ह्या सभेस  
जोरानें रजा देईल, ह्मणून ते दंगा करून उठले, आणि बास्टिली  
नांवाचा जो प्रसिद्ध व तिरस्कृत तुरुंग त्याजवर त्यांनीं हल्ला केला. तो  
तुरुंग फोडून तेथील कैद्यांस सोडवून रस्त्यांतून मोठ्या थाटानें मिरवीत  
नेलें, आणि तेथील मुख्य अधिकारी डी लॉने याचा शिरच्छेद करून  
त्याचें डोकेंहि रस्त्यांतून हिंडविलें.

फ्रान्सचा राजा सोळावा लुई हा जर निराळ्या प्रकारचा माणूस  
असता तर कदाचित् ह्या वादळांतून डोकें संभाळून तो बाहेर पडला असता  
पण त्याच्या अंगी त्यास तोंड देण्याची शक्ति नव्हती व इच्छाहि  
नव्हती. त्याचे मंत्री, त्याचे स्नेही, त्याचे आस आणि त्याचे सरदार,  
त्याचा हा अनिश्चितपणा पाहून आणि आपलीं डोकीं कदाचित् शाबूत  
राहणार नाहीत अशी भीति वाटून देशत्याग करिते झाले.  
फ्रान्सास जणू काय वारें लागलें आहे असें दिसूं लागलें. वारें कसलें



तर राज्यक्रांतीचें. आज कित्येक शतकें तेथील लोकांवर जुलूम होत होता; ह्मणून आतां जेव्हां त्यांच्या हातीं अधिकार आला तेव्हां सहजच ते त्याचा दुरुपयोग करूं लागले. तेथील दंगेखोर लोकांनीं व्हर्साइल येथील राजवाड्यावर हल्ला केला, आणि तेथें बरीच कत्तल उडविली आणि उडवून घेतली. लॉफायटीच्या मध्यस्तीमुळे राजारानी हीं बचाविलीं; पण त्यांस धरून पारीसमध्ये मोठ्या दिमाखानें नेलें. तीं आतां नांवाचीं राजारानीं राहिलीं होतीं; तरी वस्तुतः आपल्या ट्यूइलिरिस नामक राजवाड्यांत कैदीच बनलेलीं होतीं.

फ्रान्सांत झालेली ही चळवळ ऐकून सर्व यूरोप अगदीं चकित होऊन गेलें. इंग्लंडांत जे लिबरल मतांचे धुरीण होते त्यांस राजकीय स्वातंत्र्याचा फ्रान्सांत नवीनच उदय होत आहे असें समजून त्यांनीं त्याबद्दल आपली पूर्ण पसंती दर्शविली. वास्टिलीचा तुरुंग फुटला हें ऐकून फॉक्स आनंदानें टिच्या पिटूं लागला. फ्रान्सांतील इंग्लंडचा वकील डचूक आफ डार्लेट ह्यानेंही ही मोठीच राज्यक्रांति घडून आली असें समजून तिचें अभिनंदन केलें. तेव्हां अप्रसिद्ध असलेले पण पुढें फार प्रसिद्धीस येणारे तरुण लोक उत्सुक होतसाते ह्या स्वातंत्र्योदयास उद्देशून काव्यें रचूं लागले; उदाहरणार्थ वर्डस्वर्थ कवि. तद्वत्च ज्या लोकांस फ्रान्सचें हें करणें पसंत पडलें ते लोक सभा भरूं लागले, आणि आपणास असल्याच सुधारणा हव्या असें ह्मणूं लागले; आणि फ्रेंच लोकांचें अभिनंदन करण्यासाठीं आपले प्रतिनिधी तिकडे पाठवूं लागले; पण इंग्लंडांतील सामान्य लिबरल लोकांचें फ्रान्सांत होणाऱ्या गोष्टींच्या संबंधानें सामान्यतः असें मत झालें असतां त्यांच्यांत एकजण मात्र असा होता कीं, त्याचें मत अगदीं भिन्न झालें. बरें त्याचें मत असें भिन्न होण्यास तो अंतःकरणाचा वाईट होता असें सुळीच नाही. उलट तो फार सद्य अंतःकरणाचा असून त्याची योग्यता अशी होती कीं, त्याच्या मताची किंमत इतरांच्या मतांच्या किमतीहून फारच जास्त होती. तो कोण ह्मणाल तर एडमंड बर्क होय. फ्रान्सांतील राज्यक्रांति अगदीं बाल्यावस्थेंत

असतां, आणि शेरिडन व फॉक्स ह्यांची फ्रेंचांची स्तुती करण्याच्या कामीं चढाओढ चालली असतां, वर्क त्या क्रांतीस अगदीं मनापासून व अत्यंत जोरानें शिऱ्या देऊं लागला. त्यानें “फ्रेंचराज्यक्रांतीवर विचार” ह्मणून एक पुस्तक प्रसिद्ध केलें, आणि त्याचें लागलेंच फ्रेंच भाषेंत भाषांतर झालें, आणि तें यूरोपांतील सर्व राजांस आणि राजाभिमानी लोकांस अत्यंत पसंत पडलें. तिसऱ्या जार्जाचें तर त्यासंबंधानें असें मत झालें कीं तें प्रत्येक गृहस्थानें वाचलेंच पाहिजे.

वर्कच्या मतांचें वजन दिवसेंदिवस वाढण्यास असें कारण झालें कीं, फ्रान्सांत ह्या क्रांतीपासून ज्या ज्या गोष्टी घडून येतील ह्मणून त्यानें भविष्य केलें होतें त्या त्या सर्व तशा घडून आल्या. पण त्या घडून येण्यास कांहीं अंशीं वर्कच स्वतः कारण झाला हें विसरतां कामा नये. कारण त्याच्या लिहिण्यावरून फ्रान्सांतून पळून गेलेल्या सरदारांस चेव आला, त्यांना जास्त जास्त दोस्त मिळूं लागले, आणि यूरोपांतील राजांशीं संगनमत केल्यामुळें फ्रान्सावर हल्ला करण्यास त्यास उत्तेजन मिळालें. तें पाहून उलटपक्षीं फ्रेंच लोक जास्त चिडले, आणि त्यांनीं आपल्या राजाचें डोकेंच उडाविलें. इंग्लंडचें फ्रान्साविरुद्ध मत होण्यास वर्कचेच लेख कारण झाले, आणि त्यायोगानें या दोन देशांचें दीर्घ वैमनस्य वनून राहिलें. असें अखेरीस झालें तरी प्रथम प्रथम लिबरल मताच्या इंग्लिश लोकांस फ्रान्सांत चाललेल्या गोष्टींत कांहीं एक गैर दिसलें नाहीं. वास्टिलीचें फोडणें, सरदारांच्या किल्ल्यांवर शेतकऱ्यांनीं हल्ले करणें, अशा ज्या कांहीं फाजील गोष्टी प्रथम झाल्या त्या व्हावयाच्याच असें त्यांचें मत झालें. नॅशनल आसेम्ब्लीचे लोक ज्या सुधारणा करीत आहेत त्या बरोबर आहेत, व त्या मजबूत पायावर रचल्या जात आहेत, अशी त्यांची समजूत झाली. राजा आणि राणी जरी कैद झालीं होती तरी त्यामध्ये त्यांस मोठेसें वाटलें नाहीं. स्वतः फ्रेंच राजास देखील त्याबद्दल कांहीं एक वाटत नव्हतें, तर तोच सुधारणापक्षास उघड उघड आणि मनः-

पूर्वक मिळाला होता. पुढे राजाचें कुटुंब पळून जाण्याचा यत्न करूं लागल्यामुळे त्यांच्यावर कैद जास्तच झाली, तरी देखील इंग्लिश लोक घाबरले नाहीत. पण वर्कला इतक्यांतच आपली भविष्ये खरी होत आहेत असे वाटूं लागले. त्याला त्या राज्यक्रांतीत तीत होणाऱ्या चुकांव्यतिरिक्त कांहींच दिसत नव्हतें. ह्मणून यूरोपांतील इतर राष्ट्रांनीं फ्रान्साविरुद्ध जेव्हां कट केला तेव्हां त्यास फार बरे वाटलें. नंतर तो आजपर्यंतचे जे त्याचे दोस्त व स्नेही होते त्यांच्यापासून त्वेपानें विभक्त होऊं लागला. जे लोक अमेरिकेंतील तंत्र्याच्या प्रसंगीं आणि हेस्टिंग्सवरील फिर्यादीच्या वावर्तीत त्याच्या हातांत हात घालून लढत होते, तेच लोक आतां फ्रेंच लोकांचें करणें पसंत कसें करितात किंवा त्याविरुद्ध कांहींच कसें बोलत नाहीत, याचें त्यास मोठें आश्चर्य वाटूं लागलें. फॉक्सवर त्याचें आजपर्यंत मोठें प्रेम असे. पण तो आतां फ्रेंच राज्यक्रांतीचें अभिनंदन करितो हें पाहून त्यानें त्याचा स्नेह सोडून दिला. तो त्यास केवळ इंग्लंडचाच नव्हे तर सगळ्या जगाचा शत्रू भासूं लागला ! १७९७त तो मेला तोंपर्यंत त्याचा त्या क्रांती-वद्दल द्वेष कायम राहिला, आणि जे जे लोक त्या क्रांतीस व त्या क्रांति-कारांस अगदीं शिष्याशाप न देतील त्यांच्याशीं तो कधीं स्नेहभावानें वागला नाही.

इकडे यूरोपांतील राष्ट्रांनीं फ्रान्साविरुद्ध जेव्हां जूट केली आणि राजाचे भावांस फ्रान्सांत परत आणण्याचा विचार चालविला, आणि राजाच्या केंसास धक्का लागल्यास पारीस शहराचा नायनाट करून टाकूं अशी भीति घातली, तेव्हां फ्रेंच लोक अर्थात् रागानें आणि भीतीनें वेडे होऊन गेले. पुढें सप्टेंबर महिन्यांत झालेल्या कत्तली, नॅशनल आसेम्ब्लीनें कान्हेन्शन हें नांव धारण करून लोकसत्ताकाची केलेली स्थापना, मेरा, डान्टन, रोजसपीअर, इत्यादिकांचा झालेला उदय, प्रथम राजाचा आणि मग राणीचा झालेला शिरच्छेद, आणखी मग घडून आलेल्या आणखी कत्तली, हे सर्व या जुटीचेच प्रत्यक्ष किंवा अप्रत्यक्ष परिणाम होत, आणि



या जुटीस उत्तेजन देणारा वर्क. वरें या जुटीच्या हातून झटल्याप्रमाणें कार्य घडलें असतें तरी एक असो; पण तसेंहि झालें नाहीं. आपल्या देशावर जबरदस्त घोरपड आली आहे असें पाहून सर्व फ्रेंच लोक जीवावर उदार होऊन राज्याच्या सीमांवर येऊन धडकले, आणि त्यांच्यावर हल्ला करण्यास जीं मोठालीं सैन्ये आलीं होतीं त्यांच्यावर त्यांनीं अशीं कांहीं कडी केली कीं, सगळें जग आश्चर्यानें तोंडांत बोट घालून राहिलें. हा जो इतर युरोपाचा फ्रान्साशीं चाललेला झगडा त्यांत इंग्लंडास ओढण्याची पिट यास हौस नव्हती. पण लोकमत हळूहळू त्या वाजूस कलूं लागलें. जार्ज राजा तर पहिल्यापामूनच फ्रेंच लोकांच्या अगदीं विरुद्ध होताच. तो झणूं लागला कीं, फ्रेंचांच्या या मतांस जर एकदम फांटा दिल्या नाहीं तर सगळ्या युरोपांत एकहि राजा गादीवर रहाणार नाहीं. तद्वच्च इंग्लंडांतील सरदारवर्ग आणि धर्माधिकारीवर्ग, ज्यांच्या जमिनी व इतर इस्टेटी होत्या, तेहि घाबरूं लागले. त्यांस वाटलें कीं, ही फ्रान्सांतील वावटळ कदाचित् इंग्लंडच्या किनाऱ्यास येऊन पोहेंचेल, आणि मग आपलीहि तीच स्थिति होईल. लार्ड लाडरडेल, लार्ड स्टॉनहोप असे कांहीं थोडेसे सरदार फ्रान्सांतील राज्यक्रान्तीचा उघडपणें पक्ष घेणारे हेति हें खरें आहे. तसेंच विरुद्ध पक्षाच्या कांहीं लोकांची फ्रेंचांशीं पूर्ण सहानुभूति होती हेंहि खरें आहे. पण एकंदर लोकमताचा ओघ त्या क्रान्तीच्या विरुद्ध होता; त्यामुळें पिटचा निरुपाय होऊं लागला.

तत्पूर्वीं, फ्रान्सांत होणाऱ्या क्रान्तीविषयीं पिटचें मत प्रतिकूल नव्हतें. फ्रान्साशीं स्नेह ठेवणें इष्ट आहे असें त्याचें ठाम मत ठरलेलें होतें. १७८७ सालीं फ्रान्स व इंग्लंड या मधील व्यापाराची वृद्धि होण्यासाठीं आणि तेथील कलाकौशल्यास उत्तेजन मिळण्यासाठीं फ्रान्साशीं त्यानें जो प्रसिद्ध व्यापारविषयक तह केला होता त्याचा फायदा पूर्ण होण्यासाठीं फ्रान्साशीं स्नेहभाव कायम ठेवणें अगदीं जरूर होतें. शिवाय रशिया व प्रशिया यांचें प्रस्थफार माजत चाललें होतें त्यास अटकाव करण्यास असला स्नेहभाव करणें अवश्य आहे असें त्याचें मत होतें. इतक्यांत व्हांकाव्हर बेटामधील

नूट कासाउंट नामक एका वसाहतीसंबंधाने स्पेन व इंग्लंड यांजमध्यें हातघाईवर प्रकरण आलें; तेव्हां स्पेननें फॅमिली काँप्यक्ट या तहाच्या अन्वये फ्रान्सशीं मदत मागितली. राजा व प्रधान मदत देण्यास तयार होते; पण इतक्यांत नॅशनल आसेंब्लीनें आपल्या संमतीशिवाय लढाई करण्याचा राजाचा हक्क काढून घेतला, आणि असें ठरविलें कीं, स्पेनास यावेळीं मदत करूं नये. हें पाहून पिट यास जास्तच संतोष झाला. पण लोकमत विरुद्ध होतेंच. पुढें राजा व राणी यांचे शिरच्छेद झाले; तरी पिट गडबडला नाहीं. पण शेवटीं फ्रान्सानें पिटचा निरुपाय करून टाकिला. कारण १७९२ च्या हिंवाळ्यांत नॅशनल आसेंब्लीच्या वनलेल्या कान्हे-न्शननें असा जाहिरनामा लाविला कीं, जीं राष्ट्रें स्वतंत्र होण्यास उत्सुक असतील त्यांस मदत करण्यास आह्मी तयार आहों. आणि तदनुरूप हालंदवर हला करण्याची फ्रान्सानें तयारी देखील केली, आणि इंग्लंड जेव्हां आडवें येऊं लागलें, तेव्हां १७९३ च्या आरंभीं त्यानें इंग्लंडाविरुद्धच युद्ध करण्याचें जाहीर केलें. या युद्धांत प्रथम फ्रान्सास अपजयच आला आणि जर्मनींतिल राजांनीं इंग्लंडास जर मनःपूर्वक मदत केली असती तर कदाचित् पारीस शहर त्यांच्या हातीं आलें असतें, आणि तेथील क्रान्ति कांहीं वेळ तितकीच थांबली असती. फ्रान्साच्या सभोंवतीं शत्रूचा गराडा पडल्यासारखा दिसूं लागला. इतक्यांत त्या देशांतल्या देशांतच यादवी सुरू झाली. मार्सेलीस आणि लियोन्स हीं शहरे पारीसविरुद्ध उठलीं. टूलान शहरानें लोकसत्ताकावर उठून इंग्लिश आरमाराला आपल्या बंदरांत येऊं दिलें. तेव्हां इंग्लंड व इंग्लंडचे दोस्त यांचा जय होणार असें दिसूं लागलें. पण फ्रेंच लोकांवर जसजशीं जास्त संकटे येऊं लागलीं तसतसा त्यांनीं जास्तच जोर धरिला. ते आपल्या सैन्यास उत्साहानें जाऊन मिळूं लागले; आपसांतील यादवी त्यांनीं जोरानें मोडून टाकिली; आणि राजघराण्याच्या तर्फेनें उठलेला लाव्हेन्डी याचा पराभव करून टाकिला. लियोन्स व मार्सेलीस या शहरांचा त्यांनीं बहुतेक विध्वंस करून टाकिला. दोस्तांच्या सैन्यांपैकीं पुष्कळांचा पराभव केला; आणि जर्मनी व आस्ट्रिया यांनीं तर पोलंडची वांटणी

करून टाकण्याच्या कामीं गुंतून लढाईस मुळीं हातभारच लाविला नाही. त्यांस खात्री होती कीं, आपण पाहिजे तेव्हां फ्रान्सास ताळ्यावर आणूं. इतक्यांत अशी एक गोष्ट अकस्मात् घडली कीं, तेणेंकरून फ्रान्सास जास्तच जोर आला.

टूलान बंदर इंग्रजांच्या हातीं गेलें हें वर आह्मी सांगितलेंच. तें जर तसेंच त्यांच्या हातीं राहिलें असतें तर फ्रान्सास निःसंशय जास्त धोका उत्पन्न झाला असता. कारण तिकडून इंग्लंडास व इतर दोस्तांस पाहिजे तितकें सैन्य फ्रान्सांत भरतां आलें असतें. पण अशा आणीबाणीच्या प्रसंगीं योग्य माणूस अकस्मात् पुढें आला, आणि त्यानें आपल्या चातुर्यानें फ्रान्साचा वचाव केला. तो त्यावेळीं फ्रेंचांच्या तोफखान्यावरील लेफ्टेनंटचें काम करीत असून अगदीं अप्रसिद्ध होता. तो फार चलाख बुद्धीचा तरुण माणूस असल्यामुळें त्याच्या एकदम लक्ष्यांत आलें कीं, टूलानचें एक भूशिर इंग्रजांनीं बंदोबस्ताविना मोकळें सोडिलेलें आहे, तें जर आपण घेतलें तर ते आपल्या अगदीं कक्षांत येतील. कारण तेथें तोफा लाविल्यास त्या शहराचें संरक्षण करणें अशक्य होतें. ही त्याची युक्ति वरिष्ठ अधिकाऱ्यांस पसंत पडली, आणि ती अगदीं फत्ते झाली. इंग्लिश आरमाराच्या मुख्यास आपलीं जहाजे घेऊन बंदर सोडून जाणें भाग पडलें, आणि टूलान पुनः फ्रेंचांच्या ताब्यांत आलें.

हा तरुण गृहस्थ कोण होता क्षणाल तर नेपोलियन बोनपार्ट. त्याचा जन्म कार्सिका वेदांत आयाटचो शहरीं १७६९ त झाला होता. तो वयाच्या दहाव्या वर्षीं व्रीन येथील लष्करी शाळेंत शिरला होता. त्यानें सोळाव्या लुईच्या कारकीर्दींत लष्करांत नोकरी केलेली होती, पण तेव्हां सांगण्यासारखें कांहींएक कृत्य त्याच्या हातून झालेलें नव्हतें. पुढें तो इतके दिवस लोकसत्ताकाचीहि नोकरी करीतच होता. त्यानें पुढें इंग्लंडास पुष्कळ टोले दिले, हें क्रमाक्रमानें येणारच आहे; पण पाहिला जो टोला त्यानें त्या देशास दिला, तो टूलान शहर फ्रान्सास परत मिळवून दिलें हा होय.



## प्रकरण तेविसावें. आयर्लंडचें बंड.

यावेळीं आयर्लंडची स्थिति समाधानकारक नव्हती. ग्रेटब्रिटनच्या अमलाविरुद्ध आयर्लंडाच्या पुष्कळच तक्रारी होत्या. त्या सगळ्या येथें सांगत वसण्याची जरूरी नाहीं. पण जार्ज राजाच्या कारकीर्दींत त्या देशाची एक विशेष तक्रार अशी होती कीं, तेथील रोमन कॅथलिक प्रजेला राजकीय व धर्मविषयक बाबतींत ज्या पुष्कळ अडचणी उत्पन्न केलेल्या होत्या त्या कमी करण्याचें कोणी सुचविल्यास राजा मुळींच ऐकत नसे. आयर्लंडांतील पांचपष्ठांश प्रजा कॅथलिक धर्माची होती ; पण अमेरिकेंतील स्वातंत्र्याचें युद्ध सुरू होईतोपर्यंत ग्रेटब्रिटन किंवा आयर्लंड यापैकीं कोणत्याहि कॅथलिकास पार्लमेंतांत वसण्याची किंवा पार्लमेंतीय उमेदवारास मत देण्याची, किंवा व्हरिस्टर अथवा सालिसिटर होण्याची, किंवा मॅजिस्ट्रेट अथवा ज्यूरर होण्याची, किंवा जमीन विकत घेण्याची किंवा कर्जाबद्दल कायदेशीर जामीन होण्याची परवानगी नव्हती. गार्डनदंग्यांच्या प्रकरणांत सांगितल्याप्रमाणें त्यांच्याविरुद्ध तत्पूर्वीं चालू असलेल्या क्रूर कायद्यांत इ० स० १७७८ सालीं कांहीं सुधारणा केली होती हें खरें आहे ; कारण तत्पूर्वीं सामान्य कॅथलिकास आयर्लंडांत राहण्याव्यतिरिक्त दुसरी कशाचीच परवानगी नव्हती, आणि आयरिश धर्मोपदेशकास कायद्यानें तीहि परवानगी नव्हती. परंतु फ्रान्सांत फ्यूडल सिस्टिमचा पाडाव होऊन स्वातंत्र्यतत्त्वाचा जास्त उदय होईतो-पावेतो ग्रेटब्रिटन व आयर्लंड यांतील कॅथलिक लोकांस धार्मिक किंवा राजकीय स्वातंत्र्य ह्मणण्यासारखें कांहींएक नव्हतें. आयर्लंडांत पार्लमेंट होतें ही गोष्ट खरी आहे, पण तें प्राटेस्टंटचें पार्लमेंट होतें ; तें प्राटेस्टंटानीं निवडलेलें असे, आणि त्यास स्वातंत्र्य असें विलकुल नव्हतें. अमेरिकेंतील स्वातंत्र्ययुद्धानें जुलूम भोगणाऱ्या सर्वच राष्ट्रांचीं मनें विलक्षण आशांनीं गुंग होऊन गेलीं, आणि त्या बाबतींत आयर्लंडाचा नंबर पहिला होता. तथापि प्रथम आयरिश लोकांच्या मनांत इंग्लंडा-

पासून विभक्त होण्याचें नव्हतें. त्यावेळीं त्या लोकांचा मुख्य अग्रणी हेन्री ग्राटन हा होता. तो मोठा मुत्सदी, मोठा स्वदेशभक्त आणि मोठा वक्ता असे.

ग्राटनचा उद्देश इंग्लंडापासून विभक्त व्हावें किंवा आयर्लंडांत स्वतंत्र-सत्ताकाची स्थापना करावी असा मुळींच नव्हता. त्यांची हांव इतकीच होती कीं, आयर्लंडांतील सर्व पंथांच्या लोकांस पूर्ण स्वातंत्र्य असावें, आणि तेथील पार्लमेंत इंग्लिश पार्लमेंताच्या कक्षांत विलकुल असूं नये. सारांश कानडा किंवा आस्ट्रेलिया येथें जशाप्रकारची राज्यपद्धति हल्ली आहे तशी त्यास पाहिजे होती. अमेरिका स्वतंत्र होऊन तिचें व फ्रान्साचें जेव्हां सख्य झालें, व तें इंग्लंडास भयप्रद होऊन लढाई झाल्यास आयर्लंडाचें संरक्षण करण्यास आपण असमर्थ आहों असें जेव्हां इंग्लंडानें कबूल केलें, तेव्हां ग्राटन व दुसरे निःसीम आयरिश स्वदेशभक्त यांनीं व्हालेंटायर फौज तयार केली. आणि अशा रीतीनें जेव्हां त्यांनीं स्वदेशरक्षणाचें काम शिरावर घेतलें तेव्हां ते स्वतःचे कायदे करण्यासाठीं सहजच स्वतःचें पार्लमेंत मागूं लागले. तेव्हां इंग्लिश सरकारानें त्यांस तितक्यापुरतें तरी स्वतंत्र पार्लमेंत दिलें ( १७८२ ), आणि तें ग्राटनच्या खटपटीनें मिळाल्यामुळें त्यास ग्राटनचें पार्लमेंत असें नांव प्राप्त झालें. तथापि आयरिश लोकांस अद्यापि धर्मस्वातंत्र्य मिळालेलें नव्हतें; ह्मणजे तेथील कॅथलिकांस वर सांगितल्याप्रमाणें पार्लमेंताचे सभासद होण्याची किंवा निवडण्याची वगैरे परवानगी नव्हती. ह्मणून ती या आयरिश पार्लमेंताच्या द्वारा मिळविण्याची ग्राटननें खटपट सुरू केली. पण तीस राजाच्या दुराग्रहामुळें यश आलें नाहीं. पिट या प्रश्नाला मनापासून अनुकूल होता, पण राजाच्या दुराग्रहास त्यास शेवटीं हार जावें लागलें, व पुनः राजास ह्या वावतीत त्रास द्यावयाचा नाहीं असा त्यानें निश्चय केला. पण इ० स० १७९४ त अशी गोष्ट घडून आली कीं, तेथें नवीन पाठविलेला व्हाइसराय अर्ल फिड्ज विलियम् हाहि ह्या गोष्टीस पूर्णपणें अनुकूल आढळून आला; ह्मणून त्यानें आयरिश अग्रणींच्या आशांस आपण होऊनच उत्तेजन दिलें. याचा परिणाम

असा झाला कीं, तीन महिन्यांनीच त्यास तेथून परत बोलाविणें भाग पडलें. अशा रीतीनें आयरिश लोकांच्या व त्यांच्या पुढाऱ्यांच्या आशांचा एकदम भंग झाला.

तेव्हांपामून बारीक रीतीनें पाहणाराच्या एक गोष्ट नजरेस आलीच असली पाहिजे. ती ही कीं, आयरिश लोकांस ग्राटन साहेबाच्या ज्या वातावेताच्या मागण्या त्या पसंत पडेनाशा होऊं लागल्या, व त्यामुळें ते त्याच्या व त्याच्या मताच्या इतर पुढाऱ्यांच्या कक्षांत राहीनासे झाले. आयर्लंडास दिलेलें निराळें पार्लमेंत जरी थोडकींच वर्षे अस्तित्वांत होतें ( १७८२—१८०० ), तरी तेवढ्या मुदतींत त्या लोकांच्या ही गोष्ट लक्षांत आली कीं, इंग्लंडांतल्या पार्लमेंताप्रमाणें हेंहि पार्लमेंत राजाच्या व त्याला पसंत असलेल्या मंत्र्यांच्या अगदीं मुठींत राहतें. तेव्हां अशा प्रकारचें नांवाचें स्वतंत्र पार्लमेंत मिळणें ह्मणजे मोठीशी गोष्ट नाहीं असें आयरिश स्वदेशभक्तांपैकीं जे विशेष तरुण व विशेष उत्साही होते त्यांस सहजच वाटूं लागलें; आणि परिस्थिति अनुकूलशी दिसत असल्यामुळें त्यांच्या आशा फारच उंच भरान्या मारूं लागल्या. या तरुणांना फ्रान्सांतील राज्यक्रान्ति अत्यन्त पसंत वाटूं लागली; आणि फ्रान्सानें स्वतंत्र होऊं पाहणाऱ्या इतर राष्ट्रांस वरच्याप्रमाणें साहाय्याचें आश्वासन दिल्यामुळें त्यांच्याहि मनांत आयर्लंड देश अगदीं स्वतंत्र करून टाकावा असें फार फार येऊं लागलें. तेव्हां अर्थात् ग्राटनच्या मागण्या त्यांस अगदीं पुळपुळीत भासूं लागल्या, व त्या कधीं सफल होणार नाहींत असेंहि वाटूं लागलें. अर्थात् ते पुढें लवकरच बंड करून उठले. त्यांच्यामध्ये पुष्कळ लोक पराक्रमी व अत्यन्त शुद्धहेतुक असे स्वदेशभक्त होते. त्यांमध्ये थोडोबाल्ड वुल्फटोन आणि लॉर्ड एडवर्ड फिट्जरल्ड यांचा नंवर सर्वांत वर होता. आयर्लंडांत पुढें लवकरच होणाऱ्या धामधुमीच्या इतर सर्व अग्रणींप्रमाणें आणि ग्राटनप्रमाणें हे दोघेहि प्रोटेस्टंट धर्माचे होते. वुल्फटोन हा मोठा हुशार व होतकरू असा तरुण माणूस होता. तो प्रथम रोमन कथंथलिक लोकांच्या राजकीय व धर्मविषयक अडचणी काढून टाकण्यासाठीं खटपट करणाऱ्या एका सभेचा सेक्रेटरी होऊन पुढें आला. ह्या मंडळीस कांहीं काळानें ( असोशिप्शन आफ् युनैटेड



आयरिशमेन् ) संयुक्त आयरिश मंडळी असें नांव प्राप्त झालें. या लोकांचा तेव्हांचा उद्देश वर सांगितला तेवढाच होता. पुढें आपल्याला दिसून येईलच कीं, हा हेतु जेव्हां साध्य होईना, तेव्हां ही मंडळी दुसऱ्या व जास्त कडक अशा उद्देशांसाठीं खटपट करूं लागली.

बुल्फटोन हा बायरन कवीप्रमाणें मोठा उमदा आणि आवेशयुक्त पण अम्मळ विक्षिप्त स्वभावाचा माणूस होता. विद्यार्थिदशेंत तो निष्काळजी असे, किंवा जे विषय त्याला आवडतील तेवढ्यांवद्दल तो काळजी करी, आणि अगदीं परीक्षेच्या वेळापर्यंत इतर अभ्यासांची हयगय करीत असे. त्यानें लंदनमध्ये राहून कायद्याचा अभ्यास केला होता, व तो बॅरिस्टरही झाला होता; पण त्याचें त्या धंद्यांत मुळींच लक्ष नव्हतें. त्याला वाङ्मयाची विशेष अभिरुचि असे, आणि प्रवासाची व विशेषतः लष्करी कामाची फार हौस असे.

बुल्फटोनच्या मनांत ज्या अनेक विलक्षण कल्पना नेहमीं घोळत असत त्यांपैकीं एक अशी होती कीं, अमेरिकेच्या दक्षिणसमुद्रांत एक लष्करी वसाहत करावी; अशासाठीं कीं स्पेनला ब्रिटिश राज्यास अडथळा करतां येऊं नये. ही कल्पना त्यास इतकी महत्वाची वाटली कीं, त्यानें पिटला त्यावद्दल एक पत्रदेखील लिहिलें. पिटनें अर्थात् तिकडे मुळींच लक्ष दिलें नाहीं. असो. तिसऱ्या जार्जकडून कॅथलि-कांना राजकीय व धार्मिक हक्क मिळत नाहींत असें पाहून बुल्फटोनच्या मनानें असें घेतलें कीं, आयर्लंडास स्वातंत्र्य मिळवून दिल्याशिवाय त्यास मुखाची आशा नाहीं, आणि हें स्वातंत्र्य मिळवावयाचें तर बोनापार्ट आणि फ्रान्स यांची कांस धरिली पाहिजे. याच सुमारास बुल्फटोननें जी एक गोष्ट उदारबुद्धीचे, बुद्धिमान, आणि गरीब लोक बहुधा करितात, ती करून टाकिली होती. ह्मणजे त्यानें एकदम आपलें लग्न उरकून घेतलें होतें. त्याच्या बायकोचें नांव मटिल्डा असें असून ती त्यावेळीं केवळ सोळा वर्षांची होती. त्या दोघांचें परस्परांवर अत्यन्त प्रेम असे. दोननें जेव्हां स्वदेशसेवेंत जन्म घालविण्याचा आणि जरूर पडल्यास मरण्याचाहि निश्चय केला तेव्हां त्यानें तीस आपला हा निश्चय कळविला, पण तिनें मुळींच नको झटलें नाहीं. असें सांगतात कीं,

एका आणीवाणीच्या प्रसंगी आपण गर्भार असल्याचें देखील तिने त्यास कळविलें नाहीं, असें कीं तेणें करून त्याची नाउमेद होऊं नये. कांहीं दिवसांनंतर, टोन अमेरिकेस गेला, आणि तेथें फ्रेंचराजसत्ताकाच्या तेथील वकिलाशीं संगनमत करून तो युरोपास परत आला, आणि कार्ने व नेपोलियन बोनापार्ट ह्यांच्याशीं त्यानें पत्रव्यवहार सुरू केला. त्यानें त्यांच्या मनांत असें भरवून दिलें कीं, तुम्ही जर लष्कर घेऊन जहाजांतून याल आणि आयर्लंडाच्या दक्षिण किंवा पश्चिम किनाऱ्यावर उतराल, तर आयरिश लोक तुमच्याकडे धांवून येतील, आणि नंतर मग इंग्लंडला आयर्लंड सोडून द्यावें लागेल किंवा निष्फळ लढत बसावें लागेल. नेपोलियन व कार्ने ह्यांस ही युक्ति पसंत पडली; पण त्यांचा उद्देश आयर्लंडास स्वातंत्र्य देण्याचा किंवा त्याचें कल्याण करण्याचा नव्हता, तर केवळ इंग्लंडास घोंटाळ्यांत पाडावें एवढाच होता. शेवटीं टोन फ्रेंचांच्या फौजेत शिरला, आणि नेपोलियनच्या मनांत आपली युक्ति जास्त जास्त भरविण्याची खटपट करूं लागला.

लार्ड एडवर्ड फिटजरल्ड हा लीन्स्टर येथील मोठ्या ड्यूकचा पुत्र होता. त्याचा जन्म टोन जन्मला त्याच वर्षी झालेला असून ते दोघे पुढें एकाच वर्षी मरावयाचे होते. अमेरिकेंतील युद्धाच्यावेळीं तो राजाच्या पक्षानें लढलेला होता. नंतर त्यास फ्रेंच क्रान्तिकारांच्या कल्पना फार पसंत वाटूं लागल्या, आणि लष्करांत असतांना त्या मोकळ्यामनानें बोलून दाखविल्यावद्दल तो कित्येक वेळां अगदीं घोंटाळ्यांत पडण्याच्या वेतांत आला होता. नंतर तो पॅरीसमध्ये गेला, व राज्यक्रान्तीच्या बाजूचा प्रसिद्ध लेखक जो टामस पेन त्याच्याशीं ओळख करून आणि त्याच्या एकंदर मतांस व कल्पनांस अगदीं भुलून जाऊन, लोकसत्ताक स्थापन झाल्यावद्दल जे तेथें उत्साह चालले होते त्यांत प्रसिद्धपणें जाऊन मिसळला. ही गोष्ट इंग्लंडांत समजून त्यास लष्करांतून हांकून लावण्यांत आलें. तोहि बुरफटोनेसारखा उदार, शूर व उच्च स्वभावाचा माणूस असून त्यानें हि त्याच्या प्रमाणेंच प्रीति-निवाह केलेला होता. त्याच्या बायकोचें नांव पामेला. तो पुष्कळ

वर्षे आयरिश पार्लमेंतांत प्रतिनिधि असून तो ग्राटनच्या ह्मणण्यास आपला पाठिंबा देत असे. पण राजा व त्याचा मुख्य प्रधान यांच्याकडून आयर्लंडास कांहीं लभ्यांश व्हावयाचा नाही अशी त्याचीहि टोन-प्रमाणेंच लवकरच खात्री झाली. वर सांगितलेली 'युनैटेड आयरिशमेन' ही मंडळी जेव्हां कायदेशीर मार्ग सोडून सशस्त्रबंड करण्याच्या वेतांत आली तेव्हां तिच्या पुढाऱ्यांपैकीं हा एक पुढारी बनला. पुढें तो फ्रान्सांत गेला, आणि तेथें आपणास मदत मिळावी ह्मणून त्यानें खूप खटपट केली. पण पुढें तो आयर्लंडांतील सूत्रधारित्व चालविण्यासाठीं परत आला, आणि टोन हा बोनापार्टला वरचेवर जागें करण्यासाठीं तेथेंच राहिला.

याशिवाय ह्यांचे ह्या कामीं आणखी मदतनीस ह्मटले ह्मणचे आर्थर ओकानार व टामस ऑडिस एमेट हे होते. आर्थर ओकानार हा एका मोठ्या आयरिश कुळांत जन्मलेला होता. एमेट हा हें बंड फसगतीस गेल्यावर अमेरिकेस पळून गेला, व तेथें न्यूयॉर्कमध्ये मोठा वकील ह्मणून पुढें प्रसिद्धीस आला. ह्याचा एक लहान भाऊ रावर्ट एमेट नामक होता त्याचेहि ह्या दंग्यांत अंग होतें, त्याचें वर्णन पुढें येईल.

प्रस्तुत धामधुमीच्यासंबंधानें एक गोष्ट नेहमीं लक्षांत वाळगिली पाहिजे. ती ही कीं, हे दंग्याचे पुढारी जी जी गोष्ट ह्मणून करीत ती ती तावडतोच सरकारास कळत असे. हल्लींप्रमाणें तेव्हांहि प्रत्येक आयरिश चळवळींत घरभेद्या हा असेच. ह्या हेरांस पिटकडून पगार असे, व ते आपल्यासारखेच खरे स्वदेशभक्त आहेत असें समजून टोन वगैरे लोक त्यांच्याशीं निकट सलगीनें राहत. त्यामुळें हे जें जें काय करीत त्याची प्रधानांस इत्थंभूत वातमी लागलीच लागे.

टोन बोनापार्टची उठावणी करण्यासाठीं फ्रान्सांत राहिला होता हें वर सांगितलेंच आहे. त्याची पुष्कळ दिवस दाद लागेना; कारण बोनापार्टच्या मागे हजार लिफर्डी होती, व त्याला हें कृत्य फारसें महत्वाचें वाटत नव्हतें. त्यामुळें मध्यें मध्यें टोन अगदीं निराश होई, पण तो फारच धिमा माणूस होता ह्मणूनच टिकला. शेवटीं इ. स. १७९६च्या दिजंबरच्या अखेअखेरीस जनरल होश हा १४,००० हजार सैन्य बरो-



वर घेऊन आयर्लंडाच्या नैऋत्येवर हल्ला करण्यासाठी लष्णून आरमारावर बसून निघाला. त्याच्याबरोबर टोन हा होताच. त्यांस वारा चांगला मिळाला नाही. जहाजे एकसारखी एकमेकांपासून दूर दूर जात. अखेरीस तीं व्यांटीवे ह्या उपसागरांत जाऊन पोहोचलीं, पण कांहीं केल्या किनाऱ्यास लागेनात. ह्यावेळीं जर त्यांस किनाऱ्यावर उतरतां आले असतें तर आयर्लंड सहज स्वाधीन झालें असतें, कारण इंग्लिशांची कांहीं एक तयारी नव्हती; पण इलिझाबेथच्या वेळेला स्पॅनिश आरमाराचा जसा वादळानें पराभव केला, तशीच आतां स्थिति झाली; अखेरीस निरुपाय होऊन फ्रेंच आरमार मागे परतले. पुढे फ्रेंचांनीं आणखी एक दोन वेळां यत्न करून पाहिले, पण त्यांस यश आलें नाहीं. प्रथम डच लोकांनीं स्थापन केलेलें लोकसत्ताक आणि फ्रेंच सरकार यांच्यामध्ये असें ठरलें कीं, डच लोकांनीं जहाजे पुरवावीं आणि फ्रेंचांनीं ९००० सैन्य पुरवावें, आणि जनरल होशनें त्यांचें आधिपत्य करावें. पण डच लोक याप्रमाणें फ्रेंचांना सर्व यश देण्यास तयार होईनात. अशा रीतीनें ही स्वारी लांबणीवर पडूं लागली. इकडे टोनचा जीव तीळ तीळ तुटतच होता. इतक्यांत नोर मुकामी इंग्रजी खलाशांनीं वंड केलें ( १७९७ ), तेव्हां अशी ही उत्तम संधि जात आहे असें पाहून टोनला कसेसेंच झालें. शेवटीं डच सैन्यानेंच डच जहाजांतून या मोहीमेवर जावें असें ठरलें. त्याप्रमाणें तें आरमार निघालें. त्यास आडमिरल डंकन हा आडवा आला दोघां आरमारांची क्यांपडौन येथें चांगली चकमक उडून अखेरीस इंग्रज विजयी झाले. अडमिरल डंकन लार्ड क्यांपडौन बनला, आणि डच लोकांनीं पुनः इंग्लंडावर स्वारी करण्याचें कधीं मनांत आणिलें नाहीं. इतक्यांत जनरल होश मरण पावला, आणि अशा रीतीनें टोनचा एक फारा दिवसांचा खरा व शूर मित्र गमावला.

इकडे ह्या सर्व गोष्टी चालल्या असतां तिकडे आयर्लंडाची स्थिति जास्त जास्त वाईट होत चाललीच होती. आयरिश लोक वंडाच्या खटपटींत आहेत हें पाहून इंग्लिशसरकारानें व पार्लमेंतानें त्यांच्याविरुद्ध जवरीचे कायदे आणि लष्करी कायदे पास करण्याचें व अमलांत आणण्याचें सुरू केलें. शिवाय इंग्लंड व स्कॉटलंड यांतून हंगामी फौजा

तेथें पाठविल्या, व त्यांनीं आयरिश लोकांस फटके मारण्याचें, फांशी देण्याचें, आणि गोळ्या घालून ठार करण्याचें काम सुरू केलें. इकडे युनैटेड आयरिशमेन या मंडळीस जास्त जास्त लोक मिळतच होते, व अल्स्टर प्रांतांत दंगा होण्याचा अगदीं वेत आला होता. आयरिश पार्लमेंतांत ग्राटन, आर्थर ओकानार व लार्ड एडवर्ड फिटजरल्ड हे आयर्लंडांत शांतता स्थापन करण्यास जवरीचे कायदे, फटके, फांस आणि गोळ्या यांच्या व्यतिरिक्त दुसऱ्या कांहीं साधनांचा उपयोग करा ह्मणून ओरडून सांगतच होते; पण त्यांचें कोणी ऐकेना. तेव्हां शेवटीं त्यांनीं निराश होऊन पार्लमेंतांतून आपलें अंग काढून घेतलें; आणि त्यांच्यापैकीं दुसरे दोघे निराश होऊन बंडास मिळाले. इकडे इंग्लिश पार्लमेंतांत चार्ल्स जेम्स फॉक्स आणि व्हिटब्रेड हे आयर्लंडाच्या दुःस्थितीचीं खरीं कारणें शोधून काढण्याची खटपट व्हावी ह्मणून यत्न करीतच होते, पण तेहि फुकट गेले.

बोनापार्टीनें आयर्लंडावर पुनः फौज पाठविण्याचा वेत केला होता, पण तो फिरवून ती फौज आपल्याबरोबर ईजिप्तदेशीं नेण्याचें त्यानें ठरविलें. तेव्हां युनैटेड आयरिशमेन ह्या लोकांनीं निराश होऊन स्वतःच बंड करण्याचा निश्चय केला, व लार्ड एडवर्ड फिटजरल्ड यास आपला मुख्य केलें. त्यांना वाटलें कीं, आपण उठल्याबरोबर कित्येक कौंटींचे लोक आपल्यास येऊन मिळतील; पण सरकारास आपलें सर्वं करणें समजतें आहे हें त्यांच्या ध्यानींमनींही नव्हतें.

अखेरीस हें बंड इ० स० १७९८ च्या आरंभीं झालें. दंगेखोरांना वेक्सफर्ड व इतर कौंटींत कांहीं थोडेसे जय मिळाले. फादर मफी नांवाचा एक धर्मोपदेशक बंड होऊं नये ह्मणून प्रथम फार खटपट करीत होता, व वेक्सफर्ड कौंटीच्या एका भागांतील लोकांस आपलीं शस्त्रें सरकारच्या स्वाधीन करण्यासदेखील त्यानें लाविलें. पण तसें केल्यावरहि त्या लोकांचा छळ पूर्ववत्च होत आहे असें पाहून तो स्वतःच निराश होऊन बंडवाल्यांस जाऊन मिळाला. तो बंडवाल्यांचा मुख्य झाला, व त्यानें बरेच जय मिळविले. पण त्याला फार वेळ

टिकाव धरतां आला नाही. शस्त्रांची, पैशाची, सर्वच गोष्टींची त्यास वाण असल्यामुळे, अखेरीस त्याचा पराजय झाला, आणि इ० स० १७९८ च्या अखेरीस त्यास फांशी दिलें.

एकंदर आयरिश लोकांची तीच दशा झाली. त्यांस बाहेरून मुळीच कुमक न मिळाल्यामुळे आणि त्यांस शस्त्रयुक्त व शिकलेल्या सैन्याशीं लढावयाचें असल्यामुळे ते लवकरच जेरीस आले. बंडाचा शेवट होण्याच्या पूर्वी लॉर्ड एडवर्ड फिटझरल्ड हा निवर्तला. वेक्सफर्डमध्ये जेव्हां दंगा उद्भवला तेव्हां सरकारास त्याची अगोदरपासून सर्व बातमी असल्यामुळे त्यांनीं तावडतोव त्यांतील प्रमुखांस कैद केलें, आणि लॉर्ड एडवर्ड यास पळतां पळतां पुरे झालें. पण तो जेथें लपला होता ती जागा शोधून काढिली, आणि अशा रीतीनें ता० १९ मे १७९८ रोजीं त्यासही डब्लिन येथें कैद करण्यांत आलें. तो प्रथम स्वाधीन होईना, व सरकारचे लोक जेव्हां त्यास धरूं लागले, तेव्हां तो जीवावर उदार होऊन त्यांच्याशीं वराच झगडला; त्यांत त्यानें त्यांस कित्येक जखमा केल्या, व त्यासहि एक गोळी लागली. पुढें त्यास कैद करून नेलें. कैदेत असतांनाच तो सहा दिवसांनीं निवर्तला.

इतक्यांत फ्रेंच लोकांनीं आयर्लंडास मदत करण्यास आणखी एक यत्न केला. जनरल हंवर्ट नांवाचा एक साहसी सरदार सरासरी एक हजार लोक घेऊन दोन तीन जहाजांत बसून आयर्लंडाकडे निघाला, आणि कॉनॉट प्रांतांत किलालावे येथें उतरून तेथून लांगफोर्डच्या कौंटीपर्यंत त्यानें मजल मारिली. त्याला बरेच आयरिश शेतकरी जाऊन मिळाले. त्यानें त्यांस फ्रेंच डगले चढवून आपल्या सैन्यांत सामील करून घेतलें. त्यानें पुढें आपल्यापेक्षां मोठ्या अशा एका इंग्लिश फौजेवर अकस्मात् हल्ला करून जयहि मिळविला; पण अखेरीस त्यास अपेश आलें. कारण, इतक्यांत इंग्लिश फौजेनें त्याला चोहोंकडून घेरिलें. लॉर्ड कॉर्नवालीस हा इंग्लिश सैन्याचा मुख्य अधिकारी होता. जनरल हंवर्ट याचा निरुपाय होऊन त्यास इंग्लिशांस शरण जावें लागलें. तेव्हां त्यास व त्याच्या फ्रेंच सैन्यास लढाईतील कैदी समजून फ्रान्सास परत पाठवून दिलें. आयरिश लोकांस धरून बंडवाले ह्मणून बहुतेकांस



ठार केलें. यांमध्ये वुल्फटोनचा एक भाऊ मॅथ्यूटोन व्हाणून होता त्यांलाही धरून डब्लिन येथें पुढें लवकरच फांशी दिलें. अशा रीतीनें फ्रेंचाच्या दुसऱ्या स्वारीचा निकाल लागला.

तिसरी स्वारी ता० २० सप्टेंबर १७९८ रोजी ब्रेस्ट शहराहून निघाली, तीत ३००० फ्रेंच लोक असून नऊ जहाजें होती व टोनहि ह्या स्वारीबरोबर होताच. तो सेनापतीच्याच जहाजावर होता. ह्या जहाजांसहि वारा अनुकूल सांपडला नाहीं, त्यामुळें त्यांस बराच वळसा घ्यावा लागला, व त्यांची बरीच फाटाफूट झाली. अखेरीस ता० १० आक्टोबर रोजी त्यांतील चार जहाजें आयर्लँडच्या वायव्य किनाऱ्यावर लॉक स्विली येथें लागलीं. तेथें त्यांस आठ इंग्लिश जहाजें आडवीं आलीं. तेव्हां त्यांना एकीकडे सारून पुढें जाण्याचा त्यांचा मार्ग मुळींच खुंटला. व्हाणून इंग्लिशांच्या स्वाधीन होण्यापूर्वी फ्रेंचाच्या बावट्यासाठीं लढण्याचा फ्रेंच सेनापतीनें निश्चय केला. पण त्याच्याजवळचीं इतर जहाजें लहान होती, व्हाणून त्यांस सुरक्षित जागीं जाऊन राहण्यास त्यानें हुकूम केला; आणि टोन यास असें सांगितलें कीं, तुला धरिलें तर बंडवाला समजून फांशी देतील, आम्हांस लढाईतील कैदी समजून तसें वागवितील; करितां तूं या लहान जहाजांवर बसून आपला जीव वांचीव. पण फ्रेंचांनीं आपल्या देशासाठीं लढावें, आणि आपण जीव बचावण्यासाठीं पळून जावें हें त्यास मुळींच पसंत पडलें नाहीं. तो सेनापतीच्याच जहाजावर राहिला, आणि त्याच्याबरोबर लढून अखेरीस त्याच्या बरोबर कैदहि झाला. त्याच्या अंगावर फ्रेंचाचा लष्करी पोषाक असल्यामुळें त्यास एकदम कोणी ओळखिलें नाहीं; पण पुढें सर जार्ज हिल नामक एका अल्स्टर प्रांतांतील सरदारानें त्यास ओळखिलें. तेव्हां त्याची कोर्टे माशेलपुढें चौकशी झाली. त्यांत त्यानें खरी खरी हकीकत सांगितली, व्हाणजे आपल्या देशासाठीं आपण भांडत होतो हें त्यानें प्रांजलपणें कबूल केलें. त्यानें कोर्टास एवढीच विनंति केली कीं, मला फांशी न देतां गोळी घालून मारण्याचा हुकूम द्या, पण ती मान्य झाली नाहीं. इतक्यांत जान फिलिप कुरान ह्या नामांकित वॉरिस्टरानें चीफ जस्टिस लॉर्ड किलवॉर्डन ह्याच्यापुढें असा अर्ज केला कीं, टोन हा

इंग्लिश फौजेंत नसल्यामुळें त्याची चवकशी दिवाणी कोर्टापुढेंच झाली पाहिजे. तो अर्ज मान्य होऊन त्यास दिवाणी अधिकाऱ्यांच्या स्वाधीन करण्याचा लष्करी अधिकारी प्रोव्होस्ट मार्शल यास हुकूम झाला ; पण तो तो मानीना. तेव्हां चीफ जस्टिसने त्यासच कैद करण्याचा हुकूम सोडिला. पण इतक्यांत इकडे वुल्फटोनने आपल्या गळ्याची एक शीर कापून घेतली होती, त्यामुळें पुढें तो थोडक्याच दिवसांनीं निवर्तला. इ० स० १७९८ च्या वंडांतील त्याचें मरण हीच शेवटची गोष्ट होय.

पुढें ह्या दंग्याला एक शेंपूट फुटलें. तें अर्थात् राबर्ट एमेट यानें फोडिलें. हा टामस ऑडिस एमेट याचा भाऊ असून मोठा हुशार, उदार व अविचारी आणि उत्साही असा माणूस होता. आयर्लंडच्या स्वातंत्र्याच्या आशा वुल्फटोन व लार्ड एडवर्ड फिटजरल्ड यांच्याच थडग्यांत पुरल्या गेल्या असें त्यास वाटेना. बरें, आपणास ह्या कार्मी फ्रान्स मदत करील अशीहि त्यास आशा नव्हती. तेव्हां त्यानें फक्त आयरिश लोकांचीच एक मंडळी तयार केली, व तीस पुष्कळ तरुण व शूर सभासद येऊन मिळाले. त्याचा बेत डब्लिनचा किल्ला प्रथम घ्यावयाचा असा होता. इतक्यांत पिटनें “ अँक्ट आफ् युनियन ” हा कायदा पसार करून घेतला होता. हा कायदा त्यानें आयरिश पार्लमेंताच्या सभासदांस सरदाऱ्या, मोठाल्या पगाराच्या जागा, मोठालीं पेन्शनें, आणि लांचादाखल रोख रकमाहि देऊन पास करून घेतला होता. सभासदांपैकीं जे खरे स्वदेशाभिमानी होते तेवढे मात्र शेवटपर्यंत विरुद्ध राहिले ; पण त्याचा कांहीं उपयोग झाला नाहीं. अखेरीस तो कायदा पसार झाला, आणि ता. १ जानेवारी १८०१ पासून अमलांत आला. या कायद्यानें आयरिश व इंग्लिश पार्लमेंत हीं दोन्ही एक झालीं, व इंग्लिश पार्लमेंतासच आयर्लंडानें कांहीं सभासद पाठवावे असें ठरलें. ह्या कायद्यामुळें आणि लांच देऊन तो पसार करून घेतला असल्यामुळें एमेटला जास्त चीड आली, आणि त्यानें वंड करण्याचा यत्न केला ( १८०३ ); पण त्यास बिलकुल यश आलें नाहीं. कारण पूर्वींप्रमाणें ह्या दंग्याचीहि सरकारास अगोदरपासून सर्व वातमी होतीच. त्यामुळें आयर्लंडांत

सर्वत्र एकदम वंड व्हावयाचें तर राहिलेंच, पण खुद्द डब्लिनमध्येदेखील झालें नाहीं. नाहीं झणावयास डब्लिनच्या एका रस्त्यांत मात्र थोडीशी दंगल झाली, व तिच्यांत अत्यन्त वाईट गोष्ट अशी झाली कीं, वर सांगितलेला चीफ जस्टिस याची गाडी रस्त्यांत अडवून दंगेखोरांनीं त्यास ठार केलें. तो अत्यन्त निःपक्षपाती व न्यायी असे. त्याचा पोलीसास मोठा दरारा असे, आणि सरकारच्या खुशामतीसाठीं तो कधीही अन्याय करीत नसे. डब्लिनच्या दंग्याची ही स्थिति पाहून एमेट जागा झाला, व असल्या दंग्यांनीं कांहींएक हित व्हावयाचें नाहीं व ते कधीहि यशस्वी व्हावयाचे नाहींत, हें त्याच्या लक्षांत आलें. तेव्हां तो विकलो प्रांतांत होणारा दंगा मोडण्यासाठीं झणून गेला. तेथें त्यास फ्रान्सांत पळून जाण्यास सांगत होते. पण वर सांगितलेला प्रसिद्ध वकील कुरान ह्याच्या मुलीवर तो फिदा झालेला होता, झणून तिला भेटण्याकरितां डब्लिन येथें परत आला. तेथें त्यास पकडिलें, व लार्ड नार्वरी नामक न्यायाधीशापुढें चवकशीसाठीं त्यास नेलें. तेथें त्यानेंहि बुल्फटोनप्रमाणें सर्व गोष्टी प्रांजलपणें कबूल केल्या, तेव्हां त्यास फांशीची शिक्षा देऊन ती लागलीच दुसऱ्या दिवशीं अमलांत आणिली.

रावर्ट एमेटच्या मरणानें जार्जाच्या कारकीर्दीतील आयरिश दंग्यांची अखेर झाली. पिटचा कायदा अद्यापि अमलांत आहेच, पण आयरिश लोकांस तो कधीहि पसंत पडलेला नाहीं हें होमरूलवद्दलची चळवळ वगैरे गोष्टींवरून स्पष्ट होतच आहे. १७०७ सालीं स्काटलंड व इंग्लंड यांचीं पार्लमेंतें एक केलीं, त्यापासून स्काटलंडची सारखी भरभराटच होत गेली, तशी या इ. स. १८०१ च्या कायद्यापासून आयर्लंडाची कां झाली नाहीं हा एक फार महत्वाचा प्रश्न आहे. पण त्याचीं सविस्तर कारणें देत बसण्यास येथें सवड नाहीं. सामान्यपणें इतकेंच झणतां येईल कीं, स्काटिश व आयरिश या दोन लोकांचे जसे स्वभाव भिन्न आहेत, तशी हे दोन कायदे पसार केले तेव्हांची परिस्थिति, व ह्या दोन कायद्यांत घातलेल्या अटी हींहि परस्परांपासून फार भिन्न आहेत.



## प्रकरण चोविसावें. नेपोलियन बोनापार्ट.

जगाच्या इतिहासांत पहिल्या नेपोलियनच्या इतिहासाइतकें आश्चर्य-कारक दुसरें कांहींच नाही. अगदीं गरीब स्थितीपासून इतक्या मोठ्या स्थितीला दुसरा कोणताच माणूस चढला नाही. सुधारलेल्या जगाच्या समोर याच्यापेक्षां जास्त मोठ्या सोंगाची बतावणी कोणी केली नाही, किंवा याच्यापेक्षां जास्त विलक्षण जय कोणाचे झाले नाहीं, अथवा जास्त शोचनीय अशी च्युतिहि कोणाची झाली नाही. त्याच्या विचित्र कारकीर्दीतील प्रत्येक गोष्ट नेहमीच्या अनुभवांतील, सामान्य रूढींतील, किंवा केवळ शक्यतेतील गोष्टींहूनहि अगदीं भिन्न, अगदीं विलक्षण, आणि अत्यन्त मोठ्या प्रमाणावर झालेली आढळून येते. प्राचीन काळचे लोक आपल्या खोदिव कामांतून जशा विलक्षण मोठाल्या मूर्ती कोरीत असत, तद्वत् याच्या असामान्य कारकीर्दीचें वर्णन करतांना इतिहासकारास विलक्षण मोठाले शब्द व विशेषणें घालण्याचा विलक्षण अधिकार आलेला दृष्टीस पडतो. तथापि वास्तविकरीत्या पाहतां त्या कारकीर्दीचें वर्णन करावयास, तिच्यांतलिया ज्या मुख्य मुख्य गोष्टी,--त्या मनोऱ्याच्या इकडून चढण्याच्या व तिकडून उतरण्याच्या ज्या मोठाल्या पायऱ्या,--त्यांचें यथार्थ वर्णन करणें देखील पुरे आहे. स्मारकस्तंभावर जिकलेल्या निरनिराळ्या केवळ लढायांचें निवळ कथन जसें शूरराष्ट्राच्या स्वाभिमानाची तृप्ति करण्यास पुरे होतें, तद्वत् ह्या विलक्षण कारकीर्दीतील संपदा आणि आपदा यांचें हुबेहूब चित्र थोडक्याशा शब्दांनीं सुरेख रीतीनें काढतां येतें. 'कार्सिका', 'सेंट हेलेना', 'ब्रुमायर', 'मास्को', 'टुलान', 'वाटर्लू'; तात्पर्य दोन वेटें, दोन लढाया, आणि दोन शहरें, एवढ्या नांवांमध्ये या महाविजेत्याची शकावली थोडक्यांत गोविलेली आढळते.

फ्रेंच लोकांना तर--जे फ्रेंच त्याच्या अगदीं विरुद्ध असतील त्यांना-  
 देखील नेपोलियनबद्दल कृतज्ञता आणि पसंती ही नेहमीच वाटली  
 पाहिजेत. बोर्बोन घराण्याचा ( फ्रान्सांतील राज्यकर्ते घराणें ) आणि  
 राजा परमेश्वराचा अंश आहे या मताचा जो अत्यन्त आग्रही अभिमानी  
 असेल त्यालादेखील, नेपोलियनने फ्रान्साच्या कधीं स्वप्नीहि आली नव्हती  
 इतकी युद्धकीर्ति त्या देशास मिळवून दिली, ही गोष्ट नाकवूल करतां येणार  
 नाही. इ. स. १७८९ च्या राज्यक्रान्तीचा जो निःसीम भक्त असेल त्याला-  
 देखील नेपोलियनने केलेल्या अप्रतिम कामगिरीचें वैभव कवूल करणें  
 अगदीं भाग पडतें. पहिला प्रतिवादी रोमच्या साम्राज्याइतकेंच नेपो-  
 लियनचें साम्राज्य विस्तृत व प्रबल झालें ही गोष्ट कवूल करितो. दुसरा  
 प्रतिवादी नेपोलियनचे कायद्याचें कोड, कला, शास्त्रें, व्यापार, शेती  
 इत्यादिकांला त्यानें दिलेलें उत्तेजन, आणि जमाबंदी व सैन्य यांची  
 नव्या व सुधारलेल्या शिस्तीवर केलेली रचना, ह्या गोष्टी कवूल करितो.  
 पण तेव्हांच्या व पुढील बऱ्याच काळच्या सामान्य इंज्राला नेपोलियन  
 ह्याजें इंग्लंडचा कधीं न शमणारा केवळ शत्रूच भासत होता. टुलानच्या  
 दिवसापासून तों वाटलूच्या दिवसापर्यंत तो इंग्लंडचा मोठा बागुलबुवा  
 बनलेला होता ; कारण तेवढ्या मुदतींत त्याचें इंग्लंडशीं एक उघड  
 उघड रीतीनें युद्ध चाललेलें असे, किंवा गुप्तपणें वेत चाललेले असत ;  
 त्याच्या मनामध्ये नेहमीं एक उद्देश घोळत असे, त्याच्या मनाला नेहमीं  
 एका आशारूप पिशाचाची बाधा झालेली असे. ती कोणती तर अपणास  
 अजिंक्य समजणारा जो हा इंग्लंड देश त्याला एकदां जिंकावयाचा.  
 पिटला खरोखर लढाईचा द्वेष असे ; पण त्याला आपला बाकीचा बहु-  
 तेक सर्व जन्म संग्रामप्रधानाचें काम करण्यांत, आणि काल जो इटाली-  
 तील वीर बनलेला होता तर आज फ्रान्सचा मुख्य म्याजिस्ट्रेट बनला,  
 व उद्यां फ्रेंचांचा बादशाह बनणारा होता, अशा भाग्यवान् वीराशीं  
 मरेन किंवा मारीन अशा इर्ईनें लढण्याच्या कामीं आपली सर्व बुद्धि व  
 सर्व शक्ति खर्च करण्यांत घालवावा लागला.

वराच दीर्घ काळपर्यंत असें दिसत होतें कीं, नेपोलियनच्या युद्ध-विषयक अचाट बुद्धीपुढें कोणाचें कांहीं एक चालावयाचें नाहीं, आणि त्याची महत्वाकांक्षा कशानेंहि तृप्त व्हावयाची नाहीं. वराच वेळ-पर्यंत त्याच्या तरवारीच्या धारेवर जयश्री जणू काय बसलेली आहे, आणि विजयश्रीची त्याच्यासाठीं जणू काय पायघडीच पसरलेली आहे, असें दिसे. त्यानें ईजिप्त देश व्यापून टाकिला, आणि शिकंदर बाद-शहानें पूर्वेकडे मिळविलेल्या जयांवर आपण ताण करणार अशीं त्यास स्वप्ने पडूं लागलीं. युरोपांतील राज्यें त्याच्या तडाक्यापुढें चुरचुरून गेलीं. खुष्कीवर तर त्यास बहुतेक अजिंक्यपत्रच देण्याची पाळी आली. इंग्लंड त्याच्या तडाक्यांतून निभावलें यास कारण इंग्लंडचें समुद्रावर वर्चस्व होतें हें होय. पण पुष्कळ वर्षेपात्रेतों नेपोलियन आपल्या देशावर केव्हां हल्ला करील याचा नेम नाहीं, अशी इंग्रजांस सतत भीति वाटत असे. ह्मणून समुद्रकिनाऱ्यावरील प्रत्येक शहरांतून लोक व्हालंटियर वनूं लागले, कवाईत शिकूं लागले, आणि शहराच्या संरक्षणाच्या स्थानांवरून पाहारे करूं लागले. इकडे युरोपांत होत असलेल्या लढायांमध्ये इंग्लंडची नाचकी होतच होती; आणि फ्रेंचांस जर इंग्लंडच्या किनाऱ्यावर एकदां पाय ठेवतां आला असता तर इंग्लंडास फारच जड गेलें असतें. नेपोलियनची खात्री होती कीं इंग्लिश चानलची मालकी जर आपल्याकडे कांहीं कलाकपर्यंत आली तर आपण हूं हूं ह्मणतां लंदन काबीज करूं; पण तशी मालकी त्यास कधीं मिळाली नाहीं, आणि त्याच्या मनांतील हेतु सफळ झाला नाहीं. तात्पर्य इंग्लंडचें आरमार, या सर्वभक्षकाच्या तडाक्यांतून त्याच्या बचावास कारण झालें.

इंग्लिश आरमाराची स्थिति जरी अशी उत्तम होती तरी इंग्लिश खलाशांची स्थिति असावी तशी विलकुल नव्हती. प्रथम खलाशांच्या कामावर जे लोक लावीत असत ते बहुतेक जुलूम करूनच लावीत असत. वरें, त्याला अशा रीतीनें एकदां जहाजावर घेतला ह्मणजे



त्यास चांगल्या रीतीने वागवीतहि नसत. त्यांना पोटभर खावयास घालीत नसत, व त्यांची राहण्याची जागाहि स्वच्छ नसे. शिवाय कधी कधी त्यांचे वरिष्ठ अधिकारी त्यांच्यावर फार क्रूरपणा करीत. अशा स्थितीमध्ये हे खलाशी इतकें उत्तम काम करीत व इतका स्वदेशाभिमान दाखवीत ह्याचा मोठा चमत्कार वाटतो. तथापि फ्रान्साशी लढाई सुरू होऊन प्रथम प्रथम इंग्लंडचा जिकडे तिकडे पराजय होत असतां, इंग्लिश खलाशाला जनावरापेक्षांहि जास्त वाईट रीतीने वागविण्याची जी पद्धति तिचा भयंकर परिणाम होण्याच्या अगदीं वेतांत आला. १७९७ सालीं पुष्कळ जहाजांवरील खलाशी आपणास फार अन्यायानें वागवितात हें पाहून चिडून गेले; त्यांत सर्वांत मोठा अन्याय झटला झणजे हा असे कीं, त्यांचा पगार कित्येक महिन्यांचे महिने तुंववून ठेवीत. झणून स्पिट्सहेड येथील खलाशी वरील सालीं बंड करून उठले. तथापि त्यांनीं अगदींच शिस्त सोडिली नव्हती, आणि लार्ड हावे यानें त्यांच्याशीं सामोपचारानें वागून तें बंड मिटविलें. पण अशा रीतीनें हा दंगा दवतो न दवतो तोंच नोरवंदरीं फारच मोठें बंड झाल्याची बातमी आली. ह्या दंग्याचा पुढारी पार्कर नांवाचा एक खलाशी असून तो फार धीट व साहसी होता. त्यामुळें या दंग्यास लवकरच भयंकर स्वरूप आलें. अॅडमिरल डंकन टेक्सेल नदीमध्ये डच आरमारास कोंडून टाकण्याच्या कामीं अगदीं गर्क झाला असतां त्यांचें बहुतेक सर्व आरमार लढावयाचें टाकून नोर येथील दंगेखोरांस जाऊन मिळण्यासाठीं चालतें झालें. अशा रीतीनें प्रसंग फार कठीण आला, पण इंग्लंडनें निश्चयानें वागून तोहि टाळिला. पार्कर व त्याचे कित्येक साथीदार यांस फांशी दिलें, आणि अशा रीतीनें तो दंगा मोडून टाकिला. इकडे अॅडमिरल डंकन फक्त तीन जहाजांनिशीं इंग्लंडची अब्रू राखण्याची खटपट करीतच होता. आपल्या वाजूचीं बहुत जहाजें निघून गेलीं आहेत. आणि आपण दुर्बल झालों आहों हें डच लोकांच्या लक्षांत येऊं नये झणून काल्पनिक जहाजांस एकसारख्या खुणा करण्याचा धडाका त्यानें

चालविलाच होता; आणि पुढे डच जहाजे याजवर चालून आलीं तेव्हां त्याच्या अगोदरच याचीं निघून गेलेलीं जहाजे परत आलीं होती, आणि पुढे जी चकमक उडालीं तीं इंग्लिशांस चांगलाच जय मिळाला. त्यास क्यांपडॉनचा जय म्हणतात.

सारांश, ह्यावेळीं इंग्लंडांत अॅडमिरल किंवा नौकाधिपती फार उत्तम होते. तिसऱ्या जार्जाची कारकीर्द इतर कोणत्याहि गोष्टीबद्दल जरी प्रसिद्ध नसती, तरी एवढ्यावरूनदेखील संस्मरणीय झाली असती. सेन्टव्हिन्सेंट, कालिंगबुड, हार्वे, डंकन, हीं नांवें सर्व इंग्लिश लोकांस फारच प्रिय झालेली आहेत; पण सगळ्यांत नेल्सनचें नांव अत्यन्तच प्रिय झालेलें आहे. ह्याचा जन्म इ. स. १७५८ च्या सप्टेंबर महिन्यांत झालेला असून त्याला मृत्यु इ. स. १८०५ च्या आक्टोबरांत आला. तेवढ्या ४७ वर्षांत इंग्लंडवर मोठालीं संकटे आलीं आणि इंग्लंडास मोठाले जयहि मिळाले. इ. स. १८०५ सालीं त्यानें जो ट्रॉफलगारचा जय मिळविला तेणेंकरून स्पॅनिश व फ्रेंच दोनही आरमारांचा धुव्वा उडून जाऊन इंग्लंडवर स्वारी करण्याचें जें नेपोलियनचें मनोराज्य त्याचा कायमचा भंग झाला. ही जी त्यानें इंग्लंडची मोठी कामगिरी बजाविली त्याबद्दल इंग्लंडला मोठाच चढा सोसावा लागला. तो हा कीं खुद्द नेल्सन त्या लढाईत मरण पावला. पण त्यानें म्हणजे इंग्लंडचा वचाव केला होता.

नेल्सन जीवंत असून लढाया जिंकित असतांच पिटच्या मुख्य अधिकाऱाला धक्का बसला. नाईलची लढाई आणि एकरचा वचाव या गोष्टी नुकत्याच घडून आलेल्या असतां, आणि नेपोलियन फ्रान्सचा मुख्य कॉन्सल होऊन एक वर्ष पुर्नें झालें असतां, इ० स० १८०१ सालीं पिटनें राजीनामा दिला, आणि त्याच्या जागीं अॅडिंग्टन मुख्य प्रधान बनला. तो अगदीं सामान्य मुत्सद्दी होता, आणि तीन वर्षे त्यानें आपलें दौर्बल्य व्यक्त केल्यानंतर इ० स० १८०४ सालीं निरुपाय होऊन पिट पुनः परत आला. याच वर्षीं नेपोलियन फ्रेंचांचा बादशाह

बनून पूर्वीपेक्षांहि जास्त प्रबल झालेला होता. इंग्लंडचें वर्चस्व समुद्रा-  
वर होतें हें खरें आहे, पण नेपोलियन आतां यूरोपचा मालक झाला  
होता. इकडे पिटची प्रकृति झपाट्याने क्षीण होत चालली होती. नेपो-  
लियनची भरभराट जास्त जास्तच होत आहे हें पाहून तो अगदीं  
निराश झाला. प्रथम उल्म येथें नेपोलियनचा मोठा जय झाल्याची बातमी  
आली, आणि नंतर आस्टर्लंडझ येथील आली, आणि ह्या दुसऱ्या बात-  
मीने पिटचें अंतःकरण फाटून गेलें. पिटच्या उदयाची वेळ जितकी  
प्रसन्न व शांत होती तितकीच त्याच्या अस्ताची वेळ दुःखमय व गड-  
बडीची अशी झाली. राजाला खुष ठेवण्यासाठीं त्यानें अँडिग्टनला  
आपल्या प्रधानमंडळांत घेतलें याचें त्यास फारसें वाईट वाटलें नसेल ;  
पण डंडस जो हल्लीं लार्ड मेलव्हिली झाला होता त्याची च्युति मात्र  
त्याच्या अंतःकरणास फार लागली. लार्ड मेलव्हिली हा आरमार-  
खात्याचा खजीनदार असून तेव्हांचें त्याचें वर्तन लोकांस पसंत पडलेलें  
नव्हतें, झणून त्याच्याविरुद्ध पार्लमेंत सभेंपुढें कित्येक निषेधदर्शक सूचना  
आल्या. त्या पास होऊं नयेत झणून पिटनें शिकस्त करून पाहिली,  
पण कांहीं एक उपयोग झाला नाहीं. मते घेतलीं तेव्हां २१६ विरुद्ध  
२१६ अशीं अगदीं सारखीं पडलीं, तेव्हां स्पीकरनें आपलें मत डंडस-  
विरुद्ध दिलें. हें पाहून पिटला अत्यन्त वाईट वाटलें, व त्यास अश्रु  
आवरतां आवरतां पुरे झालें.

यानंतर मरणापूर्वीं पिटला एक मात्र मोठ्या आनंदाचा व अभिमानाचा  
प्रसंग आला. ट्रॉफल्गार येथें जो इंग्लिशांचा विजय झाला त्याचें त्यास  
मोठें भूषण वाटलें. त्याप्रसंगीं तो आपलें अत्यन्त उत्तम व उदार असें  
स्वरूप धारण करून लोकांपुढें आला आणि त्यानें आपलें शेवटचें उत्तम  
संभाषण केलें. पण नंतर थोडक्याच आठवड्यांनीं झणजे इ० स०  
१८०९ च्या दिजंबरांत पिट बॉथ येथें असतां वर सांगितलेल्या आस्ट-  
र्लंडझ येथील पराजयाची बातमी आली. त्या बातमीनें वस्तुतः त्याला  
ठारच केलें. त्याच्यापूर्वीं बरेच दिवस भयंकर रीतीनें तो आजारी होता.



ही बातमी ऐकल्यावर तो लंडन येथें आला तेथें त्याची भाची लेडी हेस्टर स्टानहोप हिनें त्याची शुश्रूषा चांगली केली; पण त्या धक्यांतून तो उठलाच नाही. तो तीस ह्मणाला, तो यूरोपचा नकाशा आतां गुंडाळून ठेव; आणखी दहा वर्षे त्याची जरूर लागणार नाही. अशा रीतीनें त्याचें चित्त व्यग्र होऊन तो २३ जानेवारी १८०६ रोजी मरण पावला.

अशा रीतीनें ज्या इंग्लंडानें तीन महिन्यांच्या मुदतींत नेल्सन व पिट अशीं दोन अमूल्य माणसें गमाविलीं होती तेंच इंग्लंड आणखी आठ महिन्यांच्या आंत अशाच आणखी एका मोठ्या माणसास गमावणार होतें. पिट यास वेस्टमिन्स्टर येथें पुरिलें, व त्याच्या प्रधानमंडळास हांकून लाविलें. तेव्हां त्याचा प्रतिस्पर्धी फॉक्स हा शेवटीं अधिकारारूढ झाला, पण त्याचा तो अधिकार फारच अल्प वेळ टिकला. पिटचें व त्याचें खासगी वैमनस्य कधींच नव्हतें. पिटच्या मरणानंतर त्याचें कर्ज फेडण्याकरितां आणि त्याच्या भाच्यांना पेनशन करून देण्याकरितां ज्या सूचना आणिल्या त्यांस त्यानें मोठ्या खुषीनें संमति दिली. पिट हा उत्कृष्ट मुत्सद्दी होता. अशा अर्थाचें, त्याचें स्मारक करावें ह्या सूचनेस मात्र तो अनुकूल झाला नाही. पिटच्या मरणोत्तर लार्ड ग्रेनव्हिलीनें जें प्रधानमंडळ बनविलें त्यांत तो फॉरेन सेक्रेटरी आणि कामन्स सभेचा अग्रणी बनला. फॉक्सच्या मनांत नेहमीं तीन प्रश्न घोळत असतः— क्येंथलिकांची मुक्तता, फ्रान्साशीं तह, आणि गुलामांचा व्यापार. पैकीं पहिला प्रश्न सध्यां पुढें आणिला असतां कार्य न होतां उलट प्रधानमंडळास मात्र धक्का बसेल हें तो जाणून होता. तद्वत्च फ्रान्साशीं तह होण्याची सध्यांतरी आशा नाही हेंहि त्यास स्पष्टपणें दिसतच होतें. पण गुलामांचा व्यापार आपणास लवकरच बंद करतां येईल अशी मात्र त्यास जबरदस्त आशा होती; आणि ह्मणून तो त्याची प्रकृति बिघडत चालली असतांहि पार्लमेंतसभेस न चुकवतां जात असे. पण त्यास जखेदर होऊन तें फोडावें लागलें. तेव्हां त्याची प्रकृति जास्तच बिघडली, आणि ता. १३ सप्टेंबर १८०६ रोजी तो मरण पावला. तो त्या

काळचा अत्यन्त मोठा लिवरल मुत्सद्दी होता ; आणि स्वातंत्र्याचा अत्यन्त निःसीम भक्त होता.

फॉक्स मरून फार दिवस झाले नाहींत तोंच प्रधानमंडळाची राजाशी प्रत्यक्ष चकमक उडण्याचा प्रसंग आला. त्यांनी राजास अशी सूचना करण्याचें धाडस केलें कीं, कॅथलिक लोकांस व डिसेंटर लोकांस सरकारी आरमारांत व फौजेंत नोकरी धरण्याची मोकळीक द्यावी. पण जार्जाच्या आकुंचित मनाला अशी मोकळीक त्यांस देणें क्षणजे अगदीं धर्मविरुद्ध वाटलें. क्षणून तो कबूल होईना. तेव्हां प्रधानमंडळ मुकाट्यानें मूग खाऊन बसलें ; तरी तेवढ्यानें जार्जाची तृप्ति होईना. तो त्यांस असें क्षणू लागला कीं, कॅथलिकांस कोणतीहि सवलत देण्याबद्दलची सूचना आक्षेप कधीहि करणार नाहीं असें मला लेखी वचन द्या. पण प्रधानमंडळास असलें वचन देणें फारच नीचपणाचें कृत्य वाटलें ; क्षणून ते कबूल होईनात. तेव्हां त्यांस हाकून लाविलें आणि त्याच्या ऐवजीं ड्यूक आफ् पोर्टलंड आणि मि. पर्सीव्हल हे अधिकारारूढ झाले.

स्पेन्सर पर्सीव्हल हा हुशार वकील असून मोठा चतुर वावदूक व पार्लमेंतीय वक्ता होता. त्याचें खाजगी वर्तन फारच उत्कृष्ट असे. तो अधिकारावर आला तेव्हांची वेळ कठीण होती. इ. स. १८१० सालीं राजकन्या आमिलिया ही मरण पावल्यामुळें राजाचें डोकें फिरून त्यास वेड लागलें. तेव्हां रीजंट कोणास नेमावें व त्यास काय अधिकार द्यावे याबद्दल पुनः कडाक्याचे वादविवाद झाले. शेवटीं इ. स. १७८८ सालीं ठरलेल्या नमुन्यावर इ० स० १८११ त रीजन्सी बिल पसार झालें. पण त्याच वर्षाच्या मे महिन्यांत पर्सीव्हल हा ज्ञान बेलिंघाम नामक एका वेड्या पिराच्या हातून गोळी लागून कामन्स सभेच्या सज्जांतच मारला गेला.

इ० स० १८११च्या जानेवारीपासून १८२०च्या जानेवारीपर्यंतचीं नऊ वर्षे हीं जरी तिसऱ्या जार्जाच्या कारकीर्दीतील शेवटचीं क्षणून गणलीं जातात तरी वस्तुतः तीं चवथ्या जार्जाच्या कारकीर्दीतील पाहिलीं

ह्मणून समजलें पाहिजे. हीं नऊ वर्षे इंग्लंडच्या इतिहासांत फार महत्वाची आहेत. ज्या नेपोलियनची छाया युरोपच्या नकाशावर हळू हळू पुढें सरकत जाऊन पिटचें आयुष्य अंधः कारमय व आंखूड करती झाली होती, त्या नेपोलियनच्या भव्य आकृतीची इंग्लंडास अद्यापि सारखी भीति होतीच. पण आतां ह्या कॉर्सिकन विजेत्याशीं समुद्रावर झगडण्यास जरी नेहसन राहिलेला नव्हता, आणि दरबारांत झगडण्यास जरी पिट राहिलेला नव्हता, तरी आतां त्याच्याशीं झगडून अखेरीस त्याचा पराजय करण्यास एक नवाच इंग्लिश वीर पुढें येत होता.

नेपोलियन जन्मला त्याचवर्षीं, ह्मणजे इ० स० १७६९ सालीं मारिग्टनचा पहिला अर्ल ग्येरेट वेलस्ली यास डब्लिन मुक्कामी एक मुलगा झाला. त्याचें नांव आर्थर ठेविलें. आर्थर वेलस्लीच्या बाळपणाबद्दल किंवा पहिल्या तारुण्याबद्दल फारशी माहिती मिळत नाही. त्याच्या आईला तो मूढ वाटे, व त्यामुळें तो तिला आवडत नसे असें दिसतें. तो प्रथम चेलसी येथें शिकला, नंतर ईटनच्या सार्वजनिक शाळेंत गेला, व तेथून ब्रुसेल्स येथें गेला; पण त्याला गाण्याशिवाय दुसऱ्या कशाची विशेष अभिरुचि लागलेली दिसत नाही, आणि ही अभिरुचि त्यास बापाकडून आलेली होती. त्याच्या आईला वाटे कीं, हा रणांगणांत शत्रूच्या गोळीच्या तडाक्यांत सांपडण्यापलीकडे जास्त योग्यतेचा नाही. ह्मणून तो सोळा वर्षांचा झाला तेव्हां आंगर्स येथील फ्रेंचांच्या लष्करी शाळेंत त्यास शिकावयास पाठविलें; तेथें त्यानें त्यास जरूर तेवढी इंजिनिअरींगची विद्या संपादन केली; याच वेळीं नेपोलियन हा ब्रीन येथील शाळेंत लष्करी विद्या शिकत होता. इ० स० १७८१ सालीं त्याचा बाप मरण पावल्यावर त्याचा वडील भाऊ मारिग्टनचा अर्ल बनला, आणि त्याच्या आश्रयानें आर्थर वेलस्ली हा फौजेंत शिरून ७३व्या पायदळ पलटणींत निशाणवाला बनला. नंतर वयांत येतो न येतो तोंच भावाच्या वशिल्यानें तो वरच्या पदवीस चढला, आणि आयरिश पार्लमेंताचा सभासदहि बनला. जें काम हातीं घेतलें तें मनापासून करावयाचें अशी त्यास एव्हांपासूनच



संवय लागली. पुढें फ्रान्साशीं लढाई करणें जेव्हां पिट यास भाग पडलें तेव्हां तो लॉर्ड मोईराच्या हाताखालीं यूरोपांत गेला, व तेथें त्याच्या दृष्टीस कांहीं लढाई पडली; पण तो १७७७त तेतिसाव्या रेजिमेंटावरोंवर हिंदुस्थानांत गेला, तेव्हांच त्याच्या खऱ्या लष्करी कारकीर्दीस सुरवात झाली. हिंदुस्थानांत त्यानें कोणकोणत्या लढाया मारिल्या व कांय कांय पराक्रम केले हें सर्व प्रसिद्धच आहे. तेथून परत आल्यावर त्याचा नेपोलियनशीं स्पेन व पोर्तुगाल या द्वीपकल्पांत झगडा सुरू झाला, आणि वाटलूच्या मैदानांत त्या झगड्याची समाप्ति झाली. डळमळणाऱ्या, पडणाऱ्या बादशाहास शेवटचा जो धक्का मिळाला तो याचाच होय. तेव्हां नेपोलियनची रवानगी सेंट हेलेना येथें झाली (१८१५). व तेथें सर हडसन लोच्या शुद्र जुलमाखालीं त्या विलक्षण कारकीर्दीचा शेवट झाला (१८२१).

तिसऱ्या जार्जाच्या कारकीर्दीच्या प्रारंभीं प्रारंभीं जशी अमेरिकेशीं अनर्थाची लढाई झाली, तशी त्या कारकीर्दीच्या शेवटीं शेवटींहि त्याच देशाशीं पुनः अनर्थाची लढाई झाली. नेपोलियननें इंग्लंडचा व्यापार बुडविण्याची जी विलक्षण शकल काढिलेली होती तिचा परिणाम असा झाला कीं, इंग्लंड व अमेरिका यांजमध्ये वैमनस्य उत्पन्न झालें; आणि पर्सीव्हलच्या वेडेपणामुळे उत्पन्न झालेला जो मतभेद त्याजवर त्याच्या मागून अधिकारावर आलेल्या कॅथेसलरीच्या शहाणपणानें झांकण पडेना. इंग्लिश-प्रधानांचा असा आग्रह होता कीं, अमेरिकन लोकांच्या जहाजांत ब्रिटिश प्रजा आहे किंवा नाहीं हें पाहण्यासाठीं तीं जहाजे पाहिजे तेथें भरसमुद्रांस थांबविण्याचा आपणास अधिकार आहे, आणि दुसरा आग्रह असा होता कीं, ब्रिटिश माणूस अमेरिकेंत जाऊन अमेरिकन बनला तरी त्याजवरील आपला हक्क जात नाहीं. हें मतभेद शहाणे मुत्सद्दी असते तर तेव्हांच निघून गेले असते. पण पर्सीव्हल मेल्यावर लॉर्ड लिंव्हरपूल मुख्य प्रधान बनला, तो अगदीं आकुंचित बुद्धीचा माणूस होता व त्यास कोणतीहि सुधारणा नको असे. तो अमेरिकेचें ह्मणणें कांहींच

कबूल करीना. तेव्हां तेथील लोकांस राग येऊन ते इ. स. १८१२ च्या जून महिन्यांत इंग्लंडविरुद्ध युद्ध करण्यास प्रवृत्त झाले. ह्या लढाईत दोनही पक्षांची फार तारांबळ उडाली. इंग्लंड नेपोलियनशी चाललेल्या युद्धानें दुर्बल झालेलें होतें, आणि अमेरिका आपसांतील तंत्र्यांनीं दुर्बल झालेली होती. शिवाय तिचें आरमार फारच लहान होतें. या लढाईतील अतिशय शरमेची गोष्ट ह्मणजे इंग्लिश जनरल रॉस यानें वाशिंग्टन काबीज करून तेथील कॅपिटल व इतर सार्वजनिक इमारती विलायत सरकारच्या हुकमावरून जाळिल्या ही होय. दोनही देशांच्या व्यापारास चांगलाच चढा वसल्यानंतर हें युद्ध घेंट येथें तह होऊन संपलें.

वाटर्लूच्या लढाईनंतरच्या सालीं शेरेडिन मरण पावला. त्यास वेस्टमिन्स्टर येथें पुरलें. तो पिट व फॉक्स यांच्यामार्गे दहा वर्षे, बर्कच्या मार्गे वीस वर्षे, आणि जान्सनच्या मार्गे तीस वर्षे जगला होता. तात्पर्य, अठराव्या शतकास प्रसिद्धीस आणणारीं जीं मोगलीं माणसें त्यांतला तो शेवटचा होता. नंतर दोन वर्षांनीं इंग्लंडांतील मोठा कायदेपंडित, सामाजिक सुधारक आणि जगन्मित्र जो सर सॅम्युएल रॉमिली तो मोठ्या दुःखद स्थितींत मरण पावला. त्याचें त्याच्या बायकोवर अत्यंत प्रेम असे; ती आक्टोबरांत मरण पावली तेव्हां त्यास वेड लागलें, आणि त्या भरांत त्यानें आत्महत्या केली. त्यावेळीं त्याचें वय ६१ वर्षांचें होतें. तो फार प्रामाणिक व सरळ माणूस असे. त्यानें इंग्लंडच्या फौजदारी कायद्यांत फार सुधारणा करून त्याचा क्रूरपणा कमी करण्याच्या कामीं, आणि गुलामगिरीची चाल बंद करण्याच्या कामीं फार खटपट केली. राजकीय व सामाजिक सुधारणेच्या इतिहासांत त्याचें नांव नेहमीं स्मरणीय राहिल.

जार्ज राजाच्या अखेरच्या अखेरच्या वर्षांत राजघराण्यामध्ये जनन व मरण या देवता बऱ्याच झपाट्यानें आपलें काम करीत होत्या. या राजाच्या दीर्घ कारकीर्दींत आणि दीर्घतर आयुष्यांत त्याला खरें सुख

फारच थोडे झालेले होते. त्याच्या घराण्यांत जे कौटुंबिक कलह जणू काय ठराविक बनलेले होते त्यांची छाया त्याच्या मूल वयावर पडलेली होतीच. पुढे सुदैवाने त्याला बायको चांगली मिळाली हे खरे आहे. पण त्याच्या मुलांनी त्यास फारसें सुख मुळींच दिले नाही. ब्राम्हणपणीं तर तो अंध, बहिरा आणि शेवटीं वेडा झाल्यामुळे त्याला ते दिवस दुःखाचेच गेले. शेवटीं शेवटीं त्यास असा भ्रम पडला कीं आपणास मरून पुष्कळ दिवस होऊन गेले आहेत. तो असें क्षणत असे क्षणून क्षणतात कीं “मला तिसऱ्या जार्जाच्या स्मरणार्थ काळा पोषाख घातला पाहिजे, कारण त्याच्यासाठीं सर्वच तसा पोषाक करीत आहेत हे मला माहीत आहे.” तात्पर्य, जार्ज जीवंत असून मेल्यासारखाच होता, आणि त्याला प्रिय असणारीं माणसें त्याच्या भोंवतीं एकामागून एक मरावयास लागलीं होती. ता. ६ नवंबर १८१७ रोजी राजकन्या चार्लोटी मरण पावली. प्रिन्स रीजंट जार्ज याचे ते तेवढेच अपत्य होते. ती फार लोकप्रिय असे, गादीला प्रत्यक्ष वारसांच्या ती मालिकेंत होती; आपण गादीवर वसू अशी तिला स्वतः फार आशा होती व इतर पुष्कळांनाहि होती. सेंट हेलेना येथील कद्यास आपली सुटका झाली तर ती हिच्याच हातून होईल अशी फार आशा होती. तिनें साक्सकोवर्गचा प्रिन्स लिओपोल्ड याच्याशीं ता. २ मे १८१६ रोजी लग्न केले होते; आणि पुढे एक दीड वर्षांनंतर ती मृत पोर प्रसवून त्यांतच मरण पावली. तेव्हां तिला वेविसावे वर्षदेखील पुरे झालेले नव्हते. तिच्या मृत्यूची वार्ता ऐकून तिची आजी जी वृद्ध राणी तीस फार वाईट वाटले. तिची प्रकृति आधींच पुष्कळ दिवस क्षीण झालेली होती, ती आतां जास्तच क्षीण होत चालली, आणि ता. १७ नवंबर १८१८ रोजी ती मरण पावली. तिला त्यावेळीं ७४ वर्षे झालेली होती. ती फार साधीभोळी, सरळ व प्रामाणिक वाई असे. ता. २४ मे १८१९ रोजी तिसऱ्या जार्जाचा चवथा पुत्र ड्यूक आफ् केंट यास एक मुलगी झाली; तिचे नांव व्हिक्टोरिया ठेविले. ता. २३ जानेवारी १८२० रोजी हा ड्यूक मरण पावला, आणि नंतर सहा दिवसांनीं खुद्द राजा निवर्तला. त्यावेळीं त्याच्या वयास ८२वे आणि कारकीर्दीस ६०वे वर्ष लागलेले होते.



अतिशय मोठा राजनिष्ठ मनुष्य असता तरी त्याने हा राजा जगला त्यापेक्षां एक तासहि जास्त जगावा अशी इच्छा केली नसती. तो मेलाला तो सुटला.

अशा रीतीने जी कारकीर्द संपली ती तेव्हांच्या इंग्लंडच्या इतिहासांत अत्यन्त दीर्घ, आणि कदाचित् अत्यन्त विलक्षण अशीच होती. त्याच्या मरणाच्या पूर्वी नुक्तीच जन्मलेली ब्रिक्टोरिया हिची कारकीर्द ह्याच्यापेक्षांहि दीर्घ आणि ह्याच्यापेक्षांहि जास्त विलक्षण झाली हें आमच्या वाचकांस सांगावयास नकोच. इ. स. १८३७चे इंग्लंड इ. स. १९०१च्या इंग्लंडाहून जितकें भिन्न होतें तितकें इ. स. १८२०चे इंग्लंड इ. स. १७६०च्या इंग्लंडाहून भिन्न नव्हतें. तथापि तिसऱ्या जार्जाच्या कारकीर्दीच्या साठ वर्षांत इंग्लंडांत झालेल्या घडामोडी फारच महत्वाच्या आणि फारच फलावह अशा होत्या. त्या अमदानींत इंग्लंडचें राजकीय वैभव जरी फार विलक्षण रीतीनें अव-  
नति व उन्नति पावले, तरी सुधारणेची प्रगति अव्याहत रीतीनें सुरूच होती. इ. स. १८२० च्या इंग्लंडची सामाजिक स्थिति इ. स. १७६० च्या सामाजिक स्थितीहून फारच भिन्न होती. लोकसंख्येची वृद्धि, मोठ्या शहरांची वाढ, जलमार्ग व खुष्कीमार्ग यांची वृद्धि, नवीन नवीन मूल बांधणें व कालवे खोदणें, माणसास श्रम कमी पडतील अशा प्रकारचे यांत्रिक शोध करणें, शास्त्रीय शोधांच्या मार्गे लागणें, धर्मोदार्य, भूतदया, आणि सहानुभूति जास्त दाखविणें, शिक्षणाचा हळूहळू प्रसार करणें, ज्ञानाची वृद्धि आणि रीतीमतीची सुधारणा करणें, ह्या सर्व गोष्टींमुळे, पुढें हॉनोवर घराण्याचे आणखी दोन राजे मरून गेल्यावर, याच्या कारकीर्दीपेक्षा जास्त लांब, जास्त सुप्रसिद्ध, जास्त आशाकर आणि जास्त फलावह अशी जी कारकीर्द व्हावयाची होती, तिला तिसऱ्या जार्जाची कारकीर्द ही जणू-  
काय योग्य प्रस्तावनाच झाली. तिसरा जार्ज जर होता त्यापेक्षां जास्त शहाणा माणूस असता तर त्याची कारकीर्द त्याच्या देशास जास्त सुखावह झाली असती; तथापि सामान्य राजांच्या दृष्टीनें पाहतां आणि त्याच्या अकलेच्या मगदुराच्या दृष्टीनें पाहतां, तो चांगला माणूस होता ह्या वावर्तीत तरी निदान त्याचा देश पुण्यवान होता.

## प्रकरण पंचविसावें.

### चवथ्या जार्जाच्या कारकीर्दीस सुरवात.

चवथ्या चार्जाच्या कारकीर्दीस जी सुरवात झाली ती मोठ्याशा शुभ-चिन्हांनी झाली नाही. तिसरा जार्ज मरून गेल्यामुळे ह्या राजाच्या नावाची द्वाही फिरवितात न फिरवितात ती तो स्वतः इतका आजारी पडला की, जुन्या राजाचें शव थंड झालें नाहीं तोंच दुसऱ्यास पुरण्याची वेळ येते कीं काय अशी लोकांस भीति पडली. आतां अशी गोष्ट प्रत्यक्ष घडून आली असती तर लोक ह्मणजे दुःखानें अगदीं विव्हाळ होऊन गेले असते अशी मुळींच गोष्ट नाही. नवा राजा गादीवर आला तेव्हां तो बराच वृद्ध झालेला होता, तो आज पुष्कळ वर्षे दुय्यम राजाचें काम करित होताच. त्याची एकंदर राहणी किती घाणेरडी आहे हें सर्वास माहीत होतें, आणि हा जगला तरच आपल्या देशाची धडगत आहे असें कोणासही वाटत नव्हतें. तात्पर्य, ह्या गोष्टीचें हल्लीं जितकें महत्त्व सहजच वाटतें तितकें त्यावेळीं वाटत नव्हतें. पण कर्मधर्मसंयोगानें जार्ज बरा झाला. तथापि लागलीच दुसरी बातमी उठली ती ही कीं तो आपल्या राणीचा घटस्फोट करून टाकण्याकरितां आपल्या प्रधानांची मदत मागत आहे. अशा रीतीनें नव्या कारकीर्दीस सुरवात क्वचित्च होत असेल. बरें, हें प्रकरण निवेंत न निवेंत तों अशाप्रकारचा एक गुप्त कट उद्भवला कीं, तसा कट त्यावेळीं इंग्लंडांत बहुतेक कधीहि झालेला नव्हता, व हल्लीं तर मुळींच होत नाहीं. ह्या सर्व गोष्टींचें पुढें सविस्तर वर्णन येणारच आहे. ही नुसती प्रस्तावना झाली.

वृद्ध राजा मरावयास टेंकला तेव्हां जार्ज हा फार आजारी असल्यामुळे त्याच्या समाचारास त्यास जातां आलें नाहीं हें सांगावयास नकोच. पुढें तो लवकर बरा झाला हें वर सांगितलेंच आहे. तेव्हां त्याला राजनिष्ठेची मानपत्रे रीतीप्रमाणें मिळालीं. त्यानें रीतीप्रमाणें

गादीवर बसल्याचें इतर राजांस जाहीर केलें, आणि आपल्या 'परम प्रिय' पित्याच्या मृत्यूबद्दल त्यानें रीतीप्रमाणें फार दुःखप्रदर्शनहि केलें. जें प्रधानमंडळ इतके दिवस कारभार करीत होतें तेंच त्यानें कायम केलें. यावेळीं लॉर्ड लिंहरपूल मुख्य प्रधान होता, लॉर्ड एल्डन लॉर्ड चान्सलर होता. या प्रधानमंडळापैकीं लॉर्ड पामस्टन हा अत्यन्त तरुण प्रधान होता.

वेळ मोठी घोंटाळ्याची होती. लॉर्ड लिंहरपूल हा अगदीं जुन्या तऱ्हेचा टोरी असून त्याला राजकीय सुधारणा किंवा क्रान्ति मुळींच आवडत नव्हती. लोकांचीं गान्हाणीं कोणी सरकारापुढें मांडूं लागलां तर त्याला धरावा आणि तुरुंगांत टाकावा एवढीच त्याची कल्पना असे. तें गान्हाणें ऐकून ध्यावें व त्यांत तथ्यांश असल्यास त्याचें निरसन करावें, ही कल्पना त्यास मुळींच शिवलेली नव्हती. जमावंदीच्या कामांत मात्र त्याचीं मते जरा सुधारलेलीं असत. लॉर्ड एल्डन हा फार धूर्त असून स्वार्थसाधु होता, आणि तो जरी अगदीं जुन्या तऱ्हेचा टोरी झणून आपणांस दाखवीत असे तरी त्याचीं खरीं मते सुधारलेलींच असत.

इकडे राजाची राणीचा घटस्फोट करण्याची खटपट चाललीच होती. पण तिच्याविरुद्ध आणिलेला पुरावा बरोबर नसल्यामुळे प्रधान कां कूं करीत होते; तथापि राजकीय प्रार्थनापुस्तकांतून तिचें नांव गाळण्यास ते कबूल झाले. राणी यावेळीं रोम येथें होती. ती झणूं लागली कीं, माझा एकंदर कायतो निकाल लवकर न कराल आणि माझे योग्य हक्क मला सर्व न द्याल, तर मी एकदम लंदनास येईन. हेन्री वूहाम हा तिच्या वतीनें इंग्लंडांत खटपट करीत होता, आणि ह्या तंत्र्याची कांहीं तरी तडजोड करावी अशी त्याची फार इच्छा होती. पण जार्ज कोणत्याहि तडजोडीस कबूल होईना. तिला त्याचा कायमचा घटस्फोट करून टाकावयाचा होता. शेवटीं पुष्कळ वाटाघाट होऊन अशा तडजोडीस राजा मोठ्या नाखुशीनें कबूल झाला कीं, राणीनें ५२,००० पौंडांचें वर्षासन ध्यावें, तिच्या पदव्या तिनें बाह्यदेशीं लावून घ्याव्या, पण इंग्लंडांत तिचें नांव प्रार्थनापुस्तकांत येऊं नये, किंवा ती राणी आहे असें



कोणत्याहि सरकारी कागदांत नमुद होऊं नये. ह्या अटीस राणी मुळींच कबूल होईना व ती एकदम इंग्लंडास निघाली. ब्रूहामशिवाय विल्वर फोर्स, क्यॅनिंग, पुढें चीफ जस्टिस झालेला डेन्मन, आणि अल्डर्मन वूड, हे तिचे मुख्य हितचिंतक होते; कारण राजानें तिजवर आणिलेल्या आरोपांपैकी विशेष भयंकर आरोपांतून ती मुक्त आहे असें त्यांस मनःपूर्वक वाटत होतें. शेवटीं राजाच्या ह्मणण्याप्रमाणें हा खटला लार्डीच्या सभेपुढें नेण्यास प्रधान कबूल झाले; पण राणी लंदनास आली तेव्हां लोकांस तिच्याबद्दल इतका कळवळा वाटूं लागला कीं, ते तिच्या वतीनें दंगा करण्यासदेखील तयार झाले; आणि जे लोक राणीच्या विरुद्ध आहेत ह्मणून वाटतील त्यांजवर हल्ले करूं लागले. त्यांत ड्यूक आफ वेलिंग्टन हा एक होता. जार्ज क्यॅनिंग हा ह्या खटल्याच्या अगदीं विरुद्ध असल्यामुळें त्यानें प्रधानकीचा एकदम राजीनामा दिला. ह्या खटल्याचें सविस्तर वर्णन करण्याचें प्रयोजन नाहीं. ब्रूहाम व डेन्मन हे राणीच्यातर्फे वकील होते. त्यांनीं आपल्या संभाषणांतून राजावर खूप ताशेरा झोडिला. शेवटीं ह्या विलाच्या तिसऱ्या वाचनास लार्डीच्या सभेंत काय तीं नऊ मते जास्त मिळालीं. तेव्हां कामन्स सभेपुढें तें विल नेल्यास त्याची धडगत दिसत नाहीं असें समजून प्रधानांनीं तें मुकाब्यानें मागे घेतलें. तथापि तेवढ्यावरून तंदा मिटला असें मुळींच नाहीं. राजास राज्याभिषेक अद्यापि व्हावयाचाच होता, व तो होईल तितका लवकर करून घेण्याविषयी राजा फार उत्सुक झाला होता. तेव्हां राणीनें असें जाहीर केलें कीं, आपण त्या दिवशीं वेस्ट मिन्स्टर आवेच्या देवळांत हजर राहून राजाची पत्नी ह्या नात्यानें आपला राज्याभिषेक करून घेण्याचा हक्क प्रतिपादणार. तेव्हां तडजोडीबद्दल पुनः खटपटी सुरू झाल्या, व पूर्वीच्या अटीस कबूल होण्यास राणीस आग्रह होऊं लागला. ती विलकुल कबूल होईना. तेव्हां राजानें राज्यारोहण समारंभाच्या दिवशीं तिकिटाशिवाय वेस्टमिन्स्टर आवेमध्ये कोणास घेऊं नये असा हुकूम सोडिला. ह्मणून राणी जेव्हां हद्दनें दरवाजापुढें आली तेव्हां तीस आंत सोडिलें नाहीं. ही गोष्ट ता० १९ जुलई १८१९

रोजी झाली. त्यावेळीं थाटमाट फारच मोठा केला हें उघडच आहे. पण ह्या तंत्र्यामुळे एकंदर समारंभाचा विरस झाला. पुढें ही दुर्दैवी राणी फार दिवस जगली नाही. ता० ७ आगस्ट रोजी ती मरण पावली. यावेळीं राजा आयर्लंडास जाण्याच्या वेतांत होता, तो ही फार आजारी पाहून लाजेकाजेनें थांबला.

इकडे जार्जाच्या राज्यारोहणाच्या घंटा वाजत असतां तिकडे सेंट हेलेना एथें इंग्लंडचा अत्यंत मोठा शत्रु मरावयास घातला होता. ता० ५ मे १८२१ रोजी नेपोलियन निवर्तला, त्याच्या मरणाची वार्ता ऐकून सर्व जगांत अर्थात् एक प्रकारचा हाहाकार झाला. इतिहासांतील अत्यंत विलक्षण व्यक्तींपैकी तो एक होता ह्यांत विलकुल संशय नाही. विजेता या नात्यानें अर्वाचीन इतिहासांत त्याच्या तोडीचा माणूस कोणीच दृष्टीस पडत नाही. तो वनवासांत असतां त्याला बारीक सारीक गोष्टींत-देखील त्रास देत असत, आणि त्याबद्दल तो एकसारखी कुरकुर करित असे हें वाचून कसेसेच वाटतें. त्याला बादशहा न ह्मणतां केवळ जनरल ह्मणावयाचें ह्मणून जो आग्रह चालला होता तो जितका क्षुद्र-बुद्धीचा तितकाच मूर्खपणाचाहि निदर्शक होता; कारण फ्रेंच लोकांस जर त्याला बादशहा वनवण्याचा हक्क नव्हता तर जनरल वनवण्याचा तरी कोटून आला ? शिवाय त्याच्यावर कैदहि फारच सक्त ठेविली होती.

राजा गादीवर बसल्यावर लवकरच एक गुप्त कट झाला ह्मणून आक्षेप वर सांगितलें, त्याचें नांव ' केटो स्ट्रीट कान्स्परसी ' अथवा केटोनामक रस्त्यांतील गुप्त कट. या कटांतील लोकांचा असा बेत होता कीं, सगळ्या प्रधानमंडळाची एकदम कत्तल उडवावयाची. कटाचा मुख्य पुढारी थिसलवुड नामक अर्धवट वेडा व अर्धवट लुच्चा असा एक माणूस होता त्याला असा भ्रम झाला होता कीं, प्रधानांनीं आपलें कांहीं खासगी नुकसान केलेलें असून त्याबद्दल सूड उगविण्यासाठीं त्यांस ठार करणें अगदीं योग्य आहे. हा विचार त्यानें तिसरा जार्ज जिवंत असतांच मनांत आणिलेला होता; पण तो मेला तेव्हां नवा राजा कदाचित् प्रस्तुत प्रधानांस हांकून देईल, व मग आपणास सूड उगविण्याचें कारण राहणार नाही

ह्या अजमासावर तो अंमळ थांबला होता. पण चवथ्या जार्जानें त्या प्रधानमंडळासच कायम ठेविलें हें पाहून त्यास तें कृत्य हाती घेणें जरूर वाटलें.

हा सर्व बेत एडवर्ड्स नांवाचा सरकारी हेर होता त्यास पूर्वीपासूनच माहीत होता. त्यानें थिसलवुड यास असें सुचविलें कीं ता० २३ फेब्रुवारी १८२० रोजीं लॉर्ड हॉरोवी याच्या घरीं सर्व प्रधानांस मेजवानी होणार आहे, ती संधि तुला आपला कार्यभाग उरकून घेण्यास बरी आहे. थिसलवुड यास ही गोष्ट पसंत पडली. तो व त्याचे मित्र केटो स्ट्रीट या गल्लींत राहत असत. तेथून निघून लॉर्ड हॉरोवीच्या वाड्यावर सर्व पाहुणे येऊन पोहोचल्याबरोबर येण्याचा त्यांनीं बेत केला, आणि एकानें दरवाजावर ठोठावून दरवाजा उघडला ह्मणजे सर्वांनीं एकदम शिरून प्रधानांचा समाचार घेण्याचें ठरविलें. त्या हेरानें अर्थात् ही सर्व बातमी लॉर्ड हॉरोवी यास आगाऊ दिली असल्यामुळें त्यानें मेजवानीचा वगैरे कांहींएक बेत न करितां पोलीसास मात्र बर्दी देऊन ठेविली होती; आणि शेजारीं यार्कचा आर्चबिशप राहत होता त्याच्या घरीं मेजवानीस पाहुणे येत असल्यामुळें कटवाले सहजच फसून गेले. त्यामुळें पोलीसानें त्यांजवर आयताच हल्ला केला. त्यांत थिसलवुडनें एका पोलीस शिपायास ठार केलें, आणि लष्करी शिपाई वेळेवर न आल्यामुळें कटवाले पळून गेले; पण दुसऱ्या दिवशीं थिसलवुड यास कैद केलें. त्याची व त्याच्या चार भागीदारांची चवकशी करून पांचहि जणांस देहान्त शिक्षा दिली, आणि तदनुसार ता० १ मे रोजीं त्या सर्वांस फांशी दिलें.

ह्या खटल्यांत जो पुरावा पुढें आला त्यावरून असें स्पष्ट दिसत होतें कीं, ह्या कटांत केटोस्ट्रीटमधील ह्या थोड्याशा वेड्या पारांखेरीज दुसरे कोणी सामील नव्हतें. तथापि खुद्द राजाच्या भाषणांत असा उल्लेख आला कीं, ह्या कटावरून देशांत फार असंतोष उत्पन्न झाला आहे आणि तो दाखून टाकण्यासाठीं कडक कायद्यांचा उपयोग करणें जरूर आहे असें स्पष्ट दिसतें. वरें, ज्या एडवर्ड्सनें ह्या वेड्या पिरांस जणू काय अपराधास प्रवृत्त केलें त्याचें काय झालें हें मुळींच समजत नाही. त्यावेळची



समजूत असले गुप्त हेर सरकारचें मोठें काम करितात व त्याबद्दल त्यांम वक्षिसी पाहिजे अशी असे. वास्तविक रीत्या पाहतां असल्या दंग्यांचें कारण लोकांस आपली राजकीय किंवा सामाजिक गान्हाणीं प्रसिद्धपणें गाण्यास प्रतिबंध करणें हेंच होय. पण तेव्हांची समजूत कांहीं निराळी असे. तेव्हां लोकांस शिक्षण देणें हेंदेखील धाक्याचें समजत; आणि कायदेहि असे कांहीं क्रूर असत कीं, वितापहरणाला जीवितापहरणा-इतकीच कडक शिक्षा सांगितली असे.

हा क्रूरपणा कमी करण्यासाठीं प्रसिद्ध इतिहासकार, जगन्मित्र व तत्त्वज्ञ सर जेम्स मॅकिंटॉश ह्यानें ह्या सुमारास फार खटपट केली. त्यानें कामन्स सभेपुढें असें एक बिल आणिलें कीं, पांच शिलिंग किंमतीचा माल कोणी चोरिल्यास त्याला जी देहान्त शिक्षा देतात ती रद्द करावी. ही शिक्षा दुसऱ्या असल्या बऱ्याच हलक्या गुन्ह्यांना कायद्यांत त्यावेळीं सांगितलेली असे; तीहि रद्द करावी अशी सर जेम्सची खटपट होती; पण ती आणखी एक दोन गुन्ह्यांपुरतीच कायती रद्द झाली.

लार्ड एल्डनसारख्या लोकांचीदेखील त्यावेळीं असल्या शिक्षांच्या-संबंधानें विलक्षण समजूत असे ह्याचा चमत्कार वाटतो. ह्या बिलावर वादविवाद चालला असतां लार्ड एल्डननें अशी भीति प्रदर्शित केली कीं, ही शिक्षा बारीक चोऱ्यांच्यासंबंधानें बंद केल्यास किराण्या जिनसांचीं सर्व दुकानें बंद पडतील! पण वास्तविक स्थिति अशी होती कीं, असल्या गुन्ह्यांस शिक्षा इतक्या कडक असल्यामुळें जुरी आरोपीस सोडून देत, किंवा चोरीचा माल पांच शिलिंगांहून कमी किंमतीचा आहे असें ठरवीत; आणि अशा रीतीनें कायद्याचा उद्देश विफल होत असे.

इकडे सर जेम्स मॅकिंटॉश कायद्याचा फाजील कडकपणा ह्याप्रमाणें कमी करण्याची खटपट करीत असतां तिकडे हेन्री ब्रूहाम हा राष्ट्रीय शिक्षणाची जी लाजिरवाणी हेळसांड इंग्लंडांत त्यावेळीं होती तिजकडे पार्लमेंताचें व राष्ट्राचें लक्ष पोहोचविण्याची खटपट करीत होता. ता० २८ जून १८२० रोजीं इंग्लंड व वेल्स यांस लागू करण्यासाठीं ब्रूहामनें

आपली पहिली विशिष्ट क्लसि कामन्ससभेपुढें आणिली. त्याच्यापूर्वीं कांहीं दिवस एक पार्लमेंतीय कमिटी वसलेली होती आणि देशांतील विशेष गरीब भागांतून शिक्षणाची स्थिति काय आहे याची चवकशी करीत होती. हीहि चवकशी अर्थात् ब्रह्मामच्याच सूचनेवरून सुरू केलेली होती; पण तिच्यापासून फलनिष्पत्ति होण्याचा संभव नाहीं असें पाहून त्यानें ही क्लसि पुढें आणिली होती. ती अर्थात् यावेळीं मान्य झाली नाहीं हें सांगावयास नकोच. पण चमत्कार असा कीं, असली लोकशिक्षणाची पद्धति प्रशिया व इतर युरोपीय देशांतून आज कितीएक वर्षे अमलांत आलेली होती. असो; पण ब्रह्मानें जो हा विषय अशा रीतीनें पुढें आणिला त्याचा पुनःपुनः खल करण्याचें काम त्यानें आपल्या दीर्घ कारकीर्दीच्या अखेरपर्यंत सारखें चालविलें होतें.

याचवेळीं दुसऱ्या कित्येक वावर्तीत दुसरे कित्येक लोक सुधारणा करून पाहतच होते. उदाहरणार्थ, लार्ड जॉन रसेल यांनें पार्लमेंताचे प्रतिनिधी निवडण्याच्या पद्धतीची सुधारणा करण्याची खटपट करण्याचे कामास एव्हांपासूनच सुरुवात केली, आणि लॉन्टन नामक एका गृहस्थानें (जो पुढें लार्ड डर्हम् ह्मणून प्रसिद्धीस आला) त्याच दिशेनें बरेच जोराचे यत्न करून पाहिले. यावेळीं दोघांपैकीं एकासहि यश आलें नाहीं. अजून त्या प्रश्नास तितकें निकडीचें स्वरूप आलें नव्हतें. तें पुढें थोडक्या वर्षांनीं यावयाचें होतें. पण एव्हांदेखील ही गोष्ट स्पष्ट दिसावयास लागली होती कीं, राजाची आज्ञा डोळे मिटून शिरसा बंध मानण्याचे दिवस निवून गेले आहेत. सुधारणावाद्यांच्या मागण्यांस जोर येण्यास यावेळीं दुसरें एक कारण असें झालें होतें कीं, शेतकऱ्यांची स्थिति विघडलेली होती. शिवाय लढाईच्या वेळीं व्यापार व उदीम यांस जो अस्वाभाविक जोर आला होता तो जाऊन त्यांना आतां क्षीणावस्था आली होती. तात्पर्य देशाची स्थितिच अशी झालेली होती कीं, त्याची राजकीय व सामाजिक स्थिति समाधानकारक असती तरी सुधारणेच्या मागणीस जोर आला असता. ती असमाधानकारक असल्यामुळे तीस जास्तच जोर आला.

इकडे राजा आयर्लंड, हॉनोवर व स्काटलंड या देशांस थाटमाटाच्या भेटी देण्याच्या कामी गुंतला होता. क्यॅरोलिन राणीच्या मरणामुळे आयर्लंडांतील त्याचें गमन त्यास कांहीं दिवस तहकूब करावें लागलें होतें हें वर सांगितलेंच. पण तो नंतर लवकरच तेथें गेला. तो पूर्वीचा फॉक्स व शेरीडन यांचा परम स्नेही असल्यामुळे आणि फॉक्स हा आयर्लंडाचा खरा हितचिंतक असल्यामुळे आयरिश लोकांस या भेटीपासून आपणास फार फायदा होईल असें सहजच वाटलें. आयरिश लोकांतील महावक्ता व स्वदेशभक्त डॅनियल ओकानेल यालाही फारच आशा वाटली, पण त्याची लवकरच चांगलीच निराशा व्हावयाची होती. गतशतकांतील मोठा आयरिश स्वदेशभक्त हेन्री ग्राटन हा त्याच्या सुदैवानें आधींच एक वर्ष मरून गेलेला होता. त्याला असले हे प्रसंग पाहवे लागले नाहींत हें त्याचें नशीबच होय.

आयर्लंडांत पोहोचल्यावर खुद्द राजानें असें कांहीं वर्तन केलें कीं, तेणेंकरून आयरिश लोकांस फारच आशा वाटण्यास कारण झालें. ता० १२ आगस्ट १८२१ रोजीं त्यानें जेव्हां आयर्लंडांत प्रवेश केला व तेथें जेव्हां त्याचें उत्तम स्वागत झालें तेव्हां तो क्षणाला, मला तुमच्या येथें येण्यास फारच आनंद वाटतो. माझ्या घराण्यांत मीच प्रथम येथें आलों यावद्दल मला अभिमान वाटतो. लहानपणीं आयर्लंडावर माझें फार प्रेम असे, क्षणून माझ्या लाडक्या आयरिश मित्रांमध्ये मी आल्या-वद्दल मला फार आनंद वाटतो इ० इ०. अशा थाटाचें त्याचें भाषण झाल्यामुळे आयरिश लोक साहजिकच त्यास अगदीं भाळले, आणि त्यांस आनंदाच्या गुदगुल्या होऊं लागल्या. ता० १७ रोजीं जेव्हां त्यानें मोठ्या थाटानें डब्लिन शहरीं प्रवेश केला, तेव्हां लोकांनीं केलेलें स्वागत पाहून त्यानें डोळ्यांतून अश्रुदेखील ढाळिले. तेव्हां लोकांची ह्याच्या चांगुलपणावद्दल अगदीं पक्की खात्री झाली. ता० ३ सप्टेंबररोजीं त्यानें आयर्लंड सोडिलें; त्यावेळीं ओकानेलनें त्याच्यापुढें गुडघे टेंकून त्याला लारेलवृक्षाच्या पानांचा विजयदर्शक मुकुट अर्पण केला. तेव्हां त्यानें त्याच्या हातांत हात घालून त्या भेटीचा स्वीकार केला.




अशा रीतीने दिलेल्या वचनांची आणि उत्पन्न केलेल्या आशांची प्रतीति पाहण्याचा लवकरच प्रसंग आला, आणि त्यासमयी राजाचे खरे हृदय बाहेर पडले. आयर्लंडच्या मुख्य विशपाची जागा रिकामी पडली. तेव्हां ती भरण्याच्यासंबंधाने राजा लॉर्ड लिंघरपूल यास लिहितो की, ती जागा आयरिश माणसास देणे माझ्या मनास बरे वाटत नाही! ती जागा आयरिश कॅथलिकास देण्याचा कांहीं येथे प्रश्न नव्हता, तर प्रोटेस्टंट्स. असे असूनही राजाने त्यासंबंधाने असे ह्मणावे ह्यावरून त्याच्या मनांत आयर्लंडाबद्दल खरी सहानुभूति किती होती हे स्पष्ट दिसते.

असो. नंतर राजा हॉनोवर येथे गेला, व नंतर स्कॉटलंडांत जाऊन आला. हॉनोवर येथे जातांना त्याने ब्रूसेल्सपर्यंत ड्यूक आफ् वेलिंग्टन यास आपल्याबरोबर घेतले होते, व त्याजबरोबर वाटलू येथे जाऊन ती लढाई त्याने तेथे कशी जिंकिली हे त्याजपासून त्याने नीट समजून घेतले. आयर्लंडांत जो फार्स त्याने केला होता तोच हॉनोवर येथे चढविला. तेथे पुनः आनंदाश्रू ढाळिले व मी तुमच्यावर फार प्रीति करितो असे त्यास पुनःपुनः आश्वासन दिले. पण इकडे जर्मन लोकांचा व विशेषतः हॉनोवर येथील लोकांचा मला फारच तिटकारा आला असे आपल्या अत्यन्त निकट मित्रांस सांगावयास त्याने बिलकुल कमी केले नाही.

नंतर तो स्कॉटलंडास गेला व तेथेहि लीथ आणि एडिंबरो येथील लोकांनी त्याचे उत्साहपूर्वक स्वागत केले. लीथबंदरी त्याला जे मोठमोठे स्कॉटिश गृहस्थ भेटावयास गेले त्यांत सर वाल्टर स्कॉट होता. राजाने त्याचे मनःपूर्वक अभिनंदन केले, व तुलाच पाहण्यासाठी मी मुद्दाम स्कॉटलंडांत आलों असे तो त्यास ह्मणाला. नंतर जेव्हां मद्यपानाची वेळ आली तेव्हां राजाने स्वतः ग्लास भरून त्यास अर्पण केला व स्कॉटने त्या मद्याचाच केवळ स्वीकार केला असे नाही तर त्या गोष्टीच्या स्मरणार्थ तो पेन्नाहि ठेवून घेण्याची राजाशी परवानगी मागितली. एकंदरीत राजा जेव्हां स्कॉटलंडांतून परत निघाला तेव्हां तो व स्कॉटिश लोक दोघेहि अगदी खुश झालेले नजरेस आले.

प्रकरण सविसावें.

## जार्ज क्येनिंग.



क्येरोलिन राणीवर खटला केल्यामुळे लिव्हरपूल प्रधानमंडळांतील अत्यन्त हुशार मनुष्यानें राजीनामा कसा दिला हें मागे सांगितलेंच आहे. हें त्याचें वर्तन पाहून राजास त्यावेळीं त्याचा फारच राग आला; आणि पुढें लवकरच त्यास पुनः अधिकारावर बोलावण्याचा जरी राजास प्रसंग आला तरी त्यानें या अपराधाबद्दल त्यास कधीहि क्षमा केली नाही.

दोघे पिट, बर्क, फॉक्स आणि शेरीडन यांच्या मागून इंग्लंडांत क्येनिंग हाच मोठा पार्लमेंतीय वक्ता व पुढारी राहिला होता. मुत्सदी या नात्यानें त्याची मोठी कीर्ति अद्यापि व्हावयाचीच होती. त्याची मूळची स्थिति फारशी चांगली नव्हती. त्याचा बाप एका जुन्या घराण्यांतील असून त्याचे संबंध मोठमोठ्या कुळांशीं होते. त्याला लेखनाचा थोडासा नाद पूर्वीपासून असे, व त्यामुळे तो आपल्या कुळाचें नांव घालवील असें त्याच्या आत्तांस वाटे. पण त्याला त्या गोष्टीचें अंग विशेषसें होतें असें दिसत नाही. त्यानें पुष्कळ धंदे करून पाहिले, पण त्यास कोण-त्याच धंद्यांत विशेषसें यश आलें नाही. अखेरीस मुलगा जन्मास आल्यावर तो लवकरच निवर्तला ( १७२०-८७ ). त्यावेळीं जार्ज क्येनिंगची आई फार तरुण व सुंदर होती. ह्मणून ती मुलाचें व आपलें पोषण करण्यासाठीं नाटकांत शिरली; पण त्या धंद्यांत तीस फारसें यश आलें नाही. अखेरीस तिनें एका नाटक्याशीं लग्न केलें आणि तिचा अवतार संपला.

इकडे जार्ज क्येनिंगचा स्ट्राटफर्ड क्येनिंग ह्मणून एक श्रीमान् चुलता होता त्यानें त्याच्या शिक्षणाची तरतूद केली. त्यास त्यानें ईटन व

ऑक्सफर्ड येथें शिकावयास पाठविलें, आणि शेवटीं तो कायद्याचा अभ्यास करूं लागला. पण त्याचें वाङ्मय व राजकारण इकडे इतकें लक्ष्य होतें कीं, तो वकिलीचा धंदा मनःपूर्वक करील असा मुळींच रंग दिसेना. ऑक्सफर्ड येथें तो मोठा हृदयंगम कवि आणि विनेदी व जोरदार वक्ता झणून प्रसिद्धीस आला, आणि शेरिडन व वर्क त्यास यांची ओळख झाली. वर्कने त्याची पिटशीं ओळख करून दिली आणि शेरिडननें फॉक्सशीं करून दिली. असें झणतात कीं, पिटनें सुचविल्यावरून तो पार्लमेंतांत शिरला. त्यानें एका श्रीमान वार्डशीं लग्न केलें व कामन्स सभेंत प्रवेश केला. तेथें एक सेशन पुरें होईपर्यंत त्यानें तोंड उघाडिलें नाहीं. तर त्या सभेचे नियम, चाली व शिस्त याचें त्यानें बारीक रीतीनें निरीक्षण केलें. त्यावेळची रीतच अशी होती कीं, नव्या सभासदानें कांहीं दिवस मुळींच बोलावयाचें नाहीं. सभेचें काम कसें काय चाललें आहे तें मुकाट्यानें पहावयाचें. त्याचें पहिलें संभाषण फारच चांगलें वठलें. त्यानें त्या कामीं वर्कची आलंकारिक भाषणपद्धति उचलिली होती असें झणतात. पण त्याचा गोड आवाज व सुंदर भाषासरणी यांस बाह्य साधनांची मुळींच जरूर नव्हती. त्याच्या पुष्कळ मित्रांस असें वाटलें होतें कीं, हा व्हिगपक्षास जाऊन मिळेल; पण तो एकदम टोरीपक्षास झणजे पिटपक्षास जाऊन मिळाला. तो सार्वजनिक कामांत लवकरच पुढें आला. तो कामन्स सभेचा सभासद झाल्यापासून तीन वर्षांच्या आंतच अंडर सेक्रेटरी आफ स्टेट बनला. नंतर तो अरमार खात्याचा खजीनदार बनला, आणि १८०७ सालीं फॉरेन सेक्रेटरी झाला. पुढें बालशरन येथील स्वारीच्यासंबंधानें त्याच्यामध्ये व दुसरा सेक्रेटरी लार्ड कॅथर्सली यांजमध्ये तंटा उत्पन्न झाला. तेव्हांच्या चालीप्रमाणें त्यांच्यामध्ये द्वंद्वयुद्ध ( इ. स. १८०९ ) होऊन कॅथर्सली ह्यास जखम झाली.

कॅथर्सलीनें आपल्या फॉरेन सेक्रेटरीच्या जाग्याचा १८०९ सालीं राजीनामा दिला, आणि तो लिस्बन येथें कांहीं विशेष सरकारी कामावर



वकील ह्मणून गेला. नंतर तो ईस्ट इंडिया कंपनीच्या कारभारावर देखरेख करणाऱ्या बोर्ड आफ कंट्रोलचा प्रेसिडेंट झाला. तें काम त्यानें सरासरी चार वर्षेपावेतो केलें. इतक्यांत त्यानें न्यूपोर्ट येथील आपल्या जागेचा राजीनामा देऊन तो त्यावेळीं भरभराटीस येणाऱ्या लिव्हरपूल शहराचा प्रतिनिधि झाला होता. इतक्यांत हिंदुस्थानच्या गव्हर्नर जनरलाची जागा रिकामी पडली; तेव्हां ईस्ट इंडिया कंपनीच्या डिरेक्टरांनीं ती महत्त्वाची जागा पत्करण्याविषयी त्यास विनंति केली. क्यॅनिंगनें ती पत्करण्याचा लागलाच निश्चय केला. त्याच्या विलक्षण बुद्धिमत्तेस ती जागा फार मानवली असती. शिवाय राजा आपल्यावर रागावलेला असल्यामुळे आपल्यास सध्या तरी येथें मोठी जागा मिळण्याचा संभव नाही हें त्यास माहीत होतें. युरोपची तेव्हांची स्थिति ध्यानांत आणून फॉरेन सेक्रेटरीच्या जाग्यावर याच्यासारख्या हुशार माणसाची योजना लवकरच करावी लागेल हें त्याच्या मित्रांस माहीत असल्यामुळे ते त्यास ही जागा पत्करूं नको ह्मणून सांगत होते; पण क्यॅनिंगनें आपला निश्चय कायम ठेविला, आणि हिंदुस्थानास निघण्याच्यापूर्वी आपल्या निवडणारांचा निरोप घेण्यासाठीं लिव्हरपुलास तो गेला.

लिव्हरपूल येथें तेथील अत्यन्त श्रीमान् व्यापारी जॉन ग्लॅडस्टन याचे घरीं तो उतरला होता. हा जॉन ग्लॅडस्टन ह्मणजे अर्थात् अद्वितीय मुत्सदी विलियम ग्लॅडस्टन याचा बाप होय. विलियम् हा यावेळीं अगदीं लहान मुलगा असून क्यॅनिंग समुद्राकडे टक लावून पाहत असतां शेजारींच तो वाळूवर खेळत असे. या ठिकाणींच त्याच्या कानावर एक नवी वार्ता आली व ती ऐकून त्यानें आपला वेत एकदम फिरविला, आणि त्याच्या महायशस्वी कारकीर्दीस सुरवात झाली. त्याचा पूर्वीचा साथीदार व प्रतिस्पर्धी क्यॅसलरी हा मरण पावला; त्यानें आपल्या हातानेंच आपल्यास मारून घेतलें होतें ( १८२२ ). त्यानें आत्महत्या कां केली ह्याचें विश्वसनीय कारण कांहींच समजत नाही. पण तें कांहीं असलें तरी तो पक्का स्वातंत्र्यशत्रु असल्यामुळे इंग्लंडांत व युरोपांत

त्याच्या मरणाची वार्ता ऐकून कोणास वाईट वाटलें नाहीं, उलट बरेच वाटलें.

कॅसलरी मेल्याचें समजल्याबरोबर सर्व लिवरल पक्षाचें असें मत पडलें कीं, कॅसलरीनें आपल्या कारभारानें यूरोपांत इंग्लंडची जी अब्रू घालविली ती परत मिळविण्याकरितां त्याच्या जागीं कॅनिंगचीच योजना करावी लागली. लार्ड लिब्लरपूलचीहि अशी खात्री झाली कीं, कॅनिंगला फॉरेन सेक्रेटरी नेमण्याविषयीं राजास शिफारस करण्याव्यतिरिक्त अन्य मार्ग नाहीं. राजा प्रथम या गोष्टीस कबूल होईना. त्याला वाटलें कीं, कॅनिंगनें आपल्याशीं फार कृतघ्नपणा केला आहे. शेवटीं पश्चात्ताप झालेल्यास क्षमा करण्याचा आपलाच अधिकार आहे अशी त्याची खुशामत करून लार्ड लिब्लरपूलनें त्याचें मन वळविलें. तेव्हां राजा कॅनिंग यास मोठ्या मिनतवारीनें जागा देण्यास कबूल झाला; पण कॅनिंग असल्या मिनतवारीच्या अटीवर जागा पत्करण्यास कबूल होईना. तेव्हां राजा घोड्यावरून अमळ खाली आला, आणि कॅनिंग सेक्रेटरी होण्यास कबूल झाला.

एव्हांपासून कॅनिंगच्या नव्या कारकीर्दीस प्रारंभ झाला ह्मणून आम्हीं चर ह्मटलें. पण एव्हांपासून इंग्लंडच्याहि परराष्ट्रीयविषयक नव्या कारकीर्दीस प्रारंभ झाला असें ह्मणतां येईल. फ्रान्सांतील राज्यक्रांतीमुळे लोकसत्ताक राज्यव्यवस्थेविरुद्ध उत्पन्न झालेले मनोविकार आतां निमाले होते, आणि लोकांच्या लक्षांत आतां असें येऊं लागलें होतें कीं, स्वेच्छाचारी राजसत्ता स्थापिल्यानें लोकमताचें सांत्वन कधीं व्हावयाचें नाहीं. खुद्द कॅनिंगची अशीच स्थिति झालेली होती. तो लहानपणीं लोकमताचाच अभिमानी असून पार्लमेंतांत शिरला तेव्हां व्हिग पक्षास मिळेल असा अंदाज होता. पण इतर पुष्कळ लोकांप्रमाणें नेपोलियनची शुद्ध दांडगारीची नीति पाहून तो पिट पक्षास मिळाला होता. नंतर मग नेपोलियनचा पाडाव होऊन व्हियेना येथें युरोपियन राष्ट्रांचें काँग्रेस भरलें, आणि नेपोलियननें जिंकलेले मुलूख फ्रान्सापासून घेऊन ज्या त्या राष्ट्रास परत

दिले; बोर्वनगराच्या फ्रान्साच्या गादीवर पुनः बसविलें आणि यूरोपच्या सर्व राजांनीं मिळून असें ठरविलें कीं, कोणत्याहि राष्ट्रांतील लोक राजाचा अधिकार कमीकरून आपला अधिकार जास्त करावयास पाहूं लागल्यास त्यांस दावून टाकण्यासाठीं इतर राजांनीं तेथील राजास साहाय्य करावें. या ठरावास ' होली अलायन्स ' किंवा पवित्र दोस्ती असें ह्मणतात.

लवकरच क्येनिंगच्या असें लक्षांत आलें कीं, यूरोपस्थ राजांनीं केलेला हा ठराव लोकस्वातंत्र्यास फार अपायकारक आहे, आणि कोणत्याहि देशाचा राज्यकारभार केवळ राजाच्या इच्छेवर अवलंबून न राहतां तेथील लोकांचे विचार, रीतिभाती आणि इच्छा यांच्या धोरणानेहि चालला पाहिजे. तात्पर्य, लोकांचें अंग केवळ कायदे पाळण्याच्याच कामीं असून पुरे नाही, तर तें कायदे करण्याच्या कामीहि असलें पाहिजे. इतक्यांत स्पेन देशास राजापांशीं कांहीं हक्क मागण्यासाठीं लोकांनीं चळवळ सुरू केली. तें पाहून फ्रान्सचा बोर्वनवंशीय राजा घाबरला. त्याला वाटलें कीं, स्पेन आपला शेजारी असल्यामुळें ही चळवळ कदाचित् आपल्यास भोवेल. ह्मणून त्यानें आपल्या स्पेनदेशीय बंधूस असें स्पष्ट कळविलें कीं, तुझे लोक फारच गडबड करूं लागल्यास मीं तुला सैन्यानिशीं देखील मदत करीन. शिवाय यावेळीं पोलंडांतीलहि लोक आपल्या स्वातंत्र्यासाठीं बंड करून उठतील असा संभव दिसत होता, आणि ते उठले तर दुसरे कोण उठतील व कोण नाही असा यूरोपस्थ राजांस धाक पडला होता. ह्मणून त्यांनीं व्हेरोना येथें पुनः कांग्रेस भरून या गोष्टीचा बंदोबस्त करण्याचा ठराव केला.

आतां व्हियेना येथील कांग्रेसमध्ये इंग्लंडचें अंग प्रमुखत्वेकरून असल्यामुळें या कांग्रेसास त्यास निमंत्रण करणें इतर राष्ट्रांस भागच पडलें. तेव्हां त्या कामावर इंग्लिश सरकारानें ड्यूक आफ वेलिंग्टन याची नेमणूक केली. याला या गोष्टीच्यासंबंधानें स्वतःचें मत असें कांहींच नव्हतें; पण तो वरिष्ठांच्या धोरणानें चालणारा माणूस होता. ह्मणून क्येनिंग फारेन सेक्रेटरी झालेला पाहून त्यानें त्यास स्पेनसंबंधीं प्रश्न



निघाल्यास काय करावयाचें ह्मणून विचारिलें. तेव्हां कॅनिंगने त्यास स्पष्ट लिहून पाठविलें कीं, स्पेनमध्ये चाललेल्या चळवळीमध्ये कोणत्याहि प्रकारें हात घालण्याचा इतर राष्ट्रांचा कल दिसल्यास इंग्लंड त्यास कधीहि कबूल होणार नाही ह्मणून त्यांस आपण एकदम स्पष्ट कळवावें; कारण असें करणें जसें धोक्याचें आहे तसेंच निरुपयोगीहि आहे; शिवाय असें करणें इंग्लिश सरकारास नीतीच्या अगदीं विरुद्ध वाटतें. अशा रीतीनें कॅसलरीनें ( जो मरणापूर्वी लार्ड लंडनडेरी बनला होता ) आजपर्यंत गिरविलेली नीति कॅनिंगनें एकदम बदलून टाकिली.

ड्यूक आफ वेलिंग्टनचा ह्याप्रमाणें दिलेली सूचना त्यानें अक्षरशः पाळिली. स्पेनच्या घरगुती कामांत परकी राजे हात घालूं लागल्यास इंग्लंड त्यास आपली संमति कधीं देणार नाही असें त्यानें काँग्रेसच्या ध्यानांत स्पष्टरीत्या आणून दिलें; आणि आपलें कोणी ऐकत नाही असें पाहिल्याबरोबर तो काँग्रेसीतून एकदम निघाला. या इंग्लंडच्या कृतीचा युरोपच्या नीतीच्या धोरणावर या आणीबाणीच्या प्रसंगीं असा कांहीं उत्तम परिणाम झाला कीं, त्याच्या महत्वाची अतिशयोक्ति करणें दुरापास्त आहे. चवथ्या जार्जाची कारकीर्द एवढ्या या कृत्यानें देखील संस्मरणीय झाली असती. कॅनिंगनें अशा रीतीनें घालून दिलेली जी परराष्ट्रविषयक नीति तिचें उघड रीतीनें उलंघन करण्याची नंतरच्या कोणत्याहि इंग्लिशमुत्सद्याची छाती झालेली नाही. जेव्हां फ्रान्सांत राज्यक्रान्ति झाली तेव्हांच इंग्लंडनें हें तत्त्व स्वीकारिलें असतें तर बरें झालें असतें. फ्रान्स व युरोप ही दुही पुढें ज्या भयंकर लढाया झाल्या त्यांतून कदाचित् बचावली असती.

होली अलायन्सचे बेत लवकरच दृष्टोत्पत्तीस आले. फ्रेंच सरकारानें स्पेनच्या दुर्बल राजावर इतका कांहीं आपला पगडा बसविला कीं, त्यानें आपल्या प्रजेस राज्यकारभारविषयक जे हक्क दिले होते ते काढून घेतले. तेव्हां तेथे लोकांनीं बंड करण्याचा यत्न केला. पण फ्रान्साच्या साहाय्यानें तो त्या सरकारानें तेव्हांच दाबून टाकिला, आणि त्यांतील

पुढाऱ्यांना एकदम फांसांवर चढविलें. इंग्लंडच्या मदतीने पोर्तुगाल देशांत ज्या स्वातंत्र्यसंस्था स्थापन झालेल्या होत्या त्या अद्यापि कायम होत्या, व तो देश स्वातंत्र्यपक्षाभिमानी होता. त्याजवर फ्रान्सचा डोळा होता. तेव्हां कॅथॅनिंगने कामन्स सभेंत स्पष्ट बोलून दाखविलें कीं, पोर्तुगाल देश जर स्वतःच होऊन फ्रान्साशीं लढाई करील तर इंग्लंड त्यास प्रत्यक्ष मदत करणार नाही. परंतु पोर्तुगालचा पाडाव करण्याकरितां स्पेन जर फ्रान्साची मदत घेईल किंवा मागेल तर इंग्लंड आपल्या जुन्या दोस्तास ( पोर्तुगाल देशास ) सैन्यानिशीं मदत करण्यास कमी करणार नाही.

शिवाय स्पेनच्या अमेरिकेंतील कित्येक वसाहती स्वतंत्र झालेल्या होत्या त्या पुनः जिंकण्यास त्या देशास मदत करून त्याबद्दल त्यांतल्या कांहीं आपण मिळवाव्या असें फ्रान्सच्या मनांत होतें. पण ह्या गोष्टीच्यासंबंधानें कॅथॅनिंगने कामन्स सभेंत अशी कांहीं स्पष्टोक्ति केली कीं, तेंपेकरून फ्रान्सचीही महत्त्वाकांक्षा तितकीच थांबली. तो क्षणाला स्पेन जर ह्या वसाहती पुनः जिंकून घेण्यासाठीं स्वतःच खटपट करील, तर इंग्लंडला जरी तें करणें आवडलें नाही, तरी त्या कामीं तें हात घालणार नाही; पण फ्रान्साशीं संगनमत करून त्याला त्यापैकी कांहीं वसाहती देण्याचें जर स्पेन मनांत आणील, तर त्या वसाहतींच्यातर्फे इंग्लंडास सैन्यानिशीं हात घालणें भाग पडेल. ह्या स्पष्टोक्तीमुळे फ्रान्स व स्पेन येथील बोर्बनवंशीय राजांचे बेत जेथल्या तेथेच निमाले.

इंग्लंडने अशा रीतीनें घालून दिलेल्या नीतीस युनैटेडस्टेट्सकडून उत्तम रीतीनें दुजोरा मिळाला. त्यावेळीं मनरो हा तेथील प्रेसिडेंट होता. त्यानें तेथील काँग्रेसास असें कळविलें कीं, यूरोपस्थ राजांनीं आपल्या स्वेच्छाचारी राज्यपद्धती अमेरिकेंत आणण्याच्या खटपटीस लागूं नये असा त्यांस इशारा देण्याचा माझा वेत आहे. तो क्षणाला, अमेरिकेंत हल्लीं चालू असलेल्या राज्यपद्धतीत हात घालण्याचा युनैटेडस्टेट्सचा मुळींच उद्देश नाही. पण एकाद्या वसाहतींतील लोकांच्या इच्छेविरुद्ध

तेथें आपल्या राज्यपद्धती युरोपस्थ राजे स्थापू लागल्यास युनैटेड-स्टेट्सच्या स्वतंत्र संस्थांस ती गोष्ट धोक्याची व भीतीची आहे असे त्या सरकाराला वाटे. ह्या त्याच्या उक्तीस “मनरो डॉक्ट्रिन” किंवा मनरो साहेबाचें मत असें ह्मणतात. हें मत त्यानें ह्यावेळीं जें प्रसिद्ध केलें त्या कामीं त्यास कॅबिनेटकडून स्फूर्ति मिळाली हें निर्विवाद आहे.

पुढच्या शतकांतिल युरोपस्थ राजे जर हा इशारा ध्यानांत ठेवते तर वरें झालें असतें. उदाहरणार्थ, फ्रान्सचा बादशाह लुई नेपोलियन ह्यानें जेव्हां मेक्सिकोमधील लोकसत्ताकास जिंकून त्या ठिकाणीं बादशाही राज्य स्थापण्याचें मनांत आणिलें, तेव्हां जर त्यास ह्या गोष्टीची आठवण झाली असती तर वरें झालें असतें. मग त्याचा जो अगदीं पराजय झाला तो झाला नसता, आणि त्यानें तेथें स्थापिलेला बाहुली बादशाह माक्सिमिलियन फांशी जाण्यापासून बचावला असता.

तें कसेंहि असो; ह्यावेळीं कॅबिनेटच्या नीतीस पूर्ण यश आलें. व्हेरोनाचें काँग्रेस निष्फळ झालें आणि होली अलायन्समधील राजांस असें आढळून आलें कीं, आपलें आतां कांहीं चालव्याचें नाहीं, कारण जुन्या जगाच्या मदतीस नवें जग आलें होतें ( इंग्लंडच्या ह्मणण्यास अमेरिकेचा दुजोरा मिळाला ).

कॅबिनेटची ही धिटाईची कृति पाहून राजा अमळ भ्याल्यासारखा दिसू लागला. जार्जला मनःपूर्वक शांततेची आवड असे; ह्मणून त्यास प्रथम कांहीं दिवस अशी भीति पडली कीं कॅबिनेटच्या ह्या धिटाईच्या बोलण्यानें चिडून जाऊन युरोपस्थ कांहीं राजे कदाचित् आपल्याशीं लढाईला येतील. अशी शंका मनांत येऊन तो अपरोक्ष रीतीनें कॅबिनेटच्या विरुद्ध कुरकुर करूं लागला, आणि बाकीच्या प्रधानांचें आपल्याप्रमाणेंच कॅबिनेटविरुद्ध मत बनविण्याच्या खटपटी करूं लागला. पण कॅबिनेटला पक्कें माहीत होतें कीं, सध्याचा प्रसंगच असा आहे कीं आपण धिटाईनें बोललों तरच आपलें आणि शांततेचें दोषांचेंहि काम होणार आहे. कॅबिनेटचें हें मत बरोबर आहे अशी राजाची पुढें लढकरच



खात्री झाली; आणि दक्षिण अमेरिकेंत नवीन स्थापिलेल्या एका लोकसत्ताकाचा सरकारी वकील जेव्हां इंग्लंडांत आला, तेव्हां त्याचा योग्य सत्कार करण्यास जार्जास भीति वाटली नाहीं. नंतर मग नवीन नीति कायमची स्थापन झाली, आणि तिचें उल्लंघन करण्याचें कोणीहि युरोपस्थ राजानें मनांत आणिलें नाहीं.

जो प्रधान राजाच्या विरुद्ध बोलिल त्याच्या कामांत हात घालूं पाहण्याची राजास फार संवय होती; आणि क्यॅनिंगला अशा प्रकारचा वराचत्रास सोसावा लागला. पण क्यॅनिंगनें आपलें ह्मणणें कधीं सोडिलें नाहीं, आणि राजास त्याच्याशीं उघड उघड रीतीनें विरोध करण्यास छाती होईना. सारांश, व्हिक्टोरिया राणीप्रमाणें इंग्लंडच्या ठरीव राज्यपद्धतीस अगदीं अनुसरून वागण्याची जार्ज राजाची अद्यापि तयारी झाली नव्हती. कदाचित् त्या पद्धतीस अगदीं अनुसरून वागणें ह्मणजे काय हें अद्यापि नकीं ठरलें नव्हतें असेंहि झटल्यास चालेल. तें कसेंहि असो. राजाचे हेतू जरी उत्तम असत तरी तो कधीं कधीं आपल्या पूर्वजांचें अनुसरण करण्याच्या मोहांत पडत असे. जार्जास सरकारी खलिंते लिहिण्याची फार हौस असे. त्यास वाटे कीं, आपणास ह्या बाबतींत विशेष समजतें. जार्ज पूर्वीप्रमाणेंच अजूनहि खभावतः आळशी व चैनी असे. असें असूनहि त्याला हीं कामें कशीं उरकत ह्याचा अमळ चमत्कार वाटतो. पण आपण खरे खरे राज्यकर्ते आहों, आणि माझ्याशिवाय तुमचें चालावयाचें नाहीं अशी प्रधानांची समजूत करून देण्याची त्यास फार हांव असे.

राजाचा मुख्य आबडता माणूस सर विलियम नायटन हा असे. हा प्रथम वैद्यकीचा धंदा करून त्या द्वारानें त्यानें राजदरबारांत प्रवेश करून राजाचा हळूहळू अत्यन्त स्नेह व विश्वास संपादन केला होता. त्यास राजानें कीपर आफ धि रायल पर्स ( राजाचा खाजगी खजीनदार ) ह्या हुद्यावर नेमिलें होतें. त्या बाबतींत जमा व खर्च ह्यांचीं तोंडें मिळवतीं ठेवून राजाची मर्जी त्यानें संपादिली होती. आतां त्याचा हा हुद्दा

मोठासा महत्वाचा होता असें नाही. पण राजाला जेव्हां एकाद्या प्रधानास कांहीं गोष्ट खाजगी रीतीने सांगणें असे तेव्हां तो ह्याच्याकरवीं सांगत असे. त्यामुळे त्यास नसतें महत्त्व आलें होतें. ह्यावेळच्या सरकारी कागदपत्रावरून, कॅनिंग्ज आपली नवी नीति राजास संमत करण्यास किती प्रयास पडले हें स्पष्ट दिसतें.

ग्रीसची स्थिति ह्यावेळीं फार असमाधानकारक होती, तेव्हां ती सुधारण्यास काय करावें हा युरोपच्या मुत्सद्यास मोठा विचार पडला होता. तो देश ह्यावेळीं टर्कीच्या अमलाखाली होता, आणि तेथील लोक वरचेवर बंडें करीत असत. ते लोक जात्या फार हुशार, चतुर व दीर्घयोगी असल्यामुळे, राष्ट्रीयदृष्ट्या जरी त्यांस ह्यावेळीं अगदीं नीचावस्था आली होती, तरी टर्कीच्या सुलतानाचे ते केवळ गुलाम होण्यास मुळींच राजी नव्हते. ते आपलें पूर्वीचें वैभव विसरले नव्हते; त्यामुळे त्यांस राष्ट्रीय स्वातंत्र्याचीं स्वप्ने नेहमीं पडत असत. ह्यावेळीं टर्कीच्या अमलाविरुद्ध त्या लोकांनीं मोठेंच बंड उभारिलें, आणि सर्व जगांतील स्वातंत्र्य-भक्तांच्या मनांत त्यांजबद्दल सहानुभूति उत्पन्न झाली. बायरन कवीनें त्यांचा पक्ष अत्यन्त उत्साहपूर्वक उचलिला आणि त्यांच्या वतीनें आपल्या देशबांधवांचीं अंतःकरणें जागृत करण्याचा खूप यत्न केला. पुष्कळ इंग्लिश लोक त्यांच्यासाठीं आपले जीव धोक्यांत घालण्यास मोठ्या खुशीनें तयार झाले. महाविख्यात नावाडी लॉर्ड कॉक्रेन हा त्या लोकांस आपल्या विलक्षण बुद्धिमत्तेचें आणि विलक्षण धाडसाचें साहाय्य देण्याकरितां ग्रीसकडे धांवला. राजवराण्यांतील लोकांनींदेखील पैसे गोळा करून ग्रीसच्या मदतीस शिपाई व खलाशी पाठविण्यास कमी केलें नाहीं. अशा प्रकारचे मदतनीस ग्रीक पुढारी बोझारिस व कॅनारिस ह्यांस साहाय्य करण्यासाठीं प्रत्येक सुधारलेल्या राष्ट्रांतून लोक गेले होते. पण टर्कीचें बळ फार मोठें होतें. ग्रीक लोकांचीं शस्त्रें, दारूगोळा, व इतर तयारी हीं अगदीं भिन्न व अपुरीं होती, आणि त्यांस कवाईत व टापटीप ह्यांचें शिक्षण फारच वेताचें मिळालेलें होतें. त्या लोकांनीं

समुद्रावर व खुष्कीवर मोठाली शौर्याची कृत्ये केली, पण असे उघड उघड दिसू लागले की त्यांस एकाद्या परराष्ट्रांने जर प्रसिद्धपणें मदत केली नाही तर त्यांस लवकरच हार खावी लागणार. टर्कीच्या बाजूस मोठा लढवऱ्या झटला झणजे इब्राहिम पाच्छा हा होता. हा मेहेमेद अल्लीचा दत्तक पुत्र असून तो टर्कीच्या सुलतानाचा अंकित झणून ईजिप्तचा कारभार करीत असे. त्याच्या अंगी शिपाईगिरीचें मोठें कौशल्य असे; तो मोठा उत्साही, दीर्घोद्योगी आणि प्रसंगावधानी माणूस असे. तात्पर्य ही मोहीम चालविण्यास टर्कीच्या सुलतानास याच्याहून जास्त चांगला मनुष्य मिळणें अशक्य होतें. रशियाची सहानुभूति ग्रीसच्या बाजूस फार होती, किंवा कदाचित् असें झणणें जास्त बरोबर होईल की, रशियाच्या एकंदर नीतीचें धोरण टर्कीविरुद्ध होतें. रशियन मुत्सद्यांची एकंदर कृति ग्रीसचे हात मजबूद करण्याच्या इच्छेनें होत आहे किंवा टर्कीची सत्ता दुर्बल करण्याच्या हेतूनें होत आहे ह्याबद्दल नेहमीप्रमाणें ह्यावेळींहि पश्चिमयुरोपांतील लोकांस संशय वाटूं लागला. कॅनिंगला ग्रीकलोकांबद्दल नेहमीच सहानुभूति वाटे. लहानपणीं त्याच्या ह्या सहानुभूतीस काव्याचें स्वरूप आलेलें होतें, आणि आतां तीस जास्त व्यावहारिक स्वरूप देण्याची संधि त्यास आलेली होती. ग्रीसला बंधमुक्त करण्यास रशियानें जर खटपट केली असती तर तो तीस अनुकूल झाला असता, पण त्यास अशी भीति वाटे की, हें काम जर एकठ्या रशियाकडेच संपविलें तर कदाचित् युरोपांत एकादें मोठेंच रण माजेल, आणि तो तर मोठा शांतताभक्त होता. झणून त्यानें फ्रान्स आणि रशिया यांचें मन इंग्लंडशीं असा तह करण्याकडे वळविलें की, पूर्व युरोपांत काय चाललें आहे तें लक्षपूर्वक पहावयाचें, आणि तेथील युद्ध मनुष्यपणाच्या मर्यादेच्या पलीकडे जाणार नाही, आणि होईल तितकें लवकर संपेल, अशी खटपट करावयाची.

ह्या तहान्वये तीनही राष्ट्रांनीं आपलीं आरमारें भूमध्य समुद्रांत पाठवून देऊन, टर्की व ईजिप्त येथील आरमारें ग्रीसवर हल्ला करण्याच्या



वेतांत होती त्यांच्या हालचालींवर नजर ठेवण्याचें काम त्यांस सांगितलें. ह्या स्वारीचा अधिपति ब्रिटिश अॅडमिरल सर एडवर्ड कॉड्रिंग्टन हा होता, व त्यास सरकारी रीतीनें असा हुकूम दिलेला होता की, आपण काय कराल तें मोठ्या सावधगिरीनें व दूर दृष्टि देऊन करावें. पण त्यास ही सावधगिरी फार ठेवतां आली नाहीं. असें ह्मणतात कीं फारशी सावधगिरी करावयास नको असें त्यास खाजगी रीतीनें सांगण्यांत आलें होतें. तें असेंहि असो; लवकरच ह्यांच्या व टर्किश आरमाराची झटापट होऊन त्यांत टर्किश व इजिप्शन आरामाराचा चक्काचूर झाला. ह्या लढाईस नॅव्हॅरिनोची लढाई असें ह्मणतात इ. स. (१८२७). ह्या पराजयानें टर्की जेरीस आला व ग्रीस देश स्वतंत्र झाला. पण ही गोष्ट घडण्याच्या पूर्वांचि कॅपॅनिंग मरून गेला होता. ही गोष्ट सांगतां सांगतां ती पुरी करण्यासाठीं आह्मी जरा पुढें आलों आहों. ते आतां अमळ मार्गें जाऊं. कारण कॅपॅनिंगच्या कारकीर्दीतील पुष्कळ गोष्टी अद्यापि सांगावयाच्या आहेत.

ग्रीसच्या स्वातंत्र्याबद्दलचा हा कलह इंग्लिशवाङ्मयांत नेहमीं संस्मरणीय राहणार आहे. कारण त्यांत इंग्लंडच्या आधुनिक कवींपैकी एक अत्यंत जाडा कवि बळी पडला. ता. १९ एप्रिल १८२४ रोजी बॉयरन कवि मिसालांघीच्या खाजणांत ताप येऊन निवर्तला. ग्रीसच्या मुख्य भागांत लढण्यासाठीं त्यानें तत्पूर्वी थोडकेच दिवस ग्रीक बेटें सांडिलीं होती. दुर्दैवानें हातांत तरवार घेण्याची त्यास संधि आली नाहीं. मरणाच्या पूर्वी त्यास नुक्तेंच ३७ वें वर्ष लागलेलें होतें. त्याच्या मरणाची वार्ता ऐकून इंग्लंडांतलेंच काय, पण सुधारलेल्या जगांतील सर्व लोकांस वाईट वाटलें. असो. आतां आपण कॅपॅनिंगच्या कारकीर्दीकडे वळूं.

कॅपॅनिंगनें जेव्हां मार्गें सांगितलेली नवी नीति घालून दिली तेव्हां दुसरे वरेंच घरगुती प्रश्न पुढें पुढें येऊं लागले होते, व त्यांच्यामुळे राजाचें मन वरेंच अस्वस्थ होत असे. इंग्लंडची जगावंदीची पद्धति कांहीं

मुत्सद्यांच्या दूरदृष्टीमुळे बरीच सुधारत चालली होती. लार्ड लिबरपूल हा इतर बाबतीत जरी पक्का टोरी होता तरी ह्या बाबतीत तो बराच पुढे गेलेला होता हे वर सांगितलेच आहे. पण ह्या कामी मुख्य पुढारीपण क्येनिंग व त्याचा मित्र हस्किसन ह्यांच्याकडे होते. हस्किसनने आजपर्यंत बरीच हुद्याची कामे केलेली होती. तिजोरीचा सेक्रेटरी, बोर्ड आफ ट्रेडचा प्रेसिडेंट, आणि वसाहतींचा सेक्रेटरी, अशा मोठमोठ्या बऱ्याच हुद्यांवर त्याने कामे केलेली होती; आणि ह्या हुद्यांवर असतांना त्याने इतर राष्ट्रांशी होणाऱ्या वसाहतीच्या व्यापारावरची बरीच बंधने काढून टाकिली होती, आणि त्यांच्या आयात मालावरील पुष्कळ जुन्या व भानगडीच्या जकाती कमी केल्या होत्या.

क्येनिंग व हस्किसन ह्यांची फार निकट मैत्री होती, व ते पुष्कळ वेळां जोडीने प्रधानकीचे कामावर आलेले होते. त्या मुदतीत इंग्लिश व्यापारास अनिर्वध व्यापाराचे स्वरूप देण्याची त्यांनी बरीच तयारी करून ठेविली. निवडणुकींच्या बाबतीत सुधारणा करण्याचा प्रश्न पुढे येत होता, आणि त्या कामी चार्लस ब्रे आणि हेनरी ब्रूहाम हे मुख्य पुढारी होते. बाकीच्या प्रश्नांच्या संबंधाने क्येनिंग जरी पुढे गेलेला लिबरल होता, तरी ह्या पार्लमेंतीय सुधारणेच्या बाबतीत तो मागे होता. ड्यूक आफ वेल्सिंग्टन हा तर ह्या सुधारणेच्या अगदीच विरुद्ध होता. ह्या प्रश्नांच्या संबंधांत त्याचे व क्येनिंगचे अगदी एकमत होत असे. शिवाय इंग्लंड, स्कॉटलंड व आयर्लंड या तीन राष्ट्रांतील क्येथलिकांस राजकीय बाबतीत प्राटेस्टंटसारखे हक्क असावे हा वरच्यापेक्षाहि जास्त निकडीचा प्रश्न ह्यावेळीं राष्ट्रापुढे होताच. पुढे लवकरच टेस्ट अँक्ट व कार्पोरेशन अँक्ट हे दोन कायदे लार्ड जॉन रसेलच्या खटपटीने रद्द झाले ( १८२८ ), व तेणेकरून डिसेंटर लोकांस पार्लमेंतीय व म्युनिसिपल हुद्दे पत्करण्यास जो प्रतिबंध होता तो निघाला. पण रोमन क्येथलिकांवरील असलाच प्रतिबंध काढून टाकण्यास बरीच जास्त अडचण पडली.

हा कलह अर्थात् मुख्यत्वेकरून आयरलँदांत झाला; कारण तेथेंच कॅथलिक लोकांची वस्ती फार. आम्ही पूर्वी सांगितलेंच आहे की, कॅथलिकांस बंधमुक्तेची आशा दाखवून पिटनें स्वतंत्र आयरिश पार्लमेंत बुडविलें होतें व तें इंग्लिश पार्लमेंतांस जोडिलें होतें इ. स. (१८०१). नंतर राजा ( तिसरा जार्ज ) त्याचें ऐकेना. तेव्हां त्यानें तो नाद अगदी सोडून दिला. पण एकादा राजा फार दुराग्रही निघाला किंवा एकादा प्रधान फार मऊ निपजला झणून असले प्रश्न कायमचे बंद पडत नाहींत. आणि आयरलँदांत तर  $\frac{1}{2}$  प्रजा कॅथलिक असल्यामुळें आणि मोठाले प्राटेस्टंटधर्मीय आयरिश लोकहि या वावतीत त्यांच्या वाजूचे असल्यामुळें हा विषय दबून राहणें अशक्यच होतें. पण या सुमारास ( १८२७ ) आयरिश लोकांना त्यांच्याच धर्माचा ( कॅथलिक ) मोठा पुढारी मिळाला. त्याचें नांव डेनियन ओकॉनेल.

हा मोठा भरभराटीस आलेला वकील असून, सार्वजनिक वक्ता या नात्यानें आयरलँदांत त्याच्या तोडीचा कोणीच नव्हता. कॅपिंग हा ह्या प्रश्नाच्यासंबंधानें पूर्वीपासून कॅथलिकांस अनुकूल होता. लॉर्ड लिंघरूल हा अगदी विरुद्ध होता. इगूक आफ् वेर्लिग्टन हा बहुतेक शेवटपर्यंत विरुद्ध होता. चवथा जार्ज जरी फॉक्स व शेरीडन ह्यांच्या संगतीत वाढलेला होता तरी तोही आपण ह्या प्रश्नाच्या अगदी विरुद्ध आहो असें आतां झणूं लागला. ह्यावेळीं ह्यासंबंधाच्या भाषणांत जे प्रधान या प्रश्नास अनुकूल असतील त्यांस “ कॅथलिक ” प्रधान झणत, व जे प्रतिकूल असतील त्यांस “ प्राटेस्टंट ” प्रधान झणत. आर्थात् त्या शब्दांचा अर्थ ह्या ठिकाणी त्या त्या धर्माचे असा ध्यावयाचा नाहीं. पण हल्लीं तो अर्थ अगदी विसरून गेले आहेत. थोडे वर्षांपूर्वी प्रसिद्ध इतिहासकार लेकी ह्यानें जेव्हां हे शब्द ह्याच अर्थानें एका पार्लमेंतीय विवादांत योजिले तेव्हां कांहीं लोकांस तें कसेसेच वाटलें. शेवटीं त्यास आपण कोणत्या अर्थानें हे शब्द योजीत आहोंत हें स्पष्ट करून सांगावें लागलें.

इतक्यांत लॉर्ड लिंघरूल आजारी पडल्यामुळें एकदम मोठी अडचण येऊन पडली. त्याला जो रोग झाला होता त्यानें तो कांहीं दिवस



अगदीं वेशुद्धच झालेला होता; आणि पुढें जरी तो अर्धवट वरा झाला तरी त्याच्या हातून आतां राज्यकारभार रेटेल असें कोणासहि वाटत नव्हतें. तेव्हां अर्थात् त्याच्या जागीं कोणाची योजना करावी हा राजास व त्याच्या सभेवतालच्यांस मोठा विचार उत्पन्न झाला. सहजच प्रत्येकाची नजर क्यॅनिंगकडे वळली; कांहींकांची आशेनें आणि कांहींकांची भीतीनें. पुढें पुष्कळ वर्षांनीं लार्ड पामस्टन आपल्याविषयीं जें ह्मणाला तेंच ह्यावेळीं क्यॅनिंगला लागू होतें. त्याच्याशिवाय राजास किंवा राज्यास तरणोपाय नव्हता. त्याची कीर्ति सर्व सुधारलेल्या जगांत पसरलेली होती. त्याच्या नीतीनें इंग्लंड धाकट्या पिटच्या वेळानंतर कधीहि झालें नाहीं इतकें प्रबल झालें होतें. तेव्हां जार्ज राजासदेखील त्याला एकीकडे गुंडाळून ठेवण्याचें धैर्य होईना; आणि त्याचा त्याला मुख्य प्रत्यवाय हा होता कीं तो क्यॅथलिकांच्या मागण्यांस अनुकूल होता ह्मणून जार्जानें या गोष्टीचा कांहीं दिवस पोक्त विचार केला, आणि लार्ड एल्डन व इतर मंत्री ह्यांचा सल्ला घेतला; तेव्हां त्याच्या असें नजरेस आलें कीं, क्यॅनिंगखेरीज टिकाऊ प्रधानमंडळ बनविण्याची कुवत कोणामध्येच नाहीं.

तेव्हां अर्थात् क्यॅनिंगला बोलावून नेणें त्यास भागच पडलें, तेव्हां कॅनिंगनें आपल्या मनांतील गोष्ट त्यास स्पष्टपणें सांगितली. तो राजास ह्मणाला, हल्लीं क्यॅथलिक प्रश्नास फारच जोर आलेला आहे; करितां आपण प्रधानमंडळ बनवावयाचें तें त्या बाबतींत आपल्याच मताचें बनवावें. तेव्हां राजानें त्यास उलट असें सांगितलें कीं, अशा मंडळाच्या हातून कारभार रेटेलसें मला वाटत नाहीं; मला तुझी परराष्ट्रीय नीति अगदीं पसंत आहे; तूं त्या कारभारावर आल्यापासून इंग्लंडचें परराष्ट्रांशीं वजन फार वाढलें हें मी जाणून आहे. असें राजानें ह्मटलें तेव्हां क्यॅनिंग प्रधानमंडळ बनविण्यास कबूल झाला. पण राजाशीं त्यानें असा स्पष्ट करार करून घेतला कीं, तुमचा माझ्यावर पूर्ण विश्वास आहे, व मला योग्य दिसेल तें करण्याची मला तुमची पूर्ण मुक्त्यारी आहे असें लोकांस स्पष्ट समजेल पाहिजे. तात्पर्य, त्यास खरी प्रधानकी पाहिजे होती, नाहींतर तो पुनः स्वतंत्र बारगीर होण्यास तयार

होता. राजाला अन्य मार्ग उरला नसल्यामुळे तो अर्थात् त्याच्या ह्मणण्यास मुकाट्याने कबूल झाला.

वाहेरून कॅबिनेटला ह्या प्रधानमंडळांत थोडेसे फेरबदल काय ते करावयाचे होते; पण खरोखर पाहतां त्यास नवेंच मंडळ बनवावयाचें होतें. त्यास माहीत होतें कीं, ड्यूक आफ वेल्सिंग्टन आणि सर राबर्ट पील हे आपण बनवलेल्या मंडळांत जागा पत्करण्यास कधीं तयार व्हावयाचे नाहींत. ड्यूक आफ वेल्सिंग्टन हा कॅथलिकांच्या मागण्यांच्या अगदीं विरुद्ध असून शिवाय त्यास कॅबिनेटची परराष्ट्रीय नीति कधींच पसंत पडलेली नव्हती. खरोखर पाहतां त्या दोघांमध्ये राजकीय वावर्तीत सहानुभूति फारच थोडी होती, आणि शिवाय कॅबिनेटची, सकारण ह्मणा किंवा निष्कारण ह्मणा, अशी पक्की समजूत झालेली होती कीं, आपण परराष्ट्रीय प्रधानकीच्या जाग्यावर असतां ह्यानें आपली पुष्कळ नाळस्ती केलेली आहे. सर राबर्ट पीलची गोष्ट अमळ निराळी होती. तोदेखील कॅथलिक मागण्यांच्या विरुद्ध होताच; पण तो ड्यूक आफ वेल्सिंग्टनपेक्षां फार वरच्या वर्गातील मुत्सदी होता. सार्वजनिक मताची बरोबर किंमत त्यास नेहमीं ओळखतां येत असे, आणि राजकीय सुधारणाविषयक एकादी चळवळ अत्यंत जोरावर आली ह्मणजे तास उगीच विरोध करणारा तो माणूस नव्हता. पण अजून त्यास कॅथलिक प्रश्न ह्या थरास आला आहे किंवा पुढें मागे कधींहि येईल असें वाटत नव्हतें. त्यानें आजपर्यंत प्रत्येक प्रसंगीं आपलें मत त्या प्रश्नाविरुद्ध दिलेलें होतें. तेव्हां ज्याचें मत त्या प्रश्नास उघड उघड अनुकूल आहे अशा मुत्सद्याच्या हाताखाली नोकरी पत्करण्यास तो अर्थात् तयार नव्हता. पुढें त्याचें ह्या विषयाचेसंबंधानें मत कसें बदललें, आणि तोच मुख्य प्रधान असतां ह्या प्रश्नाचा निकाल कसा लागला हें आह्मांस सांगण्याचा प्रसंग लवकरच येणार आहे. पण सध्यां त्या मागणीस विरोध करणें हीच गोष्ट राजास व राज्यास दोघांसहि योग्य आहे असें त्यास मनःपूर्वक वाटत होतें. ह्मणून तो नव्या मंडळांत शिरला नाहीं. ह्याच मुद्यावर आणखी पांच प्रधानांनीं आपापल्या जाग्यांचे राजीनामे दिले. त्यांमध्ये ड्यूक आफ वेल्सिंग्टन व लॉर्ड चॅन्सेलर एडन हे अर्थात् होतेच. शिवाय प्रधानमंडळांत

नसलेल्या कांहीं वजनदार सरदारांनीं असें ध्वनित केलें कीं, कॅथलिक लोकांच्या मागण्या कदाचित् कबूल करील अशा मंडळास आपल्यास पाठिंबा देतां येणार नाही.

अशा प्रकारचे साथीदार व अशा प्रकारचे पाठिंबे ह्यांनीं आपल्यास सोडिलें हें पाहून कांहीं वेळ कॅनिंग निराश झाला यांत नवल नाही. तो राजाकडे पुनः गेला, आणि नवीन मंडळ बनविण्याच्या जबाबदारीतून मला मुक्त करावें ह्मणून त्यानें त्यास विनंति केली. पण एकंदर गोष्टी इतक्या थरावर आल्या असतां आतां असें करणें बरोबर होणार नाही असें कदाचित् राजास वाटलें असावें; किंवा कदाचित् वेलिंग्टन, पील व एल्डन ह्या माणसांनीं आपण आपली पसंती दाखविली असतांहि इतकें ओढून धरावें हेंहि त्यास आवडलें नसावें. तसेच कॅनिंगचें सामर्थ्य आणि त्याचें सुदैव यांच्यावरहि त्याचा आतां चांगला विश्वास बसला होता. तें कसेहि असो; त्यानें कॅनिंगची विनंति कबूल केली नाही. ह्मणून कॅनिंग मुख्य प्रधान झाला, आणि तिजोरीचा पहिला लार्ड व फडणवीस हीं दोन कामें त्यानें आपल्या शिरावर घेतलीं.

सर जान कॉप्ले, ज्यास आतां लार्ड लिंढर्स्ट वनविलें होतें, त्यास लार्ड एल्डनच्या ऐवजी लार्ड चॅन्सेलर वनविलें. हा पुढें लार्डाच्या सभेंतील अगदीं पहिल्या प्रतीचा वक्ता बनला, आणि ब्रूहाम व लार्ड डार्वी यांचा बरोबरीचा प्रतिस्पर्धी झाला. लार्ड एल्डनच्यासंबंधानें विशेष गोष्ट ध्यानांत ठेवावयाची ही कीं मध्यें एक वर्ष खेरीजकरून तो आज २६ वर्षें लार्ड चॅन्सेलरच्या कामावर होता. हस्किंसन हा नव्या प्रधानमंडळांत आरमाराचा खजीनदार आणि बोर्ड आफ ट्रेडचा प्रेसिडेंट झाला. लार्ड पामस्टन युद्धखात्याचा सेक्रेटरी झाला, आणि फ्रेडरिक राबिनसन जो हल्ली लार्ड गोडरिश बनला होता तो वसाहतींचा सेक्रेटरी झाला. ह्या सर्व व्यवस्था १८२७ च्या एप्रिलांत पुऱ्या झाल्या.

नव्या मंडळास मोठमोठ्या वन्याच अडचणीशीं झगडावें लागलें. ब्रूहाम-सारख्या विहिग लोकांचें कामन्स सभेंत त्यास पाठवळ होतें. पण लार्डांच्या सभेंत त्याचे पुष्कळ प्रवळ विरोधी होते, आणि त्यावेळीं हल्लींपेक्षां त्या सभेचें वजन फार अधिक असे. त्या ठिकाणीं मुख्यत्वेकरून लार्ड ग्रे त्याला सारखा व जोरानें विरोध करी. यावेळीं तो पार्लमेंतीय सुधारणेच्या



मुख्य बाधांपैकी एक होता, आणि क्यॅनिंगची त्या पक्षाला सहानु-  
भूति मुळींच नव्हती. शिवाय क्यॅनिंग हा क्यॅथलिक मागण्यांनादेखील  
अंतःकरणपूर्वक अनुकूल नाही असें लार्ड ग्रेस वाटे, मग ते कशावरून  
ते नकळे. झणून तो क्यॅनिंगवर व त्याच्या राजनीतीवर लार्डीच्या  
सभेत वरचेवर हल्ले करूं लागला. लार्ड ग्रे हा जाडा वक्ता होता, आणि  
त्याची संभाषणशैली आणि त्याचें शील ह्यांचें सभेवर फार वजन पडे.  
इकडे क्यॅनिंग हा अगदीं कोमल स्वभावाचा माणूस होता. इतर पुष्कळ  
विनोदी वक्तृत्वांप्रमाणें तो अमळ पातळ कातडीचा आणि फार लवकर  
चिडणारा असा होता. पार्लमेंतांत समोरासमोर उभें राहून दोन हात कर-  
ण्याची त्याची नेहमी तयारी असे. पण आपणास उलट हल्ला करण्याची  
संधि न सांपडतां आपण मुकाट्यानें दुसऱ्याचे हल्ले सोसावे हें त्यास  
मुळींच साधत नसे. लार्ड ग्रेच्या हल्ल्यांनीं तो अत्यंत चिडल्यासारखा  
झाला, आणि असें झगतात कीं, एका वेळीं हे हल्ले सव्याज परत कर-  
ण्यासाठीं त्यानें सरदारी पत्करून लार्डीच्या सभेत शिरण्याचेंदेखील  
मनांत आणिलें होतें; पण दैवानें त्याला अशी संधिच येऊं दिली नाही.  
त्याची प्रकृति नेहमीचीच कमजास्त प्रमाणानें नाजूक अशी होती, आणि  
तो तिची काळजी कधींच वाळगीत नसे. तो पिंडाचाच अगदीं हलका  
असे, आणि त्यास कपाळदुखी वगैरे मज्जातंतुविषयक आकस्मिक रोग  
व विकार वरचेवर होत. इ. स. १८२७ च्या प्रारंभी ड्यूक आफ यार्कच्या  
सार्वजनिक प्रेतविधीस तो गेला असतां तेथें त्यास जबरदस्त शैत्य झाले.

ड्यूक आफ यार्क तिसऱ्या जार्जाचा दुसरा पुत्र असून कांहीं दिवसपर्यंत  
गादीचा तो अप्रत्यक्ष वारस समजला जात असे. त्याची सार्वजनिक  
कारकीर्द बहुतेकांशीं अगदीं लज्जास्पद झालेली होती. तो जरी युद्ध-  
खात्याचा हुशार कारभारी होता तरी सेनापति या नात्यानें तो अगदीं  
नादान ठरलेला होता; आणि त्याचें खाजगी वर्तनहि तितकेंच नादान  
होतें. जानेवारींत तो मेला तेणेंकरून दोन भयंकर परिणाम झाले. एक  
हा कीं तेणेंकरून ड्यूक आफ क्लेरेन्स हा गादीचा वारस झाला, आणि  
दुसरा हा कीं, त्यावेळीं क्यॅनिंगला जें शैत्य झालें त्यांतून तो कधीं  
उठला नाही.

ह्या शैत्यांतून क्यॅनिंग कांहीं दिवस बरा झाल्यासारखा दिसूं लागला. पण पुढें कांहीं महिनेपर्यंत त्याला जी सारखी काळजी वहावी लागली ती त्याच्या क्षीण झालेल्या मज्जातंतूंस आणि दुर्बल झालेल्या शरीर-प्रकृतीस सोसली नाहीं. प्रधानमंडळ बनल्यानंतर पार्लमेंतास जी थोडी मुट्टी दिली होती त्या अवधीत त्याला विश्रान्ति मिळून तो पहिल्या-सारखा होईल अशी त्याच्या मित्रांस आशा वाटत होती. पण आतां क्यॅनिंगची प्रकृतिच अशी झाली होती की, तिला विश्रान्ति घेण्याची सोय नव्हती. दिवसाचें काम उरकलें ह्मणजे स्वस्थ झोपी जावयाचें ही जी शक्ति त्याचे अंगीं एक वेळ होती ती निघून जाऊन पुष्कळ दिवस झाले होते; आणि अलीकडे असें झालें होतें कीं, तो निजावयास गेला तरी सरकारी कामाची काळजी त्याच्याबरोबर तेथें जात असे, आणि ती त्यास पुष्कळ वेळ जागृत ठेवी. इ. स. १८२७ त उन्हाळा लवकरच सुरू झाला, पण तेणेंकरून त्याच्या प्रकृतीस फायदा झाल नाहीं, आणि त्याच्या मित्रांस तेव्हांच त्याचें चिन्ह विपरीत दिसूं लागलें. त्याला मज्जातंतुविषयक दुःखाच्या भयंकर वेदना होऊं लागल्या आणि दिवसेदिवस त्या जास्तच वाढूं लागल्या. अखेरीस ता. ८ आगस्ट १८२७ रोजीं तो मरण पावला. त्याच्या प्रेतयात्रेस राजापासून तो रंकापर्यंत सर्व प्रकारचे लोक जमले होते. ह्यावरून त्याच्या मरणानें इंग्लंडचें व शांतता आणि स्वातंत्र्य यांचें केवढें नुकसान झालेंसं सर्वास वाटत होतें तें स्पष्ट दिसून आलें.

क्यॅनिंग मरण पावला तेव्हां त्यास नुक्तीं सत्तावन वर्षे पुरीं झालेलीं होती. ज्या वृद्ध मित्राच्या व साथीदाराच्या आकस्मिक आजारामुळें त्यास मुख्य प्रधानकी मिळाली होती त्याच्या पूर्वीच तो गेला; कारण लार्ड लिंक्हरपूल पुढच्या वर्षाच्या डिसेंबर उजाडेपर्यंत मरण पावला नाहीं. इंग्लिश इतिहासांत क्यॅनिंगला कोणतें स्थान द्यावयाचें हें तो मेला तेव्हांपेक्षां आतां लोकांच्या लक्षांत जास्त स्पष्टपणें आलें आहे. त्यानें परराष्ट्रविषयक कोणती महत्त्वाची नीति घालून दिली हें वर सांगितलेंच आहे; ती नीति इंग्लिश मुत्सदी अद्यापि गिरवीत आहेत. तद्वत्च इतर राष्ट्रांच्या कामांत केव्हां हात घालावा आणि केव्हां घालूं नये ह्याबद्दलहि त्याचें तत्त्व फार महत्त्वाचें होतें. तें तत्त्व असें होतें कीं, यूरोपांत

चाललेल्या कलहांत जेव्हां इंग्लंडच्या प्रत्यक्ष हिताहिताचा संबंध नसेल तेव्हां इंग्लंडने जो पक्ष खरा असेल त्याच्यावतीनेदेखील हात घालूं नये; मात्र दुसरे एकादे राष्ट्र त्याच्या हिताहिताचा त्या कलहांत संबंध नसतां जर खोख्या पक्षाच्या वतीने हात घालील तर इंग्लंडने खऱ्या पक्षास साहाय्य करावें. अर्थात् काब्डेन व ब्राईट ह्यांच्या एतद्विषयक तत्त्वाहून हें तत्त्व भिन्न होतें. कारण त्यांचे मत इंग्लंडने असा हात कधींच घालूं नये असें होतें. ह्याच तत्त्वावर त्यानें फ्रान्स व रशिया यांस ग्रीसच्या वतीने इंग्लंडशीं तह करण्यास लाविलें होतें, आणि त्याचा परिणाम ग्रीसला त्यांचे स्वातंत्र्य परत मिळालें हा झाला होता. तद्वत्च ह्याच तत्त्वाच्या अनुरोधाने स्पेनच्या अमेरिकन वसाहतींचे स्वातंत्र्य कायम राहिल अशा अर्थाची आपली नीति त्यानें जाहीर केली होती.

तात्पर्य एकंदरीत क्येनिंगची गणना मोठाल्या लिबरल मुत्सद्यांमध्ये केली पाहिजे. तथापि तेव्हांचेहि कांहीं लिबरल मुत्सदी त्याच्यापलीकडे गेलेले होते. पार्लमेंतीय सुधारणेच्या विरुद्ध तो कां होता हें समजणें कठीण आहे; आणि क्येथलिकांस जे हक्क देण्याची त्याची तयारी होती तेच हक्क नान्क्नॉर्मिस्ट किंवा डिसेंटर लोकांस देऊं नयेत असें तो कां ह्मणें हें समजणें त्याच्याहून जास्त कठीण आहे.

जमावंदीखात्याचा सुधारक ह्या दृष्टीनें तो त्यावेळच्या मुत्सद्यापेक्षां स्पष्ट पुढें गेलेला होता; आणि सर राबर्ट पीलसारख्या लोकांनीदेखील त्या वावतीत क्येनिंग व हस्किंसन यांनीं जो मार्ग घालून दिला त्याचें भीत भीत अवलंबन केलें होतें. पार्लमेंतीय वक्ता या नात्यानें त्याची कीर्ति आतां सुनिश्चित झालेली आहे. एकावेळीं तो अगदीं पहिल्या प्रतीचा वक्ता ह्मणून समजला जात असे, आणि एकावेळीं तो केवळ नाटकी संभाषक ह्मणून समजला जात असे. पण वास्तविक रीत्या पाहतां तो ह्या कार्मीं जर कोणापेक्षां कमी योग्यतेचा असेल तर दोघे पिट आणि फॉक्स यांच्यापेक्षां अंमळ खालच्या प्रतीचा असेल; वाकीच्या समकालीन आणि पूर्वीच्या व नंतरच्या वक्तांच्याच्या तो अगदीं तोडीचा होता. एकंदरीत त्याच्यावद्दल असें ह्मणतां येईल कीं, त्यानें इंग्लंडच्या राजकीय इतिहासास एकप्रकारचें नवें स्वरूप दिलें, आणि त्यानें घालून दिलेलीं तत्त्वे त्याचे देशबांधव आजमितीसहि गिरवीत आहेत.



प्रकरण सत्ताविसावें.

## अखेरच्या जार्जाचीं अखेरचीं वर्षे.

क्येनिंग मरावयास टेंकला असतां सर विलियम् नायरन यास भावी गोष्टीस अनुलक्षून तो शांतपणें ह्मणाला, “ ही गोष्ट कदाचित् मला कठीण जाणार आहे, पण माझ्यापेक्षांही राजास जास्त कठीण जाणार आहे.” ह्या त्याच्या ह्मणण्यांत कांहीं विशेष होतें. प्रथम अगदीं विरुद्ध असून सरते-शेवटीं राजा आपल्या वाजूचा पूर्णपणें कसा झाला ह्या गोष्टीनें क्येनिंगच्या मनास विशेष द्रव आला होता. क्येनिंगच्या कांहीं अंशीं कविस्वरूप मनोवृत्तीस राजा ह्मणजे राज्यस्वरूप भासत असे, आणि त्याचा मुख्य प्रधान ह्मणजे केवळ त्याचा वाहिलेला नोकर वाटत असे. कांहीं दिवस तरी राजास क्येनिंगचें मरण दुःसह झालें ह्यांत शंका नाहीं. क्येनिंगनें इंग्लंडची काय व केवढी नोकरी वजाविली आहे हें त्याच्या आलीकडे पूर्णपणें लक्षांत आलें होतें. पुढें लवकरच क्येनिंगचे कांहीं अनुयायी प्रधान-मंडळांतून निघाले, त्यांस क्येनिंगाइस असें ह्मणत. जार्ज आधींच “ क्येनिंगाइस ” बनला होता असें दिसतें.

नवीन प्रधानमंडळ बनविण्यास राजास बरेच आयास पडले. लार्ड गाडरिश हा मुख्य प्रधान झाला, लार्ड लिंढर्स्ट पुनः लार्ड चॅन्सलर झाला, आणि हस्किंसन वसाहतींचा सेक्रेटरी बनला. क्येनिंग जेव्हां मुख्य प्रधान झाला, तेव्हां लार्ड गाडरिश यांस सरदार बनविलें हें वर सांगितलेंच आहे. तोंपर्यंत तो फ्रेडरिक जॉन राबिन्सन ह्या नांवानें प्रसिद्ध असून “ प्रास्पेरिटी ” ( भरभराट्या ) राबिन्सन असें त्यास टोपण नांव मिळालेलें होतें. ह्याचें कारण असें सांगतात कीं, तो बोर्ड ऑफ ट्रेडचा प्रेसिडेंट असतांना आणि विशेषतः जमा-बंदीकडील प्रधान किंवा फडणीस होता त्या मुदतींत देश अत्यंत भर-

भराटींत आहे अशीं वर्णनें वारंवार करीत असे. शिवाय तो करांच्या ज्या ज्या नव्या क्लृप्त्या पुढें आणी त्यांबद्दल तो नेहमीं अशा वढाया मारीत असे कीं, त्यांचा स्वीकार केल्यानें राष्ट्र अवश्यमेव ह्याहूनही ज्यास्त भर-भराटीस निःसंशय चढणार आहे. तो फडणीस झाल्यावर प्रथम प्रथम त्याच्या कांहीं क्लृप्त्यांस देशांत इतका जबरदस्त विरोध झाला कीं, त्यामुळे कांहीं ठिकाणीं दंगे धोपे आणि प्राणहानि देखील झाली. तरी त्याला नेहमीं भरभराटच दिसे, आणि ह्यामुळे वरील टोपण नांव त्यास प्राप्त झालें होतें. लॉर्ड गाडरिश ह्याच्यामध्ये विशेष मुत्सदीपणा नव्हता; आणि त्याला वोलतां तर बहुतेक मुळींच येत नसे. त्यामुळे वर सांगितल्या-प्रमाणें तो जेव्हां दांडगीं भविष्ये किंवा अचाट विधानें करी, तेव्हां मात्र मंडळीचें त्याच्याकडे लक्ष जाऊन समेत हंशा पिकत असे. त्याच्यामध्ये अहंकार मात्र विलक्षण असे. त्याला आपल्या बुद्धिमत्तेची अत्यन्त घमेंड असे. लोकांस जेथें केवळ अपयश दृश्यमान होईल त्याठिकाणीं देखील ह्यास यश आणि सिद्धि ह्या व्यतिरिक्त कांहींच दिसत नसे. अशीं माणसें प्रत्येक काळीं थोडींफार असतातच, आणि तीं कशातरी रीतीनें आपल्या पक्षास असें भासवून सोडितात कीं, आपल्याशिवाय आपल्या पक्षाचें चालावयाचेंच राहील. तथापि त्याच्या अंगीं सुधारण्याचें सामर्थ्य मुळींच नव्हतें असें नाहीं, आणि अलीकडे अलीकडे राजकीय आणि जमावंदीच्या कामांत क्यॅनिंग पासून कांहीं शिक्षण त्यानें घेतलें होतें. ह्या सर्व गोष्टी-वरून त्यास क्यॅनिंगच्या पश्चात् मुख्य प्रधान नेमणें हीच तडजोड राजास त्या वेळीं योग्य वाटली; पण त्याची ही बोलून चालून तोंडबुजवी नेमणूक फार वेळ टिकली नाहीं. त्याच्या ह्या कारकीर्दींत क्यॅनिंगच्या पर-राष्ट्रीय नीतीचें खरें फळ दृष्टीस पडलें. कारण त्याच वेळीं नोव्हॅरिनोच्या लढाईत टर्की व ईजिप्त ह्यांच्या आरमारांचा मार्गें सांगितल्याप्रमाणें पराजय होऊन सुलतानास ग्रीसचें स्वातंत्र्य कबूल करणें भाग पडलें.

जमावंदीच्या संवधानें क्यॅबिनेटांत किंवा अंतःप्रधानमंडळांत कांहीं मतभेद उत्पन्न झाले, आणि हस्किंसन व त्याचे कांहीं साधीदार यांनीं

राजीनाम्याची भीति घातली. तेव्हां आपल्यास मुख्य प्रधानकी फार दिवस संभाळतां येण्याचा संभव दिसत नाहीं असें समजून लॉर्ड गाडरिशनें स्वतःच राजीनामा दिला. जार्जनें तो कबूल केला, आणि नंतर मग ड्यूक आफ वेलिंग्टन खेरीज करून मुख्य प्रधान होण्यास दुसरा कोणीच राहिला नव्हता. तेव्हां अर्थात् तो मुख्य प्रधान होऊन तिजोरीचा पहिला लॉर्ड बनला, आणि हस्किंसन कांहीं वेळ पावेतो पूर्वीच्याच हुद्यावर राहिला (१८२८). ह्या कारकीर्दीत लॉर्ड जॉन रसेलनें टेस्ट व कार्पोरेशन अॅक्ट हे कायदे रद्द करण्याविषयीं पार्लमेंटापुढें सूचना आणिली. ह्या कायद्यांमुळे डिसेंटर लोकांस, इंग्लंडचें सरकारी धर्मसंस्थान धर्मदृष्ट्या सर्वांत श्रेष्ठ आहे अशी शपथ घेतल्याशिवाय सरकारी किंवा म्युनिसिपल कोणतीही जागा पत्करतां येत नसे. ती त्याची सूचना १९३ विरुद्ध २३७ ह्या बहुमतानें कामन्स सभेंत पसार झाली, आणि नंतर ह्या सूचनेच्या तत्वावर रचलेलें विल लवकरच दोन्ही सभांतून पसार झालें. धर्माच्या बाबतींत सर्वास सारख्या रीतीनें वागवावयाचें हें जें तत्त्व पार्लमेंटानें हळूहळू कबूल केलें त्याचा हा पहिला महत्वाचा हप्ता होय असें झटलें तरी चालेल. पूर्ण धर्मस्वातंत्र्य स्थापन होण्यास अद्यापि बराच काल जावयाचा होता; आणि चमत्कार असा कीं, प्रस्तुत कायद्यानें जर कांहींकांस धर्मस्वातंत्र्य मिळालें, तर दुसऱ्या कांहींकांचें निघून गेलें. कारण या कायद्याप्रमाणें ध्यावयाच्या शपथेंत “ ख्रिस्त्याच्या खऱ्या धर्माप्रमाणें ” असे शब्द घातले होते. येणेंकरून ज्यू लोकांस व ख्रिस्तीधर्मावर विश्वास न ठेवणाऱ्यांस पार्लमेंटाचे सभासद होतां येईनासें झालें. शिवाय क्याथलिकांस सभासद होतां येऊं नये अशी एक निराळी शपथ त्या बिलांत घातली होतीच. तात्पर्य, सर्व प्रकारच्या प्राटेस्टंट व्यतिरिक्त इतर कोणाचा सरकारांत किंवा म्युनिसिपालिटींत प्रवेश होऊं नये असा प्रस्तुत कायद्याचा उद्देश होता.

तथापि पार्लमेंट एवढ्या तरी गोष्टीस कबूल झालें हें चांगलेंच ह्मणावयाचें; कारण तेणेंकरून धर्मस्वातंत्र्यतत्वाची एक प्रकारची स्थापनांचें झाली. आतां लॉर्ड जॉन रसेलनें आणलेल्या बिलाचा वर सांगितल्यासारखा



उद्देश नव्हता हें उघडच आहे. हा फेरबदल लार्डीच्या सभेने केला होता, आणि साधेल तेवढेंच साधून ध्यावें ह्या तत्वावर लार्ड जॉन रसेलने तो कवूल केला होता. कामन्स सभेत ह्या विलास सर राबर्ट पील आणि हास्किन्सन ह्या दोघांनीहि जोराचा विरोध केला होता. उलट लार्डीच्या सभेत कांहीं विशप व आर्चविशप यांनी उदार मन करून या विलास पाठिंबा दिला होता. तें पाहून लार्ड एव्डन यास मोठा विस्मय झाला होता. कारण त्याचें मत असें होतें कीं, सरकारी कामांत निःसीम प्रोटेस्टंटोखेरीज इतर कोणाचा शिरकाव कधीहि होऊं देऊं नये. शिवाय त्यास अशी भीति होती कीं, आज डिसेंबर लोकांस हे हक्क दिल्यास उद्यां रोमन कॅथलिकांस द्यावे लागतील. ही त्याची भीति त्यानें सभेच्या पुस्तकांत नमूददेखील करून ठेविली होती. कारण लार्डीच्या सभेतील सभासदांस पास झालेल्या एखाद्या सूचनेच्या विरुद्ध असलेल्या आपल्या मताचें कारण नमूद करण्याचा हक्क आहे. उलट पक्षीं लार्ड हालंड हा चार्लस जेम्स फॉक्स ह्याच्या तत्वांचा अभिमाना असल्यामुळे “ ख्रिस्त्याच्या खऱ्या धर्माप्रमाणें ” हे शब्द घालण्याच्या तो विरुद्ध होता, व त्याचें त्यानें असें कारण लिहून ठेविलेलें आहे. “ राजकीय कर्तव्य योग्य रीतीनें बजावण्यासाठीं माणूस अमुक धर्माचा पाहिजे असा या शब्दांचा अर्थ होतो, आणि ही गोष्ट मला मनःपूर्वक खरी वाटत नाही.” लार्ड एव्डनचें भविष्य मात्र लवकरच खरें व्हावयाचें होतें.

वरील कामासाठीं आयर्लंडांत कॅथलिक आसोशियेशन नांवाची एक मंडळी स्थापन झाली असून तिला अत्यंत योग्य असा पुढारी मिळाला होता. तो अर्थात् डॅनियल ओकॅनेल हा होय. त्याच्यामध्ये आणि तत्पूर्वीच्या ग्राटन, फिटजरल, टोन, एमेट इत्यादि आयरिश पुढाऱ्यांमध्ये मोठा भेद न्ह होता कीं, ते सर्व प्रोटेस्टंट धर्माचे होते, आणि हा कॅथलिक धर्माचा होता. शिवाय त्याला फ्रान्सांतील राज्यक्रांतीचीं तत्त्वे विलकूल पसंत नव्हतीं. त्यानें लहानपणचीं आपलीं कांहीं वर्षे फ्रान्सांत घालविलीं होती, आणि तो तेथील अतिरेक पाहून बर्क इतकाच घाबरला होता. तो जमीनदारवर्गीपैकी होता, तरी त्याची सहानुभूति नेहमीं त्याच्या देशवांधवांच्या

ज्या राष्ट्रीय चळवळी चालत त्यांच्याशीं असे. तो वकिलीचा धंदा करीत असल्यामुळे त्याच्या संभाषणांत हुशार वकिलाचा सर्व कावेवाजपणा व धूर्तता हीं दिसत असत. त्याच्या अंगीं वक्त्याचे पुष्कळ गुण होते. त्याची आकृति भव्य असून त्याच्या आवाजांत माधुर्य आणि जोर ह्या दोहोंचेंहि संमेलन झालेलें असे. डिस्रायली व बुलवर लिटन अशा प्रसिद्ध वक्त्यांनींहि त्याच्या आवाजाची मोहकता मनःपूर्वक कवूल केली आहे. तो आयर्लंडाप्रमाणें स्कॉटलंड व इंग्लंड येथेंही मोठमोठाल्या सार्वजनिक सभांतून भाषणें करीत असे. त्याचीं मतें इंग्लंड व स्कॉटलंड येथील पुढें गेलेल्या लिबरल लोकांच्या मतांशीं बऱ्याच वावरीत जुळत असत.

या क्यॅथलिक आसोशिएशनच्या विरुद्ध असा कायदा पार्लमेंटानें केला होता कीं, ती कायद्याविरुद्ध आहे. त्या कायद्याची मुदत आतां संपत आली होती. ह्मणून तो पुनः पास करणें किंवा तसाच अस्तित्वाच्या बाहेर जाऊं देणें ह्याचा काळ आला होता. प्रधानाच्या जाग्यावर एका सभासदाची नेमणूक नवीन झाल्यामुळे आयर्लंडांतील क्लेअर या कौंटीतील सभासदाची जागा रिकामी झाली होती; कारण अशी नेमणूक पत्करिली ह्मणजे सभासदाचा राजीनामा देऊन पुनः निवडणूक करून घ्यावी अशी चाल आहे. तेव्हां ओकानेल हाच स्वतः त्या जाग्याला उमेदवार होऊन पुढें आला. हें करणें अर्थात् फारच धिड्डीचें होतें. कायद्याप्रमाणें क्यॅथलिकास पार्लमेंटाचा सभासद होण्याची प्रत्यक्ष मनाई नव्हती, तरी पार्लमेंटाच्या सभासदास जी शपथ घ्यावी लागते ती रोमन क्यॅथलिकास घेतां येत नसे. त्यामुळे त्यास उमेदवार होण्यास सरकारास मनाई करतां आली नाहीं, आणि तो फारच मोठ्या बहुमतानें निवडून आला. नंतर तो कामन्स सभेच्या टेबलापुढें आला, आणि त्यास रीतीप्रमाणें शपथ घ्यावयास सांगितलें तेव्हां त्यानें अर्थात् तसें करण्याचें स्पष्ट नाकारिलें. त्यावरून त्यास मार्गे जाण्यास सांगितलें. त्याप्रमाणें तो मार्गे झाला आणि त्याची जागा रिकामी आहे ह्मणून ठरविलें. ओकानेल पुनः त्याच जाग्यास उमेदवार ह्मणून उभा राहिला, आणि पुनः मोठ्या बहुमतानें

निवडून आला. तेव्हां आतां काय करावें हा राजास व त्याच्या मंत्र्यांस मोठाच विचार पडला. कारण पूर्वी अशी गोष्ट झालेली कोणास आठवत नव्हती.

ह्या सर्व गोष्टींचा ठसा होम सेक्रेटरी सर राबर्ट पील ह्याच्या मनावर फार जबरदस्त उमटत होता; आणि तो एकंदर प्रधानमंडळपैकीं अत्यंत होतकरू व वजनदार असा मुत्सदी होता. ह्या वेळीं हस्किंसननें प्रधानकीचा राजीनामा दिलेला होता, कारण त्यानें लिव्हरपूल येथें असें बोळून दाखविले होतें कीं, ड्यूक ऑफ वेलिंग्टन हा क्येनिंगननें घालून दिलेल्या धोरणाप्रमाणें वागेल ह्या स्पष्ट समजुतीवर मी प्रधानकी पत्करलेली आहे. ही गोष्ट ड्यूकास आवडली नाही, व तो ह्मणाला कीं, मी असा कोणताही करार कोणाशीं केलेला नाही. पुढें कांहीं होय नाहीं होऊन शेवटीं हस्किंसननें राजीनामा दिला. त्याच्या वरोबरच लॉर्ड पामस्टन व दुसरे कांहीं प्रधान ह्यांनींहि राजीनामे दिले. ह्या सर्वांनीं मिळून एक स्वतंत्र पक्ष बनविला व ते आपणास क्येनिंगाइटस ह्मणवूं लागले. ह्याच राजीनाम्यावरून ज्या नव्या नेमणुका झाल्या त्या वेळीं क्लेयर येथील जागा रिकामी पडली, व ओकानेल ह्यास उमेदवार होऊन निवडून येण्यास संधि सांपडली.

पीलच्या लक्षांत असें आलें कीं, ड्यूक ऑफ वेलिंग्टनचे वरेच वजनदार पांठिवे त्याला सोडून गेले आहेत. दुसऱ्याही कांहीं गोष्टींवरून त्याचें लक्ष आयर्लंडांतील चळवळीकडे गेलें होतें. ड्यूक ऑफ वेलिंग्टनचा वडील भाऊ मार्किंस ऑफ वेल्स्ली हा आयर्लंडचा व्हाइसराय होता. हा फार नामांकित मुत्सदी असून तो जेव्हां हिंदुस्थानचा गव्हर्नर जनरल होता तेव्हां त्यानें धाकड्या भावाच्या मदतीनें मराठ्यांशीं युद्ध करून त्यांत यश संपादिलें होतें हें वाचकांस विश्रुतच आहे. तो जेव्हां आयर्लंडचा व्हाइसराय होऊन तेथें गेला, तेव्हां क्येथलिक मागण्यांच्या तो अगदीं विरुद्ध होता. पण तेथें जो त्यास अनुभव आला त्यावरून त्याची खात्री झाली कीं, आयर्लंडांत जर शांतता ठेवावयाची असेल तर तेथील लोकांच्या मागण्या



कबूल केल्याच पाहिजेत. हणून ड्यूक ऑफ वेलिंग्टन मुख्य प्रधान झाल्यावर जेव्हां तो त्यांच्या मागण्या कबूल करीना, तेव्हां त्याने आपल्या जाग्याचा राजीनामा दिला. त्याच्या मागून मार्क्स ऑफ आंगलसी नामक एका सरदाराची त्या जाग्यावर नेमणूक झाली. त्याने नेपोलियनशी झालेल्या युद्धांत मोठे नांव मिळविलेले असून तोहि क्यॅथलिक मागण्यांच्या अगदीं विरुद्ध होता. पण त्याचीहि तेथे गेल्यावर वेलस्ली प्रमाणेच खात्री झाली, तेव्हां तो प्रधानांची समजूत बदलण्याची खटपट करूं लागला; पण त्याचा परिणाम इतकाच झाला कीं त्यासहि ती जागा सोडून परत यात्रे लागले.

या सुमारास पार्लमेंटांत एक गोष्ट घडून आली, तिचा पीलच्या मनावर मोठा परिणाम झाला. सर फ्रान्सिस वॉडेंट हा तेव्हांच्या सुधारकांपैकीं एक प्रसिद्ध पुढारी असून त्याने १८२८ च्या आरंभीं कामन्स सभेपुढें अशी सूचना आणिली कीं, देशांत शांतता आणि एकचित्त हीं स्थिर राहतील अशा दृष्टीनें रोमन क्यॅथलिकांच्या संबंधाचे जे कायदे आहेत त्यांचा सभेनें विचार करावा. या सूचनेस ब्रूहामनें मोठे जोरदार भाषण करून आपलें अनुमोदन दिलें. त्यांत त्यानें सभेच्या दृष्टीस अशी गोष्ट आणून दिली कीं, जे लोक ह्या सूचनेच्या विरुद्ध वोलले त्यांनीं सद्यःस्थिति फार दिवस टिकेल असें कोणीहि ह्मटलेलें नाहीं, आणि क्यॅथलिकांच्या मुक्ततेसंबंधाच्या चळवळीस पार्लमेंटांत व इतरत्र फारच जोर येत आहे. ह्या कोटीचा पीलच्या मनावर मोठा ठसा उमटला, आणि शिवाय त्यानें असेंहि पाहिलें कीं, जे सभासद या सूचनेस अनुकूल आहेत ते सभेपैकीं अत्यंत हुशार व मोठे मुत्सद्दी असेच आहेत. ही सूचना २६६ विरुद्ध २७२ या अल्प बहुमतानें पसार झाली. पण हें बहुमत जरी अल्प होतें तरी त्यावरून या प्रश्नास कोणतें स्वरूप आलें आहे हें पीलसारख्या बुद्धिमान् माणसाच्या तावडतोब ध्यानांत येण्यासारखें होतें.

पीलच्या विचारी व विशद मनावर या सर्व गोष्टींचा परिणाम काय होत होता हें त्याच्याच लेखांवरून स्पष्ट दिसतें. क्लेअर कौंटांत ज्याचा

पराजय करून ओकोनेल निवडून आला होता.तो व्हेसी फिट्जरल आज पुष्कळ वर्षे तेथील प्रतिनिधि होता. शिवाय त्याचा बाप युनियन ऍक्ट नको हणण्याच्या कामांत सर चार्लस पार्नेलचा व ग्राटनचा अनुयायी असून तो स्वतः क्येथलिक मागण्यांना अनुकूल होता. सारांश तो आयरिश लोकांमध्ये त्यावेळपर्यंत अत्यन्त लोकप्रिय होता. असें असून त्याला एकीकडे टाकून क्लेयरच्या लोकांनी ओकोनेलास निवडिलें यावरून पार्लमेंट व प्रधानमंडळ यांस त्या मागण्या कबूल करण्यास किंवा लढाईस सिद्ध होण्यास लावावयाचें असा आयरिश लोकांनीं निश्चयच केला होता असें स्पष्ट दिसतें. ह्या सर्व गोष्टी पीलच्या स्पष्टपणें ध्यानांत आल्या, व त्याची खात्री झाली कीं मार्किस आफ आंगलसीचें मत बरोबर आहे, आणि क्येथलिकांच्या मागण्या कबूल करणें किंवा युद्धास सिद्ध होणें ह्याखेरीज अन्य मार्ग उरलेला नाहीं. ह्या प्रश्नाचा जसजसा त्यानें जास्त विचार केला तसतशी त्याची जास्त जास्त खात्री झाली कीं, आयरिश लोक बंड करून उठले व त्यांजवर गोळ्या घालण्यास जर आयरिश लष्करास हुकूम केला तर ते ऐकतीलच असें निश्चयानें सांगतां येत नाहीं. पील हा केवळ तत्त्ववेत्ता किंवा केवळ कल्पनाकाशांत भराव्या मारणारा नव्हता, तर तो व्यावहारिक मुत्सदी होता ह्मणून युद्धाची तयारी करण्याचा किंवा न्याय्य व योग्य अशा मागण्या कबूल करण्याचा जेव्हां प्रसंग आला, तेव्हां यांतील कोणती गोष्ट पक्कावयाची याबद्दल त्यास मुर्तीच संशय उरला नाहीं.

पीलची अशी खात्री झाली कीं, क्येथलिकांच्या मुक्ततेचा प्रश्न पार्लमेंतानें लवकरच हातीं घेतला पाहिजे, पण तें काम आपणच हातीं घेतलें पाहिजे, हें अद्यापि त्याच्या लक्षांत आलें नाहीं. त्यास वाटलें कीं आपण इतके दिवस त्या प्रश्नाच्या इतके विरुद्ध असल्यामुळें आतां आपण तो हातीं घेतल्यास आपल्या टोरी मित्रांपैकीं आपणास फारसे मदतनीस मिळणार नाहींत. त्याची अशी कल्पना होती कीं, लॉर्ड ग्रे हा सुधारक पक्षाचा अग्रणी असल्यामुळें तोच त्या कामास योग्य आहे. पण अगोदर ड्यूक आफ वेलिंग्टनची या कामीं खात्री करणें जरूर होतें. ह्मणून तो

प्रथम त्या कामास लागला. त्याची खात्री करण्यास त्यास अमळ प्रयास पडले, पण शेवटीं तो त्याच्या ह्मणण्यास कबूल झाला. कारण त्याची नेहमींच अशी समजूत असे कीं पीलला ह्या असल्या राजकीय गोष्टी आपल्यापेक्षां जास्त चांगल्या समजतात, आपण पडलों शिपाईगडी; तेव्हां असल्या बाबतींत त्याचेंच ऐकणें चांगलें. पण अशा रीतीनें क्यॅथलिकांच्या मागण्या खबरदारी कबूल केल्या पाहिजेत, ही गोष्ट जरी ड्यूकास मानवली, तरी तें काम लार्ड ग्रे कडे संपविण्यास तो कबूल होईना. कारण लार्ड ग्रेचा राजा तिटकारा करितो हें त्यास चांगलें माहीत होतें; तेव्हां लार्ड ग्रेला तो कबूल करील असा संभव नव्हता.

तेव्हां ड्यूक आफ वेल्सिंग्टननें असें ठरविलें कीं ही गोष्ट जर करावयाची आहे तर ती आपणच करावी हें बरें. ह्मणून या प्रसंगीं आपणास न सोडण्याविषयीं त्यानें पीलची विनवणी केली. तीस पील कबूल झाला. पण राजाचें मन वळविण्याचें काम राहिलें; आणि तें काम फार अवघड होतें. तथापि ड्यूक निराश झाला नाही. राजाचा विरोध कसा काढून टावावा हें त्यास चांगलें माहीत होतें. त्याचा मार्ग असा होता कीं, राजाशीं कोटीक्रम मुळींच करावयाचा नाही, आपली बाजू होईल तितक्या थोडक्या शब्दांनीं त्याच्यापुढें मांडावयाची, आणि ह्या गोष्टीस मी कधींही कबूल न्हावयाचा नाही असें राजास मनमुराद ह्मणूं द्यावयाचें. राजास स्वताचें बोलणें ऐकण्याची फार हौस असे, आणि त्यास वाटे कीं आपण मोठे वक्ते आहों, पण आपणास पार्लमेंटापुढें किंवा एखाद्या सभेपुढें आपलें वक्तृत्व दाखविण्याची कांहीं संधि येत नाही, तेव्हां ते अशा प्रसंगीं दाखवावें. असो. अशा रीतीनें राजाचें बोलणें संपलें ह्मणजे ड्यूकानें मुकाब्यानें ह्मणावें कीं आपण ह्मणतां तें सर्व खरें; पण सध्याच्या ह्या अडचणींतून निघण्यास मी ह्मणतो ह्या व्यतिरिक्त अन्य मार्ग नाही. ह्मणजे मग राजा बहुधा वेतावर येत असे. आपल्या वक्तृत्वाच्या आवाजानें त्याचें समाधान होई, आणि मुक्या प्रधानाचें काम होई.



क्यॅथलिकांच्या मागण्यांच्या संवंधानें हाच मार्ग स्वीकारण्याचा त्यानें निश्चय केला. असें करणें राज्याभिषेकाच्या वेळीं घेतलेल्या शपथेच्या विरुद्ध होईल, ह्या मागण्या कवूल करण्यापेक्षां मी राज्य सोडून हॅनोवरला जाईन, मग इंग्लिश लोकांनीं क्यॅथलिकांस अनुकूल अशा ड्यूक ऑफ क्लारेन्सास खुशाल राजा करावें, इत्यादि राजाचें व्याख्यान त्यानें मुकाब्यानें ऐकिलें; आणि शेवटीं एवढेंच झटलें कीं, कांहीं तरी करणें जरूर आहे; आणि आह्मी सांगतो त्याखेरीज दुसरें कांहीं करणें आह्मांस योग्य दिसत नाहीं. तेव्हां राजा अमळ ताळ्यावर आला, पण धर्माच्या वावतींत राजा श्रेष्ठ होय, ही जी शपथ ती काढून टाकण्यास तो कवूल होईना.

ह्या विषयाच्या संवंधानें ड्यूक आफ वेलिंग्टन, लार्ड लिंठस्ट आणि सर राबर्ट पील ह्यांचें जें राजाशीं शेवटचें संभाषण झालें त्याविषयीं एक मजेदार हकीकत प्रसिद्ध आहे. राजाच्या श्रेष्ठत्वाविषयींची जी शपथ तीत बदल करणें अवश्यच होतें; ती क्यॅथलिकांनीं घेणें अशक्यच होतें, कारण ते धर्माच्या वावतींत पोपास श्रेष्ठ मानितात हें सर्वास ठाऊकच आहे. पण राजा त्यास मुळीं कवूल होईना; आणि तो प्रधानास विचारूं लागला कीं, तर मग तुम्ही काय करणार ? तेव्हां ते झणाले, आह्मी पार्लमेंतास जाऊन सांगणार कीं आह्मी आपल्या कामाचे राजीनामे दिले आहेत, राजानें तें त्यांचें बोलणें प्रथम मोठ्या शांतपणानें ऐकून घेतलें, व झणाला मी तुम्हांस ह्या कामीं दोष देत नाहीं; इतकेंच नव्हे तर त्यानें त्यांस मोठ्या ममताळूपणानें निरोप दिला, त्यांच्या प्रत्येक गालाचा एकेक मुका घेतला, आणि त्यांचे राजीनाम्यांचा स्वीकार केला. ही हकीकत त्या तिघांपैकींच एकानें स्वतः दिलेली आहे.

पण अशा रीतीनें हा चुंवनाविधि उरकल्यानंतर आणि हे तिघे मुत्सदी निघून गेल्यानंतर राजास असा विचार पडला कीं पुढें काय करावयाचें ? वेलिंग्टन लिंठस्ट, आणि पील अशा मुत्सद्यांशिवाय त्याला आवडेलसें प्रधानमंडळ बनविणें शक्य नव्हतें, आणि त्यानें प्रेला जरी बोलाविलें, तरी क्यॅथलिकांची मुक्तता करावयाची नसल्यास तो प्रधानमंडळ

वनविण्यास कबूल होईल हेंहि संभवनीय नव्हतें. तात्पर्य, आपण स्वतःच राज्यकारभार हाकगार असें आपल्या प्रजेस जाहीर करणें किंवा चुंबन घेऊन घालविलेल्या प्रधानांस परत बलाविणें, ह्याखेरीज राजास दुसरा मार्गच राहिला नाहीं. तेव्हां काय करावयाचें ह्याबद्दल कांकूं करण्यास जागाच उरली नाहीं. ह्मणून त्यानें ड्यूक ऑफ वेलिंग्टनास बोलावणें पाठविलें, आणि राज्यकारभार हातीं ध्यावयास सांगून क्यंथलिक प्रश्नाच्या संबंधानें योग्य दिसेल तें करावयास सांगितलें.

तेव्हां मग काय विचारतां ? क्यंथलिकांच्या मुक्ततेचें विल लागलेंच पुढें आणिलें. त्यामध्ये दुसरें कांहीं नव्हतें; तर एक नवीन शपथ घातली होती, त्या विलानुरूप रीजंट, लॉर्ड चान्सलर, आणि आयर्लंडचा लॉर्ड लेफ्टेनंट ह्या तीन जागाखेरीज करून इतर पाहिजे त्या राजकीय किंवा दिवाणी जाग्यास आणि पार्लमेंतीय सभासदीस क्यंथलिक लोक लायक ठरले गेले. तें विल दोन्ही सभांतून झपाड्यानें पास होऊन निघालें. कामन्स सभेंत त्याचें तिसरें वाचन १४२ विरुद्ध ३२० या जंगी बहुमतानें आणि लॉर्डच्या सभेंत १०९ विरुद्ध २१३ या मोठ्या बहुमतानें पसार झालें, आणि अशा रीतीनें ह्या मोठ्या वादाचा समाधानकारक रीतीनें निकाल लागला ( १८२९ ).

ओकानेल हेयर येथून दोनदां निवडून आला असतांही त्याला नव्या कायद्याप्रमाणें पार्लमेंतांत बसूं दिलें नाहीं. तर त्याला पुनः निवड करून ध्यावी लागली. वास्तविक पाहतां या खटपटीची कांहीं जरूर नव्हती. शिवाय आणखी एक कायदा असा पसार केला कीं तेणें करून आयर्लंडांतील जे चाळीस शिलिंग साऱ्याच्या जमिनीचे मालक होते, व ज्यांपैकींच पुष्कळांनीं ओकानेलला मत दिलें होतें, त्यांचा मतदानाचा हक्क काढून घेतला. पीलच्याच हातीं जर सर्व गोष्टी असत्या, तर त्यानें अशी क्षुद्रबुद्धि दाखविली नसती; पण त्यास लॉर्डच्या टोरी सभेस शांत करावयाचें होतें, ह्मणून तो या गोष्टीस कबूल झाला.

ह्या कॅथालिक वंघविमोचनविलाच्या संवधानें एक चमत्कारिक गोष्ट वडली, ती येथें नमूद करण्यासारखी आहे. तिजवरून दुसरें कांहीं न दिसलें तरी तेव्हांच्या चालीरीतींत आणि हल्लींच्या चालीरीतींत केवढा करक पडला आहे, हें तरी स्पष्ट दिसतें. हें विल पास होण्याच्या अगोदर थोडे दिवस अर्ल आव् विंचिलसी ह्या सरदारानें एका वर्तमानपत्रास असें पत्र लिहिलें कीं, हें विल पास करण्यास मदत करून ड्यूक आव् वेलिंग्टन हा इंग्लंडची धर्मसंस्था आणि राज्यव्यवस्था ह्या दोहोंचाहि अत्यंत मोठा घात करीत आहे. ह्यापत्राकडे ड्यूकानें लक्षलें लक्षणजे फारसें लक्ष घाययास नको होतें. त्याचा लेखक मोठासा वजनदार माणूस होता, असें मुळींच नाहीं. पण त्याचा त्यास फार राग आला, आणि तेव्हांच्या शिस्तीस अनुसरून त्यानें त्यास द्वंद्व युद्धास आव्हान केलें. आतां असें करणें किती धोक्याचें आणि किती मूर्खपणाचें होतें, हें आपणास स्पष्ट कळतें. त्या युद्धांत ड्यूकाच्या जीवास जर अपाय होता, तर इंग्लंडचें केवढें नुकसान होतें हेंहि उघडच दिसतें. पण तेव्हांचे विचार निराळे असत. तथापि तेव्हांच्यादेखील कांहीं लोकांनीं ड्यूकाच्या ह्या कृतीवद्दल त्यास दोष दिलेला आढळतो. असो. शेवटीं नेमलेल्या दिवशीं नेमलेल्या ठिकाणीं दोघे आपल्या दुय्यमांसहित येऊन हजर झाले. पण वाटर्ल्च्या विजेत्याच्या भाळीं त्या दिवशीं मारावयाचें किंवा मरावयाचें कांहींच लिहिलेलें नव्हतें. ते दोघे समोरासमोर उभे राहिल्यावर जेव्हां 'एक,' 'दोन,' 'तीन,' झटलें तेव्हां अर्ल आव् विंचिलसीनें आपलें पिस्तुल प्रथम झाडलेंच नाहीं, आणि ड्यूकानें जरी आपलें झाडिलें तरी त्याची गोळी विंचिलसीच्या सरदारास कांहीं इजा न करतां जवळून निसटून गेली; नंतर मग त्या सरदारानें आपला बार हवेंत सोडिला, आणि मी आपले शब्द परत घेतले, व त्यावद्दल आपली माफी मागतों, असें ड्यूकास कळविण्यास आपल्या दुय्यमास सांगितलें. अर्थात ती गोष्ट वर्तमानपत्रांत प्रसिद्ध झाली आणि हें प्रकरण आटोपलें.



हें विल पास झाल्यावर ड्यूक आफ वेलिंग्टनास त्रास देण्यास वरींच कारणां उत्पन्न झालीं. इंग्लंडांत बऱ्याच ठिकाणीं लोक विपत्तींत होते, आणि विपत्तीच्या मानानें त्या त्या ठिकाणीं अस्वस्थताहि होती. शिवाय ह्यानें आपलें पूर्वींचें मत बदलून हें विल पास करून घेतलें ह्याबद्दल त्याचे बरेच अनुयायी त्याजवर असंतुष्ट झालेले होते, व त्यांचा त्याजवरील विश्वास उडाला होता. शिवाय, आयरलंडची स्थितिहि समाधानकारक नव्हती. ह्या विलानें ओकानेल प्रभृति आयरिश पुढारी संतुष्ट न होतां त्यांनीं आतां अँक्ट आफ युनियन हा कायदा रद्द करून आयरिश पार्लमेंट स्वतंत्र करण्याचीच खटपट आरंभिली होती. ड्यूकाच्या कांहीं अनुयायांस आतां असें वाटूं लागलें कीं पार्लमेंटाची सुधारणा करून ज्यास्त लोकांस मतदानाचा हक्क न दिल्यास कथंथलिक लोक प्राटेस्टंट धर्मसंस्था उलथून पाडतील. आतां वास्तविक स्थिति अशी आहे कीं लोकांच्या मागण्या अशा रीतीनें कबूल केल्यास ते जे जास्तच चळवळ करितात त्यास कारण त्या मागण्या आतां कबूल केल्या हें नसतें तर इतके दिवस केल्या नाहींत हें असतें. शहाण्या सरकारानें झटलें ह्मणजे लोक इतके वेतावर येईतोंपावेतों त्यांची योग्य मागणी कबूल करण्याचें लांबणीवरच टाकूं नये.

इकडे देशाच्या बऱ्याच भागांत विपत्ति बरीच असल्यामुळें लोक नेवे नेवे गुन्हे करावयास लागले होते. गरीब बुभुक्षित लोक काम नसल्यामुळें धान्याच्या गंजी आणि शेतांतील पडळी जाळून फस्त करूं लागले. पारधीचे कायदे त्यावेळीं फार कडक असल्यामुळें त्यासंबंधानें बरेच मोठाले गुन्हे होत. पारधराखे ती चोरून मारणारांस ठार करीत, आणि चोर राखणारांस ठार करीत. प्रत्येक सेशनान्त असले गुन्हेगार फार पुढें येत. दुसरा एक नवा गुन्हा यावेळीं सुरू होता तो असा कीं प्रेतें फाडून पाहणारांस तीं चोरून विकण्याचा धंदा सुरू झाला. आयात धान्यावर जकात फार असल्यामुळें धान्याचीही किंमत फार वाढली होती. पुष्कळ लोक अगदीं अडाणी असत, तरी लोकशिक्षणाची पद्धतशीर तजवीज अद्यापि कांहींच केलेली नव्हती. श्रीमंत फारच चैनीनें राहत, आणि त्यांस

राजा आणि त्याच्या वाड्यांतील लोक यांचें वर्तन पाहून जास्तच उत्तेजन येई. गत युद्धांमध्ये व्यापारास जी खोटी तेजी आली होती तिनें श्रीमान् लोक जास्त श्रीमान् झाले होते, आणि लढाईमुळें जे कर बसले होते त्यामुळें गरीब लोक ज्यास्तच गरीब झाले होते. पार्लमेंटरीय सुधारणेबद्दल शिस्तवार चळवळ सुरू झाली. लार्ड जान रसेल व हेनरी ब्रूहाम हे त्याबद्दल पार्लमेंटांत व देशांत संभाषणें करूं लागले होते. डेनियल ओकानेल तर इतका पुढें गेला कीं, तो ह्मणूं लागला कीं सर्वास मतदानाचा हक्क पाहिजे, पार्लमेंतें तीन तीन वर्षांनीं बदललीं पाहिजेत, आणि मते गुप्त रीतीनें घेतलीं पाहिजेत. ह्या मागण्या ह्मणजे त्या वेळीं वेड्याचें बरळणें, किंवा राज्यक्रान्ति करूं पाहणाराचें ओरडणेंच समजत असत. पण ह्यांतल्या दोन गोष्टी आतां होऊनच गेलेल्या आहेत. तात्पर्य तेव्हांची वेळ धामधुमीची होती, आणि भावी फेरफारांच्या सांवल्या क्षितिजावर पडूं लागल्या होत्या.

एक मोठी क्रान्ति मात्र लवकरच घडून येणार असें सर्वास वाटूं लागलें होतें. प्रस्तुत कारकीर्दीचा शेवट जवळ येत चालला होता आलीकडे राजाची प्रकृति व शक्ति हीं अगदींच ढांसळत चाललीं होती, आणि त्याचें आयुष्य फारसें वाढविणें हें वैद्यांच्या देखील हातां राहिलें नव्हतें. तथापि एप्रिलांत (१८३०) पडणाऱ्या त्याच्या वाढ दिवसानिमित्त त्याच्या चालल्याच होत्या; आणि ता. १५ एप्रिलपर्यंत तो आजारी आहे, असें मुळींच प्रसिद्ध करण्यांत आलें नव्हतें. तेव्हां तरी त्यास पित्त झालें आहे एवढेंच जाहीर करण्यांत आलें. खुद्द राजास आपली प्रकृति फार बिघडली आहे ही गोष्ट मनांत आणणें मुळींच आवडत नव्हतें; तेव्हां ती जनांत तरी कशी यावी? अशा रीतीनें ता. २४ मेपर्यंत लोकांस संशयांत ठेविलें होतें. शेवटीं त्या दिवशीं दोन्ही सभांकडे राजाच्या नांवाचा असा निरोप आला कीं, राजास यापुढें सरकारी कागदांवर आपल्या हातानें सहा करणें सोडवून वाटत नाही. ह्मणून त्याबद्दल कांहीं तरी तजवीज करावी. तेव्हां असें ठरविलें कीं

सरकारी कागदांवर त्याचें सील त्याच्या समक्ष ठोकावें, व त्याबद्दल त्यानें अगोदर तोंडी हुकूम द्यावा; आणि अशा रीतीनें स्टांप पडलेल्या कागदावर प्रिन्हीकौन्सिलच्या तिघां सभासदांनीं सद्या कराव्या. ह्या सर्व गोष्टींसाठीं अर्थात् कायदा करावा लागला, व तो ता. २८ मेपासून अमलांत आला. तो फार दिवस अमलांत राहिला नाहीं. कारण ता. २६ जून रोजीं पहांटेस तीन वाजतां राजा वारला. त्यास मरण फार एकाएकीं आलें. त्या दिवशीं त्याची प्रकृति पूर्वीपेक्षां जास्त बिघडली होती असें नाहीं. तो नेहमीं प्रमाणें विछान्यावर बसला होता; इतक्यांत त्यास एकाएकीं घेरी आली, आणि सर्व कारभार आटोपला. मरणसमयीं त्यास ६८ वें वर्ष होतें.

जार्जच्या एकंदर कारकीर्दीत संस्मरणीय असें थोडेंच आहे. तो सर्वदा आपल्या चैनीकडे लक्ष देत असे. आतां मोठेपणीं तो दुर्गुणांत शिरला, त्यास कारण लहानपणीं त्याला फार नियंत्रण असे, हें कदाचित् असेल. लहानपणीं त्यानें मोठमोठ्या बुद्धिमान् व उदात्त मनाच्या लोकांशीं विकट स्नेह केला होता खरा, पण पुढें ह्या स्नेहाचा त्याच्या मनावर कांहीं संस्कार शिल्लक राहिलेला दिसत नसे. तथापि असे स्नेह जमण्यास त्याच्या अंगीं कांही तरी गुण असले पाहिजेत. बर्क वगैरेच्या मतावरून त्याच्या अंगीं कांहीं संभाषणचातुर्य होतें असें स्पष्ट दिसतें.

जार्ज स्वतः जरी मोठा नव्हता तरी त्याच्या कारकीर्दीत पुष्कळ मोठाल्या गोष्टींस सुरवात झाली. त्याच्या वेळीं पुष्कळ धर्मार्थ संस्था सुरू झाल्या, पुष्कळ शास्त्रीय उद्योग सुरू झाले, आणि सामाजिक व राजकीय ह्याहि सुधारणांस आरंभ झाला. त्याच्या कारकीर्दीत लोकांस शिक्षण देण्याच्या पद्धतशीर यत्नांचा उपक्रम झाला, विशप हीवर १८२६त निवर्तला. बायरनच्या मरणाचा आधीं उल्लेख आलाच आहे; पण त्याच्याहि अगोदर वाग्देवीच्या आकाशांतील अगदीं पहिल्या प्रतीचे दोन तारे, किट्स व शेले या दोन कवींच्या मरणानें अस्तंगत झाले होते. ग्यारिकच्या नंतरचा व एडमंड कीनच्या आधींचा अत्यंत मोठा नाटकी जो जान केम्बाल तो ह्याच



कारकीर्दीत निवर्तला. तद्वत्च सर टॉमस लॉरेन्स, क्लार्क्समन, वगैरे कला-  
भिज्ञ मरण पावले. सर हम्फ्री डेव्ही, डुगल्ड स्टुअर्ट आणि पेस्टालोझी हे  
शास्त्रज्ञ मरण पावले. ह्याच कारकीर्दीत “ रॉयल सोसायटी ऑफ लिटरेचर ”  
हणून एक वाङ्मयाच्या उत्तेजनार्थ नवी सभा स्थापन झाली, व तीस  
राजानें स्वतः उत्तेजन दिलें; तद्वत्च “ मेक्यानिकल् इन्स्टिट्यूट ” वगैरे  
शास्त्रीय संस्था, आणि मोठालीं वनस्पत्युद्यानें व पशुपक्षिसंग्रहालये यांच्या  
स्थापना होऊं लागल्या; उपयुक्त ज्ञानाच्या प्रसारार्थ जी एका सभेची स्थापना  
या राज्यांत झाली, ती मुख्यत्वेकरून हेनरी ब्रूहामच्या खटपटीनें झाली.

ह्या राज्यांत नव्या परराष्ट्रीय नीतीची स्थापना कॅनिंगनें कशी केली,  
आणि तिजपासून काय फायदे झाले हें मागे सांगितलेंच. तद्वत्च अप्रतिबंध  
व्यापार स्थापन करण्याच्या चळवळीची स्थापनाहि याच वेळीं झाली, आणि  
इंग्लंड व वसाहती ह्यांच्यांतील व्यापारालाही कांहीं अगदीं जुने व व्यापा-  
राचे हात आंखडणारे प्रतिबंधहि याचवेळीं कमी झाले. गुलामगिरी आणि  
गुलामांचा व्यापार ह्यांच्या विरुद्ध खटपटीसहि जोराचा प्रारंभ ह्याच वेळीं  
झाला. ज्या राजकीय तत्वांस लिवरल हणून आह्मी हणतो त्यांनाही  
ह्याच राज्यांत जोर आला. लोकांची हितकारी अशी स्वेच्छाचारी  
सत्ता असली तरी ती चांगली नाहीं, आणि उत्तम राज्यव्यवस्था झटली  
हणजे जी केवळ लोकांसाठींच नव्हे तर लोकांकरवीं असेल तीच होय,  
ह्या तत्वांचें प्रतिपादन ज्यास्त ज्यास्त जोरानें व ज्यास्त ज्यास्त मोठ्यानें  
ह्याच कारकीर्दीत होऊं लागलें.

आतां ह्या सर्व चळवळींत राजाचें अंग फारच स्वल्प होतें हें उघड आहे-  
ह्यावरून असे स्पष्ट होतें कीं इंग्लंडसारख्या देशांत चांगला राजा असेल तर  
तो तेथील बुद्धिविषयक, सामाजिक आणि राजकीय चळवळींची प्रगति  
करण्याच्या कामीं जरी मदत करितो, तरी अगदीं वाईट राजा देखील त्यांना  
फारशी अडचण करू शकत नाहीं.

असो. अशा रीतीने चवथे जार्ज होऊन गेले होते. एकाच कुळांतील आणि एकाच नांवाच्या चार राजांनी इंग्लंडवर क्रमशः राज्य केलें होतें. वास्तविक रीत्या पाहतां ह्या चवघांचा इतिहास हणजे इंग्लंडचा अठराव्या शतकांतीलच इतिहास होय. अग्न राणीची कारकीर्द म्हणजे जशी सतराव्या शतकांतून अठराव्या शतकांत ओढलेली शिलक बाकी होती, तशीच चवथ्या जार्जाची कारकीर्द हणजे अठराव्या शतकांतून एकोणिसाव्या शतकांत ओढलेली शिलक बाकी हणतां येईल. त्या दीर्घ आणि कृत्यमय शतकांत जे अनेक फेरफार घडून आले त्यांपैकीं एक फार संस्मरणीय व महत्वाचा आहे. चवथ्या जार्जाचा निपणजा इंग्लंडवर राज्य करण्याकरितां जेव्हां जर्मनींतून मोठ्या नाखुशीनें आला, तेव्हापेक्षां घराण्याची स्थिति आतां अगदीं भिन्न झालेली होती. हानोवरचा इलेक्टर जेव्हां इंग्लंडचा राजा झाला, तेव्हां स्टुअर्ट पक्ष इंग्लंडांत अद्यापि प्रबल असा राजकीय पक्ष होता. आणि पुष्कळ इंग्लिश लोकांस स्टुअर्ट राजे परत राज्य करूं लागतील अशी फार आशा होती. पहिल्या व दुसऱ्या जार्जांच्या कारकीर्दीत ब्रन्सविक घराण्यांविरुद्ध स्टुअर्टपक्षानुयायी जे धक्के देत होते, त्यामुळें राजाचें सिंहासन हालत असे, ह्या गोष्टीची चवथ्या जार्जाच्या कारकीर्दीतील लोकांस कल्पना करणें अमळ कठीण जात असेल. तिसरा जार्ज गादीवर आला तेव्हां देखील कांहीं आशेविरुद्ध आशा करणारास समुद्रापलीकडचा राजा ( युरोपांत भटकणारा दुसऱ्या जेम्सचा नातू ) पुनः इंग्लंडवर राज्य करावयास येईल अशीं स्वप्नें पडत, पण तो जेव्हां रोममध्ये १७८८ च्या सुमारास दीनावस्थेंत मेलाला, तेव्हांच ती आशा निघून गेली, व त्या गोष्टीस आतां सरासरी अर्धें शतक होऊन गेलें होतें.

## प्रकरण अठ्ठाविसावे.

### चवथ्या विलियमाच्या कारकीर्दीस आरंभ.

ड्यूक आर्क्क्वेन्स जो आतां आपल्या भावाच्या मागून चवथा विलियम झणून गादीवर बसला, त्यास यासमयीं ६९वें वर्ष लागलेलें होतें. त्याला आज पुष्कळ दिवस आपण बहुधा गादीवर बसणार हें माहीत होतें, तरी त्यानें आपल्या राजकीय कर्तव्यांचा कांहींच विचार केलेला नव्हता. तो नावाड्याच्या धंद्यांत शिरलेला होता, आणि त्यानें अमेरिका व वेस्ट इंडीज ह्या ठिकाणीं आरमारवर लढाई केलेली होती; पण अर्थात् तो राजपुत्र असल्यामुळे त्यास लार्ड हाय आडमिरल ह्या अत्यन्त मोठ्या हुद्यापर्यंत बढती सहज मिळालेली होती. नाव्हारिनोची जी लढाई झाली ती घडवून आणण्यांत ह्याचें कांहीं अंग होतें असें झणतात. सर एडवर्ड कार्डिग्टन यास सावधगिरीबद्दल लार्ड हाय आडमिरल या नात्यानें निरोप पाठविते वेळीं त्याच्या शेवटीं त्यानें त्यास कांहीं उत्तेजनपर शब्द खरडले होते असें झणतात. तें कसेहि असो; तेथें लढाई झाली, टर्कीचा पराभव झाला, आणि ग्रीसला स्वातंत्र्य मिळालें, या गोष्टी मात्र निर्विवाद आहेत.

या गोष्टीव्यतिरिक्त ड्यूक आर्क्क्वेन्सच्या कारकीर्दींत लोकप्रियता संपादण्यासारखें कांहीं एक नव्हतें. प्रसिद्ध नाटकवाली मिसेस जोर्डन हिच्याशीं त्यानें आज पुष्कळ वर्षे बहुतेक उघड रीतीनें व्यवहार ठेविला होता, व तिला त्याजपासून दहा मुलें झालीं होती. तथापि ब्रिटिश लोक हें सर्व विसरण्यास तयार झाले. चवथ्या जार्जाच्या हातून आपलें फारसें हित होण्याचा संभव नाहीं, असें पाहून ते याच्याकडे पूर्वीपासूनच जास्त जास्त वळें लागले होते. शिवाय तो खलाशी होता, आणि इंग्लिश लोकांना खलाशी राजा नेहमींच आवडतो. त्यानें १८१८ सालीं ड्यूक आर्क्क्वेन्स या जर्मन संस्थानिकाच्या मुलीशीं लग्न केलें होतें, तिच्यापासून



त्याला दोन मुली झाल्या होत्या, पण त्या दोघीहि अगदीं तान्हा असतांच निवर्तल्या होत्या.

विलियम गादीवर बसला तोंपर्यंत तो व्हिग किंवा लिबरल पक्षास अनुकूल आहे, अशी समजूत होती. त्याच्या रीतीभाती स्पष्टवक्तेपणाच्या, सलग्गीच्या आणि अमळ दांडगाईच्या अशा असत. त्याला दरबारी भपका फारसा आवडत नसे, आणि तो सामान्य माणसाप्रमाणें खाकेंत छत्री मारून रस्त्यांतून फिरावयास मुळींच लाजत नसे. हें अर्थात् सामान्य जनास फार आवडे, व त्यामुळें तो लोकप्रिय झाला होता. तथापि ही वेळ अमळ चळवळीची व घोंटाळ्याचीहि होती. फ्रान्सांत १८२०त पुनः स्थापिलेले जें राजघराणें तें जाऊन त्याच्या ऐवजीं नव्या घराण्याची स्थापना झाली होती. दहावा चार्लस पदच्युत होऊन त्याच्याबद्दल लुई फिलिप हा गादीवर आला होता. दोघेहि बोरवन्शीय होते, पण शाखा निराळ्या. नव्या राजास फ्रान्साचा राजा न ह्मणतां फ्रेंचांचा राजा ही पदवी मिळाली. अशा रीतीनें दहावा चार्लस हा फ्रान्सांतील शेवटचाच कायदेशीर राजा होय. कारण त्याचें घराणें वडील होतें.

ह्या घडामोडींचा इंग्लंडच्या लोकमतावर मोठा परिणाम झाला. चार्लस राजा व त्याचे प्रधान तेव्हांच्या कालमाहात्म्याच्या अनुरोधानें वागण्यास असमर्थ असल्यामुळें खालीं आले; ही गोष्ट उघड झाली, तेव्हां इंग्लंडांतील सुधारणेच्या अग्रणींनीं हा धडा लोकांच्या मनावर ठसविण्यास कमी केलें नाहीं. चवथ्या जार्जाच्या दुबळ्या कारकीर्दीत देखील बरेच मोठाले फेरफार घडून आले होते. धर्मविषयक बाबतींत सर्वांस सारखें वागाविण्याचे संबंधानें बरीच सुधारणा झाली होती. निदान रोमन कैथलिक व डिसेंटर या दोन लोकांमधील तरी धर्मविषयक प्रतिबंध निघालेले होते. तेव्हां चोहोंकडे राजकीय सुधारणेबद्दल ओरडा सुरू झाला. देशाची स्थिति दृष्टी हळू बदलत चालली होती. इंग्लंड देश केवळ शेतीचा देश ह्मणून नाहींसा होऊन जास्त जास्त कळाकुसरीचा देश बनूं लागला हे ता. म्यांचेस्टर, लीड्स, लिंहरपूल, बर्मिंघम, व शेफील्ड इत्यादि विशाल शहरें उत्तर व

मध्य इंग्लंडांत उदयास येऊं लागलीं होतीं. असें असून अद्यापि पार्लमें-  
तास प्रतिनिधी पाठविण्याचा हक्क त्या शहरांना नसे; तो हक्क कौंटींना  
व ज्यांना खिशांतील गांव ह्मणून म्हणत अशा लहान खेड्यांनाच काय तो  
असे. याबद्दल कल्पना अशी असे कीं, सह्या मसलत घेण्यासाठीं पाहिजे  
त्यांस पार्लमेंटांत बलावण्याचा राजास हक्क आहे. कांहीं वेळ असें होई  
कीं, एखादें गांव पूर्वी भरभराटींत असून आतां तें अगदीं मोडकळीस  
आलेलें असे, व तेथील लोकवस्ती अगदीं कमी झालेली असे तरी त्याला  
सभासद पाठविण्याचा हक्क असेच. अशीं गांवें अर्थात् मोठमोठ्या जमीन-  
दारांच्या बगलेंत असत, शिवाय जमीनदार या नात्यानें कौंटींवर त्यांचा  
ताबा असे तो निरळाच. अशा रीतीनें कामन्स सभेचे बरेच प्रतिनिधि निव-  
डण्याचा हक्क वस्तुतः या जमीनदारांच्या हातीं असे, ही स्थिति शिक्षणाचा  
हळू हळू होणारा प्रसार, आणि सुधारणेबद्दल लोकांमध्ये उत्पन्न झालेली  
कळकळ ह्यांच्याशीं जुळण्यासारखी नव्हती.

चवथा जार्ज मरून चवथा विलियम गादीवर आला तेव्हां अर्थात्  
ड्यूक आव् वेलिंग्टनच मुख्य प्रधान होता. नवा राजा लिबरल मतांचा  
आहे अशी समजूत असल्यामुळें तो नवीन प्रधान नेमील असें लोकांस  
वाटलें; पण त्यानें तसें कांहीं एक केलें नाहीं. त्यानें ड्यूकास बलावून  
सांगितलें कीं मला तूं फार आवडतोस, तेव्हां तुझ्याचकडे मी कारभार ठेव-  
णार. एणेंकरून लोकांचीं निराशा झाली. बरें, राजाचें पहिलें संभाषण  
झालें तेंही निराशा उत्पन्न करणारेंच होतें. यावेळीं जिकडे तिकडे विपत्ति  
फार होती. युद्धांमुळें वाढलेलें कराचें ओझें अद्यापि तसेंच होतें. शेतकीची  
स्थिति चांगली नव्हती, आणि पुष्कळ ठिकाणीं दुष्काळ पडण्याची भीति  
होती, व्यापारहि मंदावला होता. तेव्हां लोकांस अशी आशा होती कीं  
राजाच्या संभाषणांत या गोष्टींचा कांहीं तरी उल्लेख येईल, व उपायांचीहि  
दिशा दाखविलेली असेल; पण त्या भाषणांत याबद्दल एक शब्दहि नव्हता.

दुसरी एक गोष्ट निराशाजनक होती ती अशी कीं राजा एकाएकीं  
आजारी पडल्यास किंवा मेल्यास रीजंट कोणास नेमावयाचें याबद्दल

कांहींच उल्लेख त्या भाषणांत नव्हता. राजा ह्यातारा असल्यामुळे, व त्याचें तारुण्य फारशा सुनीतींत गेलेलें नसल्यामुळे, तो फार दिवस जगेल असा कोणास भ्रंवसा नव्हता. वरें, याच्यामागूनची गादीची मालकीण प्रिन्सेस व्हिक्टोरिया हिला नुक्तें अकरावें वर्ष असल्यामुळे ती गादीवर आल्यास तिचा चुलता ड्यूक आव् कंबर्लँड हा तिचा पालक होण्याचा संभव होता; आणि तो तर अत्यन्त अप्रिय माणूस होता. त्याच्याबद्दल लोकांस अशी भीति वाटे कीं हा गादी मिळण्यासाठीं काय पाहिजे तें करण्यास तयार होईल. दुःखांत सुख एवढेंच होतें कीं तो त्याचवेळीं हानोवरचा राजा होण्याचा संभव होता, कारण त्या गादीवर बायका बसूं शकत नाहींत. तरी पण राजानें ह्या सर्व गोष्टींबद्दल कांहीं तरी व्यवस्था करावी, असें लोकमत होतें.

पण राजास असें बिलकूल वाटत नव्हतें. मी एकाएकीं मेरेन अशी लोकांस भीति कां वाटावी हेंच त्याच्या लक्षांत येईना. त्यावेळीं अशी चाल होती कीं एक राजा मरून दुसरा गादीवर बसला ह्मणजे लागलेच नवें पार्लमेंत भरावयाचें. हल्लीं तो कायदा बदलला आहे; त्यामुळे व्हिक्टोरिया राणी निवर्तली तेव्हां नवें पार्लमेंत भरलें नाहीं. असो. राजा यावेळीं नवें पार्लमेंत भरण्यास उत्सुक झाला होता. मग चालू प्रधानमंडळाचें देशांत चजन कसें काय आहे तें त्यास पाहावयाचें होतें कीं काय नकळे. त्या वेळचे पुढारी प्रधान ह्मणजे ड्यूक आव् वेलिंग्टन व सर राबर्ट पील होते. विरुद्ध पक्षाचे अग्रणी ह्मणजे लार्डीच्या सभेंत अर्ल ग्रे, आणि कामन्स सभेंत लार्ड जान रसेल आणि हेन्री ब्रूहाम हे होते. हस्किसन व त्याचे मित्र कोणत्या बाजूस मिळतील हें निश्चित नव्हतें. कोणी म्हणत ते वेलिंग्टनच्या पक्षास मिळतील. पण इतक्यांत हस्किसनचा निकाल लागला. तो अपघातानें मरण पावला. इंग्लंडांत पहिला आगगाडीचा रस्ता लिंहर-पूलपासून म्यांचेस्टरपर्यंत तयार केला; आणि तो उघडण्याचा समारंभ तारीख १५ सप्टेंबर १८३० रोजीं झाला. त्यावेळीं जी बडीबडी मंडळी जमली होती त्यांत ड्यूक, पील व हस्किसन हे होते. ड्यूकाचे व हस्किसनचेहि मित्र यांची अशी इच्छा होती कीं, या प्रसंगीं दोघांचा राजकीय



बावर्तीत नाही तरी निदान खाजगी बावर्तीत तरी समेट करून घावा. गाडी एका स्टेशनावर थांबली, ड्यूक व हस्किसन दोघेही खाली उतरले, आणि ते दोघे एकमेकांच्या हातांत हात घालावयास पुढें सरसावत होते. इतक्यांत तिकडून एक गाडी आल्याची ओरड झाली. तेव्हां सगळे आपल्या गाडीकडे धांवले, आणि त्या गर्दीत हस्किसनला चालू गाडीच्या एका उघड्या राहिलेल्या दाराचा धक्का असा काहीं जोरानें लागला कीं, तो बहुतेक तेथल्या तेथेंच मेला. जमाबंदीच्या कामांत हस्किसन अगदीं पहिल्या नंबरचा मुत्सदी होता, आणि त्याच्या एकंदर मतांचा कल क्योर्नंग प्रमाणेंच लिबरल होता.

हेन्री ब्रूहामनं कामन्स समेंत अशी नोटीस दिली कीं पार्लमेंटीय सुधारणेच्या प्रश्नाचा विचार करण्याविषयीं लवकरच सूचना पुढें आणण्याचा माझा विचार आहे. त्या वेळेस ब्रूहाम ह्मणजे सुधारणेचा अगदीं कट्टा अभिमानी ह्मणून समजला जात असे. लॉर्ड जान रसेल यास आपण सुधारणेचे केवढे निःसीम भक्त आहों हें दाखविण्याची अद्यापि संधि आली नव्हती. शिवाय ब्रूहामसारखें त्याच्या अंगीं जबरें वक्तृत्वही नव्हतें. ब्रूहामचें भाषण ह्मणजे जोराचें, आरडाओरडीचें, आणि हातवाऱ्याचें असें असे. तो सुधारकांचा ह्यावेळीं अगदीं लाडका बनलेला होता. म्हणून त्यानें जेव्हां वरच्यासारखी नोटीस सभेपुढें आणिली, तेव्हां आतां ह्या प्रश्नासंबंधानें चांगलीच चकमक उडणार अशी सर्वांची खात्री झाली. तितक्यांत फ्रान्सांत झालेल्या क्रांतीची वातमी येऊन थडकली, आणि तेणेंकरून लोकांच्या आशेस ज्यास्तच अंकुर फुटला.

ह्या सूचनेकरितां विरुद्धपक्षानें एक दिवसाची फुरसत प्रधानांजवळ मागितली होती, पण ती प्रधानांनीं दिली नाही, आणि त्या प्रश्नावर जेव्हां मते घेतलीं तेव्हां दोन्ही सभागृहांत प्रधानांस अनुकूल असेंच बहुमत पडलें. नंतर थोडक्याच दिवसांनीं पार्लमेंत वरखास्त केलें, आणि नव्या निवडणुकींची धामधूम सुरू झाली. त्यावेळीं निवडणुकींची वरीच दंगल उडत असे. मतदारांपासून मते मिळण्याकरितां त्यांस लांच देणें, आशा

दाखविण, आणि जरब घालणें हे सर्व प्रकार फार चालत. असो. नव्या निवडणुकींच्या एकंदर धोरणावरून असें व्यक्त झालें कीं राजास ड्यूक आर्क् वेलिंग्टन आणि पील ह्यांस फारदिवस प्रधानकीवर ठेवतां येणार नाही. हल्लीं कामन्स सभेंत ज्या पक्षाचें प्राबल्य असेल त्यापैकींच प्रधान राजानें नेमावयाचे हें अगदीं ठरल्यासारखें झालें आहे. तसा तेव्हां प्रकार नसे. तथापि पार्लमेंतातील बहुमत आणि लोकमताचा कल ह्यांना अगदीं झुगारून देऊन राजानें वाटेल त्यास प्रधानकी द्यावी हेहि दिवस आतां निघून गेले होते.

नवें पार्लमेंत ता. ५ नवंबर रोजीं भरलें, आणि त्यावेळीं राजाचें जें भाषण झालें तें सुधारकांस समाधानकारक असें मुळींच नव्हतें. त्यांत सुधारणेच्या प्रश्नाचा मुळींच उल्लेख नव्हता, उलट असें म्हटलें होतें कीं हल्लींची प्रतिनिधि निवडण्याची व्यवस्था फारच उत्तम आहे. तेव्हां राजास मानपत्र देण्याच्या संबंधानें जो वादविवाद झाला तो चालला असतां लार्ड ग्रेनें सुधारणेच्यासंबंधानें आपला काय विचार आहे असें प्रधानांस स्पष्ट विचारिलें. तेव्हां ड्यूक आर्क् वेलिंग्टनानें उठून धिमेपणानें असें सांगितलें कीं हल्लींची प्रतिनिधि व्यवस्था जितकी सर्वांग-सुंदर आहे तितकी उत्तम व्यवस्था कोणाहि राजकीय तत्त्ववेत्त्यास बनवतांच यावयाची नाही. तो ह्मणाला हल्लीं जितकी स्वतंत्रता दिलेली आहे तितकी त्यांस अगदीं बस आहे; हल्लीं सर्वांच्या हक्कांचें सारखें संरक्षण होत आहे, आणि त्यापासून सर्वांना सुखहि सारखें होत आहे; तेव्हां शहाणे असतील त्यांनीं सद्यःस्थितीकडे नीट डोळे उघडून पहावें; ह्मणजे सध्याची व्यवस्था आपल्या सुदैवानें किती उत्तम आहे हें त्यांच्या स्पष्ट लक्ष्यांत येईल. त्यानें शेवटीं असें सांगितलें कीं सुधारणा करण्याच्या हेतूनें हल्लींच्या पवित्र राज्यव्यवस्थेस आपले ओंवळे हात लावण्याचा माझा मुळींच विचार नाही इतकेंच नव्हे, तर जो कोणी तसें करण्याचा प्रयत्न करील त्यास होईल तितका विरोध करण्याचा मी निश्चय केलेला आहे. आतां एथें एवढेंच लक्ष्यांत ठेवावयाचें कीं ड्यूकाचे असेच केवळ शब्द होते असें नाही, तर असा त्याचा मतलब होता.



या नव्या पार्लमेंतापुढेंहि ब्रूहामनें आपली पूर्वींची सूचना आणिलीच; आणि अशा रीतीनें दोन्ही पक्ष जणू काय लढाईस सिद्ध झाले. पण प्रस्तुत प्रधानमंडळ हालल्याशिवाय सुधारणावाल्यांस कांहींच आशा नव्हती. बरें, त्यावेळीं पार्लमेंताचीहि स्थिति अशी नव्हती कीं प्रधानांवर आमचा विश्वास नाही, अशी सूचना आणिल्यास ती म्हणजे खात्रीनेंच पास होईल. पण इतक्यांत अशी एक गोष्ट घडून आली कीं तेणेंकरून प्रधानमंडळ अजमासापेक्षाहि ज्यास्त लवकर खालीं आलें. सर हेन्री पार्नेल नामक गृहस्थानें अशी सूचना आणिली कीं राजाच्या खाजगी खर्चाकरितां जी रकम राजानें मागितली आहे ती योग्य आहे किंवा नाही ह्याची चवकशी करून रिपोर्ट करण्याकरितां एक कमिटी नेमावी. ह्या सूचनेस लिबरल पक्षाच्या पुढाऱ्यांनीं आपला पाठिंबा दिला, आणि प्रधानांनीं जबरदस्त विरोध केला. आतां प्रधानांनीं असें केलें यांत कांहीं नवल नाही. कारण एकंदर खर्चाचे अंदाज त्यांनींच केलेले असतात; तेव्हां ते बरोबर आहेत किंवा नाहीत हें पाहण्याकरितां तिऱ्हाईत कमिटी नेमावी, ही गोष्ट त्यांस आवडण्याचा संभवच नसतो. पण या वादविवादाचा विशेष महत्वाचा परिणाम होईल व तो तावडतोवच होईल असें कोणास वाटलें नव्हतें.

सर हेन्री पार्नेल हा फार हुशार व सभ्य माणूस होता, व जमाबंदीच्या कामाची त्यास विशेष माहिती होती. स्विफ्ट व पोप यांचा खेही जो पार्नेल कवि त्याच्या वंशजांपैकीं तो एक होता, व पुढें त्यास लार्ड कांगल्टन ही सरदारी पदवी प्राप्त झाली. पुढें पुष्कळ वर्षांनीं दुसरा एक पार्नेल ( चार्लस स्टुअर्ट पार्नेल ) असाच पार्लमेंतांत प्रसिद्धीस आला, आणि आयरिश लोकांचा अग्रणी बनला, हें वाचकांस विश्रुतच आहे. असो. सर हेन्रीची सूचना कामन्स सभेंत २९ च्या बहुमतानें पसार झाली. आतां असल्या सूचनेच्या संबंधानें प्रधानांचा पराजय झाला झणून त्यांनीं राजीनामा दिलाच पाहिजे होता असें नाही. त्यांनीं मुकाब्यानें कमिटी नेमिली असती झणजे काम भागलें असतें. पण कधीं कधीं प्रधानमंडळें आपली कशी तरी सुटका होईल झणून वाट पाहत असतात. थोडे वर्षांपूर्वीं रोजबेरी प्रधानमंडळानें



अशाच झुल्लुक वावीवरून राजीनामा दिला हें वाचकांस आठवत असेलच. तसेंच प्रस्तुत मंडळानेही ह्यावेळीं केले. त्यांनीं गेल्या निवडणुकींत निदान उत्तर इंग्लंडांत तरी लोकमत सुधारणेस किती अनुकूल झालेलें आहे हें पाहिलेलें होतें. तद्वतच क्येथलिकांची वगैरे बंधमुक्तता आपण नाहीं नाहीं झणतां शेवटीं केल्यामुळे आपल्याच पक्षाचे लोक आपल्यावर किती रुष्ट झालेले आहेत हेही त्यांच्या लक्षांत चांगलें आलेलें होतें. झणून त्यांनीं राजीनामा दिला.

ह्या राजीनाम्यास आणखीही एक झुल्लुक कारण झालें. लंडनचा लार्ड मेयर व कार्पोरेशन यांनीं गिल्डहाल येथें राजास व राणीस ता. ९ नवंबर रोजीं जेवावयास बोलाविलें होतें; आणि ड्यूक आव् वेलिंग्टनादि प्रधानहि त्यावेळीं तेथें यावयाचे होतेच. पण त्या दिवसाच्या अमळ अगोदर लार्ड मेयरानें ड्यूकास असें लिहून पाठविलें कीं तुमच्यावर त्या दिवशीं कोणी गुत्तरीतीनें हल्ला करणार आहे, अशी गुप्त बातमी मला मिळाली आहे; तर आपण त्या दिवशीं रस्त्यांतून चांगला बंदोबस्त ठेवण्याची तजवीज ठेवावी. आतां असल्या बातम्यांस ड्यूक भिणारा होता असें मुळींच नाहीं; पण नवा राजा प्रथमच मेयराकडे जेवावयाचा त्या दिवशीं असा बंदोबस्त करावा लागवा हें त्यास बरोबर वाटलें नाहीं; झणून त्यानें ती मेजवानी तहकूब करावयास सांगितलें. तेव्हां शहरांत कांहीं अनिश्चित भीति सर्वत्र पसरली, आणि सरकारी ठेवीचा भाव भयंकर रीतीनें उतरला.

ड्यूक आव् वेलिंग्टननें राजीनामा दिला तेव्हां लार्ड ग्रेस बलावून त्याला प्रधानमंडळ बनवावयास सांगणें या खेरीज राजास अन्य मार्गच उरला नाही. लार्ड ग्रेस त्या गोष्टीस तयारच होता व आज कांहीं दिवस त्या गोष्टीसंबंधानें त्याचा विचारही चाललेला असावा. कांहीं नेमणुकां-बद्दल कांहीं अडचण नव्हती. लार्ड मेलबर्न, लार्ड आल्थोर्प व लार्ड जान रसेल यांना प्रधानमंडळांत घ्यावयाचें हें तर ठरल्यासारखें झालेलें होतें. पण ब्रूहामचें काय करावयाचें हा अमळ विचार होता. त्याला कोणती तरी जागा दिली पाहिजे ह्याबद्दल संशयच नव्हता कारण निदान उत्तर इंग्लंडांत तरी

सुधारणेच्या संबंधानें तो देव बनलेला होता. पण त्याला योग्य असून त्याच्या सांधीदारांनाही योग्य अशी जागा कोणती हा अमळ विचार होता. तेव्हां त्याला प्रथम अटर्नी जलरलची जागा देऊं केली. कारण ही जागा जरी लहान असली तरी पुढें असला माणूस लार्ड चिफ जस्टीस किंवा लार्ड चान्सलर बनण्याचा संभव असतो पण ती त्यानें साफ नाकारिली. नंतर मग त्यास मास्टर आव् धि रोल्स ही जागा देण्याचा विचार केला, व यानें कामन्स सभेंतच वसावें अशी व्यवस्था करण्याचें मनांत आणिलें; पण राजास तें रुचलें नाहीं. तेव्हां त्यानें लार्ड ग्रेस सुचविलें कीं तूं त्याला लार्ड चान्सलरचीच जागा दे; ह्मणजे तो संतुष्ट होईल आणि कामन्स सभेंतून आयताच निघून जाईल, ही गोष्ट ग्रेस फार पसंत पडली, कारण ती त्याच्या हि व्यानांत आली होतीच; पण राजास ती कदाचित् पसंत पडणार नाहीं अशी त्यास भीति होती. असो. पण ही जागा जेव्हां त्यास देऊं केली तेव्हां ती त्यानें कुरकुर केल्याशिवाय पत्करिली असें नाहीं. तेव्हांपासून त्याचें वजन कमी झालें. त्याची सुधारक या नात्यानें जी शक्ति ती निघून गेली, आणि त्यास अत्यन्त प्रिय अशा एक दोन प्रश्नांचा निकाल लागल्यानंतर तो सुधारणेच्या चळवळींत मन घालीनासा झाला.

लार्ड आल्थार्प हा फडणवीस झाला. पूर्वीं त्यानें फडणिशीचें काम करून कामन्स सभेच्या अग्रणीचेंहि काम केलेलें होतें. तो मासलेवाईक असा जमीनदार होता, पण त्याला राजकीय विषयांची फारशी गोडी नव्हती. त्याला बोलतां हि बेताचेंच येत असे, पण त्याचें वजन मात्र बरेंच असे. तो पराकाष्ठेचा प्रामाणिक व स्पष्टवक्ता असे, व त्यास लोभ मुळींच नसे. लार्ड मेलबर्न यास होम सेक्रेटरी केलें. लार्ड जान रसेल ह्यास क्याबिनेटांत न घेतां केवळ पे मास्टर आव् धि फोर्सेस (फौजेचा पगारदार) ह्याच हुद्यावर नेमिलें. लार्ड जान रसेल पार्लमेंतांत शिरला तेव्हांपासूनच त्यानें पार्लमेंतीय सुधारक ह्मणून आपलें नांव प्रसिद्ध केलें होतें. प्रथम याबद्दलची सूचना त्यानें १८१९त आणिली होती, व तेव्हांपासून प्रत्येक वर्षी तो ती सूचना पुनः पुनः आणीत असे. क्येंथलिक व डिसेंटर या दोन्ही लोकांची

बंधमुक्तता करण्याच्या कामी तो प्रथमपासून अनुकूल होता. त्याचें सगळें लहानपण मुत्सद्दीपणाचा धंदा शिकण्यांत गेलेलें होतें. पंडित व सत्त्ववेत्ते, कवि आणि इतिहासकार, इत्यादिकांशीं त्याचा स्नेह झालेला होता. नेपोलियनशीं लढाई चाललेली असतां तो स्पेनमध्ये जाऊन आलेला होता आणि एल्बा येथें नेपोलियनची त्यानें गांठ घेतली होती. तात्पर्य पुढें पुष्कळ वर्षांनीं डिस्त्रायलीनें झटल्याप्रमाणें त्यानें फाक्सच्या पायांशीं शिक्षण घेतलेलें होतें, आणि क्यानिंगशीं दोन हात केलेले होते. लॉर्ड पामस्टन हा ह्या मंडळांत प्रथमच फारेन सेक्रेटरी बनला. तो पूर्वी आरमारखात्यावरील दुय्यम लॉर्डच्या जाग्यावर होता, व नंतर लष्करी खात्याचा सेक्रेटरी बनला होता; पण तो जेव्हां ह्या वेळीं फारेन सेक्रेटरी बनला तेव्हां तो पुढें एकोणिसाव्या शतकांतील अत्यन्त जोरदार मुत्सद्यांपैकीं एक होणार आहे हें थोडक्यांच्याच लक्षांत आलें असेल. सर जेम्स ग्रेहाम हा आरमारावरील मुख्य प्रधान बनला, आणि लॉर्ड ग्रेचा जांवई लॉर्ड डर्हम हा प्रिन्सी सील या नांवाच्या हुद्यावर गेला. या वेळीं लॉर्ड डर्हम हा हुशार पण अम्मळ विक्षिप्त माणूस आहे अशी त्याची प्रसिद्धि होती; पण पुढें कानडामध्ये जीं त्यानें विलक्षण बुद्धिमत्ता व दूरदृष्टी दाखविली तिच्या या समयीं कोणास अंदाज नव्हता. मि. स्टान्ले (पुढचा लॉर्ड डर्बी) हा आयर्लंडच्या लॉर्ड लेफ्टेनंटचा चीफ सेक्रेटरी बनला, आणि लॉर्ड प्लंकटे हा त्या देशाचा लॉर्ड चान्सलर बनून अत्यन्त मोठा पार्लमेंतीय वक्ता झणून प्रसिद्धीस आला.



प्रकरण एकोणतिसावें.

## पार्लमेंतीय सुधारणेचें बिल.

सारांश, नवें प्रधानमंडळ सुधारणेची लढाई चालविण्यास योग्य असेंच होतें. लार्ड ग्रेने असें ठरविलें कीं लार्ड जॉन रसेल जरी क्याबिनेटांत नसला तरी कामन्स सभेंतून सुधारणेचें बिल पार पाडण्यास तोच अत्यन्त योग्य माणूस आहे. प्रधानमंडळाची रचना पुरी झाल्याबरोबर लार्ड डर्हम व लार्ड ज्यान रसेल यांचा बिलासंबंधानें पत्रव्यवहार सुरू झाला. डर्हमनें रसेलला असें लिहिलें कीं हें बिल तयार करण्यासाठीं एक लहानशी कमिटी नेमावी असें लार्ड ग्रेच्या मनांत आहे. ही गोष्ट रसेलला पसंत पडली, आणि तदनुसार तो, डर्हम, सर जेम्स ग्रेहाम आणि लार्ड डंकानन, ह्या चवघांची कमिटी नेमिली. नंतर डर्हमनें ह्या बिलासंबंधाची आपली स्थूल कल्पना कागदावर लिहून काढण्यास रसेल यास सांगितलें, असें कीं तेणेंकरून कमिटीस त्या प्रश्नाचा पहिल्याच बैठकीस विचार करण्यास ठीक पडावें.

त्याप्रमाणें त्यानें बिलाचा एक कच्चा खर्डा तयार केला, व तो लार्ड डर्हम यास दाखविला. त्यामध्ये डर्हमनें कांहीं फेरफार सुचविले. रसेलची पहिली सूचना अशी होती कीं अगदीं आलीकडच्या खानेसुमारीप्रमाणें अत्यन्त अल्प लोकवस्ती असलेल्या अशा पन्नास गांवांचा पार्लमेंतास प्रतिनिधि पाठविण्याचा हक्क मुळींच काढून घ्यावा. ही सूचना डर्हमला अगदीं पसंत पडली, आणि त्यानें असा अंदाज केला कीं अशा रीतीनें १४०० शेंहून जास्त वस्ती नाहीं अशा सर्व गांवांचा प्रतिनिधि पाठविण्याचा हक्क निघून जाईल. रसेलची दुसरी सूचना अशी होती कीं वर सांगितलेल्या गांवांहून वरच्या दर्जाच्या पण एकंदरींत लहान लोकसंख्येच्या पन्नास शहरांना एकच प्रतिनिधि पाठविण्याची परवानगी असावी ही सूचनाहि लार्ड डर्हम यास पसंत पडली, व त्यानें असा अंदाज केला कीं, तीन हजारांहून जास्त लोकवस्ती नाहीं, अशा शहरांस ती लागू

पडेल. लार्ड जान रसेलची आणखीं एक सूचना अशी होती कीं, ज्या ज्या लोकांच्या अंगीं ज्यूरर होण्याची पात्रता असेल त्यांस मतदानाचा हक्क असावा; पण ती लार्ड डर्हम यानें नापसंत केली रसेलची चवथी सूचना अशी होती कीं एकादा मनुष्य घरवाला असून तो वर्षाची दहा पौंड पट्टी देत असल्याविना, आणि पूर्वीं तीन वर्षे अशी पट्टी दिली असल्याविना आणि तो विशिष्ट शहरी किंवा गांवीं पूर्वीं सहा महिने राहिल्या असल्याविना त्यास त्या शहरांत किंवा गांवांत मतदानाचा हक्क असूं नये. त्याची आणखीं एक सूचना अशी होती कीं लंदनच्या ज्या भागांस हल्लीं प्रतिनिधि पाठविण्याचा हक्क नाहीं त्यांस चार किंवा सहा सभासद निवडण्याचा हक्क द्यावा, आणि अठरा शहरांस तो हक्क अगदीं नव्याने द्यावा, आणि वीस कौंटींनीं पूर्वीं पेक्षां दोन दोन जास्त सभासद निवडून पाठवावे. लार्ड जान रसेलच्या सर्व सूचना एथें सांगत बसण्याची जरूरी नाहीं; त्यांतील विशेष महत्वाच्या एथें वर नमूद केल्या आहेत, आणि त्यांवरून प्रतिनिधि निवडण्याच्या संबंधानें तेव्हांची स्थिति काय होती हें वाचकांच्या स्थूलमानानें लक्षांत येण्यासारखें आहे. बराच खल करून ह्या सर्व सूचना कमिटीनें पसंत केल्या.

एक महत्त्वाची सूचना लार्ड डर्हमनें पुढें आणून ती कमिटीनें रीतीप्रमाणें पसंत केली, पण तीस लार्ड जान रसेल अगदीं विरुद्ध होता. मते गुप्तरीतीनें घ्यावीं अशा अर्थाची ती सूचना होती. पण बिल जेव्हां क्याबिनेटापुढें गेलें, तेव्हां त्यांनीं ही सूचना काढून टाकिली. एवढी महत्त्वाची सुधारणा करण्याचा वेळ अद्याप आलेला नव्हता. इंग्लिश लोकांस ह्या खबरदारीची जरूरी भासण्यास आणखीं चाळीस वर्षे जावयास पाहिजे होती. उघड रीतीनें मते दिल्यानें जमीनदार व इतर श्रीमान् लोक मतदारांस अमुकच उमेदवारास मते देण्याचा आग्रह किंवा जवरी कशी करितात व त्यामुळे मतदानाच्या हक्काची पायमल्ली किंवा थडा कशी होते हें इंग्लिश मुत्सद्यांच्या अद्यापि बरोबर ध्यानांत आलेलें नव्हतें. चार्टिस्ट लोक त्या वेळींहि ह्या सुधारणेबद्दल ओरड करितच होते; आणि त्या चळवळीपैकीं अत्यन्त लोक-



प्रिय असा वक्ता हंट हा नुक्ताच स्टान्लेचा पराभव करून प्रेस्टन एथून निवडून आलेला होता. डेनियल ओकानेलहि ह्या सुधारणेस अनुकूल होताच; कारण त्यास माहीत होतें कीं एरवीं आयरिश कुळांना आपल्या जमीनदारास मत द्यावें लागेल किंवा शेत सोडावें लागेल. परंतु त्यावेळीं मुसद्दी लोकांमध्ये व सामान्य लोकांमध्ये अशी समजूत बनलेली होती कीं गुप्तरीतीनें मत देणें हें जरासें इंग्रजांच्या ब्रीदाच्या विरुद्ध आहे; आणि ते असें झणत कीं इंग्रजांच्या अंगी, कोण रागावेल याचा विचार न करतां, निवळ सदसद्विवेकबुद्धि सांगेल त्याप्रमाणें मत देण्याइतकें नैतिक धैर्य असलेंच पाहिजे. जवरीच्या लोकशिक्षणाबद्दल देखील इंग्लिश लोकांची परवापर्यंत अशीच समजूत होती, व तिच्यांत कांहीं अर्थ नाही असेंहि नाही.

ह्याखेरीज कामिटीच्या बाकीच्या सर्व सूचना क्वाबिनेटानें पसंत केल्यानंतर तें बिल राजास दाखविलें, व राजानेंहि त्यास एकदम आनंदपूर्वक आपलें अनुमोदन दिलें. ह्या संबधानें तेव्हांच्या कांहीं लोकांची अशी समजूत होती कीं राजानें हें बिल आनंदानें पसंत केलें होतें, कारण तें पुढें आणिलें झणजे प्रधानमंडळ आपोआप खाली येईल अशा त्यास खात्री वाटत होती हें होय. तें कसेंहि असो; त्यानें त्यास आपली पूर्ण संमति दिली ह्यांत बिलकूल संशय नाही; आणि प्रधानांनीं तें पुढें आणण्याचा निश्चय केला.

बिल पुढें आणण्याच्यासंबंधानें अशी व्यवस्था केली होती कीं तें लार्ड जान रसेलच्या हातीं द्यावें. याबद्दल पार्लमेंतांत व इतरत्र बरीच प्रतिकूल टीका झाली. विरुद्ध पक्षाचे बरेच पुढारी असें झगूं लागले आणि लोकांची अशी समजूत करून देऊं लागले कीं, ह्यावरून क्वाबिनेटाला सुधारणेबद्दल वास्तविक उत्सुकता नाही असें दिसून येतें. ते झगूं लागले कीं क्वाबिनेटाला जर तशी उत्सुकता असती, तर त्यांनीं आपल्यापैकीं कोणाची तरी तें पुढें आणण्याच्या कामीं योजना केली नसती काय ? लार्ड जान रसेल क्वाबिनेटांत नसून त्यास त्यांनीं हें काम सांगितलें ह्यावरून त्यांच्यापैकीं कोणीहि हें काम शिरावर घेण्यास खुष नाहीं असें दिसत नाही काय ? आतां वास्तविकरीत्या पाहतां या तर्कांत किंवा कुतर्कांत कांहीं एक



हांशील नव्हते. लॉर्ड जान रसेल याच्या हातीं हें काम देण्याचें पहिलें कारण हें होतें कीं तो त्या कामास अत्यन्त योग्य होता. दुसरें कारण असें कीं तो अत्यन्त मोठ्या अशा एका सरदारघराण्यापैकीं होता, आणि त्या लोकांसच ह्या विलानें आपली सत्ता कमी होईल अशी भीति फार वाटत होती. शिवाय असें कीं हें विल प्रथम कामन्स सभेपुढेंच आणणें इष्ट असल्यामुळें लॉर्ड ग्रेला तें स्वतः आणण्याची सोय नव्हती, कारण तो लॉर्डच्या सभेंत होता. ब्रह्मचारी तीच स्थिति झालेली होती. लॉर्ड आल्यापच्या हातीं अद्यापि सरदारी आली नसल्यामुळें तो रसेलप्रमाणें कामन्स सभेंतच होता हें खरें आहे; पण वर सांगितल्याप्रमाणें त्यास तोंड मुळींच नव्हतें. तेव्हां रसेल-शिवाय दुसरा योग्य माणूसच नव्हता. शिवाय त्यानें मोठा पार्लमेंतीय वक्ता झणून जरी कीर्ति संपादन केली नव्हती व तरी कीर्ति त्याची कदापिच झाली नाहीं, तरी अतिशय संकीर्ण गोष्ट अगदीं फोडून कशी सांगावी आणि वादविवादांत जी जी शंका निघेल तिचें निरसन कसें करावें हें चातुर्य त्याच्या अंगीं फार होतें.

मंगळवार ता. १ मार्च १८३१ हा दिवस हें विल सभेपुढें आणण्यासाठीं नेमिला होता. तोंपर्यंत प्रधानांखेरीज विलाचा मतलब कोणासहि समजलेला नव्हता. प्रधान बहुतकरून गुप्त गोष्टी कधीं फोडीत नाहींत; पण कधीं कधीं त्या फुटल्याशिवाय राहत नाहींत. कारण प्रधानांना बायका असतातच, आणि बोलतां बोलतां असल्या विषयाच्या संबंधानें नवऱ्यांच्या तोंडून चुकून एखादा शब्द निघाल्यास सुतानें स्वर्गास कसें जावें हेंहि त्यांस चांगलें माहित असतें. शिवाय बायकांच्या तोंडीं गुप्त गोष्ट राहावयाची नाहीं हेंहि प्रसिद्धच आहे. असो. पण प्रस्तुत विलाच्या संबंधानें असें कांहीं एक झालेलें नव्हतें. कोणी कदाचित् असें म्हणेल कीं परराष्ट्रांचा संबंध ज्यांत आहे असें विल किंवा करांच्या वगैरे संबंधाचें विल हीं पुढें आणीपर्यंत अगदीं गुप्त ठेवावीं हें ठीक आहे; कारण पहिल्या प्रकारचें विल फुटल्यास परराष्ट्रांशीं विवाड होण्याचा संभव असतो, व दुसऱ्या प्रकारचें फुटल्यास व्यापारास वगैरे धक्का बसण्याचा संभव असतो. पण

सुधारणाविलासारख्या विलावदल इतकी खबरदारी कशाला ? यास उत्तर एवढेंच कीं असल्या ज्या वातम्या त्या बहुधा अर्धवट असतात; त्यांत कल्पनेचा भाग बराच असतो; आणि त्यामुळे लोकांचा विनाकारण गैरसमज होण्याचा संभव फार असतो. ह्यावेळीं प्रधानांस दोन प्रकारच्या परस्परविरुद्ध मताच्या लोकांपासून भीति होती. एक, सुधारणा मुर्तीच नको म्हणणारे, व दुसरे, एकदम क्रान्ति करून टाकिली पाहिजे असें म्हणणारे; शिवाय तिसरा राजा. कारण राजानें जरी आपली पूर्ण संमति दिली होती तरी त्याची खरी इच्छा व हेतु काय आहेत हें समजण्याचा मार्ग नव्हता. ह्याचें कारण असें कीं राजाचे विचार दिवसादिवसास, कधीं कधीं तर तासातासास बदलत असत. म्हणून सुधारणाद्वेष्यांस अगदीं प्रतिकूल वाटणाऱ्या विलाच्या एकाद्या भागाची जर अर्धवट वातमी अगोदर पसरली असती, व त्यांनीं त्यावदल खूप चळवळ केली असती, तर राजा कदाचित् भिऊन सगळेंच बिल मार्गे देण्यास सांगता. तद्वत्च सुधारणेच्या अंध अभिमान्यांस जर आपण मागतों त्यांतील अर्धे देखील प्रचान देण्यास कबूल नाहींत अशी कांहीं अर्धवट कुणकुण लागती, तर तेहि ओरडा सुरू करते, आणि राजा कदाचित् क्षण-ता कीं जर ह्या विलांनै कोणीच संतुष्ट होत नाहीं तर सध्या हा खटाटोप तरी कशाला ? लोकमत जरा ताळ्यावर आल्यावर पाहतां येईल. तात्पर्य, अखेरपर्यंत बिल अगदीं गुप्त ठेवणें हाच शहाणपणाचा व सावधगिरीचा मार्ग होता, व त्याची ह्या प्रसंगी आवश्यकताहि होती.

ता. १ मार्च हा दिवस कामन्ससभेंत व सभोवतीं अत्यंत चळवळीचा दिवस होता. असें सांगतात कीं सभागृहाच्या सज्जांत बसावयास जागा मिळण्यासाठीं या दिवशीं जसा कलह झाला तसा पूर्वी कधींच झाला नव्हता. सभेच्या कामास सुरवात होणाऱ्या अगोदर किती तरी तास सर्व सभागृह भरून गेलें. त्यावेळीं हल्लीं इतके सभासद नव्हते हें खरें आहे. पण हल्लींप्रमाणें तेव्हांहि सर्व सभासदांस बसावयास जागा नव्हती; आणि पार्लमेंटांत इतकी सुधारणा झाली आहे तरी प्रत्येक सभासदास एक एक

खुर्चीची तजवीज करणें जरूर आहे हें समजण्याची अक्कल त्यास अद्यापि आलेली आहे. त्यामुळें अशा महत्वाच्या प्रसंगी केवळ प्रेक्षकांसच नव्हे तर प्रत्यक्ष सभासदांस जागा मिळण्यासाठीं आधीं पासून धडपड करावी लागते. प्रस्तुत प्रसंगीं सज्जांतून एकदां अशी गडबड सुरू झाली कीं, ती बंद न झाल्यास मला सर्वांस हाकलून घावें लागेल अशी धमकी देण्याचा स्पीकरास प्रसंग आला, तेव्हां ती गडबड बंद झाली, आणि नंतर मग लार्ड जान रसेल सुधारणेचें विल सभेपुढें मांडण्याकरितां पुढें आला. ती वेळ अर्थात् खऱ्या ऐतिहासिक महत्वाची होती.

त्यावेळच्या श्रोत्यांनीं दिलेल्या हकीकतीवरून असें दिसतें कीं लार्ड जान रसेलनें आपल्या संभाषणास नेहमीपेक्षाहि जास्त शान्त, हलक्या, आणि भिडस्त अशा सुराणें सुरवात केली. त्याची नेहमीचीच भाषण शैली अशीच थंडी व दबलेली असे, आणि त्याच्या वक्तृत्वांत उत्साहाचा भाग फार कमी असे. त्याच्या मनोवृत्ती फार खोल व त्याच्या मनोलहरी फार उमाळ्याच्या असत यांत विलकूल संशय नाही. पण सार्वजनिक ठिकाणीं काय व खाजगी ठिकाणीं काय त्याच्या वर्तनांत एक प्रकारचा असा कांहीं थंडेपणा असे कीं, त्यावरून हा आपल्या सरदारीच्या अहंकारानें असा दूरदूर राहतो असा गैरमाहीत माणसाचा गैरसमज होई. पार्लमेंटरीय वादविवादांत त्याचें संभाषण अगदीं स्पष्ट, मुद्देसूद आणि मनःपूर्वक असें असे. त्याला नवे शब्दसंयोग वनविण्याची हातोटी फार उत्तम साधलेली होती, आणि त्याची कांहीं ठसकेदार वाक्ये अद्यापि लोकांच्या संभाषणांत येतात; मात्र तीं प्रथम कोणी प्रचारांत आणलीं हें त्यांच्या खप्रींही नसतें. त्याचें प्रस्तुत प्रसंगीं भाषण असेंच नमुनेदार होतें. त्यासंबंधानें हेंही येथें सांगण्यासारखें दिसतें कीं, विहग पक्षास रिफार्मर आणि टोरी पक्षास कान्झर्व्हेंटिव्ह हीं नांवें ह्याचवेळीं यानें प्रथम लाविलीं.

प्रतिनिधिद्वारा राज्य करणें हें इंग्लिश राज्यपद्धतीचें मुख्य मूलतत्त्व कसें आहे हें स्पष्ट करून सांगून लार्ड जान रसेलनें आपल्या भाषणास सुरवात केली. त्यानें असें स्पष्ट करून दाखविलें कीं, पार्लमेंटाची जेव्हां प्रथम स्थापना झाली



तेव्हां कांहीं दिवसपर्यंत हें तत्व चांगलें ओळखलें जात असे; व त्याप्रमाणें प्रत्यक्ष व्यवहारही होत असे. नंतर मग कोणत्या ठिकाणांनीं व कोणत्या लोकांना किति प्रतिनिधि पाठवावे हें ठरवितांना ह्या मूलतत्त्वाची ओळख कसे विसरत गेले, आणि शेवटीं लोकसंख्या व प्रतिनिधिसंख्या ह्यांच्यामध्ये प्रमाण कसे नाहींसे झालें, आणि प्रतिनिधि निवडावयाचे कशाकरितां ह्याची देखील विसृति कशी पडत चालली, हेहि त्यानें स्पष्ट करून सांगितलें. इकडे अशी स्थिति होत चालली असतां हळूहळू प्रतिनिधि निवडण्याची सत्ता व मालकी जमीनदारांच्या हातीं कशी जाऊ लागली, हेहि त्यानें स्पष्ट करून दाखविलें. अशा रीतीनें प्रतिनिधि निवडण्याच्या पद्धतीची मूलतत्त्वापासून फारकत कशी झाली ही गोष्ट त्यानें कांहीं सार्धी पण उचित अशीं उदाहरणें घेऊन व्यक्त केली. तो ह्मणाला, असें समजा कीं एकादा चौकस परकी गृहस्थ इंग्लंडच्या संस्था पाहण्यास आला आहे. त्यास त्याच्या माहितगारानें असें सांगितलें कीं इंग्लंडची राज्यपद्धति प्रतिनिधिविषयक तत्त्वावर रचलेली आहे; आणि कामन्ससभा जी भरते ती लोकांची स्थिति, त्यांच्या गरजा, व त्यांच्या इच्छा ह्यांच्यासंबंधानें राजास उत्तम सल्लामसलत देण्यासाठीं भरते.

तो ह्मणाला, नंतर मग आपण असें समजूं कीं कोण कसे प्रतिनिधि निवडतो अशी त्या तिन्हाइतानें पृच्छा केली. तेव्हां त्यास प्रथम एका लहानशा गवताळ उंचवट्यावर नेलें, तेथें किंवा सभोंवार वस्ती मुळींच नव्हती, आणि सांगितलें कीं हा उंचवटा दोन प्रतिनिधी सभेस पाठवितो. नंतर त्यास तीन कोनाडीं असलेल्या एका दगडी भिंतीपाशीं नेलें, आणि सांगितलें ह्या तीन कोनाड्यांना दोन सभासद पाठविण्याचा हक्क आहे. लॉर्ड जान रसेलनें अशा कित्येक ठिकाणांचें ठसकेदाररीतीनें आणि आणि फार विनोदपूर्वक वर्णन केलें. त्यांपैकीं प्रत्येक वर्णन अर्थात् वस्ती नसलेल्या पण एक किंवा अधिक प्रतिनिधी पाठविणाऱ्या कोणत्या ना कोणत्या तरी ठिकाणास लागू होतें. नंतर मग लॉर्ड जान रसेलनें उलट तऱ्हेचे कांहीं दृष्टान्त दिले. तो ह्मणाला, असें समजा कीं त्या नवव्या गृह-

स्थाला कांहीं मोठालीं व्यापाराचीं व कारखान्यांचीं शहरें पाहण्यास नेलें. तेव्हां इतका वेळ बुचकळ्यांत पडलेल्या त्या गृहस्थास साहजिक असें वाटलें कीं त्या भरभराटींत असलेल्या व भर लोकवस्तीच्या शहरांनीं प्रतिनिधि पाठवावे हें अगदीं योग्य दिसतें. ह्मणून तो त्याविषयीं उत्सुकतेनें व भरंवशानें चवकशीं करूं लागला; तेव्हां त्यास सांगितलें कीं ह्या शहरांना एकहि प्रतिनिधी पाठविण्याचा हक्क नाही. हें पाहून अर्थात् तो ज्यास्तच बुचकळ्यांत पडला. इ. इ.

अशा रीतीनें प्रस्तुत पद्धतींतील व्यंगें मजेदार रीतीनें दाखविल्यानंतर तीं काढून टाकण्याची प्रस्तुत विलांत काय योजना केली आहे, हें त्यानें फोड करून सांगितलें. तो ह्मणाला आह्मी ज्या सुधारणा करण्याचें मनांत आणिलें आहे त्या सर्वांच्या बुडशीं असें तत्व आहे कीं जो कर वसविण्याच्या व वसूल करण्याच्या कामीं नागरिकांची प्रत्यक्ष किंवा अप्रत्यक्ष रीत्या संमति घेतली नसेल असा कोणताहि कर देण्यास त्यास भाग पडूं नये. तो ह्मणाला, आपणाला जीं मुख्य व्यंगें काढून टाकावयाचीं आहेत तीं तीन आहेत. एकेकव्या गृहस्थानें ( जमीनदारांन ) सभासद नेमणें हें पहिलें; पाहिजे त्यास प्रवेश नाही अशा नियमित मंडळ्यांनीं प्रतिनिधि नेमणें हें दुसरें; आणि उघड उघड रीतीनें लांचलुचापतीची वहीवाट सुरू झाल्यामुळें निवडणुकीचा खर्च अत्यंत वाढला आहे, हें तिसरें. पहिलें व्यंग काढून टाकण्यासाठीं त्यानें अशी योजना केली होती कीं ज्या ठिकाणीं पूर्वी कधीं वस्ती होती पण हल्लीं मुळीं च नव्हती अशीं जीं नांवाचीं गांवें त्यांचा प्रतिनिधि हक्क मुळींच काढून घ्यावयाचा. हें सर्व १८२१ च्या खानेसुमारीवर ठरवावयाचें होतें, आणि रसेलची अशी सूचना होती कीं ज्या गांवांतून २००० हून वस्ती कमी असेल त्यांनीं मुळींच प्रतिनिधि पाठवूं नये. चार हजारांहून ज्यास्त वस्ती नाही अशा गांवांस एक प्रतिनिधि द्यावा. एकेरी व्यक्ति किंवा नियमित मंडळी यांनीं सभासद पाठवूं नये; आणि शहरांतून घरावर दहापोंड कर देणाऱ्या घरवाल्यांस मादानाचा हक्क असावा. कौटीं मधून ( ह्मणजे शहरें

खेरीज करून सभोवारच्या खेडे गांवांतून ) ज्या शेतकऱ्यापाशीं दहा पोंड वार्षिक उत्पन्नाची मालकीची जमीन असेल, किंवा जे एकवीस वर्षेपर्यंत वर्षास पन्नास पोंड सारा देऊन जमीन लावीत असतील त्यांस मतदानाचा हक्क द्यावा.

अशा रीतीने लहान व विन वस्तीचीं गांवें ह्यांचा प्रतिनिधि हक्क गेल्या मुळे १६८ जागा रिकाम्या व्हावयाच्या होत्या. त्या सगळ्याच भरण्याची प्रधानांची इच्छा नव्हती; कारण सभासदांची संख्या फारच मोठी असल्यामुळे काम करण्यास अडचण पडते असें त्यांचें मत होतें. पण रिकाम्या झालेल्यापैकीं कांहीं जागा ज्या शहरांना आजपर्यंत हा हक्क मुळींच नव्हता त्यांस द्यावयाच्या होत्या. सात मोठ्या शहरांना प्रत्येकीं दोन दोन आणि वीस लहान शहरांना प्रत्येकीं एक एक सभासद पाठविण्याचा हक्क देण्याची योजना केली होती. मोठीं सात शहरे ह्मणजे म्यांचेस्टर, बर्मिंघम, लीडस, ग्रीनिज, वुल्हर् हाम्प्टन, शेफिल्ड आणि संडर्लंड हीं होती. लंदन शहरास आणखीं आठ प्रतिनिधि देण्याचें प्रधानांनीं योजिलें होतें. तद्वत्च यार्क कौन्टीला सहा जास्त प्रतिनिधि आणि दुसऱ्या २६ कौंटींना त्यांच्यामध्ये दीड दीड लाखाहून ज्यास्त वस्ती असल्यामुळे आणखीं दोन दोन सभासद निवडण्याचा हक्क द्यावयाचा होता.

स्काटलंड व आयर्लंड ह्या देशांमध्ये मतदानाचा हक्क कोणास द्यावा या बद्दलचे नियम अमळ निराळे होते, पण त्यांच्या बुडीं तत्त्व हेंच होतें कीं मतदानाचा हक्क मिळण्यास जमिनीची किंवा घराची मालकी पाहिजे, किंवा जमिनीचा वापर पाहिजे. तद्वत्च पूर्वी प्रतिनिधी हक्क नसलेल्या शहरांस नवा हक्क देण्याचेंहि तत्त्व तेथेंहि अमलांत आणिलेंच. अशा रीतीने तिन्ही देशांत मिळून सरासरी पांच लाख नवे मतदार बनले. निवडणुकींचे अतोनात खर्च कमी करण्यासाठीं अशी तजवीज केली कीं मोठाल्या कौंटींतून एके वेळीं निरनिराळ्या ठिकाणीं मते गोळा करण्याची तजवीज करावी, आणि कोणाहि मतदारास मत देण्यासाठीं गांव सोडून १५ मैलांपलीकडे जावयास लागूं नये. तद्वत्च निवडणुकी पुऱ्या करण्याची मुदतहि पूर्वीहून



फार कमी केली. पण ह्या ठिकाणीं हेहि सांगितलें पाहिजे कीं अशा रीतीनें निवडणुकीच्या खर्चांत सांगण्यासारखी कांहीं एक कमतरता झाली नाही. कारण खर्च जो ज्यास्ती होई तो मतदारांस वगैरे लांच दिल्यामुळें होई व त्याबद्दल विलांत कांहींच तजवीज नव्हती. ही गोष्ट आणखी एक पिढी अशीच चालावयाची होती. पुढें तिच्या संबंधानें सुधारणा झाली. तथापि एकंदरीत प्रस्तुत विलानें प्रतिनिधि राज्यव्यवस्थेच्या खऱ्या तत्वाची इंग्लंडांत स्थापना झाली, ह्यांत विलकूल संशय नाही.

ह्या विलावर जो वादविवाद झाला त्यांमध्ये अर्थात् कांहीं संभाषणें फार लक्ष्यांत ठेवण्यासारखीं झालीं. त्यांपैकीं तीन भाषणें इतिहासाचा अभ्यास करणारानें विशेषतः ध्यानांत ठेवण्यासारखीं आहेत. पहिलें माषण सर राबर्ट हारी इंग्लिस ह्याचें होय. हा जुन्या तऱ्हेचा टोरी असून आक्सफर्ड युनिव्हर्सिटीचा प्रतिनिधि होता. तो चांगला शिकलेला माणूस असून अगदीं प्रामाणिकही होता. पण ह्या प्रश्नासंबंधानें त्याचीं मते अगदीं ठरलेलीं होती. तो ह्मणाला, प्रतिनिधित्व हें पार्लमेंटाच्या निवडणुकींत मानिलेंच पाहिजे असें इंग्लिश राज्यपद्धति मुळींच सांगत नाही. तो ह्मणाला, पाहिजे त्या ठिकाणाहून पाहिजे तो प्रतिनिधि निवडण्याचा राजांस पूर्ण अधिकार आहे. व हा अधिकार राजास पाहिजे त्या सभासदांस किंवा गृहस्यास आपल्या वतीनें देतां येईल. तो ह्मणाला, लहान खेड्यांपाड्यांपेक्षां मोठाल्या शहरांस प्रतिनिधि पाठविण्याचा ज्यास्त हक्क आहे ह्या ह्मणण्यांत विलकूल अर्थ नाही; ही सर्व राजाच्या विचाराची गोष्ट आहे. तो ह्मणाला, लहान गांवांचा प्रतिनिधि हक्क काढून घेण्याची योजना अगदीं चुकीची आहे; कामन्ससभेंतील कांहीं अत्यंत हुशार व बुद्धिमान् असे सभासद असल्याच खेड्यांच्या मालकांनीं निवडिलेले आहेत; आणि ते जर त्यांनीं निवडिले नसते तर त्यांचा सभेंत कधींच प्रवेश झाला नसता, कारण त्यांस निवडणुकींचा भयंकर खर्च मुळींच झेपला नसता.

हा शेवटचा कोटीक्रम प्रत्येक सुधारणेच्या विरुद्ध येत असतो. पण त्यासंबंधानें इतकेंच ध्यानांत ठेवावयाचें कीं जगांत इतकी वाईट गोष्ट

कोणतीच नाही कीं जिच्यापासून कांहीं तरी फायदा होत नाही. दुसरे असें कीं निवडणुकींचे खर्च क्षणजे कमी करतां येण्यासारखे नव्हते असें नाही. तिसरे असें कीं लोकशिक्षण व लोकांची सामान्य समज ह्यांची जशी अभिवृद्धि होत जाईल तसे हुशार पण गरीब प्रतिनिधि मोठाल्या शहरांतून निवडून येण्याचाच जास्त संभव होता.

सर राबर्ट इंग्लिसनें आणखी एक कोटी अशी पुढें आणिली कीं, सामान्य लोकांना ही सुधारणा मुळींच नको आहे, ते सुखी व संतुष्ट असे आहेत. हल्लीं जी कित्येक ठिकाणीं गडबड व चळवळ दृष्टीस पडते त्यास कारण लोकांच्या सभा भरवून त्यांस चिथविणारे व त्यांच्या मनांत भलत्याच कल्पना भरवून देणारे हे लुच्चे आपणास लोकाग्रणी क्षणवणारे समूह संभाषक (Mob-orators) होत; ह्यांचीं जर तोंडें कोणी बंद करील तर सर्व गोष्टी अगदीं सुरळीत चालतील.

आतां हीहि कोटि अगदीं नेहमीचीच आहे. क्याथलिक बंधमुक्ततेच्या वेळीं तिचा उपयोग नुक्ता झालेलाच होता, आणि पुढें अप्रतिबंध व्यापार, गुप्तमतदानपद्धति आणि सर्वांसच मतदानाचा अधिकार देणें ह्या प्रश्नाच्या संबंधानें तिचा उपयोग व्हावयाचा होताच. तात्पर्य, जेपर्यंत क्षणून कांहींहि सुधारणा व्हावयाची राहिल तोंपर्यंत हिचा उपयोग होणारच. आतां हें ध्यानांत ठेवावयाचें कीं समूहसंभाषक हें निंदाव्यंजक विशेषण इंग्लिसच्या मते कोणास लावावयाचें तर टोरी सरदारांना जीं तत्त्वे मान्य नसतील तीं प्रतिपादन करणारांना, एकादा टोरी जमीनदार अत्यन्त अडाणी लोकांच्या समूहापुढें कितीही मूर्खपणाचें पांडित्य ओकला तरी त्यास समूहसंभाषक क्षणायार्चें नाही, तर त्यास मोठा सम्य इंग्रज समजून तो गरिबांस बऱ्याचा मार्ग दाखवीत आहे असें समजावयाचें! सर राबर्ट इंग्लिसनें असेंहि आणखी भविष्य केलें कीं, हें बिल पास झाल्यास इंग्लंडचें मोठें नुकसान होणार आहे. श्रीमान् आणि कुळंदाज लोक यांचें वजन अगदीं कमी होईल, शिकलेल्यांचें कोणी ऐकणार नाहीं, आणि कामन्स सभेंत पदव्या, शिक्षण,

आणि मुत्सद्दीपणा ह्यांचे भोक्ते येण्याच्या ऐवजीं हे सामान्यजनपंडित भल्ले लागतील. हा एक नमुना झाला.

ह्या वादविवादांत दुसरें नमुनेदार भाषण झटलें ह्मणजे सर राबर्ट पील याचें झालें. तेंहि अर्थात् विलाला प्रतिकूल असेंच होतें; पण तें सर राबर्ट इंग्लिसच्या भाषणासारखें खचीत नव्हतें. कारण किती झालें तरी पील खरा मुत्सद्दी होता. निरुपाय झाला ह्मणजे मग कोणतीहि गोष्ट अंगावरच घेऊन करावयाची, असा त्याचा स्वभाव होता. शिवाय तो मोठा विचारी होता. पण एकंदरीत निरुपाय होईपर्यंत आहे ती वस्तुस्थिति कायम ठेवावी असा त्याच्या मनाचा कल असे. लहान लहान गांवाचा प्रतिनिधि हक्क काढून घेतल्यास वर्क, शेरीडन, क्यानिंग, प्लंकेट यांसारखे लोक निवडून यावयाचे नाहींत असें त्याचेंहि मत होतेंच. एकंदरीत त्यानें टोरीपक्षाच्या ह्मणण्याचें जितकें उत्तम समर्थन करतां येईल तितकें केलें, ह्याबद्दल विलकूल संशय नाहीं.

तिसरें संस्मरणीय भाषण डेनियल ओकॉनेल याचें झालें. तें अर्थात् विलास अगदीं अनुकूल असेंच होतें. पण त्यामध्ये आणखीहि सुधारणा पाहिजे होत्या, हें दाखविण्यास त्यानें विलकूल कमी केलें नाहीं. त्याच्या मते मतदारांची संख्या आणखी वाढवावयास पाहिजे होती. प्रत्येक सज्जन माणसास निदान प्रत्येक घरटीस तरी मतदानाचा हक्क असावा, असें त्याचें मत होतें. तद्वतच मते गुप्त रीतीनें द्यावीं, लांचलुचापतीचा ज्यास्त बंदोबस्त करावा, आणि नवीं पार्लमेंतें ज्यास्त जास्त लवकर करावीं ह्याहि सुधारणा त्यास पाहिजे होत्या. तात्पर्य, त्याचीं मते राडिकल किंवा अगदीं पुढें गेलेलीं अशीं होती.

विल पुढें आणण्याबद्दल परवानगी मागण्यासाठीं जी ही सूचना रसेलनें सभेपुढें आणिली तिच्यावर पुष्कळ दिवसपावेतो वादविवाद सुरू राहिला. तथापि कामन्ससभेच्या नेहमीच्या पद्धतीस अनुसरून या सूचनेवर मते न घेतां विलाचें पहिलें वाचन झालें. वरील परवानगी मागणें आणि विलाचें पहिलें वाचन हीं वस्तुतः एकच होत आणि याच्यावर लांब वादविवाद



बहुधा होत नसतो. पण विषय जेव्हां फारच महत्त्वाचा असेल तेव्हां कांहीं वादविवाद किंवा संभाषण होत असतें, पण तें इतकें लांब कधींच नसतें. तथापि पहिल्या वाचनाच्यावेळीं इतका वादविवाद झाल्याचा एक परिणाम असा झाला कीं दुसऱ्या वाचनाच्या वेळीं तो बराच आंखूड झाला, कारण सभासदांस ह्मणावयाचें फारसें राहिलेंच नव्हतें.

दुसऱ्या वाचनावर जेव्हां मते घेतलीं तेव्हां त्या वाचनास अनुकूल असें एकच मत कायतें जास्ती पडलें. तेव्हां लार्ड ग्रे व त्याचे साथीदार यांचे लक्ष्यांत ताबडतोब असें आलें कीं हें बिल लार्डांच्या सभेतून पार पडण्याचा संभव मुळींच दिसत नाही. तेव्हां त्यांनीं प्रस्तुत पार्लमेंत बरखास्त करून नवें पार्लमेंत भरविण्याचा विचार मनांत आणिला. देशांत सर्वत्र सुधारणेबद्दल बरीच चळवळ झाली होती, आणि आलीकडे ज्या कांहीं तुटक्या निवडणुकी झाल्या होत्या त्यांवरून राष्ट्राचा कल कोणीकडे आहे हें स्पष्ट दिसत होतें. पुढें हें बिल कमेटीपुढें वादविवादास न्यावें ह्मणून जेव्हां सूचना आणिली तेव्हां लिब्ररपूलचा एक प्रतिनिधि जनरल ग्यासकाइन यानें अशी उपसूचना पुढें आणिली कीं सभासदांची संख्या बिलांत सुचविल्याप्रमाणें कमी करूं नये; आणि ही उपसूचना आठांच्या बहुमतानें पसार झाली. आतां ही उपसूचना फारशी महत्त्वाची होती असें नाही. ह्मणून प्रधानांनीं एवढ्यावरून पार्लमेंत बरखास्त करावयास पाहिजे होतें असें नाही. पण ह्यावरून बारा कसा वाहात आहे हें प्रधानांनीं चांगलें ओळखलें, व त्यांच्या लक्ष्यांत आलें कीं बिल पुढें तसेंच चालविल्यास त्यांत ठोरी लोक पाहिजे तसे फेरबदल करून टाकतील, आणि सुधारणेचा हेतु मुळींच सिद्धीस जाणार नाही. ह्मणून त्यांनीं पार्लमेंत बरखास्त करून लोकमत पुनः घेण्याचा निश्चय केला.

पण ह्या गोष्टीस राजाची संमति अवश्य पाहिजे; आणि ती मिळते किंवा नाही हा प्रश्नच होता. तेव्हां त्या कामावर लार्ड चान्सलर, लार्ड ब्रूहाम याची योजना केली. तो ह्मणजे या कामाला मोठासा योग्य होता असें नाही. कारण त्याच्या वाणींत मृदुपणा किंवा त्याच्या वर्तनांत

नम्रताही वेताचीच होती. पण तो धीट तरी होता, आणि लार्ड चान्सलर या नात्याने राजाच्या सदसद्विवेक बुद्धीचा तो संरक्षक ( Keeper of the king's Conscience ) होता. राजाने प्रथम नाहीत हटलेंच; आणि पाहिजे असल्यास प्रधानांनी राजीनामे द्यावे असेही तो बोलून गेलाच; पण शेवटी तो कबूल झाला. इतक्यांत काय झालें की राजा पार्लमेंत बरखास्त करावयास जाईल तेव्हां त्यास बरोबर लाइफ् गार्ड्स् हणून जें सैन्य जात असतें त्यास हजर राहण्यास प्रधानांनी हुकूम सोडिला. तेव्हां आपल्यास विचारल्याशिवाय असा हुकूम प्रधानांनी कां दिला हणूनच राजाने त्यांजवर घुस्सा केला. पण त्याचा परिणाम असा झाला की अशा रीतीने राजाच्या रागास बहावण्यास एकदां रस्ता मिळाल्यामुळे तो निवाला, व नंतर मग राजा ताळ्यावर आला, आणि त्यानें पार्लमेंत बरखास्त केलें, आणि नव्या निवडणुकीचे हुकूम सुटले.

ही बातमी ऐकून राष्ट्रांतील सर्व सुधारकांस फार आनंद झाला. लंदनमध्ये बहुतेक घरांतून दीपोत्साह केले, आणि ज्या घरांनीं केले नाहीत त्यांच्या खिडक्या फुटल्या. ड्यूक ऑफ वेलिंग्टन हा एकंदर सुधारणेच्या विरुद्ध असल्यामुळे त्याच्यावर लोकांची विशेषच मर्जी होती, हणून त्याच्या घराच्या खिडक्या विशेष फुटल्या. इकडे राजा सुधारणेस अनुकूल आहे असें लोकांत समजल्यावरून त्याची लोकप्रियता फारच वाढत चालली. तो गादीवर बसला तेव्हां 'खलाशी राजा' असें त्यास लाडकें नांव लोकांनीं दिलें होतें, ते आतां त्यास 'स्वदेशाभिमानी राजा' हणून लाडक्यापणानें हणूं लागले. नव्या निवडणुकी लवकरच सुरू झाल्या, आणि त्यांच्यांत दोन्ही पक्षांनीं यथेष्ट पैसा खर्च केला. त्यावेळीं असल्या कामांत लांच देणें किंवा घेणें ह्यांचें बहुतेक लोकांस कांहींच वाटत नसे. ते हणत आपण लांच देऊन मतदारांस बश करून न घेतलें तर दुसरे घेणार; मग आपण तरी कमी कशास करा? वरें, अशा प्रकारचीं मतें मिळवून निवडून आलेल्या सभासदांची पार्लमेंतांत कमी योग्यता समजत असत असेंहि नाही. असो. अशा रीतीने निवडणुकी पुन्या होऊन ता. २१ जून १८३१ रोजी

नवें पार्लमेंत उघडलें. तें राजानें स्वतः उघडिलें. त्या वेळीं त्याचा मोठाच जयजयकार झाला. ता. २४ जून रोजीं लार्ड जान रसेलनें आपलें दुसरें सुधारणाविल सभेपुढें आणिलें. तें सरासरी पहिल्यासारखेंच होतें. तथापि दुसऱ्या वाचनाच्या वेळीं त्याच्यावर पहिल्या इतका लांब नाही तरी तितक्याच कडाक्याचा वाद झाला. ह्या वादविवादांत अर्थात् नवें कांहींच निष्पन्न झालें नाही, आणि दुसऱ्या वाचनावर चवथ्या जुलईला जो वाद सुरू झाला, तो तीन रात्रींतच आटोपला. दुसऱ्या वाचनास ३६७ अनुकूल व २३१ प्रतिकूल मते पडलीं, ह्मणजे १३६च्या बहुमतानें तें पसार झालें. तेव्हां अर्थात् सर्वांची खात्री झाली कीं कामन्ससभेंतून तरी हें बिल खर्चीत पार पडणार.

मते घेतलीं तेव्हां पहांट झाली होती; त्या पहांटेस अटर्नी जनरल यांत निजावयास फारशी फुरसत मिळाली नसेल. कारण प्रधानांनीं त्या वेळच्या एका प्रसिद्ध माणसावर ह्या वेळीं खटला केला होता, व तो सकाळीं निघावयाचा होता. हा गृहस्थ विलियम कॉवेट होय. ह्याची इंग्रजींत उत्तम गद्य लेख लिहिल्यावद्दल फार प्रसिद्धि आहे, व ती नेहमीं कायमच राहणार आहे. त्याजवर खटला करण्याचें कारण असें झालें होतें कीं त्यानें आपल्या ' पोलिटिकल रजिस्टर ' नामक वर्तमानपत्रांत असा लेख लिहिला होता कीं लोक गवताच्या गंजी व पडळी जाळतात त्यास कारण आहे. कॉवेट स्वतः एका सामान्य शेतकऱ्याचा मुलगा होता. त्याची आजपर्यंतची कारकीर्द विविध झालेली होती. लहानपणीं शेतावरून पळून लंदनास आला होता. प्रथम तो एका वकिलाच्या हपीसांत अगदीं कमी दर्ज्याचा कारकून ह्मणून राहिला होता; आणि नंतर एका पायदळ्याच्या रेजिमेंटांत शिरला होता. हें रेजिमेंट एक वर्ष चाटाम येथें ठेविलें होतें; तेथें तो फावल्या वेळांत सारखें वाचीत असे; आणि हा त्याचा नाद जन्मभर कायम राहिला. अशा रीतीनें त्यानें शेजारच्या एका लायब्ररीतील सर्व पुस्तकें संपविलीं; कारण कांहीं न वाचण्यापेक्षां कांहीं तरी वाचणें बरें असें त्याचें मत असे. त्याला इतिहास आणि शास्त्रें यांवरील ग्रंथ



विशेष आवडत, तरी तो ह्याचापेक्षां डोक्यास कमी त्रास देणारे ग्रंथ वाचीत नसे असें नाहीं; विशेषतः स्विफ्टच्या ग्रंथाचें त्यानें मोठ्या उत्साहानें पारायण केलें होतें; व त्याचीच लेखनशैली त्यानें उचलली होती. पुढें त्याचें रेजिमेंट अमेरिकेंत गेलें, आणि तेथें अनेक ठिकाणीं राहून शेवटीं फिलाडेल्फिया एथें आलें. तेथेंच तो ग्रंथकार झणून पुढें प्रथम प्रसिद्धीस आला तो प्रथम टोरीमतांचा प्रतिपादक झणून पुढें आला होता, पण होतां होतां तो राडिकल बनला. त्याची भाषासरणी सोपी व जोरदार अशी असे, आणि स्विफ्टला वगळल्यास त्याच्याहून अधिक स्पष्ट असें इंग्रजी कोणीच कधीं लिहिलें नसेल. त्याची पार्लमेन्तांत शिरण्याची खटपट दोनदां व्यर्थ जाऊन अखेरीस तो ओल्डाम एथून निवडून आला होता. आणि मरेपर्यंत तो तेथलाच प्रतिनिधि राहिला. त्यानें वर सांगितलेलें वर्तमानपत्र सुरू केलें होतें, व त्यांत तो राडिकल मतांचें मण्डन असें काहीं जोरानें व हुशारीनें करित असे कीं, तेणेंकरून तो तेव्हांच्या माणसांत फार प्रसिद्धीस आलेला होता.

लार्ड ग्रेला याजवर फिर्याद करण्याची फारशी हौस होती असें नाहीं. पण त्याजवर कानाडोळा केल्यास सुधारणेचीं तत्त्वे अशीं आहेत, व तिचे परिणाम असें होतील असें सुधारणाशत्रु कदाचित् झणूं लागतील अशी त्यास शंका वाटली. झणून पूर्वींच्या डिसेंवरांत छापलेल्या लेखाबद्दल त्यांनीं आतां याजवर खटला केला. कॉबेटनें आपल्या वतीनें लार्ड ग्रे, लार्ड ब्रूहाम लार्ड आल्थार्प, व लार्ड डर्हम अशी वडीवडी धेंडे साक्षीस बोलाविलीं होतीं, त्यामुळें खटल्यास ज्यास्तच महत्व आलें. पण लार्ड ब्रूहामच्या साक्षीपासून फारसें निष्पन्न न झाल्यामुळें वाकीच्यांस त्यानें कोर्टांत आणिलें नाहीं. वास्तविक मुद्दा विशिष्ट लेखाचें स्वरूप काय होतें हें ठरवणें हाच होता. त्याजवर जूरीस १५ तास कोंडून ठेविलें तरी तिचें एकमत होईना, तेव्हां तीस घालवून दिलें आणि खटला संपला. तेव्हां जमलेल्या मंडळीनें टाळ्यांचा एकच गजर केला, आणि अशा रीतीनें कॉबेट पूर्वीपेक्षांही जास्त लोकप्रिय झाला.

## प्रकरण तिसावें. सुधारणेचा विजय.

दुसऱ्या सुधारणाविलाचें दुसरें वाचन फार मोठ्या बहुमतानें कामन्स सभेंत पसार झालें हें गेल्या प्रकरणांत सांगितलेंच. त्यावरून त्याचा अखेरीस विजय होणार ही गोष्ट ठरल्यासारखीच झाली. कारण असल्या विलांच्या संबंधानें अशी गोष्ट आहे कीं, तीं एकाद्या चांगल्या तत्वावर रचलेलीं असलीं आणि त्यांना लोकमताचा जोर भरभक्कम असला, हणजे लार्डांच्या सभेनें तीं एकदोनदां नापास केलीं तरी अखेरीस विजयी व्हावयाचींच. ही गोष्ट ह्या वेळीं ह्या विलांच्या संबंधानें निदान दुशार कान्सव्हेटिन्हांस तरी दिसत नव्हती असें नाहीं, तरी त्यास होईल तितका विरोध करण्याचा, निदान विलंब लावण्याचा त्यांनीं निश्चय केला. लार्डांच्या सभेपुढें तें गेलें हणजे ते तें उडवून टाकतील हें ठरल्यासारखेंच होतें, तरी कामन्स सभेंत त्यास आणवतील तितके अडथळे आणण्याचें त्यांनीं ठरविलें; आणि अशा रीतीनें पुढें पार्लमेंटाच्या वेळीं आयरिश लोकांनीं ज्या अडथळ्याच्या पद्धतीस इतकें व्यवस्थेशीर स्वरूप आणिलें आणि जी बहुतेक परवांपर्यंत अगदीं पूर्ण अमलांत होती, तिचा कान्सव्हेटिन्हांनीं यावेळीं पहिला किता घालून दिला.

ही पद्धति हणजे काय आहे किंवा होती ह्याची वाचकांस चांगली ओळख करून देणें इष्ट दिसतें. कामन्ससभेची जेव्हां कमिटी बनते तेव्हां तर अडथळा करण्यास ज्यास्तच साधनें उत्पन्न होतात, कारण त्या वेळीं प्रत्येकास एकाच प्रश्नावर पाहिजे तितके वेळां बोलण्याची परवानगी असते. किंवा निदान परवांपर्यंत होती. एकाद्या विलाचें पहिलें व दुसरें वाचन झालें हणजे त्याचें मुख्य तत्त्व ठरल्यासारखें होतें, आणि नंतर मग त्यांतील विशिष्ट कलमांचा व इतर बारीक सारीक गोष्टींचा विचार करावयाचा राहतो. तो करण्यासाठीं ही कमिटी भरत असते. हिचे सभासद

ह्मणजे सभेचे सर्व सभासद हेच असतात. फरक इतकाच कीं स्पीकर अध्यक्षस्थानीं नसतो, तर त्याच्याऐवजीं कमिठ्यांचा चेअरमन ह्मणून एक हुद्देदार असतो तो अध्यक्ष होतो, आणि तो स्पीकराच्या सिंहासनासारख्या मुख्य खुर्चीवर न बसतां तिच्यापुढील टेबलाजवळ जी व्हान खुर्ची असते तिजवर बसतो. आतां अडथळ्यास कशी सुरवात होते, ती पहा.

सभेची कमिटी वनण्यास जी सूचना आणावी लागते तिलाच प्रथम अडथळा आणतां येतो. कारण अशी सूचना आल्याबरोबर एकाद्यास अशी उपसूचना आणतां येते कीं सभेचें काम आतां उद्यांपर्यंत तहकूब ठेवावें. या उपसूचनेच्या मण्डनार्थ त्यास अर्थात् लांबलचक भाषण करतां येतें; नंतर पहिली सूचना आणणारा तिच्या पुष्टीकरणार्थ आपलीं कारणें देतो, आणि नंतर उपसूचना आणणाराचे मित्र त्यास पाठिंबा देऊन आपापलीं कारणें देत बसतात. अशा रीतीनें सभेचा बराच वेळ घेतां येतो. नंतर मग समजा कीं ही उपसूचना नापसंत झाली, आणि मूळ सूचनेवर मते घेण्याची पाळी आली. असें झाल्याबरोबर दुसरा एकादा पहिली उपसूचना आणणाराचा मित्र उठतो, आणि अशी उपसूचना आणतो कीं हा वादविवाद उद्यांपर्यंत तहकूब ठेवावा. ही उपसूचना अर्थात् पहिलीहून भिन्न असल्यामुळें हिच्यावर पुनः वादविवाद सुरू करतां येतो, आणि त्यांत पुष्कळ वेळ खातां येतो. समजा कीं हीहि उपसूचना नापसंत झाली. तरी तसें झाल्याबरोबर पुनः तिसऱ्यास सभेचें काम उद्यांपर्यंत तहकूब ठेवावें अशी उपसूचना आणतां येते. कारण ह्याच अर्थाची पहिली उपसूचना (रात्रीं) बारा वाजतां आणलेली सभेनें नामंजूर केली ह्मणून आतां (पहांटेस) चार वाजतां ती ती नापसंत करील असा कांहीं नेम नसतो. हिच्यावर अर्थात् पूर्ववत् वादविवाद लांबवितां येतो, आणि नंतर पुनः दुसरी उपसूचना आणतां येते. इ. इ.

कोणी ह्मणेल कीं ही निवळ कल्पना आहे, शहाणेसुर्ते सभासद असें कसें करतात ? तर त्यास एवढेंच सांगावयाचें कीं अशी प्रत्यक्ष गोष्ट प्रस्तुत बिलाच्याच संबंधानें घडून आली. कारण स्पीकरनें आतां उठावें अशी जेव्हां दुसऱ्या वाचनानंतर सूचना आली, तेव्हां एका टोरी सभासदानें अशी उपसूचना



आणिली कीं आपण ज्या शहरांतून आलों आहों तेथील खानेसुमारीच्या एका पत्रकांत चुकी झालेली आहे, करितां आपल्या मतदारास ती दुरुस्त करण्याकरितां स्वतः किंवा वकीलामार्फत सभेपुढें बोलण्याची परवानगी असावी, तशी चूक झाली असावीसें वाटतें असें लार्ड जान रसेलनें लाग-  
 लेंच कबूल केलें. पण तो हेहि झणाला कीं, असला प्रश्न पुढें आण-  
 ण्याची ही वेळ नव्हे. आतां ही उपसूचना या वेळीं आणण्यांत त्या टोरी सभासदाचा काय उद्देश होता हें प्रत्येकास माहीत होतें, तरी तिच्यावर कांहीं वेळ वादविवाद होऊन शेवटीं ती ९७ च्या बहुमतानें नापास झाली. पण तेवढ्यानें फारसा फायदा झाला नाहीं. कारण मूळ सूचना अद्यापि पास व्हावयाची होतीच. तिच्यावर सभा उद्यांपर्यंत तहकूब ठेवावी अशा अथाच्या अनेक उपसूचना आल्या, व त्यांपैकीं प्रत्येकीवर विरुद्ध पक्षाच्या कित्येक मुख्य मुख्य सभासदांनाहि किती वेळ तरी वादविवाद चालविला. आतां स्पीकरानें खुर्चीवरून उठावें ही सूचना पास होईपर्यंत सभेची कमिटी बनत नसते, आणि झणून तोंपर्यंत एका विषयावर एका सभास-  
 दास एकापेक्षां अधिक वेळां बोलतां येत नाहीं; तरी देखील ह्या सूचनेस इतका अडथळा आल्याशिवाय राहिला नाहीं.

शेवटीं सकाळीं साडेसात वाजतां सभा थकून जाऊन कंटाळून उठली, त्या वेळीं धूम पाऊस पडत होता. तें पाहून सर चार्लस वेदरेल नामक एका टोरी सभासदानें सणसणीत शपथ घेऊन असें झटलें झणून झणतात कीं हें जर मला अगोदर समजतें तर मी आणखीं कांहीं उपसूचना आणिल्या असत्या असो. शेवटीं एकदा सभेची कमिटी बनली आणि नंतर मग अडथ-  
 ळ्याचें काम पुनःजारीनें सुरू झालें. कमिटीमध्ये असें करण्यास पुष्कळ संधी होती. कारण ज्या ज्या गांवचे सभासद कमी केले होते किंवा मुळींच काढून टाकले होते त्या प्रत्येकाबद्दल निरनिराळी चर्चा करणें जरूरच होतें. तेव्हां मग काय विचारता भाषणेंच भाषणें झालीं. होईल तेवढा अडथळा व्यव-  
 स्थेशीर रीतीनें करण्यासाठीं टोरीनीं एक कमिटीच बनविली होती, आणि तिचा अध्यक्ष कोण होता झणाल तर त्यावेळीं अत्यंत होतकरू मुत्सद्दी झणून

ठरलेला, व पुढें मुख्य प्रधान होणारा, सर राबर्ट पील. पीलचीच ह्या वाद-  
विवादांत फार भाषणें झालीं, आणि ह्या वावतींत त्याच्यावर कडी करूं  
पाहणारे झटले ह्मणजे वर सांगितलेला सर चार्ल्स वेदरेल, आणि पुढें  
मेकॉलेन खरपूस समाचार घेतलेला जान विल्सन क्रोकर हे होत.

इकडे हा वादविवाद एकेक दिवस जसजसा लांबत जाई तसतशी  
लोकांची चळवळ वाढत चाललीच होती. कांहीं मोठमोठ्या शहरांनीं  
प्रधानांस वरचेवर मोठमोठ्या सभा भरवून अशा विनंत्या केल्या कीं,  
तुझी अगदीं दम सोडूं नका, आणि विरुद्धपक्षाचा काडीभरही हार जाऊं  
नका. लोकांना अशी भीति उत्पन्न झाली कीं लार्ड ग्रे कांहीं कलमांच्या  
संबंधानें विरुद्ध पक्षाचें ह्मणणें कबूल करून बाकीचीं कलमें कदा-  
चित् पास करून घेईल. तेव्हां देशाच्या सर्व भागांतून प्रधानांच्या  
कानीं ओरडा येऊं लागला कीं, प्रस्तुत बिल सगळेंच्या सगळें आणि  
जसें आहे तसेंच पास करून घेतलें पाहिजे; ह्यांत कांहीं फरक  
करतां कामा नये. त्यावरून लार्ड आल्थार्पनें असें प्रसिद्धपणें सांगितलें कीं,  
प्रधानांनीं पार्लमेंट येत्या दिजंबरपर्यंत आणि जरूर पडल्यास त्याच्या  
पुढच्या दिजंबरपर्यंतहि उघडें ठेवण्याचा निश्चय केला आहे. ह्या जोराच्या  
बोलण्याचा अर्थात् अडथळेवाल्यांवर कांहीं तरी परिणाम झालाच. तथापि  
कांहीं वेळपर्यंत त्यांनीं आपलें काम तसेंच चालविण्यांत बिलकूल कसूर  
केली नाहीं. तेव्हां लोकांचा उतावीळपणा व राग हीं जास्तच वाढत  
चाललीं. ह्या वेळीं, सुधारकपक्षापैकीं एकाद्या सभासदानें एकाद्या टेरी  
सभासदाच्या उपसूचनेस एकाद्या प्रसंगीं आपलें अनुमोदन दिल्यास त्याचे  
मतदार नको नकोसें करीत असत, आणि पुनः असें करणार नाहीं असें  
त्याजकडून वचन घेत तेव्हां त्यास सोडीत.

शेवटीं एकदा कमिटींत बिल निवाळें, आणि तें प्रधानाच्या दृढ निश्च-  
यामुळें व दीर्घ श्रमामुळें त्यांस पाहिजे होतें तसेंच वस्तुतः निघालें. नंतर मग  
तिसऱ्या वाचनास सुरुवात झाली. या वेळींही लांब उच्चक वादविवाद होईल  
असें प्रत्येकास वाटत होतें. पण हेंच तें वाचन लवकर पार पडण्यास का-

रण झालें. कारण जो तो वादविवाद लांबणार हणून सावकाशीनें आला, आणि असें झालें कीं तिसऱ्या वाचनाची सूचना आली तेव्हां सभेंत फारच थोडे टोरी हजर होते. तेव्हां सुधारकांनीं एकच गिला करून लवकरच मते घेण्याविषयीं ओरडा सुरू केला हें पाहून हजर असलेले कांहीं टोरी सभासद घाबरले, आणि त्यांनीं फारसा अडथळा केला नाही. शेवटीं सर राबर्ट पील, सर चार्लस वेदरेल इत्यादि विरुद्ध पक्षाचीं धेंडे सभेस येण्याच्या अगोदरच तिसऱ्या वाचनाची सूचना बहुमतानें पसार झाली. तरी एवढ्यानें विलासबंधानें कामन्स सभेंतील काम आटोपलें असें नाही. कारण हें विल पास करावें अशी एक सूचना अद्यापि पास व्हावयाची होती. तेव्हां मध्येच जरासा थिजलेला अडथळ्याचा लोंढा पुनः जोरानें वाहूं लागला आणि पुनः पुनः तेच तेच आक्षेप येऊं लागले. तरी टोरीपक्षाची आतां खात्री झाली कीं, आतां या विलास या सभेंत अडथळा करण्यांत कांहीं हांशील नाही; तर आतां काय करावयाचें तें लार्डीच्या सभेंत केलें पाहिजे. आणि अशा रीतीनें कामन्स सभेंतून तें विल एकदाचें पार पडलें.

नंतर मग सहजच जो तो विचार करूं लागला कीं लार्डीची सभा विलासबंधानें काय करणार? पण लवकरच सुधारक मोठमोठाल्या सभा भरवून असा प्रश्न करूं लागले कीं, लार्डीच्या सभेचें काय करावयाचें? तात्पर्य, लार्डीची सभा हणजे सर्व सुधारणेचा शत्रु होय, करितां तिलाच खो दिला पाहिजे, असा जिकडून तिकडून ध्वनि निघूं लागला तरी लार्डीच्या सभेनें विलकूल पर्वा केली नाही. कारण लार्डीची तेव्हांपर्यंत अशी समजूत होती कीं जे युनिव्हर्सिटींतून निघालेले नाहीत, त्यांच्या हणण्याकडे हणजे सामान्य लोकांच्या हणण्याकडे, लक्ष्य देण्याचें विलकूल कारण नाही. ही चळवळ अगोदर पासूनच सुरू होती, हणून ता. २२ सप्टेंबर १८३१ रोजीं जेव्हां विल कामन्स सभेंत पास झालें तेव्हां त्याच संध्याकाळीं तें लार्डीच्या सभेपुढें नेलें, आणि त्याच रात्री त्याचें पहिलें वाचन झालें. त्या वेळीं नेहमीच्या शिस्तीप्रमाणें, प्रत्यक्ष मते वगैरे कांहीं एक घेतलीं नाहींत. नंतर मग दुसरें वाचन ता. ३ आक्टोबर रोजीं आलें. त्या वेळीं लार्ड ग्रेनें



फर चित्तवेधक व ठसकेदार असें भाषण त्याच्या पुष्टीकरणार्थ केलें, आणि लार्डांस व विशेषतः विशप व आर्चविशप या लोकांस त्यानें निक्षून असें सांगितलें कीं ही सुधारणेची मागणी बहुजनाकडून आलेली आहे, तेव्हां तिचा निषेध करण्याच्या अगोदर अशा करण्यापासून काय काय परिणाम घडतील याचा चांगला विचार करा.

लार्ड ग्रेची संभाषण शैली धिम्म्या प्रकारची होती. त्याच्या अंगीं फाक्सचें तेज आणि राग हीं नव्हतीं; तद्वतच त्याच्या ठिकाणीं पिटची चक्र करून सोडणारी विलक्षण बुद्धिमत्ताही नव्हती, किंवा ब्रह्मामचा आरडाओरडा हाहि नव्हता. तर त्याची एकंदर धाटणी मोठेपणाची असे, त्याचा आवाज शांत, स्पष्ट आणि भिनणारा असा असे, आणि त्याची भाषणशैली अत्यन्त सुधारलेली आणि उद्देशसिद्धार्थ अत्यन्त योग्य अशी असे. तात्पर्य, त्याच्या भाषणाचा रोंख लोकांचे मनोविकार, त्यांचे पूर्वग्रह आणि त्यांचा पक्षाभिमान यांस चेतवण्याकडे नसून, त्यांची तात्त्विक बुद्धि, विचारशक्ति आणि न्यायबुद्धि यांना जागृत करण्याकडे असे. ह्या वेळच्या भाषणासारखें दुसरें त्याचें भाषण कोणतेंच वठलें नव्हतें असें म्हणतात. पण लार्डांची सभा या वेळीं प्रमाणें आणि विचार यांना वळण्यासारखी नव्हती, तर काय करावयाचें याचा तिनें अगोदरच निश्चय करून ठेविला होता. म्हणून लार्ड व्हार्नक्लिफनें अशी उपसूचना एकदम आणिली कीं हें बिल नापसंत करावें. तेव्हां त्याची कोणी अशी कान-उघाडणी केली कीं असली सूचना पास करणें म्हणजे कामन्स सभेचा प्रत्यक्ष अपमान करण्यासारखें होईल. त्यावरून त्यानें आपल्या उपसूचनेचें स्वरूप बदललें, आणि असें सुचविलें कीं ह्या बिलाचें दुसरें वाचन आणखी सहा महिन्यांनीं हातीं ध्यावें. याचा अर्थ बिल नापसंत करावें असाच वस्तुतः असतो; कारण कोणतेंहि प्रधानमंडळ आपल्या महत्वाच्या बिलासंबंधानें अशी सूचना पास झाल्यास राजीनामा दिल्याशिवाय राहणार नाही. असो. पुढें जो वादविवाद झाला त्यांत ड्यूक ऑफ वेलिंग्टनानें बिलाविरुद्ध चरचरीत भाषण केलें, आणि ता. ८ ऑक्टोबर रोजीं ह्या उप-

सूचनेवर जेव्हां मत्तें घेतलीं तेव्हां तीस अनुकूल १९९ मत्तें पडलीं, आणि प्रतिकूल १५८ पडलीं, म्हणजे दुसऱ्या वाचनाविरुद्ध ४१ मत्तें पडलीं म्हणावयाचीं. तेव्हां अर्थात् सर्वच विल हाणून पडलें, आणि वर्षभर त्याजवद्दल केलेली मेहनत फुकट गेली.

हें पाहून पार्लमेंटास लागलीच कांहीं दिवस सुटी दिली, आणि सुधारणेचे मित्र देशांत सर्वत्र पसरून लार्डांच्या ह्या कृतीविरुद्ध जोराचीं भाषणें करूं लागले. सुधारणेच्या विलाच्या संवधानें लोकांची उत्सुकता पूर्वापेक्षांहि ज्यास्त वाढली, आणि कांहीं ठिकाणीं लोक त्या विलाच्या शत्रूंवर अगदीं हमरी तुमरी करून उठूं लागले. लंडनमध्ये असले लोक गाड्यांतून चालले असतां लोक त्यांच्या सभोंवतीं जमत आणि त्यांची हुज्यो हुज्यो करीत; आणि नवीनच नेमलेल्या पोलीसाचा बंदोबस्त जर चांगला नसता तर याच्या पलीकडेहि ते गेले असते. कांहीं ठिकाणीं तर मोठाले दंगेच झाले. डार्वी शहरीं जे दंगे झाले ते कांहीं दिवस सारखे चालू होते. नार्टिंगहम शहरीं तर ह्यापेक्षांहि ज्यास्त दंगा झाला. तेथला किल्ला ड्यूक आफ न्यूकासलचा असल्यामुळें तो त्यांनीं जाळून फस्त केला. ट्रिस्टल शहरीं याच्यापेक्षांहि ज्यास्त भयंकर दंगे झाले. तेथला सर चार्लस वेदरेल हा प्रतिनिधि होता, व तो विलाच्या अगदीं विरुद्ध होता; त्यामुळें तेथें बराच दंगा झाला. कित्येक घरे पडलीं आणि रस्त्यांतून लष्करी शिपाई व लोक यांजमध्ये कित्येक दिवस झटापटी चालू राहिल्या. सर चार्लस वेदरेल ओठ्या शर्थीनें बचावला. ह्या दंग्यावद्दल कित्येकांस जबरदस्त शिक्षा झाल्या. हें सांगावयास नकोच. बरेचजण फांशी गेले, व इतरांस इतर शिक्षा झाल्या. बिशप व आर्चबिशप लोक विलाविरुद्ध असल्यामुळें त्यांचीं ठाण्यांचीं शहरे बरेच दंगे पाहतीं झालीं. हें पाहून कान्सव्हेटिव्ह पक्षाचे कांहीं सरदार शुद्धीवर आले, आणि त्यांचा वेव्हरर्स ( अनिश्वित ) म्हणून एक नवा पक्ष बनला. त्यांचें म्हणणें असें होतें कीं सगळेंच विल पसंत किंवा नापसंत न ठरवतां त्याच्या प्रत्येक भागाचें थंड डोक्यानें परीक्षण करावें, आणि जे उचित वाटतील ते भाग पसंत करावे, व बाकीचे नापसंत करावे.

लार्ड ग्रेनें तिसरें रिफार्म बिल ता. २७ मार्च १८३२ रोजीं लार्डांच्या सभेपुढें आणिलें. पहिलें वाचन तर मतें घेतल्याशिवाय रीतीप्रमाणें पास झालेंच. पण दुसऱ्या वाचनाला काय तीं नऊ मतें ज्यास्त मिळालीं, ह्मणजे १८४ अनुकूल आणि १७९ प्रतिकूल तेव्हां लार्ड ग्रे आणि त्याचे साथीदार यांच्या स्पष्ट लक्ष्यांत आलें कीं लार्डांच्या सभेची स्थिति चांगली बदलल्या-शिवाय हें बिल तेथें पार पडण्याचा संभव नाहीं; आणि ती गोष्ट त्यांच्या लवकरच निदर्शनासहि आली. कारण कमिटीपुढें बिल गेल्याबरोबर लार्ड लिंढस्टर्नें अशी उपसूचना आणिली कीं जुन्या गांवांचे प्रतिनिधिहक्क काढून घेण्याच्या अगोदर नव्या कोणत्या गांवांना ते हक्क द्यावयाचे याचा विचार व्हावा. आतां या सूचनेंत कांहीं फारसें गैर होतें असें नाहीं, पण ती कबूल केल्यास दुसऱ्या पाहिजे तशा सूचना येणार, आणि बिलाचें एकंदर स्वरूप बदलून जाणार.

लार्ड लिंढस्टर् हा मोठा हुशार, बोलका, आणि धूर्त असा मुत्सदी होता. पार्लमेंतीय वावटूक या नात्यानें त्याची ब्रूहामशीं चढाओढ असे. लिंढस्टर्चें भाषण नेहमी सुसंस्कृत, कोणास न झोंवणारें, आणि सम्य असे; आणि त्याच्या भाषणांत अशी कांहीं प्रमाण शंखला दृष्टीस पडे कीं तेणेंकरून ऐकणारांची खात्री व्हावी; पण त्याच्यामध्यें मनोवृत्तीस जागृत करणारें फारच थोडें असे. इकडे ब्रूहामचें भाषण जोराचें, चेतवणारें, आणि ऐकणारास डुंववून टाकणारें असें असे; त्यांत अतिशयोक्ति वरीच असे, त्यांत नेहमीची बोलण्याची रीत किंवा शब्दांची ठेवण यांची बिल-कूल पर्वा केलेली नसे, आणि विरुद्ध पक्षाला बोलण्यानें बैलाच्या दुशी-सारखा दुशी वसे. लिंढस्टर्ची उपसूचना विशेषतः वेव्हर्स लोकांना आपल्या वाजूस आणण्यास योग्य अशी होती; त्याजमुळे तिजवर जेव्हां ता. ७ मे रोजीं मतें घेतलीं तेव्हां तीस १९१ अनुकूल मतें पडलीं, आणि ११६ प्रतिकूल पडलीं; ह्मणजे ३५ मतें प्रधानांविरुद्ध पडलीं म्हणाव-याचीं, कारण त्यांनीं तीस कसून विरोध केला होता.



तेव्हां राष्ट्राच्या एकदम लक्ष्यांत आलें कीं, वेळ मोठी आणीवाणीची आली आहे, आणि तीस एकच उपाय आहे. तो हा कीं, टोरी सरदारांचें न्यून मत होईल इतके नवे व्हिग सरदार बनवावयाचे. पण राजा प्रथम ह्या गोष्टीस मुळींच कबूल होईना. तेव्हां प्रधान राजीनामा द्यावयास तयार झाले. तो राजानें नाहीं होय ह्मणून शेवटीं कबूल केला. नंतर त्यानें लॉर्ड लिंढर्स्ट यास बलावून त्याच्याशीं पुष्कळ खलवत केलें. तेव्हां त्यानें त्यास ड्यूक ऑफ वेलिंग्टनास बोलावण्याची सल्ला दिली. पण ड्यूक ऑफ वेलिंग्टन राजाचें संकट निवारण्यास फारसा समर्थ झाला नाहीं. त्यानें पाहिलें कीं, पार्लमेंतीय सुधारणा न केल्यास कांहीं तरी मोठी क्रान्ति उत्पन्न होणार; व आपण ह्या सुधारणेस इतका विरोध केला असल्यामुळें स्वताच ती करणें बरोबर दिसणार नाहीं. म्हणून त्यानें सर राबर्ट पील यास बोलावण्यास राजास सांगितलें. पण तोहि धूर्त माणूस असल्यामुळें आणि सुधारणेस प्रतिकूल असल्यामुळें सुधानानुकूल प्रधानांन्यतिरिक्त काम निभावणार नाहीं हें त्याच्या लक्ष्यांत येऊन त्यानें लॉर्ड ग्रे व सर जान रसेल यांसच पुनः बोलावण्याची राजास सल्ला दिली.

इकडे देशांत सुधारणेबद्दल ज्यास्त ज्यास्त चळवळ चालूच होती, आणि सुधारणेस जसजसें ज्यास्त ज्यास्त विघ्न येईल तसतशी ती ज्यास्तच वाढूं लागली. वर्मिघाम येथें आजपर्यंत कधीं भरल्या नव्हत्या एवढाल्या मोठ्या जंगी सभा भरूं लागल्या, आणि त्या ठिकाणीं बहुतेक क्रान्ति करावी अशा अर्थाचे ठराव पास होऊं लागले. पुष्कळ शहरांतून व्यांकांवर हल्ला करण्याबद्दल इशारती येऊं लागल्या. खुद्द लंडन शहरांत एक जंगी सभा भरून तिनें असा ठराव पास केला कीं राजा व्हिग मुत्सद्यांच्या ह्मणण्याप्रमाणें नवीन सरदार तयार करण्यास जर कबूल नसेल तर कामन्स सभेनें त्याची पोटगीच बंद करावी. कांहीं व्हिग सरदार तर इतके घाबरले कीं राजानें न ऐकिल्यास जर बंद झालें तर आपण काय करावयाचें याचा देखील ते विचार करून ठेवूं लागले. पण राजा इतक्यांत शुद्धीवर आला, व तसा तो आला हें बरेंच झालें. कारण तो पुनः आतां

अगदीं अप्रिय होऊं लागला होता. रम्यांतून लोक त्याची हुज्यो कराव-  
यास लागले होते, आणि वर्तमानपत्रातून त्याच्यावर भयंकर हल्ले येऊं  
लागले होते.

तात्पर्य लार्ड ग्रे व त्याचे साथीदार यांस राजानें परत बोलाविलें, व  
तो नवे सरदार करण्याची परवानगी देण्यास कबूल झाला. ती रीतीप्रमाणें  
लार्ड ब्रूहामनॅ लेखी मागितली, तेवढ्यावरूनच त्याची पुनः मर्जी गेली.  
तो ह्मणाला, माझ्या शब्दावर तुमचा एवढा विश्वास नाहीं कीं काय ?  
तेव्हां ब्रूहामनॅ त्यास सर्व समजून सांगितलें. तेव्हां त्यानें चिटोरे खरडून  
दिलें व एवढीच अट घातली कीं नवे सरदार वनवावयाचे ते प्रथम  
सरदारांच्या वडील मुलांपैकीं वनवावे; असें कीं ते पुढें सरदार व्हावयाचेच  
अल्सयामुळें सरदारांची संख्या कायमची फाजील वाढूं नये. ही अट शहा-  
णपणाचीच होती, व ह्मणून ती प्रधानांस कबूलच होती.

या परवानगीनें काम भागलें. कारण कसें तरी बिल पास होणार अशी  
जेव्हां टोरी सरदारांची खात्री झाली, तेव्हां त्या बिलास विरोध करण्याचें  
त्यांनीं मुकाब्यांनीं कमी केलें. तेव्हां बिल फारसा वादविवाद किंवा शिबी-  
गाल न होतां लवकरच लार्डांच्या सभेंतून निघालें. त्याचें तिसरें वाचन  
ता. ४ जून १८३२ रोजीं झालें, आणि त्यास राजसंमति ता. ७ जून  
रोजीं मिळाली. त्यांत तरी राजानें आपला आंवटपणा दाखविलाच. कारण  
ती संमति त्यानें स्वतः न देतां त्या कामावर एक कमिटी नेमून तिच्या  
मार्फत दिली. नंतर मग स्काटलंड व आयर्लंड यांच्यासंबंधानें जी सुधारणा  
विलें कामन्स सभेंत आधींच पास झालेलीं होती, तीं लार्डांच्या सभेंतहि  
पास झालीं, आणि अशा रीतीनें सुधारणेचा अखेरीस विजय झाला.

हें बिल पास झाल्याबद्दल समाधान दर्शवितांना लार्ड जान रसेलनें कांहीं  
शब्दांची योजना केली तेणेंकरून बरेच दिवस मोठा वादविवाद माजून  
राहिला होता. जे लोक सुधारणेला फार भीत होते व अशींच विलें आतां  
सारखीं येत राहतील अशी ज्यांस धास्ती पडली होती त्यांस अनुलक्षून

त्यानें असें झटलें कीं हें विल शेवटचें आहे. यावरून कित्येक सुधारणाभक्तांचा गैरसमज होऊन त्यांनीं त्याजवर अंमळ घुस्सा केला. आतां त्याच्या म्हणण्याचा अर्थ पुढें सुधारणा कधींच करावयास नको असा नव्हता, तर सध्या कांहीं वर्षे केलेली सुधारणा वस्स आहे असा होता; आणि त्याप्रमाणेंच झालें कारण पुढें सुधारणाविल एका पिढीवर वर्षे झाल्यानंतर आलें. असो.

पास झालेल्या सुधारणाविलांत एक मोठी उणीव राहिली होती. ती ही कीं मतदानाचा हक्क अमुक एक कर किंवा सारा देणारासच असावा अशी जी मर्यादा केली होती ती फार जबर असल्यामुळें शहरांतील सामान्य कारागीर किंवा गांवड्यांतील सामान्य कामकरी यांस मतदानाचा कोणासच हक्क मिळालेला नव्हता. उलट, पूर्वीच्या पद्धतीप्रमाणें कांहींकांना असलेला निवून गेला होता. आतां या वेळेस एकदम एवढी उडी मारिली नाहीं ही कदाचित् शहाणपणाचीच गोष्ट केली असेल, पण हें विल पास झाल्याबरोबर त्या लोकांची मोठी निराशा झाल्यासारखी दिसूं लागली, यांत विलकूल संशय नाहीं.

हें प्रकरण पुरें करण्यापूर्वी एका गोष्टीस उल्लेख करणें इष्ट दिसतें. ती ही कीं या विलावर जे वादविवाद झाले त्यांमध्ये वाङ्मय आणि राजकारण या दोन्ही बाबतींत पुढें फार प्रसिद्धीस येणाऱ्या एका गृहस्थास प्रथमच पुढें येण्यास चांगली संधि सांपडली. टॉमस बाविंग्टन मेकॉले हा लार्ड जान रसेलनें जेव्हां सुधारणाविल पुढें आणिलें तेव्हां कामन्स सभेंत नुक्ताच प्रतिनिधि निवडून आला होता. गुलामाचा व्यापार आणि गुलामगिरी यांजविरुद्ध एवढी जबरदस्त खटपट करणारा जो झशारी मेकॉले त्याचा तो मुलगा असून लहानपणापासूनच त्याची विलक्षण बुद्धिमत्ता व चतुरस्रपणा हीं दृग्गोचर व्हावयास लागलीं होती. जेव्हां तो पार्लमेंतांत शिरला तेव्हां त्याच्या अगोदरच त्याची कीर्ति तेथें जाऊन पोहोंचलेली होती, पण तो कवि होणार, का निबंधकार होणार, का इतिहासकार होणार, का राजकीय वक्ता होणार, ह्यावद्दल त्याच्या मित्रांस अद्यापि कांहींच खात्री नव्हती. पण पुढें



हलूहलू त्यांच्या असें निदर्शनास येऊं लागलें कीं तो फार मनोवैधक कवि-  
ता रचूं शकतो; कादंबरीपेक्षां ज्यास्त चटकदार निबंध लिहूं शकता, प्रत्येक  
जणास वाचावासा वाटेल असा इतिहास बनवूं शकतो; आणि अत्युत्तम  
प्रकारचीं भाषणें पार्लमेंतांत करूं शकतो, अशा प्रकारच्या चार निरनि-  
राळ्या गोष्टी उत्तम रीतीनें करणें हें फार थोडक्यांसच साधत असेल.  
सध्या आपल्याला प्रस्तुत वादविवादांत त्यानें केलेल्या भाषणांचाच विचार  
कर्तव्य आहे. त्यासंबंधानें पाहतां असें दिसतें कीं प्रथमच त्याची छाप  
पडली नाहीं. तो फार जलद बोले ही त्याच्यांत एक मोठी उणीव होती.  
तो आपलीं संभाषणें पाठ करीत असे, आणि त्याची स्मरणशक्ति फार  
विलक्षण असल्यामुळें तीं इतक्या घाईनें बोलून जाईं कीं त्याचें भाषण  
लक्ष्यपूर्वक ऐकण्यास फार श्रम पडत, आणि तीं उतरून घेण्यास रिपो-  
र्टरांस मोठी पंचाईत पडे. शिवाय त्याच्या संभाषणांतून निरनिराळ्या ग्रंथांना,  
ग्रंथकारांना, आणि ऐतिहासिक गोष्टींना इतके कांहीं उल्लेख येत कीं त्यामुळें  
ही अडचण ज्यास्तच भासे. पण ह्या सर्व उणीवा असूनहि तो पार्लमेंतांत  
इतका लोकप्रिय झाला कीं, तो बोलावयास आतां उठणार आहे असा  
सुगावा लागल्याबरोबर सभागृह उत्सुक श्रोत्यांनीं अगदीं गच्च भरून जाई.

सुधारणाविलाच्या वर्षीत अशी एक गोष्ट घडून आली कीं तिजमुळें  
वाङ्मयाच्या इतिहासांत तें वर्ष नेहमींच संस्मरणीय राहणार आहे. ती गोष्ट  
म्हणजे सर वाल्टर स्काटचा मृत्यु होय. स्काटच्या कारकीर्दीतील शेवटचीं  
कांहीं वर्षे त्याच्या प्रकाशकांचें दिवाळें निघाल्यामुळें, व त्यामध्ये त्याचा  
हात गुंतलेला असल्यामुळें, ह्यास फारच दुःखाचीं गेलीं हें सुप्रसिद्धच  
आहे. त्यामुळें जें कर्ज त्याच्या अंगावर आलें, तें फेडण्याकरितां त्यास अतो-  
नात लेखनश्रम करावे लागले. त्या त्याच्या दुःखांत भर पडण्यास त्याची  
प्रियपत्नी त्याच सुमारास निवर्तली. त्यामुळें त्यास अत्यन्त दुःख झालें.  
ह्या दोन्ही गोष्टींनीं त्याची प्रकृति फार बिघडली. शेवटीं तो मित्रांच्या  
सल्ल्यानें ती सुधारण्याकरितां हणून इटालीच्या उबदार हवेंत गेला, पण  
त्याचा कांहींएक उपयोग झाला नाहीं. त्याचें दुखणें केवळ शारीरिक

नव्हेंतें, तर त्यांत मानसिक दुःखाचाच भाग फार होता. त्यामुळें नुसती  
 न्हावा वदलून फायदा होण्यासारखा नव्हता. स्काट मेला तेव्हां त्यास नुक्ती  
 साठांवर वेंचें झालेलीं होती. या वयांत तिकडच्या हल्लींच्या आयुर्मर्यादेच्या  
 मानानें पाहतां माणसाच्या शक्ती व त्याच्या हातून होणाऱ्या गोष्टींचा संभव  
 यांची कडेलेट कचित्च झालेली असते. जगाच्या वाङ्मयांत त्यानें एका  
 नव्या भागाची भर घातली यांत विलकूल शंका नाहीं. तो मेल्यापासून  
 चाग्देवीच्या राज्यांतील शास्त्रांमध्ये पुष्कळ क्रान्त्या होऊन गेल्या आहेत, पण  
 तो अद्यापि पदच्युत झालेला नाहीं.

प्रकरण एकतिसावें.

## गुलामांची बंधमुक्तता.

ज्या मुत्सद्यांनी सुधारणाविल पास करून घेतलें होतें त्यांच्या लवकरच असें नजरेस आलें कीं आपण हें विल पास करून घेऊन मोठीच जबाबदारी आपल्या शिरावर घेतली आहे. त्यांनीं एवढा मोठा जय मिळविला होता कीं ते पाहिजे ती गोष्ट करूं शकतील असा बहुतेकांचा समज होऊन गेला. ह्या ठिकाणीं हें लक्ष्यांत ठेविलें पाहिजे कीं त्यांनीं आपल्या वर्तनानें एका मोठ्या तत्वाची कायमची स्थापना केली होती. तें हें कीं प्रधानांच्या सल्ल्यास न जुमानतां इंग्लंडच्या राजास केवळ स्वेच्छेनें पाहिजे ती गोष्ट करतां येत नाहीं. ह्या महत्त्वाची स्थापना आजपर्यंत बरोबर झालेली नव्हती. तिसऱ्या जार्जाच्याच कारकीर्दींत ही गोष्ट आपल्या नजरेस आली कीं धाकट्या पिटला आपली विचारशक्ति व आपली सदसद्विवेकबुद्धि यांस एकीकडे गुंडाळून ठेवून कैथलिक लोकांस त्यांचे न्याय्य हक्क देण्याच्या कामीं अखेरीस राजाच्या हद्दास हार जावें लागलें. पण प्रस्तुत प्रसंगीं लार्ड ग्रे आणि त्याचे साथीदार यांनीं राजास सयुक्तिक गोष्ट मान्य करण्यास भाग पाडिलें होतें; आणि अशा रीतीनें जें तत्त्व त्यांनीं स्थापिलें होतें त्याचें पूर्ण महत्त्व त्यावेळीं कदाचित् त्यांच्याहि लक्ष्यांत आलें नसेल. पण लोकांचा समज साहजिक असा झाला कीं ज्या प्रधानांनीं एवढाल्या मोठ्या गोष्टी केल्या आहेत ते यांपेक्षाही ज्यास्त मोठ्या गोष्टी सहज करतील.

अशी आशा लोकांमध्ये उत्पन्न होण्यास व ती सफलहि होण्यास ही वेळ मोठी अनुकूल होती. आतां सुधारलेल्या जगामध्ये नवीन युगाची सुरवात झाली होती. आजपर्यंत ज्या राजकीय आणि सामाजिक संस्था आमच्या पूर्वजांनीं फार शहाणपणानें रचल्या आहेत असें समजून सुधारलेले लोक पूज्य मानीत असत, व त्यांत हात घालणें पाप समजत असत, त्यांच्या योग्यतेबद्दल व पवित्रतेबद्दल नवीन कल्पना लोकांच्या डोक्यांत भरूं



लागल्या. अद्यापि बहुजन समाजामध्ये शिक्षणाचा जरी फार प्रसार झालेला नव्हता, तरी, लोकांना शिक्षण देणे फार फायद्याचे आहे अशी शहाण्या माणसांची समजूत व्हावयास लागली होती. हल्लीं प्रमाणें तेव्हांहि एकादा प्रश्न कामन्ससभेनें हातीं घेण्याच्या योग्यतेचा होण्यापूर्वीं लोकांस त्याची सार्वजनिक रीतीनें फार चर्चा करावी लागे, व त्यास व्यवस्थित स्वरूप आणून द्यावें लागे. लार्ड ग्रेच्या कायद्याप्रमाणें सुधारलेल्या पार्लमेंतास जें पहिलें मोठें काम हातीं घ्यावें लागलें तें गुलामगिरी काढून टाकणें हें होय. इंग्लंदांत गुलामगिरी किंवा गुलामांचा व्यापारही बंद होऊन किती तरी दिवस होऊन गेले होते. पण पुष्कळ समजंस, शिकलेल्या आणि क्रूर अंतःकरणाच्या मुळींच नव्हे अशा पुष्कळ इंग्लिश लोकांस वसाहतींतून चालू असलेली गुलामगिरी ह्मणजे कांहीं निराळ्या प्रकारची संस्था आहे असें वाटे. सामान्य इंग्रजास असें वाटे कीं आपल्या इतर संस्थांचें जें स्वातंत्र्य त्याला गुलामगिरी ही अगदीं विरुद्ध असल्यामुळे इंग्लंदांत ती असणें हें अगदीं गैर आहे, आणि आफ्रिकेच्या किनाऱ्यावरून जबरदस्तीनें पुरुष व स्त्रिया यांस ओढून आणणें आणि गुलाम म्हणून विकणें हें सुधारणा आणि ख्रिस्ती धर्म ह्या दोहोंच्याहि अगदीं विरुद्ध आहे. तथापि ह्याच सामान्य इंग्रजाला वेस्टइंडीज वगैरे वसाहतींतून चालू असलेल्या गुलामगिरींत हात घालण्यास हें कारण बरस आहे असें वाटत नसे. तो म्हणे, आह्मी ही पद्धति त्या देशांत कांहीं नवीन घातलेली नाहीं; तेथें ती पूर्वींचीच होती; तेथले लोक ह्मणतात ती पद्धति अमलांत ठेवल्याशिवाय साखर वगैरे उत्पन्नाचे पदार्थ तयार व्हावयाचे नाहींत, आणि ते पदार्थ उत्पन्न केल्याविना लोकांस सुखानें राहतां येणार नाहीं. पण कांहीं सुसंस्कृतमनाचे सुधारक वसाहतींतील गुलामगिरी काढून टाकण्यासाठीं जी खटपट आज कांहीं वर्षे करीत होते, आणि तसें करणें जरूर आहे हें सिद्ध करण्याकरितां जीं प्रमाणें दाखवीत व ज्या विनवण्या करीत होते, त्यांनीं सामान्य इंग्रजाच्या मनास बराच चटक बसावयास लागला होता. ह्या माणसांपैकीं कांहींकांनीं आपली कीर्ति इंग्लंडच्या इतिहासांत अमर करून ठेविली आहे, ह्यांपैकींच झशारी मेकाले.

हा एक होता. त्याचा पूर्वी उल्लेख आलाच आहे. तो वेस्ट इंडीजमध्ये एका मोठ्या इस्टेटीचा व्यवस्थापक होऊन तिकडे गेलेला होता, पण गुलामगिरीची पद्धति त्याच्या सदसद्विवेकबुद्धीस मान्य होईना; म्हणून तो तिकडून नोकरी सोडून परत आला, आणि तो आपल्या तनमनधनाचा व्यय त्या पद्धतीमुळे गुलामांस भोगावे लागणारे जे हाल ते लोकांच्या नजरेस पूर्णपणे आणण्याच्या कामीं करूं लागला. ब्रह्माम, फावेल वक्स्टन, व्हिटब्रेड इत्यादि याच कामीं अश्रांत श्रम करणारीं जीं इतर माणसें त्यांना याबद्दल विश्वसनीय माहिती याच्याचकडून मिळत असे. गुलामगिरीच्या पद्धतींत ज्या कांहीं वाईट गोष्टी होत्या त्यांत अत्यंत वाईट ही होती कीं त्यांना अतिशय क्रूरपणानें वागवीत, त्यांना चावकाचा मार देत, त्यांना छिन्न भिन्न करीत, आणि वायका, पुरुष आणि मुलें, या सर्वांनाच डाग देत. ही गोष्ट तेथील प्रत्यक्ष माहिती आपणास आहे असा वाणा करणारे लोक वरचेवर नाकवूल करीत, आणि म्हणत कीं अंतःकरणाच्या सदयतेमुळे नसलें तरी निदान स्वहित साधण्यासाठीं गुलामांचे मालक असें करीत नसतील. कारण गुलामांस छिन्न भिन्न केल्यास ते काम करण्यास नालायक किंवा कमी लायक व्हावयाचे नाहीत काय, आणि अशा रीतीनें मालकांचेंच नुकसान व्हावयाचें नाही काय ?

पण वास्तविक स्थिति काय आहे, हें सिद्ध करण्याकरितां विल्वर फोर्स वगैरे मंडळी हवा तेवढा पुरावा आणूं शकत होती. ते असें दाखवूं शकत होते कीं पुरुष व स्त्रिया यांस फटके मारणें ही गोष्ट प्रत्येक मळ्यावर बहुतेक प्रत्येक दिवशीं होत असते. आणि डाग जे देत ते केवळ शिक्षेसाठींच नव्हत, तर हे आपले गुलाम म्हणून त्यांस ओळखण्यासाठीं देखील देत, एकादी गुलाम स्त्री जर पळून जाण्याचा यत्न करूं लागली तर तिचा धनी ती पळाल्यास सहज ओळखतां यावी म्हणून तिच्या स्तनावर लोखंड लालभडक तापवून त्यानें डाग देत असे. पळालेल्या स्त्री गुलामांच्या मालकांनीं वर्तमान पत्रांतून दिलेल्या पुष्कळ जाहिराती अशा आढळून आल्या कीं, “ त्या शोधून काढून वक्षीस मिळवूं इच्छिणारांस त्या

सहज ओळखतां येण्यासारख्या आहेत, कारण त्यांच्या दोन्ही थानांवर डाग दिलेले आहेत ! ” या पद्धतीमध्ये आणखी जे कांहीं क्रूरपणाचे प्रकार त्या सर्वांचे वर्णन एथें करण्याचे कारण नाही. तसे प्रकार होते यांत मात्र विलकूल शंका नाही.

या वसाहतींतील गुलामगिरी विरुद्ध मनःपूर्वक खटपट करूं लागणारा पुढारी इंग्रज म्हटला म्हणजे ब्रूहाम हा एक होता. त्यानें याच्या अगोदर किती वर्षां पूर्वी तरी ही पद्धति फार क्रूर असल्यामुळे कायद्यानें बंद करून टाकावी अशा आशयाची सूचना पार्लमेंतापुढें आणिली होती. पुष्कळ दिवसपर्यंत निरनिराळ्या प्रधानांची मजल गुलामांच्या संवधाच्या कायद्यांत कांहीं अल्पस्वल्प सुधारणा करण्याच्या पलीकडे गेली नाही. पण कांहीं वसाहती स्वतंत्र असल्यामुळे त्या प्रधानांच्या कक्षांत नसत; त्यामुळे त्या ह्या सुधारणांस जुमानीत नसत. तेथील कायदे करणाऱ्या सभांना विलायत सरकार आपल्या कारभारांत अशा रीतीनें हात घाळूं पाहतें याचा मोठा राग येई, आणि तेथील गुलामांचे मालक अर्थात् त्यांच्याच वतीनें ओरडा सुरू करीत.

हे मालक आणि त्यांचे इंग्लंडांतील अनेक पाठिंबे असें म्हणत कीं साखर करण्याचे जे कारखाने आहेत ते गुलामांखेरीज चालवतां यावयाचे नाहींत, आणि गुलामांना कधीं कधीं मारल्याशिवाय ते कधीं काम करावयाचे नाहींत. ते म्हणत कीं विलायतचें पार्लमेंत आपणास मुक्त करण्याची खटपट करीत आहे असें जर या गुलामांस एकदां समजलें तर ते एकदम बंड करून उठतील, आणि आपले मालक आणि त्यांचीं बायकामुळे यांचा सर्वांचा संहार करून टाकतील. पण असल्या ह्या दांभिक बोलण्यांनीं मेकाले, विल्वरफोर्स वगैरे माणसें फसणारीं नव्हतीं; असल्या ह्या ओरडण्यांनीं ब्रूहामसारखीं माणसें घाबरणारीं नव्हतीं. म्हणून ही पद्धति बंद करून टाकण्याविषयीची चळवळ दिवसें दिवस ज्यास्त वाढत चालली.

जमेका वेटांतील कायदे सभेनें विलायत सरकारच्या अत्यंत आग्रहावरून गुलामांवर होणारा जुद्धम कमी करण्याच्या उद्देशानें एक कायदा पसार



केला; पण त्याजपासून फारच अल्प फायदा होण्याचा संभव होता. विलायत सरकारचा मुख्य आग्रह असा होता कीं स्त्री गुलामांना चावकानें मारण्याची चाल अजीवाद बंद करून टाकावी. पण त्याबद्दल या कायद्यांत कांहींएक तरतूद केलेली नव्हती. इकडे तेथील मळेवाले विलायतसरकारनें आपल्या कामांत हात घातल्याबद्दल अगदीं खवळून गेले, आणि बंड करून उठण्याचा आव घालूं लागले. डेमेरारा बेटांत गुलामामध्यें अशी वातमी पसरली कीं विलायतचा राजा व प्रधान आपणास दास्यमुक्त करण्याच्या विचारांत आहेत; तेव्हां तेथील एका मळ्यावरील गुलामांनीं काम करण्याचें नाकारिलें. ह्या त्यांच्या नाकारण्यास बंडाचें स्वरूप देण्यांत आलें, आणि त्यांना मोठाल्या शिक्षा दिल्या. जान स्मिथ नांवाचा तेथील एक पाद्री गुलामांचा फार कळकळा करीत असे; त्याच्यावर असा आरोप ठेविला कीं यानें त्यांस बंडास प्रवृत्त केलें, आणि त्यास तुरंगांत टाकून अतिशय क्रूरपणानें वागविलें. नंतर त्याची कांहीं तरी चवकशी केल्यासारखें करून त्याला देहांतशिक्षा सांगितली; तरी देखील जुरीनें अशी शिफारस केली होती कीं आरोपीचें पूर्वीचें वर्तन चांगलें होतें ही गोष्ट ध्यानांत आणून त्याजवर दया करावी; पण ही त्यांची शिफारस अमलांत येण्याच्यापूर्वीच त्याला तुरंगांतील हाल सहन न होऊन तो मरून गेला.

ह्या गोष्टीबद्दल इंग्लंडांत अर्थात् मोठा गवगवा होऊन गेला. ही चवकशी व ही शिक्षा हीं दोन्ही अगदीं गैर झालीं असें ब्रूहाम, बकटत, इतिहासकार व तत्वज्ञ सर जेम्स म्याकिंटाश, आणि दुसरे पुष्कळ गृहस्थ यांचें मत पडलें, आणि तें ऐकून हा गवगवा, ज्यास्तच वाढला. प्रधानांनीं तेथील अधिकाऱ्यांस या कृत्याबद्दल दोष दिला, आणि त्यांनीं सांगितलेली शिक्षा रद्द केली. नंतर १८३० च्या मे महिन्यांत लंदनमध्ये एक जंगी सभा भरली, आणि तिनें असा ठराव पास केला कीं सरकारानें गुलामगिरींत केवळ सुधारणाच न करतां ती अजीवाद रद्द करून टाकावी. या सभेचे अध्यक्षपण या कामांतील अग्रणी विल्वर फोर्स यानें स्वीकारिलें होतें, तत्पूर्वी तो आजारी होता, आणि आजारांतून उठल्यावर पहिलें सार्वजनिक

कृत्य जें त्यानें केलें तें हेंच होय. वरचा ठराव वकटन यानें सभेपुढें आणिला, व त्यास फार जोराची संमति मिळाली. नंतर मग त्याच-अर्थाची ब्रह्मामनें कामन्स सभेपुढें सूचना आणिली. त्यावेळीं त्यानें अत्यंत जोराचें भाषण केलें, तरी सूचना नापसंत झाली हें सांगावयास नकोच, कारण सभेंत मळेवाल्यांचे स्नेही, आप्त वगैरे फार होते. शिवाय ती सूचना प्रधानांपैकीं एकाद्यानें आणिलेली नव्हती, तर साध्या सभासदानें आणिलेली होती. पण ह्याच्यासंबंधानें असें लक्षांत ठेवावयाचें कीं प्रत्येक सुधारणेच्या संबंधानें पार्लमेंतांत अशीच स्थिति होत असते; ह्मणजे तिजवद्दलची खटपट प्रधानमंडळांत नसणारेच किंवा “खाजगी” सभासद ज्यांस ह्मणतात तेच प्रथम करीत असतात, आणि लोकमताचा फार जोर होऊन प्रधानांचा अगदीं निरुपाय झाला ह्मणजे मग ते ती हातीं घेतात, आणि नंतर मग तीस यश येतें.

पुढच्या सेशनांत वकटननें पुनः तोच प्रश्न सभेपुढें आणिला; तेव्हां लार्ड आल्थार्प प्रधानांच्या तर्फेनें उठून अशी तडजोड सुचवूं लागला कीं ज्या वसाहती आपल्यांतील गुलामांस चांगल्या रीतीनें वागवतील त्यांच्या साखरेवरील जकात कमी करून त्यांस तसें करण्याबद्दल उत्तेजन द्यावें. पण ही चळवळ आतां इतकी वाढलेली होती कीं लोक असल्या नरम गरम तडजोडीस कवूल होण्यासारखे मुळींच नव्हते; आणि सुधारणाप्रणी तर त्याच्यापेक्षांहि नव्हते. त्यांस गुलामगिरीची पद्धति अजीवाद काढून टाकावयाची होती, व राष्ट्राचेंहि मत तसेंच व्हावयास लागलेलें होतें.

नंतर मग प्रधानांची खात्री झाली कीं, यासंबंधानें कांहीं तरी निश्चित मार्ग स्वीकारणें आपणास अवश्य झालें आहे, आणि तो मार्ग म्हणजे गुलामगिरी काढून टाकणें हाच होय. तत्पर्य या गोष्टीचा आतां वेळ आला होता, व तो साधून घेणाराहि मनुष्य पार्लमेंटांत हजर होता. तो कोण म्हणाल तर लार्ड स्टान्ले हा होय. हा प्रधान मंडळांत असून पूर्वीं आयर्लंडच्या लार्ड लेफ्टेनेंटाचा सेक्रेटरी होता, आणि आतां तो वसाहतींचा सेक्रेटरी झालेला होता. पुढें हाच गृहस्थ लार्ड डार्वी म्हणून

प्रसिद्धीस येऊन टोरीपक्षास जाऊन मुख्य प्रधान देखील बनला. पण या वेळीं हा विहग पक्षास असून मोठा सुधारकहि असे; आणि पार्लमेंटीय सुधारणेचें विल पास करण्यांतहि यानें लार्ड ग्रेस फार उत्सुकतेनें मदत केलेली होती. हा ग्लाडस्टन व ब्राइट यांच्या तोडीचा वक्ता असे. तेव्हां प्रधानांनीं वसाहतींचा सेक्रेटरी या नात्यानें आणि त्याची योग्यता जाणून गुलामगिरीच्या संवधानें त्यांचें विल सभेंपुढें आणण्याचें काम त्याच्यावर संपविलें. तेव्हां तें पुढें आणण्याच्या प्रसंगीं त्यानें जें संभाषण केलें त्यामध्ये विचार आणि विकार यांचें कांहीं मजेदार संमेलन झालेलें होतें, त्यांतील प्रमाणशुंखला इतकी कांहीं मजबूद आणि घट्ट होती, आणि त्यांतील वक्तृत्व असें कांहीं स्फुरण उत्पन्न करणारें होतें, कीं, तें ज्यांनीं ऐकिलें त्यांस हा कांहीं जोराचें आणि व्यापक विल पुढें आणणार आहे असें साहाजिक वाटलें. पण जेव्हां त्यानें आपली कृति प्रत्यक्ष पुढें आणिली तेव्हां सुधारकांची एक प्रकारची निराशा झाली. त्यानें विल म्हणून पुढें न आणितां कांहीं ठराव सभेपुढें मांडिले. त्यांचें तात्पर्य गुलामगिरी एकदम रद्द न करतां पायरीपायरीनें रद्द करावी असें होतें. ह्मणजे त्यांत असें सुचविलें होतें कीं आजपासून पंधरा वर्षांनीं गुलामांस अजीबाद मुक्त करावें. तोंपर्यंत त्यांनीं असतील त्याच मळ्यांवरून काम करावें. मात्र ही मुदत जसजशी ज्यास्त भरत जाईल तसतशी त्यांच्या-वरची कैद व सक्ती हीं कमी करावीं, आणि पंधरा वर्षांनीं ते पूर्ण मुक्त व्हावे; गुलामांचीं सहा वर्षीपेक्षां लहान असणारीं मुलें व त्यांस यापुढें होणारीं मुलें यांस ही अट लागू करावयाची नव्हती; ह्मणजे ते एकदम मुक्त समजावयाचे या सर्व तडजोडीच्या मुळीं कल्पना अशी होती कीं गुलामांस एकदम मुक्त केल्यास ते अगदीं घाबरून जातील, आणि एकदम मिळालेल्या स्वातंत्र्याचें काय करावें हें त्यांस समजणार नाहीं. तात्पर्य, माणसानें पोहावयास शिकण्याच्या अगोदर पाण्यांत शिरूं नये अशा मासल्याची ही कृति होती. शिवाय, प्रधानांनीं असें सुचविलें होतें कीं गुलामांवरील सक्ती कमी केल्या-मुळें व पुढें त्यांस मुक्त केल्यामुळें त्यांच्या मालकांचें जें कांहीं नुकसान



होईल तें भरून येण्यासाठीं त्यांस दीड कोटी पौंड सरकारी तिजोरीतून कर्जाऊ द्यावे.

प्रधानांनीं पुढें आणिलेले ठराव फार संकुचित आहेत असा बहुतेक सुधारकांचा समज झाला. ह्मणून बक्सटननें अशी उपसूचना आणिली कीं गुलामगिरी एकदम रद्द करावी, आणि तीस डेनियल ओकानेलनें अनुमोदन दिलें. पण प्रधानांनीं बक्सटनच्या मनांत असें भरवून देण्याची खटपट केली कीं बहुमताचा दुजोरा आपणास मिळावा एतदर्थ आह्मी ही तडजोड सुचविली आहे, पण आमचाहि उद्देश गुलामगिरी अजीबाद रद्द करून टाकावी असाच आहे; याकरितां तुम्ही आपली सूचना मते घेण्यापर्यंत लांबवू नये, तर नुसता वादविवाद करून परत घ्यावी. बक्सटन या गोष्टीस निरुपायास्तव कबूल झाला पण ओकानेल होईना; त्यानें तिजवर मते घेण्याचा आग्रह धरिला, आणि ती नापसंत झाली; तरी पण त्याच्या वतीनें ज्यांनीं मते दिलीं ते अगदींच थोडेके होते असें नाहीं. पुढें सरकारी विलावर वादविवाद चालला असतां प्रधानांनीं सुधारकांच्या आणखी कांहीं सूचना कबूल केल्या; ह्मणजे पंधरा वर्षांची मुदत त्यांनीं सातांवर आणिली, आणि गुलामांना त्या मुदतींत कसें वागवावे याबद्दलहि विलांत ज्यास्त सुधारणा केल्या. शिवाय त्यांनीं मळेवाल्यांच्या तर्फेनेंहि एक महत्वाची गोष्ट कबूल केली. त्यांच्या मित्रांनीं सरकारास असें दाखविलें कीं तुम्ही जें त्यांना कर्ज ह्मणून देणार तें त्यांना परत करतां येईल असा मुळींच संभव दिसत नाहीं. शिवाय त्यांनीं असें दाखविलें कीं त्यांनीं जिंकडे तिकडे गुलामगिरी चाळू असतां जर हे गुलाम पैसे देऊन विकत घेतलेले आहेत, आणि तुम्ही आतां तुमचीं मनें ज्यास्त कोमळ व सुसंस्कृत झालीं ह्मणून जर ही पद्धति मोडीत आहां, तर त्याबद्दल त्यांचें पैशाचें नुकसान कां व्हावें हें समजत नाहीं. तेव्हां सरकारानें त्यांचें तें बोलणें मान्य करून त्यांस दीड कोटी पौंड कर्जाऊ देण्याच्या ऐवजीं दोन कोटी पौंड कायमचेच देण्याचें ठरविलें. यास अर्थात् थोडासा विरोध झालाच, पण शेवटीं ही सूचना कबूल झाली, आणि नंतर मग हें विल

फारसा विरोध न होतां दोन्ही सभांतून पार पडून अखेरीस त्यास राजा-  
ची सम्मति मिळाली (आगस्ट, १८३३). ही सम्मति त्यानें  
मोठ्या खुशीनें दिली असें नाहीं, कारण तो ह्या गोष्टीच्या अ-  
गदीं विरुद्ध होता. तथापि प्रधानांनीं फारच ओढून धरल्यास शेवटीं त्यांच्या  
म्हणण्यास रुकार द्यावयाचा हा जो त्याच्यांत एक गुण होता त्याचा उप-  
योग याही प्रसंगीं झाला, आणि एक मोठी अन्यायाची व क्रूरपणाची चाल  
मोडून गेली.

पुष्कळ वसाहतींनींही या वेळीं मोठा शहाणपणाच दाखविला; कारण  
त्यांनीं सात वर्षांच्या मुदतीचा फायदा कांहीं एक न घेतां गुलामांस एक-  
दम मुक्त केलें. कोठें कांहीं दंगा धोपा, किंवा गडबड, किंवा खून वगैरे  
कांहीं एक झालें नाहीं. आतां आह्मांला या गोष्टी अगदीं सामान्यशा वाटतात;  
पण या गोष्टींत इंग्लिश लोकांनीं मोठी भूतदया आणि मोठें औदार्य दाख-  
विलें यांत बिलकुल शंका नाहीं. कारण यानंतर किती वर्षे तरी युनैटेड-  
स्टेट्स्च्या संस्थानांत गुलामगिरी तशीच राहिली होती, आणि तीस निघ-  
ण्यास शेवटीं यादवी युद्ध कारवें लागलें तेव्हां ती मोडली. यावरून इंग्लिश  
लोकांच्या या कृत्याचें महत्त्व चांगलें ध्यानांत येणार आहे.

ज्यावर्षी हा वसाहतींतील गुलामगिरीच्या विरुद्ध कायदा पसार झाला  
त्याचवर्षी जीस घरगुती गुलामगिरी म्हणतां येईल अशा एका पद्धती  
विरुद्ध कायदा पास झाला. तो कायदा ह्मणजे गिरण्या व इतर कार-  
खाने यांतून काम करणाऱ्या मजुरांच्या संबंधानें होय. हे कारखाने आली-  
कडेच विशेष वाढत चाललेले होते, आणि त्यांच्या वाढींत व्यत्यय येऊं नये  
म्हणून कारखानदार आणि कामकरी यांच्या परस्परव्यवहारांत हात घालणें  
योग्य नाहीं अशा प्रकारची एक सामान्य समजूत बनून गेलेली होती.  
हल्लीं हा सर्व वाद मिटून गेलेला आहे, आणि असें ठरून गेलेलें आहे कीं  
कामकऱ्यास मालकापासून आपलें संरक्षण करतां येत नाहीं अशी जेथें  
स्थिति असेल तेथें कायद्यानें कामकऱ्याच्या संरक्षणार्थ त्यांच्या व्यवहारांत  
हात घातला पाहिजे. पण ही हल्लींची गोष्ट आहे. आह्मी ज्या वेळासंबंधानें

एथें बोलत आहों, त्या वेळीं मोठाल्या कारखान्यांतून मजुरांनीं किती तास काम करावें किंवा कोणत्या अटींवर करावें याबद्दल कांहीं एक निर्वध नव्हता. कारखान्यांची ही पद्धत सामान्यतः नवीच असल्यामुळे त्यांत काम करणारीं पुरुष, बायका, आणि मुलें यांस कारखान्याचे मालक आपल्या अकले-प्रमाणें आणि मंजीप्रमाणें वागवीत असत. यास कारण अर्थात् मजुरांची संख्या फार असे, आणि धंदे कमी असत. आतां मालक सदय अंतः-करणाचा किंवा न्यायी किंवा निदान दूरदृष्टि असला तरी तो आपल्या मजुरांस न्यायानें वागवीत असे, आणि त्यांची प्रकृति विवडून जाईल किंवा त्यांस त्रास होईल अशा रीतीनें त्यांच्याकडून काम घेत नसे. पण तो जर आपस्वार्थी किंवा निष्काळजी माणूस असेल तर तो आणि त्याच्या हाताखालचे लोक हे मजुरांस तीं केवळ फायद्याचीं यंत्रें या दृष्टीनें वागवीत असत; मग ते लवकर थकून जातील किंवा अशक्त होतील याबद्दल मुळींच पर्या करीत नसत. कारण जुने मजूर थकल्यास पाहिजे त्या अटींवर त्यांचें काम पत्करण्यास नवे मजूर पाहिजे तितके तयार असतच. लार्ड आश्लेनें हा सर्व विषय कामन्ससभेपुढें आणिला; तेव्हां कारखान्यांत काम करणाऱ्या पुरुष, स्त्रिया व मुलें यांच्या स्थितीची चवकशी करण्याकरितां एक कमिशन नेमलें. त्या कमिशननें लवकरच पुष्कळ माहिती गोळा केली. त्यावरून असें दिसून आलें कीं स्त्रिया व मुलें यांची स्थिति सुधारण्यासाठीं कांहीं तरी कायद्याचें बंधन करणें अवश्य आहे. त्याप्रमाणें १८३३ सालीं पार्लमेंतानें एक कायदा पसार केला; त्यांत लार्ड आश्लेच्या मंजीप्रमाणेंच सर्व बंदोबस्त केला होता असें नाहीं, तरी या कामांत कायद्याला हात घालण्याचा हक्क आहे ह्या तत्त्वाची कायद्यानें स्थापना झाली. त्यांत मुलांच्या संबंधानें असें ठरविलें होतें कीं त्यांना रोज आठ तासांच्यावर काम सांगूं नये; आणि अठरा वर्षांच्या आंतील तरुण माणसांस आठवड्यांतून ६९ तासांवर काम देऊं नये. कारखानेविषयक सुधारणेचा हा कायदा हणजे केवळ प्रारंभ होय.

लार्ड आश्लेचाच पुढें लार्ड शाफ्टस्वरी बनला, आणि त्यानें आपलें सर्व दीर्घ आयुष्य कामकऱ्यांचीं दुःखें व कष्ट कमी करण्यांत घालविलें. तो



मोठासा मुत्सद्दी होता असें नाही, त्याला अतिशय किंवा बहुविध माहिती होती असेंहि नाही, तो मोठा पंडित होता असें नाही, तो मोठा वक्ता होता असेंहि नाही; किंवा तो मोठा तत्त्वविवेचक होता असेंहि नाही. पण जें तत्त्व मोठाल्या तत्त्वज्ञांच्याहि लक्ष्यांत तोंपर्यंत आलें नव्हतें तें त्यानें जणूकाय आपल्या उपजतबुद्धीच्या जोरावर शोधून काढिलें होतें. त्याच्या कारकीर्दीचा इतिहास ह्मणजे आलीकडच्या कारखान्यांच्या सुधारणेचाच इतिहास होय. कारण कारखाने आणि खाणी ह्यांतून खपणाऱ्या लोकांच्या शिक्षणाकरितां आणि संरक्षणाकरितां तो एकामागून एक खटपटी करीत होता, व त्यांत त्यास यशहि आलें.

ह्या कायद्याबरोबर कारखान्यांच्या संबंधानें आणखी दोन सुधारणा अमलांत आणिल्या. एक ही कीं कारखान्यांतून कामें कशीं काय चालतात, व त्यांत काय काय सुधारणा करतां येण्यासारख्या आहेत हें सरकारास कळविण्याकरितां, आणि प्रस्तुत कायद्याची अंमलबजावणी बरोबर होत आहे किंवा नाही: हें पाहण्याकरितां कांहीं गिरण्यांच्या इनस्पेक्टरांची किंवा तपासणीदारांची नेमणूक करण्यांत आली. दुसरी सुधारणा ही कीं कारखान्यांतून मुलांचा कांहीं वेळ शिक्षणाकडे खर्च करावा, अशी व्यवस्था करण्यांत आली. तेणेंकरून मुलें ही केवळ माल तयार करण्याचीं आणि मजुरी मिळविण्याचीं यंत्रेंच आजपर्यंत समजलीं जात, त्यांत सुधारणा होऊन, त्यांना योग्य असें शिक्षण मिळून त्यांच्या बुद्धी विकास पावण्याचें साधन प्राप्त झालें. पुढें पुष्कळ वर्षांनीं ( १८७० सालीं ) जे राष्ट्रीय शिक्षणाची पद्धति इंग्लंडांत सुरू झाली त्याचा हा प्रारंभच समजला असतां चालेल. लॉर्ड आश्लेच्या हातून अद्यापि पुष्कळ मोठाल्या कामगिऱ्या व्हावयाच्या होत्या, पण त्या जरी झाल्या नसत्या तरी एवढ्यावरून देखील त्याचें नांव चिरस्मरणीय झालें असतें. सुधारलेल्या पार्लमेंताला अद्यापि पुष्कळ गोष्टी करावयाच्या होत्या; पण या कृतींवरून त्यानें सुरवात बरी केली आहे असें स्पष्ट दिसत होतें, आणि पुढें तें जें उत्तम काम करणार होतें, त्याचा हा चांगलाच पूर्वमासला होता.

प्रकरण बत्तिसावें.

## आयर्लँदांतील सरकारी धर्मसंस्था.

या वेळीं आयर्लँदांतील सरकारी धर्मसंस्थेविषयींचा प्रश्न पुढें आला. ही धर्मसंस्था इंग्लिश लोकांनीं विजेते झणून आयर्लँदावर लादलेली होती. आयर्लँदांतील पांच षष्टांश प्रजा रोमन क्याथलिक धर्माची असून तिला आपल्या धर्माचा फार मोठा अभिमान असे. पण ही सरकारी संस्था प्राटेस्टंट धर्माची होती, आणि तिचा फायदा बाकीच्या एक षष्टांश प्रजेला देखील होत नसे. तरी तिचा खर्च सर्व प्रजेवर लादला जात असे. या धर्मसंस्थेला एक विशेष हक्क असा असे कीं तिच्यांतील धर्मोपदेशकांच्या पोषणाकरितां शेतकऱ्यांपासून त्यांच्या शेताच्या उत्पन्नाचा एक दशांश घ्यावा. आतां आयर्लँद हा बहुतेक शेतीचाच देश आहे, आणि आयर्लँदाचे लीस्टर, मन्स्टर, अल्स्टर आणि क्नाईट हे जे चार भाग किंवा प्रांत त्यांतील अल्स्टर खेरीज करून बाकीच्या तीन प्रांतांतील शेतकरी कॅथलिक असून ते आपल्याच देवळांतून प्रार्थना करीत असत. त्यांचा प्राटेस्टंट देवळांशीं कांहीं एक संबंध नसे. झणून ते हा दशांश देण्यास सहजच अगदीं नाखुश असत. झणून असा हा कर जबरीनें सरकार आपल्याकडून घेतें ही एक त्यांची कुरकूर होती; आणि ती विचार करून पहातां अगदीं योग्यच होती. कारण त्यांस आपल्या धर्मसंस्था खाजगी रीतीनें पाळाव्या लागत असून शिवाय ही परकी संस्था, जीस ते पाखंडी झणून समजत ती जबरीनें पाळावी लागत असे.

याचा परिणाम असा होत असे कीं हा दशांश देणारे आणि तो वसूल करणारे यांमध्ये एक प्रकारची यादवी नेहमी आयर्लँडांत चालू असे. कधीं कधीं हा विरोध फारच शिखरास जाई. कारण शेतकरी जमाव करून दशांश देईनासे झाले झणजे तो वसूल करणारांबरोबर सरकार

शिपाई पाठवी; आणि नंतर मग दोन्ही पक्षांची शुद्ध लढाईच जुंपत असे. ह्या लढायांतून भरपूर रक्तस्त्राव होई, आणि ही गोष्ट इतकी नेहमीची झाली होती की त्याबद्दल कोणास कांहीं विशेष वाटत नसे. सिडने स्मिथ एकदां असें ह्मणाला कीं या दशांश वसूलाचे बाबतींत आयर्लंडांत निदान दहा लाख माणसें मेलीं असतील. पोलीस, पायदळ, आणि घोडेस्वार यांना याप्रमाणें नेहमीच हा उद्योग करावा लागत असे; आणि पुनः इतकें करून कांहीं सांगण्यासारखा फायदा होत असे असेंहि नाहीं. कारण अशा रीतीनें शेतकरी आणि त्यांचे मित्र यांच्याशीं लढाई करून पोलिसानें शेतकऱ्यांचीं गुरे डोरे एकदां पकडलीं, आणि तीं लष्करी बंदोबस्त करून एकदां जवरीनें मार्किटांत नेलीं, ह्मणजे तेवढ्यानें कांहीं धर्मोपदेशकाचा फायदा होत नसे. कारण गुराढोरांचा त्याला स्वतः कांहीं फारसा उपयोग होण्याचा संभव नसे. तेव्हां तीं दुसऱ्या कोणाला तरी विकलीं पाहिजेत. पण तीं घेणार कोण ? पोलीस आणि लष्कर तर घेत नाहींत ना ? बरे, गांवांतील लोक तर सगळे एक असल्यामुळे कोणी तिकडे डुकूनहि पहावयाचा नाहीं. धर्मोपदेशकाचा गांवांतील एकादा स्नेही कदाचित् तयार झालाच तर त्यास गांवांतील इतर लोक नको नकोसें करावयाचेच. अशी स्थिति असे. कधीं कधीं गुरांचें सार्वजनिक लिलाव झालें तर दुसऱ्या कोणाची पुढें येण्याची छाती किंवा इच्छा नसल्यामुळे त्यांचा मालकच तीं स्वल्प किमतीला पाडून घेई, आणि मग तीं आनंदानें घरीं परत घेऊन जाई; इकडे धर्मोपदेशकास मुकाब्यानें चुरमुरे खात घरीं जावे लागे. अशा रीतीनें शेतकऱ्यांनीं मुकाब्यांनीं विरोध मांडिला होता; आणि असलाच विरोध मांडणें ज्यास्त कठीण असतें. शेतकरी जर प्रत्यक्ष दंगा करावयास लागते, तर त्यांजवर पोलीस किंवा लष्कर पाठवून त्यांचा बंदोबस्त सहज करतां आला असता; कारण थोड्याशा गोळ्या घातल्या ह्मणजे झालें. पण लोक जर करच देण्यास नाकारू लागले, तर तेथें काय करावयाचें? प्रत्येक प्रांतांत कित्येक कॅथलिक असे असत कीं ते या सगळ्या गोंधळांत पडण्यापेक्षां मुकाब्यानें प्राटेस्टंट धर्मोपदेशकांस दशांश देते. पण त्यांना



त्यांच्या शेजाऱ्यांचा त्रास सोसेनासा होई. कारण पुष्कळांपुढें थोड्यांचें काय चालतें ? ते त्यांस नको नकोसैं करीत. या वेळीं आयर्लंडांत राजकीय कामाबद्दल सार्वजनिक सभा भरणें कायद्याविरुद्ध असे; तरी या दशांशाविरुद्ध त्या देशांत मोठाल्या सभा भरत. त्या बाहेरून एक प्रकारचा खेळ खेळण्यासाठीं ह्मणून भरत. पण त्यांचा उद्देश दशांशासाठीं गुरें धरलीं जाऊं नयेत हा असे. कारण जेथें अशी धराधर होण्याची बातमी असेल त्याच्या शेजारींच अशी गर्दी जमे; आणि मग त्यांच्या समक्ष ही धराधर करण्याची तेथील अल्प पोलीसास छाती होत नसे.

आतां ही दशांश पद्धति ह्मणजे सगळ्याच प्राटेस्टंट धर्मोपदेशकांस पसंत होती असें नाहीं. पुष्कळ धर्मोपदेशकांस ती क्याथलिकांइतकीच नापसंत असे. त्यांत कित्येक गरीब धर्मोपदेशक देखील असत. ते हा दशांश अशा जुलमानें वसूल करण्यापेक्षां गरीबींतच राहण्यास तयार होत. इंग्लंडांतील प्रसिद्ध धर्मोपदेशक सिड्ने स्मिथ हा त्याच्या विरुद्ध होता, हें वर सांगितलेंच. तो फार विनोदी लेखक व भाषक असे. तो एकदां असें ह्मणाला होता कीं, “ह्यासारखा अन्याय सगळ्या यूरोपांत नसेल, सगळ्या आशियांत नसेल, आफ्रिकेच्या शोधून काढिलेल्या सगळ्या भागांत नसेल, आणि तिंबक्तूबद्दल जें कांहीं आपण ऐकतों त्यांतही नसेल.” हें त्याच्या नेहमींच्या विनोदी सरणीस अनुसरून होतें, पण खरोखर पाहतां त्याच्यांत कांहीं एक अतिशयोक्ति नव्हती. मोठमोठाले इंग्लिश लेखक आणि भाषक ह्या पद्धतीचा निषेध करूं लागले होते. मेकाले तर तिला सिड्ने स्मिथ इतक्याच शिब्या देई आणि प्रसिद्ध इतिहासकार ग्रेट जो या वेळीं पार्लमेंटचा सभासद होता तो तर या दशांशपद्धतीसच केवळ नव्हे तर सगळ्याच आयरिश धर्मसंस्थेस शिब्या देई. पुढें गेलेल्या कांहीं सुधारकांनीं तो प्रश्न पार्लमेंतापुढें कित्येक वेळां आणिला होता; आणि आतां तर आयर्लंडांत त्या संबंधानें जे दंगे होत त्यांच्या बातम्या तिकडील अधिकाऱ्यांकडून वरचेवर येऊं लागल्यामुळें हा विषय पार्लमेंताच्या नजरेपुढें दर आठवड्यासच यावयास लागला होता.

लार्डांच्या सभेने ह्या सगळ्या प्रश्नाचा विचार करण्याकरितां एक कमिटी नेमिली होती त्या कमिटीने असा रिपोर्ट केला कीं, ही एकंदर दशांशपद्धति मोडून टाकणें जरूर आहे, आणि तें आयर्लंडच्याच फायद्यासाठीं नव्हे तर धर्मसंस्थेच्याही फायद्यासाठीं होय. त्याबद्दल त्यांनीं अशी सूचना केली कीं हा दशांश शेतकऱ्यांपासून किंवा कुळांपासून वसूल न करतां जमीनदारांपासून करावा. तेव्हां जमीनदार अर्थात् कुळांपासून जास्त सारा घेणार हें ठरलेंच. इकडे कामन्स सभेनेही या विषयाच्या संबधानें एक कमिटी नेमिली होती तिनेही असाच रिपोर्ट केला.

तेव्हां सरकारानें तो प्रश्न हातीं घेतला, आणि १८३२ त लार्ड आल्थार्पनें असें जाहिर केलें कीं या प्रश्नाचा तात्पुरता निकाल करण्यासाठीं एक कृति सध्यां पुढें आणावी, आणि नंतर कायमचाच निकाल होईल असें कांहीं बिल सभेपुढें आणावें असा प्रधानांचा विचार आहे. प्रधानांची ही कृति अशी होती कीं ज्या धर्मोपदेशकांना त्यांचा योग्य दशांश मिळाला नसेल त्यांना सरकारनें कांहीं पैसे द्यावे; आणि नंतर धारण करणारांपासून हें ओशें निघून जमीनदारांच्या डोक्यावर बसेल अशी कांहीं योजना करावी. तात्पर्य प्रधानांनीं असें कबूल केल्यासारखें केलें कीं सध्या आपल्यास कांहीं योग्य उपाय सुचत नाही; पुढें आपण त्याचा योग्य विचार व तोपर्यंत मागची बाकी चुकती करून देऊन राहिलेला वसूल करण्याची खटपट करूं. सारांश, दशांश वसुलाचें काम इतके दिवस जें धर्मोपदेशकांकडे होतें तें आतां सरकारनें आपल्या शिरावर घेतलें; त्यांत त्यांस फारसा जय आला नाहीं हें सांगावयास नकोच कारण सरकार तरी वसूल कसा करणार? ते पोलिसाची आणि सोजिरांचीच मदत घेणार, आणि त्यांपासून काय निष्पन्न होतें, तें मागें आपण पाहिलेंच. मागणी धर्मोपदेशकांकडून येण्याच्या ऐवजीं लार्ड लेफ्टेनंटकडून आली हाणून शेतकरी ती ज्यास्त मान्य करतील असें थोडेंच होतें.

दिवसें दिवस असें जास्त जास्त व्यक्त होऊं लागले कीं आयर्लंडांतील सगळ्याच सरकारी धर्मसंस्थेच्या प्रश्नाचा निकाल लावल्याखेरीज या दशांशाच्या प्रश्नाचा योग्य निकाल लागणें नाहीं; कारण एक प्रश्न दुसऱ्याचा केवळ अंगभूत होता. या वेळेला देखील पार्लमेंतांत बुद्धिमान् आणि दूरदर्शी लोकांचा एक पक्ष असा बनावयास लागला होता कीं त्यांना आयर्लंडांत प्राटेस्टंट चर्च सरकारी खर्चानें चालविणें ह्मणजे शुद्ध अन्याय व अनुचित गोष्ट होय असें स्पष्ट दिसू लागले होते. ता. २७ मे १८३४ रोजीं हेन्री कार्ड नांवाच्या एका फार विचारी व पुढें गेलेल्या सुधारकांनं आयर्लंडांतील सरकारी चर्च व त्याचें उत्पन्न याजवर कामन्ससभेपुढें वादविवाद सुरू केला. हा हेन्री वार्ड याच पार्लमेंतांत प्रथम निवडून आलेला होता. पुढें कांहीं दिवस अयोनियन वेटें इंग्लंडच्या ताब्यांत होती तेंव्हां यास तेथील सुभेदार नेमिलें होते पण त्याचें नांव सध्यांच्याच यत्नाच्या संबंधानें इतिहासांत जिवंत राहणार आहे. त्यानें जो ठराव आतां सभेपुढें आणिला, त्यांत इतकेंच ह्मटलें होतें कीं आयर्लंडांतील सध्याचें प्राटेस्टंट धर्मखातें तेथील प्राटेस्टंट प्रजेच्या जरूरीपेक्षां जास्त आहे, ह्मणून त्या खात्यास लावून दिलेलें उत्पन्न कमी करावें, आणि पार्लमेंताच्या सल्ल्याप्रमाणें असें करणें हा सरकारचा हक्क आहे. पण यामध्यें महत्त्वाची गोष्ट ही होती कीं प्राटेस्टंट धर्मखातें प्राटेस्टंटान्करितांच आहे ह्या तत्त्वाची त्यामध्ये गोंवणी झाली होती. कारण त्या खात्यासंबंधानें आजपर्यंतची कल्पना अशी होती कीं तें आयर्लंडांतील कॅथलिकांस प्राटेस्टंट बनविण्यासाठीं स्थापिलेलें आहे. ह्या गोष्टीची आयरिश लोकांस अर्थात् मोठी चीड होती. यानंतर कांहीं वर्षांनीं, जो मुत्सद्दी पुढें ही संस्था मोडून टाकणार होता त्यानें आपल्या अगदीं पहिल्या ग्रंथांत असें प्रतिपादन केलें कीं आयर्लंडांत जितके प्राटेस्टंट कमी असतील तितका तेथें त्या धर्मसंस्थेवर सढळ हातानें खर्च करण्याची जास्त जरूरी आहे; कारण तितकी इतर प्रजेस प्राटेस्टंट बनविण्याची आवश्यकता जास्तच वाढते. असो. हेन्री वार्डनें ह्या वेळेच्या आपल्या संभाषणांत असें स्पष्ट



करून दाखविलें कीं आयर्लंडांत हल्लीं जे दंगेधोपे होत आहेत त्यांस कारण ह्या दशांशाचा वसूल हाच होय. त्यानें प्रत्यक्ष आंकडे घेऊन असें सिद्ध करून दाखविलें कीं हा दशांश देण्यास केवळ तेथील कॅथलिकच नाखुश आहेत असें नाही, तर डिसेंटर्सहि तितकेच नाखुश आहेत; आणि हा विरोध जो उत्तर आयर्लंडांत ( प्राटेस्टंट वस्तीच्या अल्स्टर प्रांतांत ) आजपर्यंत फारसा दिसत नव्हता तो आतां दिसू लागला आहे. त्यानें असेंहि दाखविलें कीं इंग्लंडास हिंदुस्थानचें राज्य संभाळण्यासाठीं जितकें सैन्य ठेवावें लागतें त्यापेक्षां आयर्लंडांत हा दशांश वसूल करण्याकरितां जास्त ठेवावें लागत आहे; आणि इतकें असूनहि वसूल बरोबर होत नाही तो नाहीच. शिवाय त्यानें असेंहि दाखविलें कीं तेथील धर्मखात्याच्या उत्पन्नाची वांटणी कोणत्याहि न्याय्य व योग्य तत्वावर केलेली दिसत नाही; कारण वरवरच्या कांहीं धर्माध्यक्षांस अतिशय उत्पन्न लावून दिलेलें आहे; ते वस्तुतः काम कांहींच करीत नाहीत; आणि जे गरीब विचारे लहानसहान धर्मोपदेशक खरें काम करितात, त्यांस निर्वाहापुरतेंहि उत्पन्न मिळत नाही. शिवाय हे वरिष्ठ धर्माधिकारी दोन दोन हजारांचें वार्षिक उत्पन्न खाऊन पुनः आयर्लंडांत हजरहि नसत; तर लहानसहान क्यूरेटांकरून ते काम करीत; आणि त्यांस तर वीसांपासून साठ पौंडापर्यंत कायतो (वार्षिक) पगार असे. तात्पर्य, त्याचें सर्व भाषण सुधारलेल्या पार्लमेंताच्या विचारी सभासदांच्या मनावर ठसा उत्पन्न करण्यासारखें होतें.

ह्या सूचनेस अनुमोदन देणारा मनुष्य फार विलक्षण असून त्यानें भाषणहि विलक्षणच केलें होतें. ग्रीस देशाचा उत्तम इतिहास लिहून पुढें प्रसिद्धीस येणारा जार्ज ग्रोट हा या वेळीं पार्लमेंतांत नवीनच शिरलेला होता. ज्यांस त्या वेळीं फिलासफिकल राडिकल्स किंवा तत्त्वज्ञ राडिकल्स असें ह्मणत अशा थोडक्या लोकांपैकी तो एक होता. तो बेन्थामचा शिष्य होता. वाप लेंक मिळ्ट यांचा तो मित्र व सहकारी होता. त्याचा धंदा सावकारीचा असे; त्याचा व्यासंग ग्रंथकर्तृत्वाचा असे; आणि तो कर्तव्य समजून पार्लमेंताचा सभासद बनलेला होता. त्याचीं मतें किंवा त्यानें

काढिलेले सिद्धान्त जरी कधीं कधीं चुकीचे असले, तरी त्याची विचार करण्याची दिशा बर्क बदल मेकाले ह्मणाला त्याप्रमाणें नेहमीं शुद्ध असे. कोणतीही कायद्याची योजना योग्य किंवा अयोग्य ठरवावयाची ती, तिजपासून समाजाचें शिक्षण, त्याचें सुख शांतता यांत भर पडेल किंवा कमतरता येईल हें पाहून तो ठरवीत असे. मतदारांनीं मते गुप्तपणें द्यावीं असें आग्रहपूर्वक प्रतिपादणारांपैकीं तो एक होता, आणि तो थोडकीं वर्षे पार्लमेंतांत होता तोंवर दर वर्षीं त्यासंबंधानें तो कामन्स सभेपुढें सूचना आणीत असे. तो जरी मोठासा बोलका नव्हता तरी त्याच्या भाषणाचा सभेवर नेहमीं ठसा उमटत असे. त्याची भाषणसरणी हटली ह्मणजे टाळ्या मिळविण्याची किंवा मते मिळविण्याची नसे; तर मिळप्रमाणेंच मनांतल्या मनांत विचार करण्याच्या ऐवजीं मोठ्यानें विचार करण्याची असे. ग्रोटनें आपल्या भाषणांत एक विशेष गोष्ट व्यक्त केली. जे लोक आयर्लंडांतील प्रोटेस्टंट चर्च मोडून टाकण्याच्या विरुद्ध असत त्यांपैकीं कांहीं ह्या मुद्यावर विरुद्ध असत कीं तेथील तो चर्च मोडिल्यास तेणेंकरून इंग्लंडांतील प्रोटेस्टंट चर्चास ही भीति उत्पन्न होईल. ग्रोटनें असें स्पष्ट करून दाखविलें कीं, ही भीति अगदीं निराधार आहे; कारण ज्या मुद्यावर इंग्लंडांत प्रोटेस्टंट धर्मसंस्था असणें योग्य त्याच मुद्यावर ती आयर्लंडांत असणें गैर ठरतें. इंग्लंडांत प्रोटेस्टंटची वस्ती अतिशय असल्यामुळें तेथें तो चर्च असणें ठीकच आहे. आयर्लंडांत क्याथलिक व डिसेंटर्स वगैरे वजा करतां एक बारांश प्रजा प्रोटेस्टंट असेल नसेल. तेव्हां तेथें तो योग्य कसा ठरावा ?

ह्या सर्व वादविवादानें सरकार ( प्रधानमंडळ ) अगदीं घाबरून गेलें. लॉर्ड ग्रे हा थंडा व धिमा सुधारक होता. तो राडिकल लोकांची सगळीच घाई पाहून अगदीं गोंधळत्यासारखा झाला. तरी पण कांहीं तरी करणें जरूर होतें. त्यास कांहीं अगदीं जुन्या पद्धतीच्या टोरीप्रमाणें या बाबतींत सुळीच नको सुधारणा असें ह्मणण्याची सोय नव्हती. पण इकडे कांहीं करावें तर कांहीं प्रधान वावरणार; आणि त्याप्रमाणें झालेंच. लॉर्ड स्टान्ले आणि

सर जेम्स ग्रेहाम यांनी आपल्या जाग्यांचे राजीनामे दिले. यानंतर ग्रेहाम कांहीं लिबरल प्रधानमंडळांतून शिरला, पण स्टान्ले मात्र एव्हांपासून पक्का टोरी बनला. पार्लमेंतीय सुधारणेच्या संबंधानें तो यापूर्वी व या पुढेहि लिबरल मताचा असे, इतर सर्व बाबतींत अस्सल टोरी. या ठिकाणीं ही गोष्ट ध्यानांत ठेवण्यासारखी आहे कीं राडिकल पक्ष ह्मणून जो लिबरलपक्षापासून भिन्न पक्ष बनला तो एव्हांपासून होय. सुधारणाविलानें जसे टोरी आणि विंग यांचे लिबरल आणि कान्सर्व्हेटिव्ह बनले, तसे आयरिश चर्चच्या संबंधानें झालेल्या वादविवादांमध्ये विंगांचे लिबरल आणि राडिकल बनले.

इकडे गरीब विचारा वृद्ध विलियम राजा आयरिश धर्मसंस्थेवर होणारे जे हे हल्ले त्यांनीं अगदीं चिंताक्रान्त होऊन गेला होता. विलियम राजाच्या ठिकाणीं एक प्रकारची साधी धर्मभक्ति असे; आणि डाक्टर जान्सन एका गृहस्थासंबंधानें ह्मणे तशी त्याची कदाचित् स्थिति असे. ह्या गृहस्थाच्या अंगीं इतर कांहींहि दोष असोत, तो कोणत्याहि देवळावरून गेला ह्मणजे टोपी उचलल्याखेरीज कधीं रहात नसे. विलियमराजास आयरिशचर्चबद्दल किती माहिती होती कोणास ठाऊक; पण तो चर्च आहे या दृष्टीनें त्याला पाहून टोपी उचलीत होतासें दिसतें; इतकेंच नव्हे तर त्याच्या पाठीस इतके शत्रू लागले आहेत हें पाहून तो अश्रू देखील ढाळी. त्यानें आपल्या एका वाढ दिवशीं, आयरिश चर्चच्या बिशपांचें एक डेप्युटेशन आलें होतें त्याची भेट घेतली, आणि त्यांस असें आश्वासन दिलें कीं कांहीं झालें तरी त्या चर्चास त्याच्या पाखंडी शत्रूच्या हवालीं मी कधीं करणार नाहीं. तो ह्मणाला मी आतां वृद्ध होत चाललों आहे आतां माझी वेळ लवकर यावयाची आहे, तेव्हां आतां प्राटेस्टंट राजा या नात्यानें जीं माझीं कर्तव्यें त्यांब्यतिरिक्त मला कांहीं एक करावयाचें राहिलेलें नाहीं; आणि आतां माझ्या डोळ्यांतून जे अश्रू गळत आहेत ते खरोखरच दुःखाचे अश्रू आहेत. असें होतें तरी प्रधानांबरोबर या बाबतींत तो कांहीं भांडला नाहीं, आणि ते जे जे कागद त्यासंबंधानें आणीत त्यांवर तो मुकाट्यानें सही करी,



आणि अश्रू ढाळून ती कधीं पुसून टाकीत नसे. ड्यूक आन् कंवर्लॅड देखील आयरिश चर्चच्या वाजूनें शेवटपर्यंत भांडत होता, आणि त्याच्या संबंधानें लार्डीच्या सभेनें जे कांहीं ठराव पास केले त्या विरुद्ध आपल्या मतांची सभेच्या कागदपत्रांत नोंद करतांना त्यानें असें नमूद केलें कीं राजानें असल्या ठरावांना संमति देणें ह्मणजे अभिषेकाच्या वेळीं घेतलेल्या शपथेच्या विरुद्ध वागणे आहे. हा शपथेचा वागुलबुवा तिसऱ्या जार्जाच्या वेळीं बरचेवर दाखविण्यांत येत असे. पण तो जीवंत करण्यास कंवर्लॅड फारसा योग्य नव्हता. असो. यावेळीं प्रधानांनीं इतकेंच केलें कीं दशांशाच्या ओझ्याच्या संबंधानें व तो वसूल करण्याच्या संबंधानें चवकशी करण्यासाठीं त्यांनीं एक कमिशन नेमण्याचें कवूल केलें. ह्यापलीकडे ते ह्या वेळीं गेले नाहींत; आणि पुढें जो दशांशविषयक प्रश्नाचा निकाल लागला तो इंग्लंडसंबंधानें आधीं लागला, व मागून आयर्लंडसंबंधानें लागला.

---

प्रकरण तेतिसावें.

## गरीबाच्या कायद्याची सुधारणा.

हा काळ सुधारणेचा असल्यामुळे लार्ड ग्रेच्या प्रधानमंडळास आणखीहि दिशांनीं सुधारणा करणें भाग पडत होतें. वसाहतींतील गुलामगिरी मोडून टाकणें, कारखान्यांतून काम करणारांच्या स्थितीची सुधारणा करणें, आणि दशांश वसूल करण्याची पूर्वीपेक्षां कांहीं वरी पद्धति ठरविणें, इत्या सुधारणा आतांपर्यंत होऊन गेल्या होत्या. आतां गरीबाच्या कायद्याची सुधारणा करण्याची वेळ येऊन ठेपली होती. ह्या संस्थेची स्थिति इंग्लंडांत सर्वत्र अशी कांहीं शोचनीय झाली होती कीं तिजकडे तेथील पुष्कळ परोपकारी, विचारी आणि व्यवहारज्ञ माणसांचें लक्ष जावयास लागलें होतें. इलिझाबेथ राणीच्या कारकीर्दींत जो गरीबांचा कायदा प्रथम पास झालेला होता त्याच्याच सामान्य तत्त्वावर आजपर्यंत गरीबांस मदत करणाऱ्या संस्था मदतीचें काम करित होत्या. तें तत्त्व हें होतें कीं जे जे गरीब लोक आश्रयास पात्र असतील त्यांस मुख्य सरकारनें किंवा निदान गांवअधिकाऱ्यांनीं साहाय्य करणें हें त्यांचें कर्तव्य होय. हणून अशा योग्य गरीबांस मदत करण्याचें काम गांवचीं कामें पाहणारे जे धर्माधिकारी आणि म्याजिस्ट्रेट त्यांजकडे आलेलें होतें. यासाठीं गांवच्या लोकांवर एक विशिष्ट कर बसविला जात असे, आणि कोणास किती मदत करावयाची हें गांवांतील वजनदार गृहस्थ ठरवीत असत. पण लोकमताचा जिच्यावर दाब राहिल अशी ह्या कामासाठीं एकादी नियमित कमिटी किंवा मंडळी नेमिलेली किंवा निवडलेली नसे, किंवा गांवचें अथवा जिल्ह्याचें लोकमत समजण्याचा योग्य मार्गहि नसे. त्यामुळे हलवायाच्या दुकानावर कृष्णार्पण अशा प्रकारचा परोपकार सहजच फार माजला होता. बायका किंवा पुरुषांनीं जाऊन आपण फार विपत्तींत आहों असें हणण्याची फुरसत कीं, लागलाच गांवांतील कोणी तरी वजनदार गृहस्थ त्यांना मदत करावी हणून ग्रामाधिकाऱ्यांवर हुकूम सोडीत

असे; आणि आपण मोठें परोपकाराचें कृत्य केलें, ह्मणून संतोष मानीत असे. ही मदत दोन तऱ्हांनीं करण्याची रीत असे. एक कंगाल माणसास द्रव्याच्या किंवा धान्याच्या रूपानें मदत करणें, आणि दुसरें, त्याला ठेवून घेऊन त्याच्या करवीं काम करवून त्यास खावयास घालणें. एका पद्धतीस “औट डोर रिलीफ” किंवा सुकी भिक्षा असें ह्मणत असत, आणि दुसरीस “इंनडोर रिलीफ ” किंवा गृहभिक्षा ह्मणत असत. या गृहास वर्कहौस किंवा कार्यगृह ह्मणत, व तें वस्तुतः तुरंगासारखेंच असे. एकदां माणूस किंवा कुटुंब ही मदत मिळवावयास लागलें, ह्मणजे त्याचा तो एक हक्कच बनून जात असे; आणि तो एकाच पिढीला नव्हे तर पिढ्यानुपिढ्याहि चालत असे. अशा रीतीनें ह्या भिक्षेच्या जातीच्या जातीच देशांमध्ये उत्पन्न होऊं लागल्या; कारण एका भिक्षेकरी कुटुंबापासून अनेक भिक्षेकरी कुटुंबें उत्पन्न होऊं लागलीं. अशा रीतीनें आळस आणि निरुद्योग हे भिक्षेकरी वापापासून भिक्षेकरी मुलांच्या अंगां उतरूं लागले. सामान्य प्रतीच्या माणसास उद्योग किंवा दृढ प्रयत्न करण्यास काहींच जरूरी भासत नाहींशी होऊं लागली. आपण भिकारी झालों तरी कसें तरी खावयास मिळणारच असें सामान्य माणसास वाटे; मग तो कामधंदा कशास पाहतो ? शिवाय कामधंद्याचीहि स्थिति चांगली नसे. पुष्कळ काम करूनहि चांगलें पोटभर अन्नवस्त्र मिळण्याची मारामार पडे, तेव्हां निष्काळजीनें वागण्यास जास्तच मोह उत्पन्न होई. सारांश, पुढें पुष्कळ वर्षांनीं जान स्टुअर्ट मिह्ल आयर्लंडांतील काँटि-यर कुळांसंबंधानें ह्मणाला तशी इंग्लंडांतील प्रामाणिक कामकऱ्यांची स्थिति हल्लीं झाली होती. ह्मणजे त्यानें उद्योग केला तर त्याचा फायदा होत नसे, आणि न केला तरी नुकसान होत नसे.

स्त्रियांवर तर या पद्धतीचा फारच अनिष्ट परिणाम होत असे. कारण जी स्त्री लग्न न करतां मुलांची आई वनेल तिला सढळ हातानें या फंडांतून मदत देत असत. तिचें तारुण्य, तिच्या हातून घडलेली चुकी, आणि तिला फसविणारानें अखेरीस तिला सोडून देणें, ह्या सर्व गोष्टींमुळे तिच्याबद्दल सह-



जच करुणा उत्पन्न होई. मला फसवून कोणी फशीं पाडिलें असें एकाद्या तरुणीनें ह्मटलें पुरे, त्याच्यावर सहजच विश्वास वसे, मग ती खरे सांगते का ढोंग करिते, ती चुकून फसली का उघड्या डोळ्यांनीं फुसलावून घेती झाली, याचा कोणी विचार करीत नसे. तात्पर्य, कष्ट करणाऱ्या कामकऱ्या वायकोपेक्षां लग्न न करतां आई वनलेल्या स्त्रीची स्थिति जास्त चांगली असे.

शिवाय, ह्या फंडाची व्यवस्था करणारे गांवकामगार, आणि तेथील व्यापारी व इतर मजूर लावणारे, यांमध्ये एक प्रकारची लांचलुचापत चाले. हे कारखानदार ह्या कामगारांना लांच देऊन त्यांच्याशीं गुप्त रीतीनें असा करार करीत कीं जेव्हां या धंदेवाल्यांना मजुरांची जरूरी नसेल तेव्हां त्यांस गरिबांच्या फंडांतून मदत करावी. अशा रीतीनें धंदेवाले फंडाच्या खर्चानें आपला फायदा करून घेत. शिवाय, कोणत्या मर्यादांतील गरीबांचें पोषण कोणत्या गांवच्या फंडांतून व्हावयाचें हें बरोबर ठरलें नसल्यामुळें श्रीमान् गांव आपल्यातील गरीबांचें पोषण करण्याचें ओझें शेजारच्या गरीब गांवावर कधीं कधीं ढकलूं शकत. पुष्कळ प्रांतांतून अशी स्थिति होती कीं गरीबांच्या पोषणार्थ कर देणारे मजूर लोक आणि तो खाणारे भिकारी ह्या दोघांच्या स्थितींत फारच अल्प फरक दृष्टीस पडे. पुष्कळ गरीब कुटुंबे हा कर वाढल्यामुळें तो देण्यास असमर्थ होऊन दरिद्री होत; आणि अशा रीतीनें भिकार्यांची संख्या वाढत असे.

अशा रीतीनें ही पद्धति इतकी विवडून गेली होती कीं लार्ड ब्रूहाम, मि. नॉसा सीनियर, मिस मार्टिनो सारखी परोपकारी पण विचारी मंडळी निराश होऊन असें ह्मणण्याच्या वेतांत आली कीं ही पद्धति सुधारण्याचा उत्तम उपाय ह्मटला ह्मणजे ती अजीबात मोडून टाकणें हाच होय. ते ह्मणूं लागले कीं, असें झालें ह्मणजे जे खरेखुरे दरिद्री असतील त्यांस त्यांचे परोपकारी शेजारी पाजारी खाजगी रीतीनें मदत करितीलच. ते ह्मणत धर्माचा खरा उपयोग लोकांस केवळ पोसणें हा नव्हे, तर त्यांस स्वतःचा उदरनिर्वाह करण्याचें साधन प्राप्त करून देण्यास मदत करणें

हा होय, आणि तो असल्या खाजगी धर्मादाय पद्धतीनें जसा साधेल तसा ह्या सार्वजनिक पद्धतीनें साधणार नाही. जमीनदाराला त्याच्या इस्टेटीवर राहणाऱ्या लोकांपैकीं खरा विपन्न कोण आहे हें समजण्याला जितकीं साधनें असतात, तितकीं इतरांस नसतात; ह्मणून त्यानें अशास त्यांच्या विपत्तींत हातभार लावावा, ह्मणजे मग त्यांचा आजार किंवा इतर विपत्तिप्रसंग संपला ह्मणजे त्यांस पुनः कामात लागण्यास पहिल्याप्रमाणें शक्ति येईल. इकडे हल्लींच्या पद्धतीनें आळसास व अप्रामाणिकपणास उत्तेजन दिल्यासारखें होतें, आणि जो प्रामाणिकपणानें पोट भरण्याची खटपट करील त्याच्यावर या आळशांचें ओझें पडून त्यास आळशी होण्याचा जबर मोह उत्पन्न होतो व प्रसंगहि येतो. असा एकंदर मिस मार्टिनो वगैरे खऱ्या परोपकारी पण विचारी माणसांच्या ह्मणण्याचा रोंख होता.

या वेळीं अर्थशास्त्राचें अध्ययन राष्ट्रीय कामांत लक्ष्य घालणारे लोक काळजीपूर्वक करावयास लागले होते. सामान्य लोकांमध्येहि या शास्त्राचा अभ्यास ज्यास्त ज्यास्त पसरावयास लागला होता. लार्ड ग्रेच्या प्रधानमंडळापैकीं कांहींनीं अर्थशास्त्रविषयक कांहीं प्रश्नांवर बराच विचार केलेला होता. सुधारणेचें विल पसार झाल्यावर लवकरच गरीबांच्या मदतीचे फंड आणि त्यांचा व्यय हा सर्व विषय त्यामंडळापुढें आला. तेव्हां त्याविषयाच्या संबंधानें कांहीं तरी करणें जरूर आहे असें स्पष्ट दिसू लागलें. पण त्या वेळीं त्यांस इतर कामें फार होती. ह्मणून त्यांनीं या सर्व प्रश्नाचा विचार करण्याकारितां व रिपोर्ट करण्याकारितां एक कमिशन नेमिलें. या कमिशनपैकीं नॉसा सीनियर हा एक होता. हा फार हुषार माणूस असून याला माहिती फार असे. यानें अर्थशास्त्र व इतर पुष्कळ विषयांवर ग्रंथ लिहून प्रसिद्धि मिळविलेली होती. दुसरा एक कमिशनर मि० एडविन शाडविक हा होता. त्यानें आपलें आयुष्य समाजशास्त्राचें ज्ञान प्रसृत करण्यांत घालविलें होतें, व त्याचे लेख मिळू यास देखील पसंत असत.

या कमिशनानें ही पद्धति एकंदर कशी काय चालते याबद्दल फार काळजीपूर्वक चवकशी केली, व रिपोर्ट केला. या एकंदर चवकशीवरून कमिशनची अशी खात्री झाली कीं, हल्लींची गरीबाच्या कायद्याच्या वजावणीची जी पद्धति आहे तिजमुळें भिकार वाढलें आहे, आणि लोकांच्या संवयीं बिघडून गेल्या आहेत. त्यांनीं आपलें असें मत दिलें कीं, या पद्धतीमुळें गरीब लोक आळशी होतात, लुचे होतात, आणि अविचारी बनतात; श्रीमान् लोक गरीब बनतात व अप्रामाणिक बनतात; आणि सर्वांच्याच सुखास व स्नेहास विघ्न येतें. ते आणखी असें ह्मणाले कीं, असल्या फंडाचा उद्देश जे अगदीं गरीब, दुबळे असतील व वयातीत झाले असल्यामुळें ज्यांच्याकडून श्रम होण्याचा संभव नसेल अशांस कायमची मदत करण्याचा असावा; आणि जे आजारांमुळें किंवा दुसऱ्या कांहीं कारणांमुळें विपत्तींत पडलेले असतील, पण ज्यांस हातभार लाविल्यास ते पुनः निर्वाहाचें साधन मिळवूं शकतील अशांस हंगामी मदत करण्याचा असावा. कमिशनरांचें ह्मणणें असेंच केवळ नव्हतें कीं, जे प्रामाणिकपणें मेहनत करीत असतांही विपत्तींत सांपडले असतील तेवढ्यांसच मदत करावी; तर त्यांचें असेही ह्मणणें होतें कीं, जे आळसामुळें किंवा निष्काळजीमुळें गरीबीस पोहोचले असतील त्यांसही हातभार लावावा; कारण तसें न केल्यास ते एक उपाशी मरणार किंवा चोन्यामोन्या करावयास लागणार. पण कोणासही मदत करावयाची ती गरजेपुरतीच करावयाची, पुनः त्यास आपल्या यायांवर उभें रहातां यावें अशा दृष्टीनें करावयाची, आणि त्याला मदत करण्यासारखे कोणी आप्तसोयरे नसतील तर करावयाची, हीं तत्त्वे ह्या फंडाचा विनियोग करतांना नेहमीं ध्यानांत वागविलीं पाहिजेत, ह्यावर त्यांनीं विशेष जोर दिला. सध्याच्या पद्धतींतील व्यंगें दाखवितांना त्यांनीं असें नमूद केलें कीं प्रस्तुत पद्धतीनें मजूर जेथें काम नसेल तेथें उगीच थबकून राहतात; तेणेंकरून त्यांची संख्या वाढून त्यांस पोसणारें भांडवल कमी होत जातें; लोकांची काळजीपूर्वक वागण्याची संवय मोडून जाते; आणि दिवसेंदिवस ही सर्व अनिष्टें वाढत जाऊन तीं सुधारण्याचा



संभव कमी होत जातो. जे लोक काम करण्यास समर्थ असून उद्योग नसल्यामुळे फंडाची मदत मागण्यास आले असतील त्यांच्यासंबंधाने त्यांनीं असें सुचविलें होतें कीं, त्यांच्याकडून योग्य काम घेऊन मग त्यांस खाऊ घालावें, ह्मणजे मग जे मजूर स्वातंत्र्येच्छू असतील ते अगदीं निरुपाय झाल्याशिवाय मदत मागण्यास येणार नाहीत, आणि अशा रीतीनें मदत मागणारांची संख्या हळूहळू कमी होत जाईल. ती कमी झाली ह्मणजे अर्थात् ह्या कराचें ओझेंहि कमी होईल, व तेणेंकरून मजुरांना ज्यास्ती मजुरी द्यावयास धनिकांस सामर्थ्य येईल. शिवाय त्यांनीं असें सुचविलें होतें कीं ह्या सर्व व्यवस्था नीट चालण्यासाठीं एक मुख्य अधिकारी नेमून त्यास मोठा अधिकार द्यावा, आणि त्याच्या हाताखालीं विशेष व्यवस्था पाहण्यासाठीं बारीक सारीक पगारी नोक नेमून त्यांच्यावर ह्या मुख्य कारभाराने देखरेख ठेवावी.

कमिशनरांच्या ह्या शिफारशींच्या अन्वये नवीन कायदा रचण्यांत आला. त्या कायद्यानें पहिली गोष्ट ही केली कीं, ह्या कायद्याच्या बजावणीसाठीं देशाचे सरासरी सारखे असे विभाग केले; असे कीं, ह्या कराचें सर्वांवर सारखें ओझें पडावें; दुसरी व्यवस्था अशी केली कीं, ही सगळी व्यवस्था गांवांतील धर्माधिकार्यांनीं किंवा म्याजिस्ट्रेटांनीं न करतां लोकांनीं निवडलेल्या पंचांनीं करावी; आणि ह्या ग्रामसंस्थांवर योग्य देखरेख ठेवण्याकरितां एक मोठा मुख्य बोर्ड नेमलेला असावा. तात्पर्य, अशा रीतीनें निवडणुकीचें तत्त्व, जें सुधारणा बिलाचेंहि मुख्य तत्त्व होतें, तें ह्या बाबतींतही लागू केलें.

हें बिल जेव्हां पार्लमेंतापुढें आलें, तेव्हां त्यास जबरदस्त विरोध झाल्याविना राहिला नाही हें सांगावयास नकोच. तो प्रथम कामन्स सभेंत, आणि नंतर लार्डीच्या सभेंत. ह्यापैकीं वराच विरोध जुन्या मताच्या लोकांनीं अर्थात् केला, ज्यांस पूर्वापार जें कांहीं चाललेलें असेल त्यांत सुधारणा मुळींच नको असते; पण कांहींकांनीं विरोध केला तो ह्या सुधारणें केला कीं तेणेंकरून कदाचित् मदत घेण्यास योग्य अशा गरीबांस विनाकारण त्रास होईल, काम करण्यास योग्य कोण आणि अयोग्य कोण

झावदल विशेष चवकशी करून तसा गरीबांचा विभाग केल्यास नवरा-  
त्रायकोस व आईवाप आणि मुलांस कदाचित् भिन्न भिन्न ठिकाणीं राहण्याचा  
प्रसंग येईल, आणि फुसलावून नेलेल्या गरीब अविवाहित स्त्रीस आपल्या  
अविचाराचें वेअत्ररूपी आणि पोषणरूपी सर्वच ओझें सोसावें लागेल.  
आतां दोन्ही बाजूंनीं ह्या विलावर काय कोट्या करण्यांत आल्या हें एथें  
सविस्तर सांगण्याची जरूरी नाहीं. कोणत्याहि कायद्यापासून कोणास  
तरी थोडा बहुत विनाकारण त्रास व्हावयाचाच; मुद्दा इतकाच आहे  
कीं नवीन कायद्यापासून एकंदरींत अनिष्टोत्पत्ति पूर्वीपेक्षां कमी होईल  
किंवा जास्त होईल; आणि दुसरें असें पहावयाचें कीं कायद्याची अंमलबजा-  
वणी कायद्याच्या मुख्य हेतूस विघातकरीतीनें होत आहे किंवा साधकरीतीनें  
होत आहे. ह्या दोन्ही दृष्टींनीं पाहतां नवा कायदा जुन्या कायद्यापेक्षां किती  
तरी चांगला होता. तेणेंकरून गरीबांच्या पोषणार्थ वसवलेल्या करांचें  
ओझें कमी होऊन भिकाराची संख्या कमी होत गेली, आणि फंडाची व्य-  
वस्था पहिल्यापेक्षां चांगल्या रीतीनें होऊं लागली.

असो. इतका विरोध झाला तरी प्रस्तुत विल कामन्स सभेंत मोठ्या  
बहुमतानें पसार झालें; आणि लार्डीच्या सभेंत कसून लढाई करून पास  
करून घ्यावें लागलें; आणि नंतर मग त्यास राजाची संमति मिळाली  
( आगष्ट, १८३४ ). ड्यूक ऑफ वेल्िंग्टनच्या पक्षाचे वरेच लोक जरी  
विलास विरुद्ध होते, तरी त्यानें मोठ्या शहाणपणानें प्रस्तुत विलास मनः-  
पूर्वक आश्रा दिल. या कायद्यापासून एकंदरींत वर सांगितल्याप्रमाणें फार  
फायदा झाला. मुख्य फायदा असा झाला कीं भिक्षा मागण्याचा जो एक  
थंदाच वनावयास लागला होता तो मोडून गेला, आणि मनःपूर्वक  
स्वतःचें पोषण करूं पहाणारांस मदत मिळूं लागली. शिवाय ह्या फंडाचा  
विनियोग करण्याचें काम लोकनियुक्त मंडळ्यांच्या हातीं जाऊन त्यांच्यावर  
सार्वजनिक मताचा दाब वसूं लागला.

ह्या सुधारणेच्या युगांत आणखी एक सुधारणा ही केली कीं ईस्ट  
इंडिया कंपनीची सनद ताजी करण्याचा जेव्हां समय आला तेव्हां एकंदर

लोकांच्या हितास अनुकूल असे तिच्यांत बरेच फेरफार केले. ही सनद वीस वीस वर्षांनीं नवी करण्याचा प्रसंग येत असे. पूर्वी १८१३ सालीं ती नवी केली होती; ह्मणून आतां १८३३ सालीं, ती पुनः देण्याचा प्रसंग आला. हा प्रसंग पार्लमेंत सुधारल्यावर आला ह्मणून बरें झालें, नाही तर जुन्या पद्धतीप्रमाणें कंपनीच्या डिरेक्टरांचे वगैरे स्नेही “कुजट” (अगदीं अल्प वस्तीच्या किंवा मुळींच वस्ती नसलेल्या) गांवांतून निवडून येऊन सनदेत सुधारणा करतां आली नसती.

ह्या वेळेपर्यंत ईस्ट इंडिया कंपनीच्या हातीं हिंदुस्थानचा पूर्ण राज्यकारभार असून शिवाय हिंदुस्थान व चीन ह्यांच्याशीं व्यापार करण्याचा पूर्ण मक्ता होता; ह्मणजे त्या देशाशीं कंपनी व्यतिरिक्त इतर कोणा इंग्रजास व्यापार करण्यास परवानगी नव्हती. ही गोष्ट अर्थशास्त्रदृष्ट्या अगदीं गैर होती; कारण तेणेंकरून इतर व्यापाऱ्यांचें केवळ नुकसान होत होतें असें नाहीं; तर हिंदुस्थानांतील जे हा विलायतचा माल विकत घेणारे लोक त्यांचेहि नुकसान होत होतें; कंपनीस कोणाच्याहि चढाओढीची भीति नसल्यामुळें तीस आपला माल पाहिजे त्या दरानें विकतां येत असे. त्यामुळें अर्थात् गिऱ्हाइकास तो एरवींपेक्षां महाग पडत असे. तेव्हां इंग्लिश व्यापाऱ्यांनीं ह्या गैर स्थितीविरुद्ध मोठी चळवळ सुरू केली. ही चळवळ लिन्हरपूल मुक्कामीं सुरू झाली, व तिचा मुख्य चालक विलियम् राथवोन नामक तेथील एक प्रसिद्ध व परोपकारी व्यापारी होता. लंदनांत ही चळवळ सुरू होण्याचा फारसा संभव नव्हता, कारण तेथें कंपनीच्या स्नेह्यांचा भरणा फार होता. ह्या चळवळीचा परिणाम असा झाला कीं कंपनीची सनद ताजी करते समयीं कंपनीचा हा विशेष हक्क काढून घेण्यांत आला, आणि ह्या दोन देशांशी व्यापार करण्याची मोकळीक सर्वासच दिली. ह्या विलास दोन्ही सभांतून पास होतांना फारसा विरोध झाला नाहीं.

याच सेशनांत ब्यांक आब् इंग्लंड या प्रसिद्ध पेढीची सनद ताजी करण्यासाठीं विल आणिलें होतें. त्यांचेहि एकंदर धोरण व्यापारास उत्तेजन द्यावें आणि व्यापाऱ्यांची सोय करावी हेंच होतें.



प्रकरण चवतिसावें.

## म्युनिसिपालिट्यांची सुधारणा.

लार्ड ग्रेला आतां राज्यकारभाराचा कंटाळा यावयास लागला होता. त्याचे कांहीं अत्यन्त हुशार साथीदार त्यास सोडून गेले होते; आणि त्यास असें वाटूं लागलें होतें कीं लोक आपल्या हातून फारच जास्त सुधारणांची अपेक्षा करीत आहेत ह्मणून १८३४ सालीं त्यानें राजीनामा देण्याची परवानगी मागितली, आणि राजानें ती दिली. तेव्हां त्यानें राजीनामा दिला, आणि तेव्हांपासून त्याचा इतिहासाशीं संबंध तुटला. तो मोठा मुत्सद्दी होता असें नाहीं; कारण त्यानें ज्या सुधारणा केल्या त्यांची क्लृप्ति इतर डोक्यांतून निघालेली होती तथापि तो वन्यापैकीं मुत्सद्दी होता ह्यांत शंका नाहीं, आणि जें काम त्याच्या हातून झालें त्यास तो विशेष योग्य होता. कारण तो सरदार घराण्यापैकीं असून त्या वर्गासच सुधारणेची भिति फार वाटत होती. त्याच्यामागून पूर्वी होम सेक्रेटरी असलेला लार्ड मेलबर्न याची मुख्य प्रधानाच्या जागीं राजानें योजना केली. हा गृहस्थ अगदीं निष्काळजी व कदाचित् सुस्तही होता. त्याला बुद्धि नव्हती असें नाहीं; तो बराच शिकलेला होता. त्याला वाचनाची फार आवड असे, आणि पुस्तकांची त्याच्याहूनही जास्त असे; आणि राजकीय काम व राजकीय वाद सोडून देऊन पुस्तकीविषयांवर गप्पागोष्टी सांगणें त्याला फार आवडे. त्याला मंडळीची मोठी हौस असे, वायकांना तो प्रिय असे, आणि वड्या कुळांतील चालू विंगांची त्यास ताजी माहिती असे.

या एकंदर स्थितीवरून हा प्रधान विलियमचा आवडता वनला असेल असें कदाचित् कोणास वाटे. पण तशी स्थिति नव्हती. याचें खरें कारण असें होतें कीं राजास आतां विहग प्रधानांचा कंटाळा आला होता; आणि ह्मणून तो कांहीं तरी कुचाळी काढून त्यांस घालवून देण्याची संधि पाहात होता. लार्ड ग्रे सारख्या वजनदार माणसासच अशा रीतीनें काढून

टाकावें हैं कदाचित् त्यास वरें वाटलें नसेल. पण लार्ड मेलबर्न जेव्हां आला तेव्हां त्यास इतकें मिण्याचें कारण नाहीं असें कदाचित् त्यास वाटलें. तें कसेंहि असो, विहग प्रधानास अर्धचंद्र देण्याची राजास लवकरच संधि सांपडली. लार्ड आल्थार्पचा बाप अर्ल स्पेन्सर हा एकाएकी निवर्तल्यामुळें तो लार्डाच्या सभेंत गेला. तेव्हां त्याच्या फडणिशीच्या जाग्यावर दुसऱ्या कोणाची नेमणूक करणें आवश्यक झालें. कारण करांबदलचें सर्व काम कामन्स सभेंतच प्रथम होणें जरूर असल्यामुळें त्यांची व्यवस्था करणारा प्रधान त्याच सभेंत असणें अवश्यच आहे. ह्मणून त्यासंबंधानें बोलणें करण्याकरितां लार्ड मेलबर्न जेव्हां राजाकडे गेला तेव्हां त्यानें त्यास स्पष्टपणें सांगितलें कीं मला आतां सगळेंच प्रधानमंडळ बदलावयाचें आहे. तेव्हां अर्थात् लार्ड मेलबर्न यास त्याचें ह्मणणें मुकाव्यानें कबूल करावें लागलें. तो माणूस असल्या गोष्टीबद्दल मनास फारसें वाईट वाटूं देणारा नव्हता. मुख्य प्रधानकीविना जगांत इतर सुखें कांहींच नाहींत असें समजणारा तो माणूस नव्हता. त्यानें लागलाच राजीनामा दिला.

राजानें सर राबर्टपील यास बलावूं पाठवून त्याचे हातीं कारभार देण्याचा निश्चय केला. त्यानें प्रथम ड्यूक ऑफ वेलिंग्टनास निमंत्रण दिलें होतें, पण त्यानें मोठ्या शहाणपणानें राजास असें सांगितलें कीं, ह्या समयीं कामन्स सभेंत नसलेल्या माणसास मुख्य प्रधानकी पत्करण्यास सांगणें व्यर्थ आहे. तेव्हां तसा मनुष्य अर्थात् पील हाच होता. पण पील त्या वेळीं इंग्लंडांत नव्हता. तो त्या वेळीं सकुटुंब इटालींत हवा खाण्यास गेला होता, आणि त्यास इतक्यांत प्रधानान्तर होईल असें मुळींच वाटलेलें नव्हतें. तेव्हां अर्थात् त्याच्याकडे एक हेर मुद्दाम पाठविण्यांत आला. तो त्या वेळीं रोममध्ये होता. तो तेथून नेपल्स एथें जाण्याच्या विचारांत होता. पण राजाचा निरोप ऐकून त्यानें तो वेत अर्थात् रहित केला, व तो इंग्लंडकडे येण्यास परतला. त्या वेळीं हा प्रवास हल्लींसारखा सुखकर किंवा सोईवार नसे. तेव्हां आगगाड्या नव्हत्या. शिवाय परकी

देशांतून जावयाचें ह्मणजे त्या त्या देशांतील राजांचे परवाने घ्यावे लागत. रात्रंदिवस प्रवास करूनहि त्यास डोव्हर एथें पोहोंचण्यास बारा दिवस लागले. तेथून तो तसाच लंदनास निघाला आणि ता. ९ दिजंबर १८३४ रोजीं सकाळींच येऊन दाखल झाला. तो राजास जाऊन भेटला, तेव्हां त्यानें त्याचें मनःपूर्वक स्वागत केलें. पीलनें प्रधानकी पत्करण्याचें कबूल केलें, त्यावरून त्या स्वागतास विशेषच मनःपूर्वकता आली. तथापि मेलबर्न यास राजानें काढून दिलें ही गोष्ट पील यास पसंत नव्हती. शिवाय, कामन्स सभेंत विरुद्ध पक्षाचें प्राबल्य असल्यामुळें आपल्याला कारभारांत यश येईल असाहि त्यास भरंवसा नव्हता. तथापि कर्तव्य समजून त्यानें हें काम पत्करिलें.

त्याला माहीत होतें कीं ड्यूक आर्च वेलिंग्टन आपणास मनःपूर्वक मदत करील; ह्मणून त्यानें त्यास फारेन सेक्रेटरीची महत्वाची जागा देऊं केली, व ती त्यानें लागलीच पत्करिली. नंतर त्यानें सर जेम्स ग्रेहाम व लॉर्ड स्टान्ले यांस लिहिलें, पण दोघांनींही नाकारिलें. तथापि सर जेम्सनें आपल्या मतानुरूप होईल तितकी मदत करण्याचें आश्वासन दिलें. लॉर्ड स्टान्लेनें लांबलचक पत्र लिहून नाकारण्याचीं कारणें दिलीं. तो ह्मणाला कीं लॉर्ड ग्रेसीं माझा एकाच प्रधानाच्या संबंधानें मतभेद होऊन जर मीं राजीनामा दिला तर तुमच्याशीं त्या प्रश्नाव्यतिरिक्त सर्वच बाबतींत माझा मतभेद असल्यामुळें तुमच्या मंडळांत मला शिरतां येत नाहीं. लॉर्ड स्टान्ले हाच लॉर्ड डर्बी वनून कान्सरव्हेटिव्ह पक्षाचा ह्मणून तीनदां मुख्य प्रधान होऊन आला, ही गोष्ट ध्यानांत आणिली ह्मणजे ह्या वेळीं त्या पक्षाकडे जाण्यास तो इतका अनुसुक कसा होता ह्याचें अंमळ आश्चर्य वाटतें.

असो हे दोघे न मिळाल्यामुळें पील यास साधेल तसें प्रधानमंडळ बनवावें लागलें. त्यानें लॉर्ड लिंढर्स्ट यास लॉर्ड चान्सलर बनविलें, आणि त्यामुळें त्याला लॉर्डच्या सभेंत चांगलाच पाठिंबा मिळाला. कारण तो बोलकाही तसाच होता, व वकीलही चांगला होता. एथें आहीं बाकीच्या सगळ्याच प्रधानांचीं नांवें देत बसत नाहीं. फक्त दोन तीन ध्यानांत धर-



प्यासारखीं आहेत तेवढीं सांगतो. एक विलियम ईवार्ट ग्लाडस्टन तो या वेळीं तिजोरीचा दुय्यम प्रधान झणून पुढें आला त्याच्याबद्दल जास्त सांगावयास नको. तो जगप्रसिद्धच आहे. दुसरा सिड्ने हर्वर्ट. हा पुढें पुष्कळ वर्षेपर्यंत पार्लमेंतांत असून मोठा वावडूक व हुशार माणूस होता. तो वयातीत होण्याच्या पूर्वीच मेला, त्यामुळें तो चढावा तितका चढला नाहीं. एरवीं तो कदाचित् मुख्य प्रधानदेखील होता. तिसरा विन्थ्रांप म्याक्वर्थ प्रीड. हा पुढें फार आनंददायक कवितांचा कर्ता झणून प्रसिद्धीस आला. या दोघांस इस्ट इंडिया कंपनीच्या कारभारावर देखरेख करण्याकरितां नेमिलेल्या बोर्ड आव् कंट्रोलचे संयुक्त सेक्रेटरी नेमिलें.

प्रधानमंडळी वनविल्यानंतर पीलचें असें मत झालें कीं नव्या निवडणुकी करणें वरें; कारण तसें केलें झणजे नवीन मंडळासंबंधानें लोकमत काय आहे हें कदाचित् सहजच समजेल. त्याप्रमाणें पार्लमेंत वरखास्त केलें, आणि नव्या निवडणुकीस सुरवात झाली. त्या वेळीं त्यानें आपल्या टामवर्थ येथील मतदारांस अनुलक्षून जें विनंतिपत्र काढिलें तें फार महत्वाचें आहे. कारण पील जरी सुधारणाबिलास प्रतिकूल होता तरी एकापक्षीं पार्लमेंत व प्रधान आणि दुसऱ्यापक्षीं लोक व पार्लमेंत ह्यांमध्ये पूर्ण मतैक्य असल्याविना राज्यकारभार सुरळीत रीतीने चालविणें आतां शक्य नाहीं, हें तो पक्कें जाणून होता. धाकट्या पिटने पार्लमेंतांतील बहुमत अनुकूल नसतांहि केवळ राजाच्या आधाराच्या जोरावर जसा कांहीं दिवस कारभार हांकिला तसा हांकण्याचे दिवस आतां कायमचे निघून गेले हें त्यानें ओळखिलें होतें. झणूनच त्यानें आतां नव्या निवडणुकी करविल्या, आणि सर्वांनीं वाचावें अशा प्रकारचें विनंतिपत्र आपल्या मतदारांस अनुलक्षून काढिलें. त्यांत त्यानें प्रथम असें कबूल केलें कीं आपण जरी पूर्वी सुधारणेस प्रतिकूल होतो तरी १८३२ च्या कायद्यानें जी सुधारणा झाली आहे ती उलथून पाडण्याचा आपला विलकूल विचार नाहीं. अशा रीतीनें जे कोणी अगदीं जुन्या काळचे टोरी

होते, व ज्यांस कदाचित् पील पुनः पूर्वस्थिति आणण्याची खटपट करील अशी आशा वाटत होती, त्यांच्या महत्वाकांक्षेस त्यानें शेवटचें विरजण घातलें.

असो. नव्या निवडणुकींपासून पील यास फायदा झाला नाहीं. कान्स-व्हेटिन्हांना पूर्वीपेक्षां बऱ्याच जास्त जागा मिळाल्या, तथापि त्यांचें न्यून मत अद्यापि कायमच होतें. पूर्वीच्या पार्लमेंतांत त्यांच्याविरुद्ध तीनशें वर बहुमत होतें, तें आतां शंभरांवर आलें होतें खरें, तथापि बहुमत विरुद्ध होतेच, आणि शंभरांचें बहुमत ह्मणजे कांहीं अगदींच लहान नव्हे. पीलच्या पूर्णपणें लक्षांत आलें कीं आपल्या मंडळाचें जीवित सर्वस्वी विरुद्ध पक्षाच्या मर्जीवर अवलंबून रहाणार. त्यांनीं मनांत आणिलें ह्मणजे ते आपल्यास पाहिजे तेव्हां खालीं ओढूं शकतील. तथापि तो निराश झाला नाहीं. त्यानें तसेच निघतील तेवढे दिवस युक्तीनें व धिमेपणानें काढण्याचा निश्चय केला.

नवें पार्लमेंत ता. १९ फेब्रुवारी १८३५ रोजीं भरलें. नवीन स्पीकर नेमण्याच्या प्रसंगींच परीक्षेची वेळ आली व तींत पील यास हार खावी लागली. पूर्वीच्याच स्पीकरची पुनः निवडणूक करावी असें प्रधानांनीं सुचविलें; तरी ती सूचना दहांच्या बहुमतानें नापसंत ठरली. स्पीकरच्या निवडणुकीच्या संवधानें असा मतभेद हल्लीं कधींही उत्पन्न होत नाहीं. दोन्ही पक्षांस मानवेल असाच उमेदवार पुढें आणावयाचा व त्याची सर्वानुमते निवड करून ध्यावयाची अशी हल्लींची चाल आहे, व ती योग्यच आहे. कारण स्पीकरचें कर्तव्य पक्षांकडे न पहातां निःपक्षपातानें आपलें काम करावयाचें हें असतें, तेव्हां असल्या हुद्यावर येणारा माणूस सर्वानुमते योजिलेला असावा हें ठीक दिसतें. पण तसें या ठिकाणीं झालें नाहीं. तरी या प्रसंगीं ओकानेलचे अनुयायी आयरिश सभासद यांनीं लिबरल लोकांशीं संगन मत केल्यामुळें हा पराजय झाला हें ध्यानांत आणून पीलनें त्यांतच समाधान मानून घेतलें.

पण सेशन चालू असतां आणखीहि कांहीं मानखंडना पीलच्या वाव्यास आल्याच. कधीं कधीं जमाखर्चाच्या संवधानें लिबरल लोकांचें साहाय्य

मिळून त्याचा बचाव होत असे. कारण त्या वावरीत तो स्वपक्षीय पुष्कळ लोकांपुढें गेलेला असल्यामुळें ते लोक त्याच्या विरुद्ध जात; पण तीं त्याचीं मते व तदनुसार कृति हीं लिबरलांस पसंत असल्यामुळें ते त्याला मदत करीत.

अशा रीतीनें जरी कांहीं दिवस निभावले तरी आणीवाणीचा प्रसंग अखेरीस आलाच. पीलनें कधीं कधीं पराजय होत तेव्हां असें झटलें होतें कीं, असल्या किरकोळ गोष्टींत पराजय झाल्यानें मी कधीं राजीनामा द्यावयाचा नाही. मी राजीनामा द्यावा अशी विरुद्ध पक्षाची जबरजब्र इच्छा असल्यास माझ्यावर पार्लमेंताचा विश्वास नाही अशा अर्थाची जोर असल्यास विरुद्ध पक्षानें मजविरुद्ध सभेपुढें सूचना आणावी, व तींत मला पराजित करावें; ह्मणजे मग अर्थात् राजीनामा देणें भागच पडेल. विरुद्ध पक्षाचा अग्रणी लॉर्ड जान रसेल यानें तसें करण्याचें नाकारिलें. तो ह्मणाला तुझी सुधारणेचीं काय विलें पुढें आणितों हें आह्मी पाहूं, आणि मग काय करावयाचें तें करूं. या वेळीं धर्मसंबंधी कोर्टे, आणि धर्माधिकार्यांच्या वर्तनाचे नियम या संबधानें कांहीं सुधारणा करण्याचा सरकारचा विचार होता, आणि दशांशाचें ओझे कुळांवरून काढून जमीनदारांवर लादवें अशा आशयाचें विल सर राबर्ट पीलनेच स्वतः पुढें आणिलें होतें. तेव्हां ते काय करितात हें पाहणें साहजिकच होतें. पण लिबरलपक्षाचे लोक उतावीळ झाले. तेव्हां लॉर्ड जान रसेलला ता. ३० मार्च १८३५ रोजीं एक परीक्षेचीच सूचना पुढें आणणें भाग पडलें.

ती सूचना अशी होती कीं, आयलेंदांतील धर्मसंस्थेच्या उत्पन्नाचा अंदाज करून त्यांतील कांहीं सर्व धर्माच्या लोकांच्या शिक्षणाकरितां देण्यासारखें आहे किंवा नाही ह्याचा विचार करण्याकरितां सभेची कमिटी वनावी. ह्या प्रश्नाच्या संबधानें टोरी व विंग ह्यांच्यामध्ये अर्थात् अत्यन्त विरोध होता. टोरी लोकांस धर्मसंस्थेच्या उत्पन्नाचा कोणताहि भाग धर्मव्यतिरिक्त इतर कामास लावावा ही गोष्ट विलकूल कबूल नव्हती. तेव्हां ही सूचना ह्मणजे परीक्षेची आहे खरी हें प्रधानांनीं तेव्हांच ओळखिलें.



ह्या सूचनेवर जो वादविवाद झाला तो चार दिवस चालला होता. सर राबर्ट पील, लार्ड स्टान्ले, सर जेम्स ग्रेहाम, वगैरे जी जी मंडळी ह्या सूचने-विरुद्ध बोलली त्या सर्वांचा मुद्दा असा होता कीं, अशा रीतीनें आयरिश धर्मसंस्थेच्या उत्पन्नास जर हात लावण्याची आपण आज परवानगी दिली तर उद्यां त्या संस्थेवरच धक्का येईल. दुसरे त्याचें असें ह्मणणें होतें कीं आयरिश लोकांस तुझी अशा रीतीनें कितिहि सवलत दिली तरी ते कधीं संतुष्ट व्हावयाचे नाहींत. त्यांस एक गोष्ट दिली ह्मणजे ते दुसरी मागूं लागतात.

ह्या सगळ्या भाषणांत ग्लाडस्टनचें भाषण ध्यानांत धरण्यासारखें होतें. तो ह्मणाला प्रस्तुत सूचना मान्य केल्यास अखेरीस क्याथलिक धर्म हा आयर्लंडचा राष्ट्रीय धर्म होय हें आपणास कबूल करावें लागेल; ह्मणजे, प्रोटेस्टंट धर्मसंस्था आपणास तेथून उठवावी लागेल. असें जर करावयाचें असेल तर इंग्लंड व आयर्लंड ह्या दोन देशांस संयुक्त करणारा कायदा रद्द करून त्या देशास स्वातंत्र्यच कां देऊं नये? तो ह्मणाला, प्रोटेस्टंट धर्मसंस्था जी तेथें ठेवावयाची ती सत्य शिकविते ह्या मुद्यावर ठेवावयाची. ह्मणून हा मुद्दा ध्यानांत ठेवून पार्लमेंतानें ह्या सूचनेस आपली संमति कधीं देऊं नये. शिवाय त्यानें असेंहि दाखविण्याचा प्रयत्न केला कीं आयर्लंडांत ह्मणतात इतके प्रोटेस्टंट कमी नाहींत. हें दाखवितांना अर्थात् त्यानें डिसेंटर लोकांची देखील प्रोटेस्टंटानें गणना केली; पण त्यांना सरकारी धर्मसंस्थेचा उपयोग क्याथलिकांइतकाच होत होता. पुढें ती संस्था ग्लाडस्टननेंच मोडली, आणि आयरिश होम रूल बिलें त्यानेंच आणिं ही गोष्ट ध्यानांत आणिली ह्मणजे सध्यांचीं त्याचीं मते किति भिन्न होतीं व पुढें तीं पूर्णपणें कशीं बदललीं हें स्पष्ट दृष्टीस पडतें.

सर राबर्ट पीलच्या भाषणाचा मुख्य मुद्दा हा होता कीं विरुद्ध पक्षानें ही जी सूचना आणिली आहे तींत त्यांचा हेतु सुधारणा करण्याचा नाहीं, तर प्रधानमंडळास हांकलून देण्याचा आहे. कारण तसें असतें तर आर्मी जीं विलें याचसंबंधानें आणिलीं आहेत त्यांतून काय निष्पन्न होतें हें त्यांनीं

अगोदर पाहिलें असतें; तो आणखी असेंहि झणाला कीं विरुद्ध पक्षाचा मी झणतो. हाच जर उद्देश असेल तर त्यांनीं अविश्वासाची प्रत्यक्ष सूचना पुढें आणावयाची होती. अशी ही आडून गोळी कशाला? ह्या एकंदर मापणांचा कांहीं एक उपयोग झाला नाहीं, आणि ता. ३ एप्रिल रोजीं पहांटेस तीन वाजतां जेव्हां मत्तें घेतलीं तेव्हां लार्ड जानच्या सूचनेस ३२२ मत्तें अनुकूल पडलीं, आणि २८९ प्रतिकूल पडलीं; झणजे प्रधानांचा ३३ मतांनीं पराजय झाला. तेव्हां अर्थात् ता. ८ रोजीं सर राबर्ट पीलनें राजीनामा दिला, आणि अशा रीतीनें त्याची पहिली मुख्य प्रधानकी चार महिन्यांच्या आंतच आटोपली. ह्या सगळ्या घोंटाळ्यास कारण अर्थात् राजा होता. जुन्या प्रधानांस विनाकारण हांकलणें, पील यास इतालींतून हवा खात असतां विनाकारण बोलावून आणणें, आणि राष्ट्रावर सव्या निवडणुकीचा खर्च व त्रास विनाकारण लादणें, ह्या सर्व गोष्टींचें पाम त्याच्याच माथ्यावर होतें, व त्याचें त्यास लवकरच प्रायश्चित्तहि भोगावयास लागलें. कारण ह्या लार्ड मेलबर्नास त्यानें इतक्या शिरजोर रीतीनें हाकून लाविलें होतें, त्यासच पुनः मुकाब्यानें बलावण्याचा त्यास प्रसंग आला. लार्ड प्रेस बलावण्याची खटपट त्यानें अगोदर करून पाहिली पण तीस यश आलें नाहीं. तेव्हां लार्ड मेलबर्न व त्याचे साथीदार पुनः विराजमान झाले.

नवीन प्रधानमंडळ सरासरी पूर्वींचेंच होतें, मात्र त्यांत कांहीं नवीं नांवें झळकत होती, आणि एक मोठें धेंड गाळलेलें दिसत होतें. लार्ड ब्रूहामचें नांव या नव्या मंडळांतून वगळलेलें होतें. यास कारण त्याचा रागीट स्वभाव, त्याची स्वेच्छाचारवृत्ति, त्याचें घटकेत बदलणारें मन, त्याचा विलक्षण अहंकार हीं होती. एरवीं तो मोठा जबरदस्त वक्ता होता, पण या त्याच्या स्वभावामुळें तो केव्हां काय करील वा बोलेल, आणि प्रधानमंडळास कोणत्या घोंटाळ्यांत घालील याचा कांहीं नेम नव्हता. तेव्हांपासून पुढें लार्ड ब्रूहाम जरी पुष्कळ वर्षे लार्डांच्या सभेंत होता, तरी तो कधीं कोणत्याही प्रधानमंडळांत शिरला नाहीं. तथापि त्याचीं संभा-

घणें नेहमीं जोरदार व ठसा उमटविणारीं अशीं असत. पण राजकीय पुढारी या नात्याची त्याची कारकीर्द एथेंच संपली. त्याच्याऐवजीं कांहीं दिवसांनीं लार्ड काटेन्हाम यास लार्ड चान्सलर नेमिलें. लार्ड जान रसेल होम सेक्रेटरी झाला, आणि लार्ड पामस्टन फारेन सेक्रेटरी झाला. नवीन मंडळामध्ये सर हेनरी पार्नेल पे मास्टर जनरल झाला आणि सर जार्ज ब्रे वसाहतींचा अंडर सेक्रेटरी बनला. हा पुढें पुष्कळ प्रधानमंडळांतून मोठ-मोठे हुद्दे पटकावता झाला, आणि एकवेळ सर्व सभेंत अत्यन्त जलद बोलका झणून प्रसिद्धीस आला.

कांहीं दिवसपर्यंत नव्या प्रधानांशीं सलग्गीनें वागण्याचें राजाच्या मोठें जिवावर आलें. तो त्यांच्याशीं केवळ कामापुरताच बोलत असे. त्यानें त्यांस कांहीं दिवस जेवावयास देखील बोलाविलें नाहीं. पण कांहीं दिवसांनीं तो अमळ सडलावला, तो त्यांस जेवावयास बलावूं लागला. आणि जेवणाच्या चिड्यांतून तुल्ली निदान दोन बाटल्या तरी झोकल्या पाहिजेत अशा शिफारशी करूं लागला. प्रधानमंडळाची रचना पुरी झाल्यावर ता. १८ एप्रिल रोजीं पार्लमेंत भरलें. पण त्या सभेंत सांगण्यासारखें कांहीं एक झालें नाहीं. कारण नवीन नेमिलेल्या प्रधानांनीं नेहमींच्या पद्धतीप्रमाणें पुनः आपली निवडणूक करून घ्यावी, एतदर्थ कांहीं दिवस पार्लमेंत बंद ठेवावें लागलें. ह्यापैकीं कांहींनीं जेव्हा पुन्हां निवड करून घेण्याची खटपट केली तेव्हां त्यांस यश आलें नाहीं. उदाहरणार्थ, लार्ड जान रसेलचा दक्षिण डेव्हनमध्ये एका टोरी उमेदवारानें पराजय केला, तेव्हां स्ट्रौड येथें त्यास जागा रिकामी करून द्यावी लागली. लार्ड पामस्टनची तीच स्थिति झाली, आणि त्यास टिन्हर्टन येथील सभासदानें आपली जागा रिकामी करून दिली. तेथूनच पुढें मरेपर्यंत तो निवडून येत होता. व त्यामुळें ह्या जाग्यास एक प्रकारचें महत्व आलें. अशाच प्रकारची दुसऱ्या कांहीं ठिकाणीं स्थिति झाली, व त्यावरून सुधारणेविरुद्ध कांहीं खटपट अद्यापि सुद्धां आहे असें दिसत होतें. तथापि एकंदरीत सुधारणेचाच अद्यापि जोर होता; व तो लार्डमेलबर्न यास त्याच्या इच्छेविरुद्ध पुढें पुढें ओढीत होता; आणि लार्ड जान रसेल हा मनःपूर्वक सुधारक असल्यामुळें तीस ज्यास्तच जोर येत होता.



या वेळीं एक मोठी सुधारणा व्हावयाची राहिली होती, आणि ती पार्ले-  
मेंतीय सुधारणेचे मागून होणें जरूरच होतें. ती सुधारणा म्युनिसिपालि-  
ट्यांची होय. ह्या संस्थांमध्ये या वेळीं फार अव्यवस्था झाली होती. पुष्कळ  
ठिकाणीं पैसे खाण्याचेंहि वंड वरेंच माजलेलें होतें. पार्लमेंताच्या सभास-  
दांच्या निवडणुकींत जशा भानगडी उत्पन्न झाल्या होत्या तशा म्यु-  
निसिपालिट्यांच्या निवडणुकींतहि उत्पन्न झाल्या. म्युनिसिपालिट्यांची व्यव-  
स्था इंग्लंडांत जी मूळ उत्पन्न झाली, ती फ्यूडल पद्धतीला बंधन घालण्या-  
साठीं ह्मणून उत्पन्न झाली. जमीनदार व त्यांच्या हाताखालचे शेतकरी ह्यां-  
खेरीज प्रत्येक गांवांत जे थोडेसे व्यापारी ह्मणून असत त्यांनीं आपला व्या-  
पार, आपला माल, आणि आपलें जीवित ह्यांच्या संरक्षणासाठीं ही पद्धति  
प्रथम सुरू केली. ह्या हेतूनें गांवोगांवच्या उदमी लोकांनीं आपलीं गिल्ड्स  
किंवा मंडळें बनविलीं. ते आपला व्यापार पाहिजे त्या रीतीनें करण्याचा  
आपला हक्क सांगूं लागले. त्यांचें एक मोठें तत्त्व असें होतें कीं शेतावर  
काम करणारे जे सर्प किंवा गुलाम असतील त्यांस व्यापार करूं देऊं नये,  
आणि त्यांस जर हा हक्क द्यावयाचा असेल, ह्मणजे त्यांस प्रीमेन किंवा स्वतंत्र  
माणूस करावयाचें असेल, तर तें ह्या व्यापारी मंडळांनींच करावें. हा स्वतंत्र-  
त्वेचा हक्क लवकरच वंशपरंपरेनें जाऊं लागला, आणि स्वतंत्र माणसाचे  
मुलगे स्वतंत्र ह्मणून समजले जाऊं लागले. पुष्कळ गांवांतून स्वतंत्र  
माणसाच्या मुलीशीं लग्न करणारा दास स्वतंत्र समजला जाऊं  
लागला. अशा रीतीनें स्वतंत्र समजला जाणारा मनुष्य विवक्षित  
ठिकाणीं राहणाराच असला पाहिजे, अशी कांहीं अट नसे. वरील मंडळास  
पाहिजे त्यास हा हक्क समर्पण करतां येई. ही जुनी चाल हल्लीं कोणा  
मोठ्या माणसास एकाद्या शहराची कार्पोरेशन जेव्हां त्या शहराची प्रीडम  
किंवा स्वतंत्रता ही मोठी पदवी ह्मणून अर्पण करिते, तेव्हां दृष्टीस पडते,  
च तिचें आपणास मोठें कौतुक वाटतें. पण प्राचीन काळीं हिच्यापासून  
गैरफायदा असा होई कीं तेणेंकरून ज्यांचा गांवाशीं राहण्यासंबंधानें किंवा  
इस्टेटीसंबंधानें कांहीं बरावाईट संबंध नाहीं, अशा लोकांस स्थानिक  
कारभारांत हात घाडून, पाहिजे तीं ढवळाढवळ करितां येई, आणि तेथील

म्युनिसिपालिटींचे सभासदही होतां येई, कारण स्थानिक व्यापाऱ्यांनीं स्थानिक कारभार चालविण्यासाठीं अशा कमिष्या नेमण्यास लवकरच सुरवात केली होती, व त्यांचे ते स्वतःच कोणी न निवडतां सभासद होऊं लागले होते. ते अर्थात् जन्मभर सभासद रहात, व त्यांच्या करण्यावर कोणाकडे अपीलही करितां येत नसे. कांहीं ठिकाणीं ह्या कमिष्या कायदे करीत, आणि त्यांप्रमाणें चवकशी करून शिक्षाहि देत. कधीं कधीं आपल्या कोर्टावर त्या रेकार्डवर ह्मणून मुख्य न्यायाधीश नेमीत, पण त्यास कायद्याचें ज्ञान असलेंच पाहिजे अशी अट नसे. त्या पाहिजे त्यास पाहिजे त्या कामावर नेमीत, आणि कमिटीच्या उत्पन्नाचा पाहिजे तो व्यय करीत; सार्वजनिक मालमत्ता त्या आपलीच ह्मणून आपल्या ताब्यांत घेत. त्या पाहिजे ते हक्क वळकावून वसत, आणि त्यांचें लिलांव करून जो जास्त पैसे देईल त्यास त्या ते विकीत. त्यांच्या ह्या झोटिंगपाच्छाईविरुद्ध बहुधा कोणाचें कांहीं चालत नसे, पण एकादा तसाच वस्ताद त्यांस भेटल्यास त्यास त्या आपल्यांत ओढून घेऊन त्याचें तोंड बंद करीत.

ह्या म्युनिसिपालिटीच्यांचा फायदा निरनिराळ्या शहरांतून निरनिराळें राजकीय पक्ष घेऊं लागले, हें सांगावयास नकोच. जेथें जो पक्ष प्रबळ असेल तेथें तो तेथील निवडणुकीसंबंधाची सर्व सत्ता तेथील कोणत्या तरी एका बड्या माणसाच्या हातीं देऊं शके. अशा रीतीनें एकाच्या हातीं सत्ता गेली ह्मणजे अर्थात् सार्वजनिक पैशाचा हवा तसा चकाचूर होऊं लागे. ह्या सर्व अनिष्टाकडे देशांतील विचारी व स्वदेशहितचिंतक लोकांचें आज कित्येक दिवस लक्ष्य गेलेलें होतें. पार्लमेंतीय सुधारणेचें बिल पास झाल्यावर लवकरच म्युनिसिपालिटीच्यांच्या एकंदर इतिहासाची, ह्मणजे त्यांची वाढ व काम करण्याची पद्धति ह्यांची चवकशी करण्यासाठीं लार्ड आल्थार्पनें एक कमिशन नेमिलें होतें. त्या कमिशनच्या रिपोर्टान्वये पुनः स्थानापन्न झालेले लिबरल प्रधान आतां बिल आणण्यास तयार झाले. हें काम लार्ड मेल्बर्ननें लार्ड जान रसेलला सांगितलें. तो त्या कामास अगदीं योग्य असून शिवाय कामन्स सभेचा या वेळीं तो अग्रणी होता. त्यानें आपल्या विलास अशी व्यवस्था सुचविली होती कीं सध्याच्या ह्या स्वयंनियुक्त म्युनिसिपा-



ब्रिटिश रद्द कराव्या आणि त्यांच्या ऐवजी लोकांनी निवडलेल्या लोकांच्या बनवाव्या; आणि हा निवडणुकीचा हक्क कांहीं विशिष्ट कर देणारांसच असावा. तात्पर्य, म्युनिसिपालिटीचा कामन्स सभेप्रमाणेच लोकानियुक्त केल्या. म्युनिसिपालिट्यांचीं जीं कोर्टें होतीं त्यांचीहि त्यानें अगदीं निराळीच व्यवस्था सुचविली; आणि त्यांच्यावर रेकार्ड नेमण्याचा हक्क गादीकडे दिला. हा रेकार्डर बारिस्टर असून जो जो गांव त्याच्या पगाराचीं तत्तूद करूं शकेल त्या त्या गांवीं एकेक नेमावा असें ठरविलें. धर्मादाय फंडाची योग्य व्यवस्था करण्यासाठींहि त्यानें योग्य तजवीजी सुचविल्या होत्या.

हें बिल लंदनव्यतिरिक्त १८३ शहरांस व गांवांस लागू करावयाचें होतें, व त्यांची सरासरी वस्ती प्रत्येकीं ११००० होती. मोठमोठ्या शहरांचे निरनिराळे वार्ड किंवा भाग करावयाचे होते; आणि पुष्कळ ठिकाणीं पार्लमेंतीय निवडणुकींसाठीं ठरविलेल्या ज्या गांवमर्यादा त्यांचाच या निवडणुकींच्याहि संबंधानें उपयोग करावयाचा होता. प्रत्येक म्युनिसिपालिटीचा अधिकार एक मेयर व कांहीं कौन्सिलर ह्यांच्या हातीं द्यावयाचा असून कौन्सिलरांची निवडणूक गांवांत राहणाऱ्या व गांवकर देणाऱ्या लोकांकडून व्हावयाची होती. चालू हक्कांची अगदींच पायमल्ली होऊं नये ह्मणून असें ठरविलें होतें हल्लीं कीं प्रीमेनचे हक्क ते मेरेपर्यंत चालवावे, व असले हक्क नव्यानें कोणास देऊं नये, किंवा वंशपरंपरेनें जाऊं नये. तद्वतच व्यापारसंबंधानें जे व्यापारीमंडळाचे विशेष हक्क होते तेही काढून टाकिले. लार्ड ज्ञान रसेलनें पार्लमेंतापुढें आणिलेलें बिल इंग्लंड व वेल्स यांनाच लागू करावयाचें होतें पण डेनियल ओर्कोनेल ह्मणाला, आयर्लंडांतही तें लागू करावें. तेव्हां शेवटीं असें ठरविलें कीं आयर्लंडसाठीं असलेच एक निराळें बिल आणावें आणि स्कॉटिश लोकांची इच्छा असेल तर त्यांचीं जरूर तीं कलमे स्टाटिश सभासदांनीं आपल्या देशास लागू करण्याची तजवीज करावी.

सर राबर्ट पीलनें या बिलास सगळ्याच्या सगळ्यासच विरोध केल्या नाहीं, तथापि त्याच्या कांहीं कलमांवर कडक टीका करण्यास त्यानें बिलकूल कमी केलें नाहीं तरी त्याच्या एकंदर भाषणाचा झोंक अशा प्रकारचें



कांहीं सामान्य विल पाहिजेच होतें अशा प्रकारचा होता. ह्या त्याच्या उदाहरणाचा सहजच वग्याच कान्सरव्हेटिव्हांवर योग्य परिणाम झाला, आणि कांहीं अगदीं जुन्या तऱ्हेच्या कान्सरव्हेटिव्हांनीं तेवढा विलास फारसा विरोध केला. म्युनिसिपालिट्यांनीं निवडणुकींत मते गुप्त रीतीनें द्यावीं असा बूट गोट सोहेवानें पुढें आणिला, पण तो मान्य झाला नाहीं हें सांगावयास नकोच. अशा रीतीनें विलाच्या स्वरूपांत फारसा बदल न होतां तें कामन्स सभेंतून पार पडलें. पण तें जेव्हां नंतर लार्डांच्या सभेपुढें गेलें, तेव्हां त्याचा तेथें बराच चेंदामेंदा उडाला. सर राबर्ट पीलनें विलाचें तत्त्व मान्य केलें असल्यामुळें सगळेंच विल नापसंत करण्याचा लार्डांस धीर झाला नाहीं. पण त्यांनीं तें होईल तितकें निष्फळ करण्याची खटपट आरंभिली. ह्या कामीं लार्ड लिंढर्स्टनें पुढाकार घेतला, आणि तो फार हुशार होता तरी पाहिजे तेव्हां वाटेल तितका आखूड मनाचा टोरी बनूं शकत असे. त्याच्या चिथावणीनें लार्डांनीं विलांत असे कांहीं फेरफार केले कीं मूळ विल ओळखण्याची देखील पंचाईत पडावी. जुनीं जीं एकंदर अनिष्टें त्यांपैकीं बहुतेक त्यांनीं विलांत गोंवून दिलीं; इतकेंच नव्हे तर कांहीं नवीं अनिष्टें त्यांनीं त्यांत स्वतःच्या अकलेनें ढकलून दिलीं.

अशा रीतीनें विलाचें स्वरूप बदलल्यामुळें पुनः तें कामन्स सभेकडे माठविणें अवश्यच झालें. कामन्स सभेंत नवीन फेरफार कवूल झाले नाहींत हें सांगावयास नकोच. तेव्हां पीलनें मोठा मुत्सद्दीपणा दाखवून लार्डांस अशी विनंति केली कीं तुहीं सुचविलेल्या फेरफारांबद्दल आप्रह धरूं नये. ड्यूक ऑव वेल्सिंग्टननेंहि पीलचें धोरण पाहून नेहमीच्या शिरस्त्याप्रमाणें लार्डांस त्तोच उपदेश केला; तेव्हां लार्ड लिंढर्स्ट फार धूर्त व व्यावहारिक माणूस असल्यामुळें त्यानें तो इशारा घेऊन आपला विरोध कमी केला. इकडे लार्ड जान रसेलनेंहि लार्डांची समजूत करण्याकरितां कामन्स सभेस त्यांचें ह्मणणें कांहीं बारीक सारीक गोष्टींत कवूल करण्याविषयीं विनंति केली. आणि अशा रीतीनें त्याचीं तिन्ही वाचनें सुरक्षित रीतीनें पार पडून त्यांस ता. ७ सप्टेंबर १८३५ रोजीं कायद्याचें स्वरूप आलें.

प्रकरण पसतिसावें.

## आणखी सुधारणा.

ह्या सर्व गोष्टी चालल्या असतां इकडे शिक्षणाच्या प्रसारार्थ चळवळी चालल्याच होत्या. ह्या चळवळींवरून चवथ्या विल्यमाची कारकीर्द नेहमींच संस्मरणीय राहणार आहे. ह्यापैकीं एक चळवळ ह्मटली ह्मणजे लंडन युनिव्हर्सिटीची स्थापना ही होय. आक्सफर्ड व केंब्रिज येथील जुन्या युनिव्हर्सिटी आणि ही युनिव्हर्सिटी ह्यांच्यामध्ये मुख्य भेद हा होता कीं, या युनिव्हर्सिटी आपल्या पदव्या स्थापित व प्राटेस्टंट धर्माचे जे लोक त्यांसच देत असत. त्यामुळे त्यांजकडून शिकविण्याचा हक्क त्या लोकांनाच तेवढा मिळे. ही नवी युनिव्हर्सिटी आपल्या परीक्षांना पाहिजे त्या पंथाचे व विनपंथाचेहि लोक घेऊं लागली, आणि अशा रीतीने तिनें वरिष्ठ शिक्षणाचा मार्ग सर्वांस खुला करून दिला. या युनिव्हर्सिटीला एक कालेज जोडून त्यास लंडन युनिव्हर्सिटी कालेज असें नांव दिलें या कालेजामुळे देशांत सर्वत्र मध्यम व कनिष्ठ प्रतीच्या लोकांमध्ये शिक्षणाचा प्रसार होण्यास फार मदत झाली. ह्या कामीं हेन्री ब्रूहामनें फार पुढाकार घेतला, त्यावरून त्याचें नांव चिरस्मरणीय राहणार आहे. तद्वतच उपयुक्त ज्ञानाच्या प्रसारार्थ “ पेनी एन्सैक्लोपीडिया ” ( पेनी किमतीचे सर्व ज्ञानसंग्रहाचे अंक ) ह्मणून जो या वेळीं निघूं लागला त्याच्या उत्पादकांपैकीं हा एक होताच. हा उपक्रम पाहून तेव्हांच्या कांहीं इंग्रजांस आनंद वाटला, कांहींकांस आश्चर्य वाटलें, आणि इतरांस भीति उत्पन्न झाली. ते ह्मणूं लागले कीं गरिबांस इतकें शिकविल्यानें ते असंतुष्ट होतील, आणि आपलीं कामे पूर्ववत करणार नाहींत. लंडन युनिव्हर्सिटीस विल्यमनें १८३९ सालीं सनद दिली.

शास्त्रीय ज्ञानाच्या वृद्धीकरितां सर डेव्हिड ब्रूस्टर, सर रॉड्रिक मर्चिसन, वगैरे प्रसिद्ध प्रसिद्ध शास्त्रवेत्त्यांनीं व पंडितांनीं १८३१ सालीं ब्रिटिश असोशिएशन नांवाची जी सभा स्थापन केली तिच्यांत ब्रूहामचें

प्रमुखपणें अंग होतेंच. तेव्हांपासून ही मंडळी दरवर्षी इंग्लंडांतील कोणत्याना कोणत्या तरी मोठ्या गांवीं क्रमाक्रमानें सभा भरवीत असते; आणि त्या ठिकाणीं निरनिराळ्या शास्त्रीय विषयांवर त्या त्या विषयांत पारंगत असलेले लोक पेपर वाचीत असतात. हें काम आजपर्यंत अव्याहत चाललें आहे, आणि तें पुढें तसेंच चालण्याचा संभवहि आहे. “ The school master is abroad ” “ शाळामास्तर बाहेर पडला आहे, ” ही जी ह्मण हल्लीं प्रचारांत दिसते ती प्रथम ब्रूहामनें सुरू केली. स्वतः विल्यम राजाचें ह्या सर्व गोष्टींत फारसें अंग नव्हतें हें सांगावयास नकोच, तथापि तो त्यांच्या आड आला नाहीं हेंही खरें आहे. इतकेंच नव्हे तर तो योग्य प्रसंगीं त्यांस एकादा उत्तेजनपर शब्द बोलण्यासहि कांकू करीत नसे.

ह्या सुधारणेच्या राज्यांत आणखी एक सुधारणा झाली. ती ही कीं सरकारी आरमारावर जवरीनें लोक धरून नेण्याची चाल रद्द केली. ती क्रूर चाल आज कित्येक शतके अमलांत होती. सन १३७८ च्याहि पूर्वी ती चालू होती ह्याबद्दल लेखी पुरावा सांपडतो. १६४१ सालीं ती पार्लमेंतानें गैर कायदेशीर ठरविली होती हें खरें आहे; पण त्या ठरावाचा कांहीं एक उपयोग झाला नाहीं, आणि ती तशीच चालू राहिली. लढाईच्या वेळीं आरमारावर खलाशांची वाण पडली कीं लागलाच तिचा उपयोग केला जात असे. अशा वेळीं असें करीत कीं बंदरगांव पाहून त्या ठिकाणीं एकादा हपीसर आणि कांहीं खलाशी एका लढाऊ जहाजांतून एकदम उतरत; कोळी, व्यापारी गलबतावरील खलाशी, किंवा दुसरे कोणी मजबूत तरुण बांड जे तेथें सांपडतील त्यांना एकदम धरून आपल्या गलबतावर कैदी करून नेत; आणि तेथें त्यांच्याकडून पाहिजे तितके दिवस जवरीनें नोकरी घेत.

वरें, अशा जबरदस्तीनें केलेल्या खलाशांना पगारही भिकारीच देत असत; व इतर रीतीनेंही त्यांचे फार हाल करीत. उलट पक्षीं अशा रीतीनें हीं धरलेलीं माणसेंही फारशीं चांगलीं नसत. तीं बहुधा बदमाश



वर्गापैकींच असावयाचीं. तेव्हां तीं गलबतावर नेलीं ह्मणजे स्वतः काम न करून आणखीं इतरांस विघडवीत. त्यासाठीं मग त्यांना फटके खावे लागत; आणि शिवाय गलबताची नुकसानी होई ती हेईच.

शांततेच्या वेळीं ही जबरदस्ती करीत नसत. त्या वेळीं समुद्रकांठच्या व नदीकांठच्या अमुक गांवानें अमुक लोक पुरवावे असे हुकूम सुटत, व त्यांची अंमलबजावणी करण्याकरितां जवरीचा उपयोग न करतां सामदामाचा करीत, परंतु लढाईची वेळ आली ह्मणजे मग ही चाल आपलें स्वरूप धारण करी. फ्रान्सांतील राज्यक्रांतीनंतर जी पुष्कळ वर्षे लढाई चालली होती त्या वेळीं तीस फार जोर आला होता. त्या वेळीं लढाऊ गलबतें व्यापारी गलबतांवरून जबरदस्तीनें खलाशी धरून नेत. एकादें व्यापारी गलबत चाललें असलें आणि त्यास लढाऊ गलबतानें या हेतूनें केलेली खूण कदाचित् न समजली तर लागलाच त्याच्यावर तोफेचा गोळा येत असे, आणि मागोमाग लढाऊ लोक येत असत. कधीं कधीं अशा प्रसंगां दोघां जहाजांमध्ये लढाईहि जुपे व त्यांत अर्थात् व्यापारी जहाजास शेवटीं हार खावी लागे.

ही कधीं कधींची गोष्ट झाली. पण सामान्यतः वर सांगितल्याप्रमाणें लढाऊ जहाजावरील लोक बंदर शहरीं उतरत, आणि तेथें योग्य दिसतील तीं माणसें पकडीत. पाहिजे तितकीं माणसें जमत तोंपर्यंत पकडलेल्यांस कैदेत ठेवीत. आणि अशा देखील गोष्टी सांगतात कीं अशा लोकांच्या बायकांनीं किंवा आयांनीं कोंडवाड्यापाशीं जावें आणि त्याच्या गरादीतून हात घालून आपल्या नवऱ्यांच्या किंवा मुलांच्या बोटांना अशा कांहीं जखमा कराव्या कीं तेणेंकरून ते निरुपयोगी ठरून त्यांची सुटका व्हावी ! कधीं कधीं हे लोक एकाद्या बंदरांत उतरले ह्मणजे त्यांस प्रतिबंध करण्याकरितां तेथील सर्व लोक एकत्र जमत; त्यांत बायकाहि असत. मग कधीं कधीं मारामारीहि होई. खिडक्यांतून धोंडे येत, आणि गोळीबारहि होई. पोर्ट स्मिथ वगैरे बंदरांतून असे देखावे वरचेवर दृष्टीस पडत.

आज पुष्कळ दिवसपर्यंत ही जवरीची पकड आणि चावकाचा मार ह्यांच्याविरुद्ध जगन्मित्र आणि सुधारक बरीच चळवळ करीत होते. त्यांना नेहमी ठरीव उत्तरे मिळत. ह्या पद्धतीचे पुरस्कर्ते असे दाखवीत कीं ही चाल रद्द केल्यास सरकारी आरमारास खलाशी मिळावयाचे नाहीत, आणि त्यांना चावकाखाली न बडविल्यास ते हुकमांत रहावयाचे नाहीत. सुधारकांना असा प्रश्न होई कीं ह्या गोष्टी तुझाला ज्यास्त समजतात, किंवा आरमारावर ज्यांचा जन्म गेला त्यांना ज्यास्त चांगल्या समजतात ? इतकेंच नाही तर अशा सुधारणेच्छुंस स्वदेशाभिमानशून्य व इंग्लंडद्वेष्टे अशींहि विशेषणें मिळत. तथापि हा सुधारणेचा काळ होता, आणि सुधारलेल्या पार्लमेंतांत बरेच लोक असे आले होते कीं ते असल्या कोट्यांना समर्पक उत्तरे देण्यास तयार असेच होते. ह्मणून १८३५ सालीं लार्ड मेलबर्नच्या प्रधानमंडळानें ही चाल रद्द करण्याकरितां, आणि जहाजावरील जबरदस्तीच्या नोकरीची मुदत पांच वर्षांचीं करण्याकरितां एक बिल आणिलें. ह्या बिलापासून फार फायदा झाला, व फटके मारण्याची चाल बंद होण्यास तेणेंकरून मार्ग खुला झाला. तरी ही दुसरी सुधारणा होण्यास पुष्कळ वर्षे लोटवीं लागलीं. इतर सुधारणांच्या संबंधानें अनिष्टाचीं भीति घालणारांचीं भविष्यं जशीं खोटीं ठरलीं, तशींच ह्या संबंधानेंहि ठरलीं. जबरदस्ती काढून टाकल्यामुळें सरकारी आरमारास खलाशी मिळण्यास कधींच पंचाईत पडलेली नाही.

ता. १६ आक्टोबर १८३४ रोजीं लार्डांच्या व कामन्सच्या सभा पूर्वी ज्या गृहांतून भरत असत तीं सभागृहे जळून खाक झालीं. आग अशी कांहीं अकस्मात् लागली व ती इतक्या कांहीं जलद पसरली कीं सभागृहांतील कारकून, कामकरी वगैरे मंडळीस जीव घेऊन बाहेर पडण्यास देखील मोठे प्रयास पडले. जवळच असलेला वेस्टमिन्स्टर हॉल हा भव्य दिवाणखाना देखील अग्नीस आहुति पडणार अशी भीति उत्पन्न झाली; आणि नंतर त्याच्याच जवळचें वेस्टमिन्स्टर आवे हें प्राचीन देऊळ त्याच पंथास कदाचित् जाईल असेंहि वाटूं लागलें. तेव्हां हल्लींसारखी आगी विश्वविष्याचीं साधनें नव्हतीं; त्यामुळें कांहीं वेळपर्यंत जमलेल्या मंडळींस एकमेकांस अड-

चण करण्यापलीकडे कांहीं करतां आलें नाहीं. शिवाय, नदीला ( टेम्स नदीला ) त्यावेळीं ओहोटी होती; त्यामुळें पुनः भरती चढेपर्यंत कांहीं करतां येईना. भरती चढल्यावर मग हॉल व आवे, ज्या हॉलमध्ये विल्यम वॉलेस, पहिला चार्लस, सोमर्स आणि वारन हेस्टिंग्स यांचे खटले चालले, व इतक्या राजांना राज्याभिषेक झाले, आणि ज्या आवेमध्ये इतक्या प्रसिद्ध पुरुषांना पुरलेलें आहे, तीं सुरक्षित राहण्याचा संभव दिसूं लागला. सभागृहें आणि त्यांच्या सभोवतालचीं सर्व हपीसें व वसतिस्थानें हीं मात्र पार उडालीं.

कांहीं दिवसपर्यंत या आगीच्या संव्रंधानें अशी कल्पना होती कीं हें काम कोणी तरी आगलाव्यानें मुद्दाम केलें असलें पाहिजे. पण तें एका कामकरी मजुराच्या निष्काळजीपणाचें फळ होतें. तो कांहीं मोडकेंतोडकें लांकडी सामान जाळीत होता. तें लवकर संपविण्यासाठीं त्यानें एक भली मोठी रास करून तीस आग लावून दिली, तिची झळा खोलींतील इतर सामानास लागून हा अनर्थ उद्भवला.

जुनें सभागृह लहान असे, व फारसें सुंदरहि नसे. त्यामुळें तें जळाल्याबद्दल लोकांस विशेष वाईट वाटलें नाहीं. नंतर मग नवें गृह बांधण्याचा विचार करण्यासाठीं सभेनें एक कमिटी नेमिली, आणि तिनें अशी शिफारस केली कीं हें काम कंत्राटानें करवावें. ही कल्पना त्या वेळीं नवीन होती, झणून कित्येकांस कसेंसेंच वाटलें, तथापि ती अमलांत आणिली, आणि त्याप्रमाणें निरनिराळ्या इंजिनैरांकडून गृहाचे नमुने आणि खर्चाचे अंदाज कमिटीनें मागाविले. त्यांत वारीनामक एका साहेबाचा नमुना तीस पसंत पडला; व त्यासच तें कंत्राट दिलें.

त्याप्रमाणें नवें सभागृह जें तयार झालें तें पुढें हिक्टोरिया राणीच्या कारकीर्दीत झालें. तें देखील जुन्याप्रमाणेंच लहान आहे. सगळ्या सभासदांना त्यांत बसण्यास जागा पुरत नाहीं. सभोवतीं मोठाल्या ग्यालन्या सोडलेल्या आहेत; पण त्यांत सभासदांस बसून वादविवाद करतां यावयाचा नाहीं. झणून मोठाल्या प्रसंगीं जेव्हां बहुतेक सर्व सभासद हजर असतात तेव्हां



सर्वास वसण्यास जागा मिळण्याची पंचाईत पडते. कोणी ह्मणतात, आहे ही व्यवस्था ठीक आहे; सभागृह मोठे केल्यास वादविवाद करण्यास ते अयोग्य होईल; एकमेकांस एकमेकांचे बोलणे ऐकू जाण्यास पंचाईत पडेल; तेव्हां सभागृह मोठे न करतां सभासदांचीच संख्या लहान करावी. एकादृष्टीनें हे ह्मणणे अगदीं वावगे दिसत नाही. हल्लीं कामन्स सभेचे ६७० सभासद आहेत. ही अवजड संख्या कमी करतां येण्यासारखी आहे.

आज पुष्कळ वर्षे ऑरेंज सोसैटी नामक मंडळ्या ग्रेटब्रिटन, आयर्लंड, आणि बऱ्याच वसाहती यांतून उत्पन्न होत होत्या. ह्या मंडळ्या प्रथम उत्तर आयर्लंडांत उत्पन्न झाल्या, आणि त्यांचा उद्देश, आयर्लंडांत क्याथलिक लोकांस राजकीय व धर्मविषयक स्वातंत्र्य मिळावे एतदर्थ ज्या मंडळ्या उत्पन्न झालेल्या होत्या त्यांस चिरडून टाकावे, हा होता. या मंडळ्यांनीं आरेंज हे नांव विल्यम आर्चबिशप, जो तिसरा विल्यम ह्मणून इंग्लंडचा राजा झाला होता, त्याच्या नांवावरून घेतले होते. ते घराणे जसें जेम्सच्या घराण्याच्या विरुद्ध होते तसे हे लोक क्याथलिक लोकांविरुद्ध होते. आयर्लंडांत १७९८ चा दंगा होण्याच्यापूर्वीच ह्या मंडळ्या स्थापन झाल्या होत्या व तो दंगा मोडला तरी या कायमच राहिल्या; इतकेंच नव्हे तर उलट वाढत गेल्या. त्या आपले मठ किंवा लॉज जिकडे तिकडे स्थापन लागल्या, आणि त्यांच्यावर ग्रांडमास्टर किंवा अधिपति नेमू लागल्या. राजकीय घराण्यांतील पुरुष यांचाहि तीस आश्रय मिळालेला होता. त्या वेळीं ड्यूक आर्चबिशप हा गादीचा अगदीं नजीकचा वारस असून तो या मंडळ्यांचा पेटून किंवा आश्रयदाता बनलेला होता, आणि त्यास सगळ्याच मंडळांचा ग्रांडमास्टर होण्याबद्दल आन्धान आलेले होते; आणि ते त्यानें कबूलही केले होते; पण त्यास कोणी सांगितले कीं, ही सगळी चळवळ गुप्त असल्यामुळे बेकायदेशीर आहे. पुढे हा ड्यूक जेव्हां मेला आणि विल्यम ड्यूक आर्चबिशप, हा

गादीवर वसणार असें जेव्हां ठरल्यासारखें झालें तेव्हां या मंडळ्यांनीं ड्यूक आव् कंवर्लॅदचा आश्रय करण्याची खटपट आरंभिली, व तो त्यांचा ग्रांड-मास्टर होण्यास कबूल झाला.

ड्यूक आव् कंवर्लॅद हा अगदीं अस्सल प्रतीचा टोरी होता; त्याला सर्व सुधारणेची अगदीं ओकारी असे. लोकांमध्ये तो केवळ अप्रियच होता, असें नाहीं तर ज्यास ज्यास ह्मणून राजकीय स्वातंत्र्य, धर्मविषयक औदार्य, आणि शिक्षणाचा प्रसार हीं प्रिय असतील ते सर्व त्याचा अगदीं द्वेष करीत. विलियम राजानें सुधारणेस आपलें आनुकूल्य दाखविल्यामुळे ह्या ऑरेंज मंडळ्यांस विशेषच चैव आलेला होता. त्यांचा असा समज झाला होता कीं विल्यमाच्या मागून ड्यूक आव् कंवर्लॅद गादीवर वसणार. त्यामुळे त्यांची संख्या जास्तच वाढत चालली, आणि शेवटीं ती तीन लाखांवर गेली. त्यांनीं मग फौजेतील लोकांस आपल्यांत ओढण्याचा प्रयत्न चालविला, आणि वरेच शिपाई गुप्तपणें या मंडळ्यांचे सभासद बनले.

या सुमारास ह्या लोकांमध्ये अशी कांहीं विलक्षण समजूत पसरली होती कीं ती ऐकून हंसूं आल्यावांचून रहावयाचें नाहीं. त्यांच्या कोणी असें मनांत भरवून दिलें कीं ड्यूक आव् वेलिंग्टन हा इंग्लंडची गादी बळकावण्याची खटपट करीत आहे, आणि हें अरिष्ट टाळील तर ड्यूक आव् कंवर्लॅदच टाळील. आतां ड्यूक आव् वेलिंग्टनबद्दल अशी दुष्ट व विपरीत कल्पना मनांत आणण्यास किती मूर्खपणा अंगीं असला पाहिजे तो पहा. लार्ड जान रसेलनें एके ठिकाणीं असें लिहून ठेविलें आहे कीं मी जेव्हां एल्बा बेटांत नेपोलियनला त्यानें गादी सोडल्यावर भेटावयास गेलों होतो, तेव्हां त्याला देखील असें खात्रीनें वाटत होतें कीं ड्यूक एके दिवशीं इंग्लंडची गादी बळकावील. आतां ज्यानें स्वतः फ्रान्सची गादी केवळ आंगच्या शौर्यावर मिळविली होती त्याला वेलिंग्टनबद्दल असें वाटणें अस्वाभाविक नव्हतें. पण ज्याचें डोकें ठिकाणावरून ढळलेलें नाहीं

अशा इंग्रजांस ड्यूकासारख्या सरळ, राजनिष्ठ आणि नापस्वार्थी माणसा-  
बद्दल असें कसें वाटावे हें मात्र मोठें आश्चर्यकारक होय.

ह्या अरेंज मंडळाच्या मुख्य चालकांपैकीं कर्नल फेअरमन हणून एक-  
जण होता; आणि ह्यास ड्यूक आंव् कंवर्लेदाचा मोठा आधार होता.  
आतां ह्या ड्यूकाच्या मनांत गादी बळकावण्याचें होतें किंवा नाहीं हें  
खात्रीनें सांगतां येत नाहीं. पण लोकांचा समज अशा प्रकारचा व्हावा  
अशी त्याची कृति होती, ह्यांत बिलकूल संशय नाहीं. हा सगळा प्रश्न  
जोसेफ ह्यूम या प्रसिद्ध सुधारकानें १८३५ च्या सेशनांत कामन्स सभे-  
पुढें आणिला, आणि त्याची चवकशी करण्याकरितां एक कमिटी बस-  
विली. त्या कमिटीला असें आढळून आलें कीं कर्नल फेअरमन हा राजा-  
विरुद्ध गुप्त कट करित होता, ह्यांत बिलकूल संशय नाहीं, मग त्यास  
कंवर्लेदची संमति असो वा नसो. तेव्हां १८३६ च्या सेशनांत ह्यूमनें  
तो विषय पुनः पार्लमेंतापुढें आणिला, आणि त्यास कामन्ससभेचा सर-  
कारी अग्रणी लॉर्ड जान रसेल याचा इतका पाठिंबा मिळाला कीं अरेंज  
मंडळाची कृति निषिद्ध आहे असें जाहीर करण्याबद्दल राजास विनंति  
करण्याचा ठराव सर्वानुमते पसार केला. नंतर ड्यूक आंव् कंवर्लेदनें  
असें जाहीर केलें कीं कर्नल फेअरमननें केलेल्या पुष्कळ गोष्टी आपणास  
न सांगतां किंवा विचारतां केलेल्या आहेत, आणि आपल्या मनांत राजद्रो-  
हात्मक हेतु मुळींच नाहीं. फेअरमन अगदीं आयत्या वेळेस नाहींसा झाला,  
आणि ह्या मंडळाचा दुसरा एक एजन्ट कायद्याच्या जाळ्यांत सांपडण्या-  
च्या वेतांत आला असतां अकस्मात् मेल्यामुळें बचावला. नंतर मग कंव-  
र्लेदानें असें जाहीर केलें कीं आपणच होऊन हें मंडळ मोडण्याबद्दल आज्ञा  
केली आहे. इकडे राजानें कामन्स सभेच्या विनंतीस उत्तर देतांना असें  
ह्मटलें कीं ह्या बाबतींत माझे मत अगदीं तुमच्यासारखें आहे, आणि  
अशा रीतीनें हा सर्व कट लयास गेला, आणि नंतर मग सरकारानें त्या  
बाबतींत कांहीं जास्त हालचाल केली नाहीं.



हल्लीं एक ऑरेंज नांवाची चळवळ अस्तित्वांत आहे. पण ती इतर राजकीय मंडळ्यांप्रमाणें उघड उघड स्थापन झालेली असून तिचें करणें कायद्यास सोडून विलकूल नाहीं. ही जी वेकायदेशीर चळवळ होती ती उजेडांत आल्याबरोबर लागलीच करपून गेली. तशांतला प्रस्तुत चळवळीचा प्रकार नाहीं आहे.

---

## प्रकरण छत्तिसावें. अखेरचीं वर्षे.

चवथ्या विल्यमाच्या कारकीर्दीत पुष्कळ मोठालीं माणसं निजधामास गेलीं. ज्या विल्यम विलवर्फीसनें गुलामगिरी व गुलामांचा व्यापार ह्यांच्या विरुद्ध इतकी चळवळ केली होती तो ह्याच राज्यांत आटोपला. मरणापूर्वी प्रकृतीच्या नादुरुस्तीमुळे त्याला कित्येक वर्षे पार्लमेंतीय कारकीर्द सोडून द्यावी लागली होती; तरी त्यानें ज्या चळवळीला आपलें आयुष्य अर्पिल्लें होतें तिला मदत करण्यास व तिच्याशीं सहानुभूति दाखविण्यास त्यानें मरेपावेतो कमी केलें नाहीं. त्याचें नांव इंग्लिश इतिहासांत चिरस्मरणीय राहणार आहे. अर्वाचीन तत्त्ववेत्त्यांपैकीं एक अत्यंत मोठा तत्त्ववेत्ता जेरेमी बेन्थाम १८३५ च्या जून महिन्यांत मरण पावला. महत्तम संख्येचें महत्तम सुख हें जें त्याचें महत्तत्त्व त्याच्या विरुद्ध पुष्कळ टीका झालेली आहे, पण तें तत्त्व एकंदरीत पुष्कळ अंशीं ग्राह्य आहे; आणि राजकीय व सामाजिक सरकारांनीं तें ध्यानांत ठेविल्यास त्यापासून पुष्कळ हित होणार आहे. तद्वतच त्या एकंदर तत्त्वमीमांसेचें सार जें उपयुक्तता (तत्त्व Utilitarianism) त्याच्या विरुद्धहि असेच आक्षेप आलेले आहेत; आणि आपल्या मरणानंतर आपणास न पुरतां आपलें सर्व शरीर शास्त्रज्ञांच्या हवालीं करावें असें जें त्यानें लिहून ठेविलें होतें, त्यामुळे त्याची थडा उडाविण्यास आक्षेपकांस वरेंच फावले आहे. तथापि तेंहि तत्त्व व्यवहारांत एकंदरीत फार उपयोगाचें आहे.

सर जेम्स म्याकिंटाश ह्याचीही उदात्त कारकीर्द ह्याच राज्यांत अस्तास गेली. म्याकिंटाश हा इतिहासकार, तत्त्वज्ञ आणि राजकारणी असून मेकालेप्रमाणें त्यानें हि हिंदुस्थान व इंग्लंड या दोन्ही देशांत मोठालीं कामे केलेलीं होतीं. मेकालेप्रमाणें त्याचींही भाषणें पार्लमेंतांत फार लक्षपूर्वक ऐकत असत, जरी त्याचा एकंदर स्वभाव व एकंदर सामर्थ्य हीं पार्लमेंता-

पेक्षां अभ्यास गृहासच ज्यास्त शोभण्यासारखी होती. दुसरा एक मोठा माणूस ह्या कारकीर्दीत निवर्तला. त्याचें नांव टामस रावर्ट माल्थस. त्याच्या हि क्षणण्याचा एका काळीं लोक विपरीत अर्थ करीत असत. पुष्कळ वाचकांची त्याच्या मतावढल अशी चुकीची समजूत झाली होती कीं ह्याच्या मतें लढाया, रोग, आणि सांथी ह्यांच्या योगानें लोकवस्ती पातळ होत असल्यामुळें त्या स्वताच चांगल्या आहेत, व क्षणून सरकारानें त्यांस उत्तेजन द्यावें. पण त्याच्या क्षणण्याचा अर्थ अगदींच निराळा होता. त्याचें क्षणणें असें होतें कीं पूर्वीची स्थिति अशी असे. हल्लीं ती सुधारली आहे; करितां लोकसंख्या वेताबोहेर वाढवून दारिद्र्यास जर उत्तेजन देणें इष्ट नसेल तर मनुष्यानें नीतीनें आणि विचारानें वागून लोकसंख्या वेताबोहेर जाऊं न देण्यावढल खबरदारी घेतली पाहिजे. आणखी एक वडा तत्त्वज्ञ ह्या राज्यांत गमावला, त्याचें नांव जेम्स मिल्टहे होय. ह्यानें हिंदुस्थानचा इतिहास लिहिलेला असून नीति वगैरे विषयावरहि ग्रंथ लिहिलेले आहेत. जान स्टुअर्ट मिल्ट याचाच पुत्र होय. दुसरा एक या सर्वांपेक्षां निराळ्याच तऱ्हेचा माणूस ह्याच कारकीर्दीत निवर्तला. विल्यम कॉबेटचें नांव वाचकांपुढें आधीं आलेलेंच आहे. तो स्विफ्टप्रमाणेंच साधें पण जोरदार इंग्लिश लिहित असे. मोठा इंजिनेर टेलफर्ड आणि जरा विक्षिप्त पण खरोखरीच फार बुद्धिवान वैद्य डा. आवरनेथी हेहि ह्याच राज्यांत निवर्तले.

काव्य, कादंबरी, आणि कला ह्यांनाहि ह्याच अमदानींत मोठालीं नुकसानें सोसावीं लागलीं. वाल्टर स्काटच्या मरणाचा आधीं उल्लेख आलाच आहे. त्याला ओळखणारा व त्याच्याकडून स्वागत करून घेणारा ग्रंथकार जेम्स हॉग हा त्याच्यानंतर तीन वर्षांनीं क्षणजे १८३५ सालीं निवर्तला. जार्ज क्रेव हाहि ह्याच राज्यांत गमावला. हा गरीबांचा कवि होता. गरीबांचे जीवनार्थकलह, त्यांचीं दुःखें आणि त्यांना कधीं कधीं प्राप्त होणारीं अल्पसुखें ह्यांचें त्यानें पद्यामध्ये, डिकन्सनें जसें गद्यामध्ये तसेंच हुवेहूब वर्णन केलेलें आहे; आणि कोठें कोठें त्याच्या कवितेंत प्रसिद्ध कवि कीट्स व बर्डस्वर्थ ह्यांच्या कवितांतील देखील द्रव दृष्टीस पडतो. बर्कचा ह्याला



चांगला आश्रय होता. हानामूर ही १८३३त निवर्तली. तिची कीर्ति आलीकडे अंमळ कमी झाली आहे, आणि तिच्या उत्तम ग्रंथांचे देखील हल्ली वाचक वेताचेच असतील. तथापि तिने आपल्या वर्तमाने आणि आपल्या निरनिराळ्या विषयांवरील ग्रंथांनी आपले नांव इतिहासांत कायमचें करून ठेविलें आहे. लहानपणीं ती जान्सन, बर्क, गोल्डस्मिथ, आणि रेनोल्डस ह्यांच्या सहवासांत राहिलेली होती आणि मेकाले तर लहान होता तेव्हांपासून तिच्या ओळखीचा झालेला होता. ती नीतिविषयक निबंध लिहो, कादंबरी लिहो, किंवा नाटक लिहो, त्यांच्यांत तिचा नेहमी कांहीं तरी हेतु असे. तिचा उद्देश वाचकांस सदुपदेश करावा असा नेहमी असे; आणि आपल्याला देवानें दिलेल्या बुद्धीचा उपयोग लोकांचें ज्ञान आणि नीति ह्यांची वृद्धि करण्याच्या कामीं करावा असें तीस वाटे. वर्डस्वर्थ ज्याला 'देवासारख्या कपाळाचा व डोळ्यांचा' झणून झणे तो साम्युएल टेलर कालरिज १८३४ त निवर्तला. हा केवळ किंवा हानामूर ह्यांच्याहून जास्त दर्जाच्या बुद्धीचा माणूस होता. तो कवि होता, तत्वज्ञ होता, शिक्षक होता गुणदोषविवेचक होता; आणि त्यानें यांपैकीं कोणतेंही एकच काम जरी केलें असतें तरी देखील तो कीर्तीस चढला असता त्याला बहुतेक पहिल्या प्रतीच्या विलक्षण बुद्धीचा माणूस झणण्यास हरकत नाहीं. कामें तो जर इतकीं करण्यास झटण्याच्या ऐवजीं कोणत्या तरी एकाच कामांत गढून राहता तर त्याचें नांव हल्लीं पेक्षां ज्यास्त वर लागलें असतें. त्याचें तत्त्वज्ञ या दृष्टीनें जें वजन हल्लीं बहुधा कमी व्हावयास लागलें आहे; आणि त्याची कीर्ति आतां कवि झणूनच राहिलेली आहे; तथापि त्यानें तज्ज्ञांच्या कित्येक पंथास स्फूर्ति आणून दिली असेल. लेसिंग व गटे ह्यांच्या स्फूर्तीवरून जर्मनीमध्ये जो विचारी टीकाकारांचा वर्ग उत्पन्न होत होता त्याच्याकडे इंग्रजांचें लक्ष ह्यानेंच प्रथम लावून दिलें. पृथ्वीवरील अर्वाचीन वाङ्मयामध्ये शेक्सपियरचा पहिला नंबर आहे, हें जर्मन लोकांची त्याच्या ग्रंथावरील टीका इंग्लिशांच्या नजेरेस आणून त्यांच्या लक्षांत जें आणून दिलें तें ह्यानेंच होय.

कालरिजच्या मागून लवकरच चार्लस लॅव हा निवर्तला; त्याची त्याच्या-  
शीं निकट मैत्री असल्यामुळे कदाचित् एकाचें मरण दुसऱ्याच्या इतक्या  
लवकर मरणास कारणहि झालें असेल. लॅव हा अत्यन्त गोड असा निवंध-  
लेखक व पत्रलेखक होता; त्याचा नाजूक विनोद, विनोदपर व्याजोक्ति,  
आणि सुंदर शब्दयोजना ह्यांच्यावरून खरें कवित्व त्याच्यामध्ये दिसून  
येतें. शेक्सपियरच्या नाटकांना त्यानें दिलेलें गद्यस्वरूप प्रसिद्धच आहे.

ह्या राज्यांत मोठमोठाले धर्मव्याख्यानकारहि बरेच निवर्तले. रोलंड हिल  
हा त्यांजपैकीं एक होता. तो पाहिजे त्या ठिकाणीं व्याख्यान देण्यास तयार  
असे; श्रोते जमले झणजे झालें; मग तें सार्वजनिक देऊळ असो, किंवा  
खाजगी देऊळ असो, प्लॉटफार्म उभा केलेलें आंगण असो, किंवा निःशुळ  
उघडें मैदान असो. दुसरा राबर्ट हॉल हा होय; हाहि फार रसाळ उप-  
देशक होता. तिसरा आडाम क्लार्क हा होय. हीं सर्व माणसें ह्याच कार-  
कीर्दीत प्रथम उदयास आलीं असें नाहीं, तर त्यांचें बहुतेक नांवाजण्या-  
सारखें काम आधींच होऊन गेलें होतें. पण तीं ह्या कारकीर्दीत मेलीं,  
झणून त्यांचा एथें उल्लेख केला आहे.

नाट्यकला निपुण प्रसिद्ध मिसेस सिडन्स हिचीहि कीर्ति चवथा विल्यम  
गादीवर वसण्याच्या अगोदरच होऊन गेली होती, आणि तिनें तो धंदा  
देखील अगोदर कित्येक वर्षे सोडिला होता. आतां ती रंगभूमीवर धर्मार्थ  
खेळ असला तर कधीं कधीं येत असे; पण ती ह्या कारकीर्दीत निवर्तली,  
झणून तिचा उल्लेख एथें केला आहे. नंतर दोन वर्षांनीं प्रसिद्ध नाटकी  
एडमंड कीन हा मरण पावला. ह्याचीहि कारकीर्द अगोदरच संपलेली  
होती. रंगभूमीवर संपादिलेल्या कीर्तीचा अंदाज करावयाचा तो दंतकथे-  
वरूनच करावा लागतो. कवि, कादंबरीकार, इतिहासकार, तत्त्वज्ञ, चित्तारी,  
मूर्तिकार, हे आपली कृति नेहमीं आपल्यामार्गे ठेवीत असतात, आणि त्या-  
मुळे पुढील पिढ्यांस त्यांच्याबद्दल अंदाज करण्यास साधन असतें. वक्त्याचे  
देखील हावभाव आणि कंठमाधुर्य, हीं जरी गमावलीं तरी त्याच्या भाषणांचे  
कसेवसे रिपोर्ट उपलब्ध असतात. पण नाटकाचें किंवा नाटकिणीचें तसें

कांहींच नसतें. तथापि ग्यारिकच्या पश्चात् करणपर्यवसायी नाटकाचा अभिनय मिसेस सिन्डस आणि एडमंड कीन हीं फार उत्तम करीत, असें ह्मणण्यास कांहींच हरकत दिसत नाहीं. ह्या दोघांचीं नांवें घेतलीं ह्मणजे चार्लस मॅथ्यूस नांवाच्या पितापुत्राच्या जोडीचीहि सहज आठवण होते. पैकीं वाप हा घरगुती नाटकांचा जणू काय स्थापकच होता, आणि मुलगा हा आलीकडील हास्यप्रचुर नाटकांतील उत्तम सोंगाड्यांपैकींच एक होता.

आतांपर्यंत आपण वाङ्मय, कला, तत्त्वज्ञान, धर्म आणि शास्त्र ह्यांच्यांतील मावळणाऱ्या ताऱ्यांचें व तारांचें तेवढेंच वर्णन केलें आहे; ह्मणून आतां ह्या कारकीर्दीच्या अखेरच्या वर्षांत उदयास येणाऱ्या पहिल्या प्रतीच्या एका ताऱ्याचा उल्लेख करून आतांपर्यंत रेखाटलेल्या चित्रास जरासें आकर्षण स्वरूप देऊं या. १८३६ च्या प्रारंभीच “स्केचिस् वायू वॉश” हें पुस्तक प्रसिद्ध झालें; आणि त्याच वर्षीं जरा मागाहून “पिक्-विक् पेपर्स”चा पहिला अंक निघाला. तेव्हां लोकांच्या लक्ष्यांत आले कीं अगदीं अस्सल प्रतीच्या विलक्षण बुद्धीचा एक नवा माणूस जगतांत उत्पन्न झाला आहे, आणि प्रस्तुत कारकीर्द संपण्याच्या पूर्वीच पहिल्या प्रतीचा कादंबरीकार हें जें त्या तरुण ग्रंथकारास (चार्लस डिकेन्स यास) तज्ज्ञांनीं नांव दिलें तें नेहमीं कायम राहणार आहे. इंग्रजी कादंबरी लेखनाच्या इतिहासांत पिक्विकपेपर्सनीं नवीन शकाचा आरंभ केला असें ह्मणतां येईल. ह्या ग्रंथाच्या संबधानें दुसरा एक असा चमत्कार झाला कीं तेणेंकरून जगास आणखी एक कादंबरीकार लाधला. डिकेन्सच्या पुस्तकास चित्रें जोडण्यास एक तरुण चित्तारी तयार झाला, पण तें डिकेन्सनें कबूल केलें नाहीं. तेव्हां त्या तरुणास वाटलें कीं आपली धंध्याची दिशा चुकली आहे. ह्मणून त्यानें ग्रंथलेखनाचें काम हातीं घेतलें. तो “व्हानिटी फेअर” या कादंबरीचा कर्ता ह्मणून नेहमीं प्रसिद्ध राहणार आहे. ध्याकरेच्या ग्रंथा-पैकीं एकहि ग्रंथ चवथ्या विल्यमाच्या कारकीर्दींत निर्माण झाला नाहीं, तथापि ज्या गोष्टीमुळे पेन्सिल टाकून पेन हातीं घेण्याची त्यास स्फूर्ति झाली ती या कारकीर्दींत घडल्यामुळें त्याचा एथें उल्लेख केला आहे.



ह्या कारकीर्दीच्या अखेरीस अर्वाचीन कालापैकीं एक अत्यंत धीट व विलक्षण असा तोतया निवर्तला. राणीच्या राज्यांत प्रसिद्धीस आलेला जॉर्ज टिशवर्न वारस तो देखील जी व्हाई प्रिन्सेस आलिबिह्या आव् कंवर्लेद हें नांव धारणकरून या वेळीं पुढें आली, व ड्यूक आव् कंवर्लेदाची मुलगी असें आपणास हणवूं लागली, तिच्यापुढें अगदीं फिक्का पडतो. ही स्त्री विल्यम नांवाच्या एक घररंगाच्याची मुलगी असून तिचें तिच्या चुलत्याच्या हाताखालीं शिक्षण झालेलें होतें. तिचें लहानपणींच सीरीस नांवाच्या एका कुशल चितान्याशीं लग्न झालेलें होतें; व त्याची राजदरवारी नेमणूक झालेली होती, त्यावरून कदाचित् ही महत्वाकांक्षा तीस आतें उत्पन्न झाली असावी. तिच्या नवऱ्याचें व तिचें चांगलें जमेना, हणून तिनें त्याच्याशीं फारकत करून घेतली. नंतर ती कांहीं दिवस नाटकांत शिरली, पुढें चितारीण झाली, व तिलाहि त्या कामावर राजदरवारी नेमणूक मिळाली. नंतर ती कादंबऱ्या लिहावयास लागली, तिनें कांहीं कविता रचून प्रसिद्ध केल्या, आणखी एक संगीत नाटक रचण्याचीही खटपट केली. नंतर तिचा चुलता जो रेव्हरंड जेम्स विलमट तो जुनियसच्या पत्रांचा लेखक होय असें सिद्ध करण्याकरितां एक ग्रंथ लिहून ती प्रसिद्धीस आली. आणि शेवटीं तिनें असें प्रसिद्ध केलें कीं, माझ्या आईचें ड्यूक आव् कंवर्लेदशीं गुप्त रीतीनें लग्न झालेलें असून मी त्याची कायदेशीर मुलगी आहे. ती राजकुलांतील माणसांस असेंहि हणाली कीं माझा खटला ऐकून घ्यावा, हणजे माझ्या हणण्याच्या सत्यतेबद्दल तुमची खात्री होईल. तिनें लोकांच्या मनांत आपल्याबद्दल इतकें भरवून दिलें कीं कामन्स सभेचा एक सभासद तिच्या हणण्याची चवकशी करण्याकरितां कमिटी नेमावी अशी सूचना करण्यास तयार झाला. पण सर राबर्ट पीलनें असें कळविलें कीं तिनें पोलंडच्या राज्यालाहि आपला हक्क अशाच रीतीनें दाखविलेला आहे, आणि हे दोन्ही हक्क ज्याअर्थी जुळत नाहीत त्याअर्थी आपल्याला ह्या भानगडींत पडण्याचें कारण दिसत नाहीं; आणि सभेला तें हणणें पसंत पडलें. तथापि ती खरी राजघराण्यांतील

आहे असेंहि मानणारे, इतकेंच नाही तर तिचीं दोन्हीहि ह्मणणीं खरीं आहेत असेंहि मानणारे पुष्कळ लोक होतेच. पण पुढें तिचें आयुष्य गरिबीतच गेलें, आणि शेवटीं ती दिवाणी तुरुंगांत मरण पावली. तथापि तिचें नांव वरेच दिवस लोकांच्या स्मरणांतून गेलें नाही.

ही प्रिन्सेस आलिबिया मेल्यानंतर लवकरच दुसरी एक विलक्षण व्यक्ति निवर्तली. तिचें नांव जेम्स नॉरिस असें होतें. त्या गृहस्थास लहानपणीं चांगलें शिक्षण मिळालेलें असून तो प्राणिशास्त्रांत चांगला तरवेज होत होता. तो शरीरानें देखणा असून रीतीभातींनींही सभ्य होता. लहानपणींच त्याचीं कुटुंबीय माणसें निवर्तल्यामुळें तो बऱ्याच इस्टेटीचा पूर्ण मालक झालेला होता. पण त्याची वृत्ति एकाएकीं आळशी, तटस्थ आणि लाजाळू अशी झाली. तो आपल्या इस्टेटीकडे डुकून देखील पाहीनासा झाला, आणि वर्षेव्या वर्षे उत्पन्नाची चवकशी करीनासा झाला; व्याकेंतून शोराचें व्याज घेईनासा झाला आणि त्याबद्दल त्यास पत्रें आलीं असतां तीं उघडीनासाहि झाली. त्यानें हजामत करण्याचेंहि सोडून दिलें, आणि कपड्यांच्या चिंच्या झाल्या तरी बदलीनासा झाला. तो दिवसाचा बहुधा निजून असे, आणि मध्यरात्रीं जेवी. नंतर फिरावयास बाहेर पडें, व उजाडण्याच्या अगोदर घरीं परत येई. तो नोकरांशीं देखील फारसा बोलना, आणि इतर कोणाशीं बोलण्याचा प्रसंग आलाच तर दरवाज्या आडून किंवा पडद्या-आडून बोले. बरें, तो कांहीं विशेष अभ्यासांत किंवा इतर कामांत गुंतला होता असेंहि दिसत नाही. तर केवळ एकांतवासाचाच पूर्ण उपभोग घेत होता. त्याच्या आधारानें कादंबरीकारांना कादंबऱ्या लिहिण्यास मात्र फावलें आहे. तो प्रस्तुत कारकीर्द संपण्याच्या अगोदर कांहीं दिवस निवर्तला.

१८३७ च्या प्रारंभीं चवथ्या जार्जनें फर्सी पाडलेली मिसेस फिट्स हर्वर्ट ही बाई ब्रायटन मुक्कामीं ८० वर्षाच्यावर वयाची होऊन निवर्तली. ही फार प्रामाणिक व मायाळू अशी असून सर्वांना प्रिय होती.



इकडे चवथ्या विल्यमची कारकीर्द संपावयाच्या वेतांत येऊं लागली होती. तो आलीकडे वरचेवर बराच आजारी पडावयास लागलेला होता, आणि प्रत्येक वेळीं तो इतका थके कीं, तो पुनः उठेल असें कोणास वाटत नसे. तथापि तो पुनः पुनः बरा होई, आणि तो निभावेल अशी त्याच्या आत्तांस आशा उत्पन्न करी. आलीकडे तो वरचेवर अशी प्रार्थना करूं लागला होता कीं, प्रिन्सेस व्हिक्टोरिया वयांत येई तों पावेतों देवानें आपल्यास जिवंत ठेवावें. बहुतेक शेवटपर्यंत राजवाड्यांत भोजनसमारंभ वगैरे नेहमीप्रमाणें चालविले होते. राजा आजारी आहे ही गोष्ट तो मरावयाच्या अगोदर थोडे दिवसपर्यंत प्रसिद्ध केली नव्हती. नंतर देखील त्याच्या आजारीपणाबद्दल विशेष बातमी देत नसत. हें सर्व राजाच्याच सांगण्यावरून चाललेलें होतें. त्याला असें वाटलें असावें कीं आपण मेलों तर राज्याचें मोठें नुकसान होणार आहे. तो शेवटपर्यंत राज्याचा कारभार पहात होता. इकडे सभोंवतालच्या लोकांस तो आतां लवकरच मरणार, ही गोष्ट कळून चुकलीच होती, आणि पुढें काय करावयाचें ह्या विचारासही ते लागले. सर राबर्ट पीलचें मत असें होतें कीं नव्या राणीनें लार्ड मेल्बर्न यासच मुख्य प्रधानकीवर ठेवावें. त्या वेळीं काहीं लोकांस अशी भीति पडली होती कीं बेलज्यमचा राजा लिओपोल्ड हा कदाचित् इंग्लंडास येईल व राणी कदाचित् त्याच्याच मतानें फार वागेल. ह्यावेळीं राणीचा स्वभाव किंवा तिचि योग्यता याबद्दल कोणास काहीं माहीत नव्हतें. याचें कारण तिच्या आईनें तीस अगदीं एकांतवासांत ठेविलें होतें हें होय. आणि जार्ज व विल्यम यांच्या दरबारच्या एकंदर स्थितीकडे पाहतां तिनें केलें तें गैर केलें असें कोणीही ह्मणणार नाही.

राजा आजारी असतां तो बरा व्हावा एतदर्थ ज्या देवळांतून प्रार्थना करावयाच्या त्याच्याबद्दल एक विलक्षण वाद उत्पन्न झाला. प्रार्थना एकदम सुरू कराव्या अशी राजास उत्कट इच्छा झाली; ह्मणून प्रिन्हीकौन्सिलनें वाईवाईनें जमून तसा एकदम हुकूम सोडिला. पण लंदनच्या बिशपानें



त्यावर असा आक्षेप घेतला कीं, ह्या कामीं प्रिन्हीकौन्सिल आह्मांस हुकूम करणार कोण ? आह्मीं प्रार्थना करण्यास नाहीं ह्मणत नाहीं, पण त्याबद्दल आह्मांस हुकूम करावयाचाच असेल तर तो क्यांटेवरीच्या आर्चबिशपानें किंवा धर्मसंस्थानाचा मुख्य या नात्यानें खुद्द राजानें केला पाहिजे. शेवटीं आर्चबिशपानें तसा हुकूम सोडिला, आणि मग प्रार्थना सुरू झाल्या.

ता. १९ जून रोजीं राजा अगदींच थकलेला दिसूं लागला, आणि तो जगण्याची अगदींच निराशा होऊन त्यास योग्य ती धर्मदीक्षा दिली. शेवटीं ता. २० जून १८३७ रोजीं ही कारकीर्द संपली. त्या दिवशीं पहांटेस दोन वाजण्याच्या अंमळ अगोदर विल्यम राजा निवर्तला. त्यास शांतपणें व स्वस्थपणें मरण आलें. ह्या राजाचे आंगचे गुणदोष कांहींहि असोत, आन राणीच्या मागून राजकीय कामांत त्याच्या इतकी फायद्याची कारकीर्द दुसऱ्या कोणाची झाली नाही ही गोष्ट नाकबूल करतां येत नाही. कारण लोकप्रतिनिधि निवडण्याच्या कामांत आणि अतएव राज्याचा कारभार हांकलण्याच्या कामांत लोकमतास जो खरा आधार सांपडला तो याच्याच कारकीर्दीत होय. पार्लमेंतीय सुधारणेचें विल आणि इतर सुधारणांचीं जीं विलें याच्या कारकीर्दीत पास झालीं तेणेंकरून राज्यकारभारास एक प्रकारचें नवेंच धोरण प्राप्त झालें, आणि त्याचे हितकारक परिणाम सारखे वाढतच गेले. ह्या कारकीर्दीविरोबरच राजाच्या स्वैच्छिक सत्तेचें तत्त्व पूर्णपणें लयास गेलें. राजा स्वतः मोठा होता असें नाही, पण त्याच्या अल्प कारकीर्दीत बऱ्याच मोठाल्या गोष्टी झाल्या; आणि त्या बनवून आणण्याच्या कामीं त्याचें प्रमुखत्व होतें असें जरी मुळींच नाही, तरी त्यानें त्यांस दुराग्रहपूर्वक विरोधहि केला नाही हेही विसरतां कामा नये. तात्पर्य, स्वतः प्रकाश न घेतां तो इकडून तिकडे लावून देण्याच्या खिडकीच्या तावदानाची त्याची स्थिति होती; पण त्याच्या पूर्वीच्या एक दोन राजांच्यासंबंधानें इतकेंही म्हणतां येत नाही. तेव्हां तो त्यांच्यापेक्षां बरा असें साहजिकरीत्या ठरतें.



